

د قرآن پلوشي

الاسراء	الر عد
الكهف	ابراهيم
مريم	الحجر
طه	النحل

خلورم جلد

حکمتيار

فهرست
عنوان

الر عد	۳
ابراهیم	۳۱
الحجر	۵۷
النحل	۸۹
الاسراء	۱۵۸
الكهف	۲۲۴
مریم	۲۸۷
طه	۳۲۳

بسم الله الرحمن الرحيم

الرعد

د سوري پېژندنه:

د دې مبارکې سوري نوم الرعد دی چې د سوري له ۱۳ آيت اخيستل شوی، دا د سوري د مضامينو لپاره عنوان نه بلکې يوازي نوم دی، درې څلوېښت آيتونه لري، د سوري له مضامينو معلومېږي چې د مکې دور په هغو وروستيو کلونو کې نازل شوې چې د الاعراف، يونس او هود سورتونه په کې نازل شوي. د آيتونو فواصل يې دوه وزن لري: يؤمنون او عقاب ته ورته، لومړي پنځه آيتونه يې د لومړي آيت په څېر يؤمنون ته په ورته او هموزنه صيغو پای ته رسېږي او پاته اته دېرش يې د شپږم آيت په څېر عقاب ته ورته وزن لري. يوازي اتلسم آيت يې په قلوب پای ته رسېږي خو دا له ورپسې آيت سره تړلی دی او په گډه په ماب پای ته رسي. لکه چې دا سوره په څلورو حروفو (ا، ل، م، ر) پيل شوې د سوري محوري او اساسي مضامين هم څلور دي چې دا اساسي مضامين د سوري په لومړيو آيتونو کې په دې توگه راغلي:

- ۱ - دا د همغه کتاب آيتونه دي، او څه چې ستا د رب له لوري درته نازل شوي رښتيني دي.
 - ۲ - خو ډېری وگړي ايمان نه راوړي.
 - ۳ - هغه الله چې آسمانونه يې له داسې سترو پرته لوړ کړل چې تاسو يې وينئ، بيا پر عرش برابر شو، او لمر او سپوږمۍ يې مسخر کړل، هر يو له ټاکلي نېټې سره سم درومي، کارونه سنبالوي.
 - ۴ - آيتونه په تفصيل سره بيانوي، د دې لپاره چې د خپل رب په ملاقات يقين وکړئ.
- د سوري تر پای پوري به وگورئ چې د بحث اساسي موضوعات يې همدا دي.
-

بِسْمِ اللَّهِ الرَّحْمَنِ الرَّحِيمِ

الْمَرْءُ تِلْكَ ءَايَتُ الْكِتَابِ ۖ وَالَّذِي أُنْزِلَ إِلَيْكَ مِنْ رَبِّكَ الْحَقُّ وَلَكِنَّ أَكْثَرَ
النَّاسِ لَا يُؤْمِنُونَ ﴿١﴾ اللَّهُ الَّذِي رَفَعَ السَّمَوَاتِ بِغَيْرِ عَمَدٍ تَرَوْنَهَا ۖ ثُمَّ أَسْتَوَىٰ
عَلَى الْعَرْشِ ۖ وَسَخَّرَ الشَّمْسَ وَالْقَمَرَ ۖ كُلٌّ يَجْرِي لِأَجَلٍ مُّسَمًّى ۖ يُدَبِّرُ الْأَمْرَ
يُفَصِّلُ الْآيَاتِ لَعَلَّكُمْ بِلِقَاءِ رَبِّكُمْ تُوقِنُونَ ﴿٢﴾

ا، ل، م، ر، دا د هغه کتاب آیتونه دي، او څه چې ستا د رب له لوري درته نازل شوي
رښتیني دي خو ډېری وگړي ایمان نه راوړي. هغه الله چې آسمانونه یې له داسي ستونو
پرته لوړ کړل چې تاسو یې وینئ، بیا پر عرش برابر شو، او لمر او سپوږمۍ یې مسخر
کړل، هر یو له ټاکلي نېټې سره سم درومي، کارونه سنبالوي، آیتونه په تفصیل سره
بیانوني، د دې لپاره چې د خپل رب په ملاقات یقین وکړئ.

(١-٢) - په دې مبارکو آیتونو کې څو مهمي لارښوونې شوي:

- دا د هغه کتاب آیتونه دي چې ستا د رب له لوري درباندي نازل شوي، له متن، محتوی او
الفاظو یې معلومېږي چې دا ستا د رب له لوري نازل شوی. رښتینی کتاب چې حقائق ستا مخي
ته ږدي.
- ډېری انسانان داسي دي چې د حقیقت منلو ته چمتو نه دي، له یوې خوا یې جنې او انسي
شیطانان د حق منلو ته نه پرېږدي او له بلې خوا یې د دوی هوۍ او هوس.
- دا کتاب د هغه الله له لوري نازل شوی چې دا لوړ آسمان یې له داسي ستونو پرته لوړ کړی
چې لیدۍ شي، ستني شته خو لیدل کېږي نه، او دا هغه ستر علمي حقیقت دی چې د قرآن بل
علمي اعجاز زموږ مخي ته ږدي، انسان نن په دې حقیقت پوه شوی چې د آسمان د ټولو ستورو
تر منځ د جذب او دفع داسي نامرئي ځواک شته چې که دا نه وی او یا له اوسني حالت نه
ځواکمن او یا کمزوری وی نو د عالم دا موجود نظام پایښت نشو موندلی، یا به یوه بل جذبولو
او یا به داسي خواره واره کېدل چې ټول نظام به له منځه تلو. که تاسو یوه ساینسپوه ته ووايئ
چې زموږ په هغه مذهبي کتاب کې چې څوارلس پېړۍ وړاندي نازل شوی راغلي چې آسمان په
داسي ستونو لوړ ساتل شوی چې نه لیدل کېږي، نو یقیناً هغه به له ځنډ پرته تاسو ته ووايي: پر

دې حقیقت انسانان په نولسمې پېړۍ کې پوه شول، تر دې د مخه هیڅوک په دې حقیقت نه پوهېدو او د آسمان د ستورو تر منځ د داسې ځواک د شته والي تصور ئې هم نشو کولی.

● الله تعالی نه یوازې خالق دی او دا آسمانونه ئې پیدا او لوړ کړي بلکې د دې پراخ عالم ټولواک، مالک او حاکم هم دی، د دې عالم د واکمنۍ او سنبالولو چارې د ده په واک کې دي، د عالم له پیدا کولو وروسته ئې ټولې چارې په خپل لاس کې ونيولې، د لمر او سپوږمۍ تسخیر، په خاص خاص مدار کې د هغوی خوځېدا او په خپل حرکت کې د ټاکلو نېټو التزام د الله تعالی د واکمنۍ او د عالم د چارو د سنبالولو بېلگې دي. د عالم له پیدایښت وروسته د ټولواکۍ پر عرش د الله تعالی د استوګنې معنی همدا ده.

● دا آیتونه د دې لپاره ستاسو مخې ته رږدي چې له الله تعالی سره په مخامخېدو باور وکړئ، داسې ونه انگېرئ چې تاسو او ستاسو دا پراخ عالم نه کوم خالق لرئ، نه کوم ټولواک او نه کوم سنبالوونکی، هر څه په خپله پیدا شوي، خپلې مخې ته پرېښودل شوي، نه پوښتنه ترې کېږي، نه محاسبه ورسره کېږي، نه ئې د ښه عمل بدله ورکول کېږي او نه ئې د بد عمل سزا، دا کچه او غلطه انگېرنه له هغه څه سره اړخ نه لگوي چې هر عاقل انسان ئې په دې پراخ عالم کې هر لوري ته په خپلو سترگو گوري. که د عالم هر څه د یوه ځانگړي هدف لپاره پیدا شوي، په دې پراخ عالم کې نه اضافي شې موندی شو، نه د کوم ضروري شې تشه او خلاء په گوته کوی شو او نه کوم بې هدفه او خوشی شې ښودی شو، لمر او سپوږمۍ چې د آسمان د بې شمېره اجرامو دوه څرگندي بېلگې دي په منظمه توګه او د خاصې نېټې په مراعات سره خوځي، طلوع او غروب ئې د دقیق نظم مطابق او د یوه ستر مقصد لپاره ترسره کېږي، کوم عقل به دا چټي او غلطه خبره ومني چې دا عالم په خپله پیدا شوی، خپلې مخې ته پرېښودی شوی، نه حکیم او علیم خالق لري او نه ځواکمن پالونکی او ساتونکی، نه پوښتنه کوي او نه مکافات او مجازات!!

وَهُوَ الَّذِي مَدَّ الْأَرْضَ وَجَعَلَ فِيهَا رَوَاسِيَ وَأَنْهَارًا وَمِنْ كُلِّ الثَّمَرَاتِ جَعَلَ فِيهَا

رُوحَيْنِ اثْنَيْنِ يُغْثِي الْأَلْبَاحَ إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿٢٠﴾

او دی همغه ذات دی چې زمکه ئې خوره کړه او په هغې کې ئې غرونه او نهرونه جوړ کړل، او په هغې کې ئې د هري مېوې دوه گونې جوړه پیدا کړه، شپه پر ورځ راکاږي، یقیناً چې په دې کې د تفکر کوونکو وگړو لپاره نښې دي.

(۳)- د الله تعالی د ټولواکۍ او چارو سنبالولو نوري بېلگې دا دي چې زمکه ئې خوره کړه، په هغې کې ئې غرونه او نهرونه جوړ کړل، په هغې کې ئې د هري مېوې دوه گونې جوړه پیدا کړه او شپه پر ورځ راکاږي. زمکه داسې جوړه شوې چې ځینې برخې ئې آواري دي او ځینې لوري او غرونه، د زمکې دا جوړښت د دې سبب شوی چې هم نهرونه، چينې او کاريزونه په کې وبهېږي او آواري زمکې خړوبي کړي او هم داسې بېلې بېلې سیمې او موسمي حالت په کې راپیدا شي چې د راز راز بوټو او ونو د توکېدو او ودې لپاره ضروري دي، که زمکه داسې نه

وی نو نه به نهرونه بهېدل او نه به بېل بېل موسمو نه ول او نه رنگ رنگ بوټي او ونې. په دې مبارک آیت کې د قرآن د یوه بل ستر علمي اعجاز شاهد یو، قرآن وايي چې د هرې مېوې دوه گونې جوړه ئې راپیدا کړه، تر دې وروستيو پورې هیڅوک په دې نه پوهېدو چې د ژوو او حیواناتو په څېر په نباتاتو (ونو او بوټو) کې هم نر او بنځه شته او مېوه د نر او بنځي د نطفو له یو ځای کېدو راپیدا کېږي، د دوی القاح یا د بادونو په واسطه تر سره کېږي او یا د موچيو په څېر حشراتو په واسطه، که تاسو د قرآن دا وینا هم د کوم ساینس پوه مخي ته کېږدئ نو یقیناً چې دا به د قرآن یو ستر علمي اعجاز گڼي.

قرآن دلته د جوړه جوړه مېوو راپیدا کولو تر څنګ د شپې او ورځي تلو راتلو ته اشاره کوي او بڼيې چې دا هم د مېوو په راپیدا کېدو کې یو مهم عنصر دئ، او دا یو بل ستر علمي حقیقت دئ چې انسان ډېر وروسته پرې پوه شوی، که د شپې او ورځي دا خاص نظام نه وی نو د زمکې پر سر به نه یو بوټی راتوکېدلی وو او نه یو ژوی، د شپې او ورځي دغه نظام د زمکې پر سر هغه شرایط برابر کړي چې بوټي او ژوي ورته ضرورت لري. که ورځ نه وی، یا لنډه یا اوږده وی نو د زمکې پر سر نه ژوند ممکن وو او نه د ژوو راپیدا کېد، که شپه نه وی یا لنډه یا اوږده وی نو زمکه به تر ضروري حد یا ډېره توده یا ډېره سړه وه چې نه به حیوانات په کې راپیدا کېدل او نه نباتات، همغسې لکه چې د آسمان په نورو ستورو کې د شپې او ورځي تر منځ د خاص او ضروري تناسب د نشتوالي له کبله هلته د ژوند شرائط مساعد نه دي.

وَفِي الْأَرْضِ قِطْعٌ مُّتَجَوِّرَاتٌ وَجَنَّتْ مِنْ أَعْنَبٍ وَزَرْعٌ وَنَخِيلٌ صِنَوَانٌ وَغَيْرُ

صِنَوَانٍ يُسْقَى بِمَاءٍ وَاحِدٍ وَنُفْضِلُ بَعْضَهَا عَلَى بَعْضٍ فِي الْأَكْلِ إِنَّ فِي

ذَٰلِكَ لَآيَاتٍ لِّقَوْمٍ يَعْقِلُونَ ﴿٤﴾

او په زمکې کې څنګ په څنګ پرتې ټوټې دي او د انګورو باغونه او کښتونه او د کجورو گډبنستې او بېل بنستې ونې چې په یو ډول اوبو خړوبېږي، په داسې حال کې چې ځینو ته مو پر ځینو نورو د خوراک له پلوه فضیلت ورکړی، یقیناً چې په دې کې د تعقل کوونکو وگړو لپاره څرګندي نښې دي.

(٤)- د دې مبارک آیت مهمې لارښوونې دا دي:

● څوک چې به سطحي نظر د زمکې مخ ته گوري داسې انګېري چې ټوله زمکه به د جوړښت او ترکیب له پلوه سره ورته وي، خو که په علمي نظر او دقت سره د زمکې د بېلو بېلو برخو ترکیب ته ځیر شو نو دا حقیقت راته جوت کېږي چې د زمکې برنۍ سطحه له داسې بېلو بېلو ټوټو جوړه شوې چې د ترکیب له پلوه یوه له بلې سره ژور توپيرونه لري، دا هغه حقیقت دئ چې قرآن په پورتنۍ آیت کې ورته اشاره کړې او انسان هغه مهال پرې پوه شو چې د

خاوري د ترکیب معلومولو پر مخ تللي وسائل او پوهه په لاس ورغله، او یقیناً چې دا د قرآن یو بل ستر علمي اعجاز دی. په نولسمې پېړۍ کې انسان له علمي پلوه هغه پور ته ورسېد چې په دې حقیقت پوه شي، اوس ورته جوته شوې چې د زمکې ځینې برخې داسې دي چې په ترکیب کې یې یو عنصر زیات دی او د بلې په ترکیب کې بل عنصر، په ځینو کې مس زیات دي، په ځینو کې اوسپنه زیاته ده او په ځینو کې سره او سپین زر، او دې ته ورته د نورو عناصرو د تناسب له پلوه توپیرونه، همدغه توپیرونه د دې باعث شوي چې په یوې سیمې کې یو ډول بوټي او ونې راټوکېږي او وده کوي او په بلې کې بل ډول، د یو ډول ونو مېوې به په یوې سیمې کې یو ډول خوند لري او په بلې کې بل ډول، نه یوازې د خوند له پلوه به یوه له بلې توپیر لري بلکې د گټې له پلوه یوه پر بلې فضیلت لري. د خوند په توپیر هر څوک پوهېدی شي خو د گټې له پلوه د دوی تر منځ توپیرونو باندې پوهېدا نه یوازې گران کار دی بلکې له نولسمې پېړۍ مخکې انسان ته قطعاً ممکنه نه وه، د قرآن دا وینا له شکه پرته یو بل ستر علمي اعجاز دی چې وایي: ځینو مېوو ته پر نورو د خوراک له پلوه فضیلت ورکړو او یقیناً چې د عقل خاوندانو ته په دې وینا او دې حقیقت کې ډېرې نښې دي.

● د دې لپاره چې دا موضوع لازياته واضح شي دوه مثالونه یې وړاندې کوم: د کابل په جنوب کې د عینک په نامه د زمکې یوه ټوټه ده چې په ترکیب کې یې د مسو کچه ډېره لوړه ده، د دې ټوټې طول، عرض او ضخامت معلوم دی، د ټولو موادو او په هغوی کې د مسو تخمیني اندازه هم معلومه شوې، د همدې معلوماتو له مخې یوې چینایي کمپنۍ د مسو د رایستلو معاهده امضاء او عملاً یې کار پیل کړ، بل مثال یې د کابل په شمال غرب کې د حاجي گک سیمه ده چې د اوسپنې ستر کان په کې موندل شوی، د دې سیمې اوږدوالی، سور او پرېوالی هم معلوم شوی او د اوسپنې تخمیني اندازه هم معلومه شوې، دا معلومات د نړۍ سترو سترو شرکتونو ته وړاندې شوي، چې له مخې به یې د اوسپنې د استخراج معاهده لاسلیک کېږي، د دې دواړو ټوټو تر منځ د زمکې نورې ټوټې دي چې ترکیب یې له دوی دواړو ځانگړي توپیرونه لري. خو دا چې دا بېلې بېلې ټوټې د زمکې د لومړني پیدایښت په وخت کې رامنځته شوې که وروسته، باید ووايو چې په لومړي سر کې د زمکې برنۍ سطحه یو ډول وه، ورو ورو په هغې کې تغییرات راغلي، دا بېلې بېلې ټوټې د هغو چاودنو په لړ کې رامنځته شوې چې د زمکې برنۍ قشر یې مات کړی، د زمکې د زړه ویلي مواد بهر راوتلي، د زمکې پر سر خواره شوي او یوه خاصه سیمه یې لاندې کړې، په دې ویلي موادو کې کله د یوه عنصر کچه زیاته وه او کله د بل، له همدې کبله یوه سیمه او د موادو ترکیب یې له بلې توپیر لري.

● که څوک ووايي: دا مېوه تر بلې غوره ده، د ده دا وینا ناقصه ده، ځکه دا یې نه دي ویلي چې له کومه پلوه غوره ده، د غوره والي وجه یې نه ده په گوته کړې، یو شی پر بل له ځانگړي پلوه فضیلت درلودی شي نه په عام او کلي توگه، بشپړه او صحیح وینا دا ده چې ووايو: دا مېوه تر هغې بلې انسان ته د گټې له پلوه غوره والی لري، دلته گورئ چې د قرآن الفاظ څومره په دقت سره غوره شوي، وایي: ځینو مېوو ته پر نورو د (خوراک) له پلوه فضیلت ورکړو!!

وَإِنْ تَعَجَّبَ فَعَجَبٌ قَوْلُهُمْ أَءِذَا كُنَّا تُرَابًا أَعِنَّا لَفِي خَلْقٍ جَدِيدٍ ۚ أُولَٰئِكَ الَّذِينَ كَفَرُوا بِرَبِّهِمْ ۖ وَأُولَٰئِكَ الْأَغْلَالُ فِي أَعْنَاقِهِمْ ۖ وَأُولَٰئِكَ أَصْحَابُ النَّارِ ۖ هُمْ فِيهَا

خَلِدُونَ ﴿٥﴾

او که ته تعجب کوي نو د دوی وینا عجیبه ده چي (وايي) که خاوري شوي وو نو آیا په نوي پیدایښت کي به (بیا راپیدا) کېږو؟ دوی همغه دي چي د خپل رب په اړه ئي کفر وکړ، او دوی همغه وگړي دي چي زنځيرونه ئي په غاړو کي دي، او دوی دوزخیان دي، تلپاته په هغه کي.

(۵) - که څه هم د دي آيت لومړنی مخاطب رسول الله دئ، خو په عامه توگه د قرآن هر مخاطب ته متوجه دئ او مطالب ئي دا دئ چي که ته تعجب کوي نو د دوی دا وینا تر ټولو زیاته د حیرت او تعجب وړ ده چي وايي: که ومرو او خاوري شو نو آیا بیا به راژوندي کېږو؟! څنگه به زموږ وراسته شوي هډوکي او خاوري شوي بدنونه بیا په روغ رمت ژوندي انسان بدلېږي؟ له بیا ژوندون د دوی د انکار اصلي وجوهات دا دي:

- دوی پر خپل رب باور او ایمان نه لري، همغه د دوی پالونکی رب چي په مخکنیو آیتونو کي د هغه د قدرت او انسان پالنې گڼ شمېر نښي زموږ مخي ته کېښودې شوې.
 - د دوی زړه او دماغ د جهل، تعصب، پلرني غلط مذهب روند تقلید او هوۍ او هوس په زنځیرونو تړل شوي، پر سترگو ئي پرېږي پردې غورېدلې، له آزاد او شفاف فکر کولو عاجز دي.
 - دوزخیان دي، عملونه ئي داسي دي چي دوزخ ته ئي بیایي، هغه لار او کار نشي غوره کولی چي جنت ته ئي بیایي.
- یقیناً چي دا ډېره د حیرانتیا او تعجب وړ خبره ده چي څوک له هغه رب انکار کوي چي د قدرت نښي ئي هر لوري ته او په هر گام کي د انسان مخي ته ځلېږي، آیا عجیبه نه ده چي څوک هغه الله تعالی د انسان له بیا پیدایښت عاجز گڼي چي دی ئي پیدا کړی، دا له ملیاردونو ستورو ډک آسمان ئي پیدا کړی، هره شېبه د زمکي له سپېره ډاگ ډول ډول بوټي او مېوې راپیدا کوي، له آسمانه باران وروي او مړه زمکه پرې ژوندی کوي او د انسان لپاره ئي د زمکي پر سر د ژوند مساعد شرائط برابر کړي.

وَيَسْتَعْجِلُونَكَ بِالسَّيِّئَةِ قَبْلَ الْحَسَنَةِ وَقَدْ خَلَتْ مِنْ قَبْلِهِمُ الْمَثَلَتُ وَإِنَّ رَبَّكَ

لَذُو مَغْفِرَةٍ لِّلنَّاسِ عَلَى ظُلْمِهِمْ ۖ وَإِنَّ رَبَّكَ لَشَدِيدُ الْعِقَابِ ﴿٦٦﴾

او له تا په تلوار سره تر ښېگني د مخه بدي (عذاب) غواړي، په داسي حال کي چي تر دوی وړاندي د عذابونو بېلگي تېري شوې، او يقيناً چي ستا رب د خلکو په اړه د بخښني خاوند دی د دوی له ظلمونو سره سره، او يقيناً چي رب دي حتماً کله تعذيبوونکی دی.

(٦٦)- په مخکني آيت کي د قيامت او بيا ژوندون په اړه د کافرانو د انکار يوه اړخ ته گوته نيول شوې چي هغه د دوی دا وينا ده: څنگه به له هغه وروسته بيا راژوندي کېږو چي بدنونه مو خاوري شوي وي؟ د دوی د دې غلطې او بې بنسټې اندېښنې په ځواب کي وويل شول: د دوی د انکار وجه دا ده چي پر هغه رب العالمين ايمان نه لري چي آسمان ئي لوړ کړی او زمکه ئي غوړولې، غرونه او نهرونه او ډول ډول مېوې ئي په کي راپيدا کړي، په دې آيت کي د دوی د انکار بل اړخ څېړل شوی او هغه دا چي وايي: که الله تعالى واقعاً له خپلو بندگانو سره محاسبه کوي، ښکېان پالي او بدکارو ته سزا ورکوي، مؤمنانو ته د دوی د ايمان او صالح عمل غوره بدله ورکوي او کافرانو ته د دوی د کفر، شرک او بدو عملونو سخته سزا ورکوي، که دا د الهي مکافات او مجازات عقیده صحيح وي نو ولي پر موږ هغه عذابونه نه نازلېږي چي تاسو مو ترې وېږئ؟! د دوی په ځواب کي څو خبرې شوي:

- دا عذابونو عملاً نازل شوي، تر تاسو مخکي ډېر پرې اخته شوي، د تاريخ پاڼو ته ځير شئ، وگورئ چي ستاسو سلف له کومو بدو پايلو سره مخامخ شوي او څومره سخت سخت عذابونه پرې نازل شوي.
- د عذاب په راتلو کي د ځنډ او گنهارانو ته د فرصت ورکولو وجه دا ده چي ستا رب بخښونکی دی، خپل گنهار بنده ته د توبې فرصت ورکوي، په مؤاخذه او نيولو او سزا ورکولو کي تلوار نه کوي.
- د دنيوي او اخروي محاسبې او عذاب لپاره ئي خاصه نېټه ټاکلې، کله چي دا نېټه راورسېږي په خپلو سترگو به وگورئ چي ستاسو رب کله تعذيبوونکی دی.

وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِّن رَّبِّهِ ۖ إِنَّمَا أَنْتَ مُنذِرٌ وَلِكُلِّ قَوْمٍ

هَادٍ ﴿٦٧﴾

او هغه چي کفر ئي کړی وايي: ولي د ده د رب له لوري کومه څرگنده نښه نه پرې نازلېږي؟! يقيناً چي ته خو يوازي يو خبردارۍ ورکوونکی يې او هر قوم ته يو لارښود وي.

(٦٧)- دلته د معاندينو يو بل اعتراض څېړل شوی، هغه دا چي د رسول الله په اړه به ئي ويل:

که دی په رښتیا د الله تعالی له لوري غوره شوی پیغمبر وی نو داسي څرگنده نښه به ورسره وه چې هیڅا ترې انکار نشو کولی، د قرآن په نورو آیتونو کې د دوی د دې اعتراض تفصیلات راغلي، د الاسراء په سوري کې داسي لولو:

وَقَالُوا لَنْ نُؤْمِنَ بِكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا ۖ أَوْ تَكُونَ لَكَ جَنَّةٌ مِّنْ نَّحِيلٍ وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا ۖ أَوْ تُسْقِطَ السَّمَاءَ كَمَا زَعَمَتَ عَلَيْنَا كَيْسَفًا أَوْ تَأْتِي بَآلِهَةً أَلَمْلَكَةٍ قَبِيلًا ۖ أَوْ يَكُونَ لَكَ بَيْتٌ مِّنْ زُخْرِفٍ أَوْ تَرْقَىٰ فِي السَّمَاءِ وَلَنْ نُؤْمِنَ بِرُقِيِّكَ حَتَّىٰ تُنْزِلَ عَلَيْنَا كِتَابًا نَّقْرُؤُهُ ۚ قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا ۖ وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ۖ

الاسراء: ۹۰-۹۴

او وني ويل: تر هغه به هيڅکله درباندي باور ونه کړو چې له زمکې يوه چينه راته جاري نه کړي، يا د کجورو او انگورو داسي باغ دي وي چې هري خوا ته ويالي په کې وبهوي او يا لکه څنگه چې گمان کوي د آسمان يوه ټوټه پر موږ راپري باسي، يا خداى او فرشتې مخامخ راولي، يا د سرو سپينو زرو کور ولري، يا آسمان ته لوړ ولاړ شي او پورته تگ دي هم تر هغه نه منو چې داسي کتاب درسره راوړي چې موږ ئې ولولو، ورته ووايه: پاکي زما رب لره ده، آيا زه له يوه داسي انسان پرته بل څه يم چې د پيغمبر په توگه لېږل شوى؟ او خلکو ته د هدايت له راتلو وروسته يوازي دې خبرې دوى له ايمان راوړو منع کړل چې ويل ئې: آيا خداى يو انسان د پيغمبر په توگه رالېږلى؟!!

گورئ چې (خلک) دغې خبرې له ايمان راوړلو منع کړي چې پيغمبر ئې د نورو انسانانو په څېر يو انسان موندلى، داسي چې حيرتناک او خارق العاده کارونه نشي کولى، د ده په خوا کې نه څوک خداى په څرگنده گوري او نه د فرشتو لښکري، آسمان ته نشي ختلى، له زمکې چينې نشي راخوتولى، سره او سپين زر ئې په لاس کې نشته، د باغونو او بنگلو خاوند نه دى!!
د يهودانو مذهبي مشرانو د خپلو پيغمبرانو په اړه خلکو ته همدا ويلي وو چې دوى دغه ټول کارونه کولى شو، نو ځکه ئې د عيسى عليه السلام په څېر په هغه پيغمبر هم ايمان رانه ووړ چې معجزې ئې تر ټولو پيغمبرانو زياتې وې!!

قريشو هم له رسول الله دې ته ورته معجزې غوښتې، د دوى د غوښتنو په ځواب کې ويل شوي: يقيناً چې ته خو يوازي يو خبردارى ورکوونکى يې او دا يوازي ته نه يې چې خپل قوم ته د لارښود په توگه لېږل شوى يې تر تا د مخه نورو قومونو ته ستا په څېر لارښود پيغمبران لېږل شوي.

اللَّهُ يَعْلَمُ مَا تَحْمِلُ كُلُّ أُنْثَىٰ وَمَا تَغِيضُ الْأَرْحَامُ وَمَا تَزْدَادُ وَكُلُّ شَيْءٍ

عِنْدَهُ بِمِقْدَارٍ ﴿٨﴾

الله په هغه څه پوهېږي چې هره بشپړنه ئې (په خپل رحم کي) وړي، او په هغه څه هم چې رحمونه ئې کموي او په هغه څه هم چې زیاتوي ئې، او هر څه د ده خوا ته په یوه (خاص) مقدار کي دي.

(۸)- دا مبارک آیت له دوو پلوو غور او دقت غواړي: لومړی دا چې ارتباط ئې له مخکنیو آیتونو سره څنگه دی؟ او دوهم دا چې په رحم کي د نطفې ورو ورو او مسلسل وده او د ماشوم په قوتونو او استعدادونو کي پر له پسې زیاتوالی خو واضح او د فهم وړ حقیقت دی خو دا چې رحم څه کموي او د دې کمولو حقیقت او معنی څه ده؟ دا مطلب لږ وضاحت غواړي.

د لومړۍ پوښتنې په ځواب کي باید ووايو چې تر دې د مخه په شپږم آیت کي د کافرانو په اړه ویل شوي چې دوی په تلوار سره د عذاب راتلو غوښتنه کوي او په دې کي ځنډ داسي تعبیروي چې ګواکي د عذاب ګواښونه حقیقت نه لري، نه الله تعالی له خپل بنده سره حساب کوي او نه هغه ته د ګناهونو سزا ورکوي، د پیغمبرانو له لوري چې د عذاب راتلو کوم ګواښونه شوي حقیقت نه لري. دوی ته د مخکنیو ځوابونو تر څنګ په دې آیت کي ویل شوي چې الله تعالی د هر څه او هر کار لپاره ځانګړی مقدار او حد ټاکلی، لکه چې د مور په رحم کي د ماشوم د پیدایښت، ودې او زېږېدا لپاره حد او موده ټاکل شوې، تر خاصې نېټې ئې د مور په رحم کي پرېږدي او په ټاکلي نېټې ئې له یوې نړۍ بلې ته بیايي همداراز کافرانو ته تر خاصې نېټې مهلت ورکوي، د مهلت په پای کي او هغه مهال د عذاب پرېکړه کوي چې دوی له دې مهلت ګټه وانخلي او پر خپل کفر او انکار ټینګار وکړي.

او د دوهمې پوښتنې په ځواب کي باید ووايو چې د مفسرینو تر منځ د دې زیاتوالي او کموالي په اړه کافي اختلاف شته، ځیني ئې په رحم کي د ماشوم د پاته کېدا د مودې کموالی او زیاتوالی ګڼي، ځیني ئې د ماشوم د بشپړ او ناقص پیدا کېدو په معنی تعبیروي، ځیني ئې د حیض د وینې وروسته او مخکي کېدا بولي، خو په رحم کي د جذب او دفع، زیاتولو او کمولو یوه بله عملیه په مسلسل توګه تر سره کېږي چې انسان ډېر وروسته پرې پوه شوی، او هغه دا چې ماشوم د مور په رحم کي مخامخ د مور له وینې تغذیه کېږي او د ده د بدن فضله مواد هم بېرته د هغه رګ له لاري د مور بدن ته انتقالېږي چې د ماشوم له نامه سره وصل دی، د آیت له الفاظو داسي معلومېږي چې پر له پسې او مسلسل زیاتوالي او کموالي ته اشاره لري او دا مسلسل زیاتونه او کمونه یوازي همدا د تغذیې له لاري د ماشوم بدن ته وده ورکول او اضافي، غیر ضروري او فضله مواد ترې ایستل دي نه بل څه. تر دې د مخه ځینو داسي انګېرله چې بیايي ماشوم به د مور په رحم کي هغه وینه خوري چې د حیض په ښي کي د مور له رحمه وځي، دلیل ئې دا وو چې د حمل په مودې کي د حیض وینه بنده شي، خو اوس انسان په دې پوه

شوی چې ماشوم د مور په رحم کې نه خوراک کوي او نه ئې د بدن له مخصوصو لارو فضله مواد وځي، بلکې دا عملیه د هغو رگونو له لارې ترسره کېږي چې ماشوم ئې له مور سره وصل کړی، له همدې لارې غذايي مواد د ده د بدن هر سلول ته رسي او له همدې لارې فضله مواد د مور بدن ته انتقالېږي.

عَلِمُ الْغَيْبِ وَالشَّهَادَةِ الْكَبِيرُ الْمُتَعَالِ ﴿١٩﴾

په ناڅرګند او څرګند پوه، ستر د لوړ شأن خاوند ذات.

(١٩)- په دې مبارک آيت کې د الله تعالی دغو صفاتو ته اشاره شوې: په ناڅرګند او څرګند پوه دئ، ستر دئ او د لوړ شأن خاوند دئ. په مخکنیو آيتونو کې د الله تعالی د دغو صفاتو څرګند مظاهر زموږ مخې ته کېښودل شول، دا لوړ آسمان او په هغه کې لمر، سپوږمۍ او بې شمېره ستوري ښيي چې د دې عالم خالق او ساتونکی رب ستر ذات او د لوړ شان خاوند دئ، په دې عالم کې موږ د داسې علیم ذات د پراخ علم مظاهر په خپلو سترګو ګورو چې ښيي الله تعالی په څرګندو او ناڅرګندو شیانو پوه دئ، بېلګې ئې په مخکنیو آيتونو کې وړاندې شوې. غائب او شاهد د انساني معیارونو مفاهیم دي، د الله تعالی په وړاندې غائب نشته، هر څه ورته څرګند او معلوم دي، انسان په دې نه پوهېږي چې د زمکې سر له بېلو بېلو ټوټو جوړ شوی، انسان په دې نه پوهېږي چې د میندو په رحم کې څه تېرېږي، څه کمېږي او څه زیاتېږي، په دې اړه د قرآن وينا ښيي چې الله تعالی په څرګندو او ناڅرګندو پوه دئ.

سَوَاءٌ مِّنْكُمْ مَّنْ أَسَرَّ الْقَوْلَ وَمَنْ جَهَرَ بِهِ وَمَنْ هُوَ مُسْتَخْفٍ بِاللَّيْلِ وَسَارِبٌ
بِالنَّهَارِ ﴿٢٠﴾ لَهُ مُعَقِّبَتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ إِنَّ
اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ ۖ وَإِذَا أَرَادَ اللَّهُ بِقَوْمٍ سُوءًا فَلَا مَرَدَّ
لَهُ ۚ وَمَا لَهُمْ مِّنْ دُونِهِ مِنْ وَالٍ ﴿٢١﴾

که ستاسو څوک خبره پټوي او څوک ئې څرګندوي، او که څوک په شپه کې ځان پټوي او په ورځې کې (څرګند) درومي یو برابر دي. ده ته په مخکې او تر شا ئې پرله پسې راتلونکي ټولګي دي چې د الله په حکم ئې ساتنه او څارنه کوي، یقیناً چې الله هغه څه نه بدلوي چې د یوه قوم په برخه شوي تر هغه چې دوی خپل ځاني حالت بدل کړي، او کله چې الله د کوم ولس په اړه د مصیبت اراده وکړي نو هیڅ ستندېدا ئې نشته او له ده پرته هیڅ مرستندوی نه لري.

(۱۰-۱۱)- په دې مبارکو آیتونو کې څو مهمې لارښوونې شوي:

- ستاسو هیڅ څه له الله تعالی پټ نه پاته کېږي، نه مو قول او نه عمل، که له تاسو څوک خپله خبره په زړه کې پټه ساتي یا ئې څرگندوي، که څوک په شپه کې ځان پټوي او په ورځې کې څرگند درومي، ټول د الله تعالی په وړاندې برابر دي.
- هر انسان ته د فرشتو داسې څارونکي او ساتونکي ټولګې ټاکل شوي چې په مخکې او تر شا ئې پرله پسې راځي او د الله تعالی له حکم سره سم د ده ساتنه او څارنه کوي.
- له بنده سره د الله تعالی معامله داسې ده چې حالت ئې یوازي هغه مهال بدلوي چې هغه خپل ځاني حالت بدل کړي، له خپلو نعمتونو ئې هغه مهال محرومي چې د نعمتونو ضروري وړتیا او استحقاق له لاسه ورکړي، له مصیبتونو ئې هغه مهال ژغوري چې اړوند وړتیا په ځان کې راپیدا کړي.
- کله چې الله تعالی د کوم ولس په اړه د مصیبت اراده وکړي نه ئې څوک خنډولی شي او نه تمولی او ستولی.
- له الله تعالی پرته هیڅ مرستندوی نشي موندلی.

هُوَ الَّذِي يُرِيكُمُ الْبَرْقَ خَوْفًا وَطَمَعًا وَيُنْشِئُ السَّحَابَ الثِّقَالَ ﴿١٠﴾ وَيُسَبِّحُ

الرَّعْدُ بِحَمْدِهِ وَالْمَلَائِكَةُ مِنْ خِيفَتِهِ وَيُرْسِلُ الصَّوَاعِقَ فَيُصِيبُ بِهَا مَنْ يَشَاءُ

وَهُمْ مُجْتَدِلُونَ فِي اللَّهِ وَهُوَ شَدِيدُ الْحَالِ ﴿١١﴾

دی همغه ذات دی چې برېښنا د وېرې او طمعي په توګه درېښي او درنې ورېځې راپیدا کوي. او تالنده ئې له ستاینې سره تسبیح وايي او فرشتې ئې له وېرې، او تندرونه (تکه) رالېږي او هغه څوک پرې اخته کوي چې دی ئې غواړي، په داسې حال کې چې دوی د الله په اړه جدل کوي او هغه د نیوني او عذاب له پلوه ډېر شدید دی.

(۱۲-۱۳)- په دې مبارکو آیتونو کې څو ستر ستر مطالب زموږ مخې ته اېښودل شوي:

- هغه ذات چې موږ ته په مکرره توګه په آسمان کې برېښنا رابښي؛ الله تعالی دی، دا برېښنا په چا کې وېره او په چا کې طمع راولاړوي، په چا کې دا هیله راولاړوي چې ښکلی او بختور باران به ورپرېږي او په چا کې د درنو سیلابونو بهېدو او له هغه نه د راولاړ شوو تاوانونو وېره راولاړه شي، هیڅوک نه پوهېږي چې دا برېښنا به د کومو پېښو پېلامه شي.
- له برېښنا سره سم په آسمان کې درنې او پرېږي ورېځې راڅرګندي شي. هغه ذات چې دا ورېځې زموږ پر سر راپیدا کوي؛ الله تعالی دی، هیڅوک ئې نه د راپیدا کولو توان لري او نه ئې د سمت او لوري ټاکلو وس او قدرت، د ده په اراده رامنځته کېږي او د ده په اراده په خپل ټاکلي لوري درومي.
- له برېښنا سره سم د تالندي درانه غرونه واوړو، چې موږ ته د باران ورېدو زېږی راکړي، دا غر د ژوند پیغام له ځان سره لري، له همدې غر سره له یوې خوا د اوبو پیدا کېدو او باران ورېدو لړۍ پیل شي چې د ژوو تر ټولو ستره اړتیا پرې رفع شي او له بلې خوا مړه زمکه پرې راژوندی شي او ډول ډول بوټي ترې راوټوکېږي. خو دا چې تالنده څنګه له ستاینې سره د الله تعالی تسبیح وايي، د حال په ژبه الله تعالی ستایي او تسبیح وايي که د قال په ژبه؟! د تالندي غر زموږ د آذان او لوړ ذکر په څېر تسبیح او ذکر دی که دا غر شهادت

ورکوي چي الله تعالى له هر عيب او نقص لور او د ټولو ستاينو وړ دی؟! دواړه تعبيرونه صحيح دي، د قرآن د وينا له مخي د دې پراخ عالم هر څه د حال او قال په ژبه د الله تعالى تسبيح وايي او خپل رب ستايي، خو موږ ئي په تسبيح نه پوهېږو.

• فرشتي هم د خپل رب تسبيح وايي، په داسي حال کي چي وېرېږي، هغه فرشتي چي د گناه، عصيان او انحراف ماده او استعداد په کي نشته، تل او په هر حال کي د الله تعالى په عبادت بوختي وي، خو سره له دې وېرېږي، خپل ضعف او د الله تعالى عظمت ته په پام سره په عبادت کي د قصور احساس کوي او دا احساس په دوی کي وېره راولاړوي. قرآن پورتنیو مطالبو ته په اشاري سره کافرانو ته وايي: که تاسو له خپل رب انکار کوئ ستاسو دا انکار نه د الله تعالى عظمت او واکمني ته څه زیان رسوي او نه ئي د تسبيح ویونکو بندگانو په شمېر کي کمی راولي، د دې پراخ عالم هر څه د هغه په عبادت او تسبيح بوخت دي، همغه څه کوي چي خپل رب پرې گمارلي، رعد او برېښنا هم او د آسمانونو فرشتي هم. فرشتي په داسي حال کي تسبيح وايي چي زړه ئي له وېرې رېږدي، او دا په داسي حال کي چي یوه شېبه او یوه ذره نه له تسبيح او عبادت غافله کېږي، نه په خپل ټاکلي مأموریت کي قصور او نه له خپل ثابت مسیر نه انحراف کوي، آیا عجیبه نه ده چي تاسو خپل رب هېر کړئ او د کفر لار مو غوره کړئ؟!!

• آیا له دې نه وېرېږئ چي له آسمانه تندر درباندي راپرې باسي؟ مگر نه پوهېږئ چي دا تندرونه د ده په اراده پر زمکه پرېږځي او هغه څوک پرې اخته کوي چي دی ئي غواړي؟ آیا خبر نه یئ چي د څومره هغو خلکو پر سر راپرېوتې چي د الله په اړه په جدل بوخت ول؟

• تاسو له هغه رب انکار کوئ چي د نیوني او عذاب له پلوه ډېر شدید دی، چا چي د کفر او انکار لار غوره کړې په شدید الهي عذاب اخته شوی.

لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبْسِطٍ

كَفِّهِ إِلَى الْمَاءِ لِيَبْلُغَ فَاهُ وَمَا هُوَ بِبَلِغِهِ ۖ وَمَا دُعَاءُ الْكَافِرِينَ إِلَّا فِي ضَلَالٍ ﴿١٤﴾

رېښتيني بلنه د ده ده، او هغه چي له ده پرته نور وربلي په هيڅ څه سره به اجابت ورته ونه کړي، مگر (حال ئي) هغه چا ته ورته دی چي د اوبو لوري ته لاس غزوي چي (په خپله ئي) خولې ته ورسېږي، خو هغه ورسېدونکي نه دي، او د کافرانو دعاء خو هسي په تېروتنې کي دعاء ده.

(۱۴) - د دې مبارک آيت لارښووني دا دي:

• الله تعالى مرستي نه رابلل رېښتيني بلنه ده، هغه څوک چي ده ته مخه کړي او د ده په وړاندي د دعاء لاسونه لور کړي په رېښتيني او حقيقي توگه ئي هغه چا ته دعاء کړي چي د دې دعاء وړ دی او دعاء بايد د ده په درشل کي وي، هغه چي د خپل بنده دعاء اوري او حاجت ئي تر سره کوي.

• او هغه څوک چي له ده پرته نور وربلي، له بل چا مرسته غواړي، د مرستي تر لاسه کولو لپاره په بل درشل کي لمن غوروي او د خپلو حاجتونو پوره کېدا ترې غواړي، هيڅ دعاء به ئي ونه منل شي او هيڅ حاجت به ئي ترسره نشي، حال ئي هغه چا ته ورته دی چي د اوبو لوري ته لاس غزوي چي په خپله ئي خولې ته ورسېږي، خو هغه ورسېدونکي نه دي.

• د کافرانو دعاء خو هسي د تېروتنې دعاء ده، دوی غولېږلي، اصلي ملجا او مرجع ئي غلطه کړي، داسي دروازې ته ودرېږلي چي هيڅکله نه پرانيستل کېږي، داسي چا ته ږغ کوي چي نه څه اوري او نه چا ته ځواب

ورکولی شي.

• په دې مثال کې هغه کافر انسان چې له الله تعالی پرته بل چا ته دعاء کوي له هغه تېري انسان سره تشبیه شوی چې د ژورو اوبو خوا ته ولاړ دی، لاس د اوبو لوري ته غزوي چې خولي ته نې راشي، خو نه د ده لاس اوبو ته رسي او نه اوبه د ده خولي ته، په دې مثال کې دا کافر انسان له تېري سره، له الله تعالی پرته بل چا ته دعاء نې د اوبو لوري ته د تېري انسان له لاس غزولو سره، او د ده حاجت له اوبو سره تشبیه شوي، خو هغه مرجع او د ده د هیلې ځای چې دعاء نې ورته کړي او مرسته نې ترې غوښتي هیڅ گڼل شوی او په مثال کې له هیڅ سره تشبیه شوی، او د دې معنی دا ده چې د ده او د ده د حاجت تر منځ له الله تعالی پرته بل څوک نشته چې مرسته نې وکړي او حاجت نې ترسره کړي، له چا چې ده مرسته غوښتي هغه په حقیقت کې د ده د ذهن زېږنده واهمه ده چې نه شتون لري، نه د ده او د ده د حاجت تر منځ وسیله او واسطه دی، او نه د ده دعاء قبولی او حاجت رفع کولی شي.

وَلِلّٰهِ يَسْجُدُ مَنْ فِي السَّمٰوٰتِ وَالْاَرْضِ طَوْعًا وَكَرْهًا وَظَلَلُ لَهُمُ بِالْغُدُوِّ وَالْآصَالِ



او الله ته هر هغه څه چې په آسمانونو او زمکې کې دي او د دوی سیوري هم، په خوښه او ناخوښه، سبا او ماښام سجده کوي.

(۱۵) - د دې مبارک آیت په وړاندې لږ توقف په کار دی، په مطلب نې سم پوهېدا دقت او غور غواړي، باید وگورو چې څنگه د آسمانونو او زمکې هر څه او د دوی سیوري د الله تعالی په وړاندې په خوښه او ناخوښه، سبا او ماښام سجده کوي؟ په دې اړه څو خبرې باید په پام کې ولرو:

• دا مطلب د آل عمران د سورې په ۸۳ آیت کې په دې توگه راغلی: أَفَغَيْرَ دِينِ اللَّهِ

يَبْغُونَ وَلَهُ أَسْلَمَ مَنْ فِي السَّمٰوٰتِ وَالْاَرْضِ طَوْعًا وَكَرْهًا وَإِلَيْهِ يُرْجَعُونَ ﴿٨٣﴾ آيا

د الله له دين پرته (بل دين) لټوي، حال دا چې د آسمانونو او زمکې هرڅه، طوعاً او کرهأ، (په خوښه او ناخوښه) ده ته غاړه ايښې او د ده لوري ته ورگرځول کېږي. يعنې د زمکې او آسمان هر څه الله ته تسليم دي، د ټولو دين اسلام دی، هغه څه کوي چې الله پرې گمارلي، په همغه لار درومي چې الله ورته ټاکلي، لمر، سپوږمۍ، ستوري په خپل خپل مدار کې خوځي، په خپل خپل وخت او له خپل خپل ځايه راخېژي او پرېوځي، ونې، بوټي او حيوانات د خپل فطرت مطابق په خپل کار لگيا دي، په ټولو مخلوقاتو کې يوازي کافر او عاصي انسان داسې دی چې د الله له دين پرته د بل څه په لټه کې شي، هم د الله د دين په نسبت کافر شي او هم د خپل فطرت په نسبت، دی ستر باغي دی، له هغه دين نې بغاوت کړی چې د زمکې او د آسمان د هر څه دين دی.

• په دې آیت کې د سجدې معنی همغه ده چې د آل عمران د سورې په آیت کې د (اسلم) په لفظ سره بيان شوې، چې مراد نې د الله تعالی حکم ته انقياد او تسليمېدا ده، که سجده له دې پرته په بله معنی او تندی پر زمکه اېښودل تعبير شي نو نه يوازي د هغو مخلوقاتو په اړه صدق نه کوي چې نه تندی لري، نه ملا، نه کوزېدی شي

او نه تندي پر زمکه اېښودی شي، بلکې د هغو انسانانو په اړه هم صدق نه کوي چې پر الله تعالى ايمان نه لري او سجده نه کوي. د دغو مخلوقاتو د سپوري په اړه هم صدق نه کوي.

• نه يوازي ټول مخلوقات د الله تعالى تکويني حکم ته منقاد دي او د عالم هيڅ څه له هغو ثابتو الهي سننو او تکويني احکامو سرغړاوی نشي کولی چې الله تعالى وضع کړي، بلکې د دوی سپوري هم د دغو الهي سننو او تکويني احکامو مطابق په داسې دقيقه توگه رامنځته کېږي، لوبېږي، ورېږي او له سترگو پټېږي، چې موږ کولی شو د يوه شي د سپوري له مخي دا وټاکو چې د دې شي او د نور د منبع تر منځ څومره واټن دی، سپوري ته په پام سره ویلی شو چې اوس غرمه، که ماښين که ماډيگر، او څو بجې دي، د سپوري له مخي د لمر او زمکې تر منځ فاصله معلومولی شو.

• دا يقيناً چې د قرآن يو بل علمي اعجاز دی چې وايي د عالم هر څه او سپوري ئې هم د خاصو تکويني ضوابطو تابع دي. د دې علمي اعجاز په اهميت او ارزښت هغه څوک پوهېږي چې په طبيعي علومو کې په تحقيق بوخت وي.

قُلْ مَنْ رَبُّ السَّمَوَاتِ وَالْأَرْضِ قُلِ اللَّهُ ۚ قُلْ أَفَاتَّخَذْتُمْ مِنْ دُونِهِ أَوْلِيَاءَ لَا يَمْلِكُونَ أَنْفُسَهُمْ نَفْعًا وَلَا ضَرًّا ۚ قُلْ هَلْ يَسْتَوِي الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَاتُ وَالنُّورُ ۚ أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَبَّهُ الْخَلْقُ عَلَيْهِمْ ۚ قُلِ اللَّهُ خَلَقَ كُلَّ شَيْءٍ وَهُوَ الْوَاحِدُ الْقَهَّارُ ﴿١٦﴾

ورته ووايه: د آسمانونو پالونکی څوک دی؟ ووايه: الله، ووايه: نو بيا له ده پرته مو داسې اولياء نيولی چې نه ځان ته د گټې "رسولو" خاوند دي او نه د ضرر؟ ورته ووايه: آيا روند او سترگور سره برابر دي؟ آيا تياره او رڼا سره برابره ده؟ آيا الله ته ئې داسې شريکان (په خپل ذهن کې) جوړ کړي چې "څه ئې" پيدا کړی وي لکه الله چې پيدا کړي؟ نو "په دې توگه" پيداينست پرې مشتبه او شکمن شوی؟ ووايه: الله د هر څه خالق دی او دی يوازينی قهار رب دی.

(۱۶) - په دې مبارک آيت کې څو مهمي لارښوونې زموږ په وړاندي ځلېږي:

• آيا له الله جل شأنه پرته داسې څوک موندلی شی چې د زمکې او آسمانونو په پيداينست او پالنې کې څه برخه او ونډه ولري؟

• هغه څوک چې له الله جل شأنه پرته بل څه يا بل څوک مرستي ته وربلي او د گټې طمعي يا د زيان او ضرر وېږي د دروغجنو معبودانو او اولياوو درشل ته ودرولی؛ په حقيقت کې هغه رانده ته ورته دی چې د خپل ماحول له پېژندو عاجز دی، چې هر قدم اخلي پښه ئې له مانع او خنډ سره لگېږي او يا هغه چا ته چې په سختو تيارو کې وي، نه خپل موقعيت او تم ځای پېژني او نه د بل، هر څه ورته نا آشنا وي، مسلماً داسې څوک له هغه بصير او پوه انسان سره برابر نه دی چې په رڼا کې وي او قضاوت ئې د هر څه په اړه او معامله ئې له هغه سره د پوهې په رڼا کې او له پېژندو وروسته وي، مشرک روند ته ورته دی چې شرک د هر څه حقيقت ورته مغشوش کړی، په

داسي حال کي چي په څرگنده گوري په دې خور او پراخ عالم کي داسي يوه وره بېلگه هم نشته چي له رب العالمين پرته بل چا پيدا کړي وي او بل څوک د هغې ساتنه او پالنه کوي، خو سره لدې له الله سره بل څه په الوهيت او ربوبيت کي شريکوي!!

• دا عالم په خپله د دې خبري شهادت ورکوي چي خالق او پالونکی ئي يو او واکمن او ځواکمن دئ، د ټول عالم د ټولو توکيو د پيدايښت اصلي ماده يوه ده، پر ټول عالم واحد نظم مسلط دئ، په دې خور او پراخ عالم کي داسي شی نه مومو چي د پيدايښت اصلي ماده ئي له نورو توپير ولري، په خلقت کي ئي د دوهم او درېيم خالق او پيدا کونکي د لاس آثار او نښي ومومو، داسي چي يو د يوه نظم تابع وي او بل د بل نظم.

أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ السَّيْلُ زَبَدًا رَابِيًا
وَمِمَّا يُوقِدُونَ عَلَيْهِ فِي النَّارِ ابْتِغَاءَ حُلْيَةٍ أَوْ مَتَاعٍ زَبَدٌ مِثْلَهُ ۚ كَذَلِكَ يَضْرِبُ اللَّهُ
الْحَقُّ وَالْبَاطِلُ ۚ فَأَمَّا الزَّبَدُ فَيَذْهَبُ جُفَاءً ۖ وَأَمَّا مَا يَنْفَعُ النَّاسَ فَيَمْكُثُ فِي
الْأَرْضِ ۚ كَذَلِكَ يَضْرِبُ اللَّهُ الْأَمْثَالَ

له آسمانه ئي اوبه راکوزي کړې نو خورونه په خپلي خپلي اندازې وبهېدل، بيا سېل تلونکي ځگونه پر سر واخيستل، او پر هغه څه هم دې ته ورته ځگ وي چي د گانو او سامان (جوړولو) په لټه کي اور پرې بلوي، الله د حق او باطل (مثالونه) همدا رنگه بيانوي، نو دا ځگ چي دئ په وچېدو سره له منځه ځي، او هغه چي خلکو ته گټه رسوي په زمکي کي پاته کېږي، الله په دې توگه متلونه تېروي.

(۱۷) - دلته د مؤمن او کافر او د ايمان او کفر لپاره ښکلی او په زړه پوري مثال بيان شوی، ايمان له اوبو او سرو او سپينو زرو سره او کفر د اوبو د سر او فلزاتو له ځک سره، د مؤمن زړه له زور نهر سره او د کافر سينه له شگو ډک خور سره تشبيه شوي، په دې توگه چي فرمايي: الله تعالی له آسمانه اوبه ووروي، هر خور په خپلي خپلي اندازې اوبه ترلاسه کړي، زور نهرونه ډېري او له شگو او ډبرو ډک خورونه لږ يا هيڅ، له دې روان سېل سره ځگونه راپيدا او د اوبو پر سر روان شي، دې ته ورته ځک د هغه څه پر سر هم راپيدا کېږي چي د گانو او سامان جوړولو لپاره ئي ويلي کوي، دا ځگونه وېرسي او وچوي، وچ شي او له منځه ولاړ شي، او هغه څه چي خلکو ته گټه رسوي په زمکي کي پاته کېږي. کله کله باطل او د باطل په گټه غلط تبليغات د ځکونو په څېر د حقيقت مخ مغشوش او پټ کړي، کمقله او د کمزوري بصيرت خاوندان د حقيقت له پېژندو محروم کړي، خو د ځگ په څېر ژر او له لنډي مودې وروسته له منځه ولاړ شي.

لِّلَّذِينَ اسْتَجَابُوا لِرَبِّهِمُ الْحُسْنَىٰ وَالَّذِينَ لَمْ يَسْتَجِيبُوا لَهُ لَوْ أَنَّ لَهُم مَّا فِي

الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِمْ ۚ أُولَٰئِكَ هُمُ السُّوءُ الْحِسَابِ وَمَأْوَاهُمُ
جَهَنَّمُ ۚ وَبِئْسَ الْمِهَادُ ﴿١٨﴾

هغو ته چې د خپل رب بلنه ئې ومنله ښکلي (پایله او بدله) ده، او هغه چې د ده مننه ئې ونه کړه (داسې حالت به ئې وي چې) که په زمکي کې ټول څه او همدومره نور ورسره یوځای د دوی په برخه وي په بدل کې به ئې ورکړي، دا همغه ډله ده چې بده محاسبه به ئې په برخه وي او هستوگنځی ئې دوزخ دی، او څومره بد تمځی.

(١٨) - دلته د دوو ډلو عاقبت او پایله ښودل شوې، د هغې ډلې چې د خپل رب بلنه ئې ومنله، د الله تعالی حکم ته ئې غاړه کښيښوده، او په دې توګه ئې په دنیا او آخرت کې کښلی پایله او بدله په برخه شوه او هغه چې د خپل رب بلنه ئې ونه منله، د پیغمبر بلنې ته ئې د رد ځواب ورکړ او له دې کبله په دنیا او آخرت کې له داسې بدو پایلو سره مخامخ شو چې د ځان ژغورنې لپاره به غواړي خپل هر څه په بدل کې ورکړي، حتی که د زمکي ټول شته او همدومره نور ورسره یوځای د دوی په برخه وي ټول به په بدل کې ورکړي، دا همغه ډله ده چې بده محاسبه به ئې په برخه وي او هستوگنځی ئې دوزخ دی، او څومره بد تمځی.

أَفَمَن يَعْلَمُ أَنَّمَا أُنزِلَ إِلَيْكَ مِنَ رَبِّكَ الْحَقُّ كَمَن هُوَ أَعْمَىٰ ۚ إِنَّمَا يَتَذَكَّرُ أُولَٰؤُا
الْأَلْبَابِ ﴿١٩﴾ الَّذِينَ يُوفُونَ بِعَهْدِ اللَّهِ وَلَا يَنْقُضُونَ الْمِيثَاقَ ﴿٢٠﴾ وَالَّذِينَ يَصِلُونَ مَا
أَمَرَ اللَّهُ بِهِمْ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ ﴿٢١﴾ وَالَّذِينَ
صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً
وَيَذَرُونَ بِالْحَسَنَةِ السَّيِّئَةَ أُولَٰئِكَ هُمُ عُقْبَى الدَّارِ ﴿٢٢﴾ جَنَّتُ عَدْنٍ
يَدْخُلُونَهَا وَمَن صَلَحَ مِن ءَابَائِهِمْ وَأَزْوَاجِهِمْ وَذُرِّيَّاتِهِمْ ۖ وَالْمَلَائِكَةُ يَدْخُلُونَ عَلَيْهِم
مِّن كُلِّ بَابٍ ﴿٢٣﴾ سَلَامٌ عَلَيْهِم بِمَا صَبَرُوا ۖ فَبِئْسَ عُقْبَى الدَّارِ ﴿٢٤﴾ وَالَّذِينَ
يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِمْ أَنْ يُوصَلَ

وَيُفْسِدُونَ فِي الْأَرْضِ أَؤَلَيْكَ لَهُمُ اللَّعْنَةُ وَهُمْ سُوءُ الدَّارِ ﴿٢٥﴾

آيا هغه څوك چې پوهېږي هغه څه حق دي چې ستا د رب له لوري درته نازل شوي؛ د هغه چا په څېر دى چې روند وي؟ يقيناً چې يوازي عقلمن پند اخلي؛ هغه چې په الهي ژمنې وفا كوي او دا تړون نه ماتوي. او هغه چې (ټولي) هغه اړيكي وصلوي چې الله ئې د وصولولو امر كړى او له خپل رب وېرېږي او له بد حساب ترهه لري. او هغه چې د خپل رب د رضاء په لټه كې ئې صبر وكړ او لمونځ ئې قائم كړ او په پټه او ښكاره توگه ئې هغه څه انفاق كړل چې موږ وروزي كړي او په ښېگڼې سره بدې دفع كوي، دوى همغه دي چې د آخرت (غوره) تمخى به ئې پايله وي، داسې تلپاته جنتونه چې دوى به ورننوځي او د دوى صالح پلرونه، مېرمنې او اولاد هم، او ملانكي به له هري دروازي پرې ورننوځي (او وايي به) پر تاسو دي د هغه صبر له امله سلام وي چې وموكر، نو څومره غوره دى دا وروستنۍ تمخى. او هغه چې د الله عهد له هغه وروسته ماتوي چې ژمنه ئې پرې كړې او هغه څه قطع كوي چې الله ئې د وصولولو امر كړى او په زمكې كې فساد كوي، دوى ته لعنت دى او دوى لره بد ټاټوبى دى.

(١٩-٢٥) - په دې مباركو آيتونو كې دا ستر حقيقت بيان شوى چې د الله تعالى د كتاب په اړه خلك په دوو ډلو وېشل شوي:

١- عقلمن او د بصيرت خاوندان چې د دوى مواصفات دا دي:

- د دې كتاب په حقانيت پوهېږي، په دې باور كوي چې دا كتاب د الله تعالى له لوري نازل شوى، نو ايمان پرې راوړي او پند ترې اخلي.
 - له خپل رب سره د اطاعت او مننې ژمنه كوي، خپلې ژمنې نه ماتوي.
 - ټولي هغه اړيكي وصلوي چې الله ئې د وصولولو امر كړى. د هغو اړيكو په ټينگ ساتلو باور لري چې د ده انساني طبيعت ئې غوښتنه كوي، كه دا له خپل خالق سره وي او كه له خپل همنوع سره، د هغو په څېر نه وي چې الله تعالى په همدې سوره كې داسې معرفي كړي: وَ يَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ.
 - له خپل رب او له بد حساب او بدې پايلې وېره او ترهه لري.
 - د خپل رب د رضاء په لټه كې صبر كوي.
 - لمونځ كوي.
 - په پټه او ښكاره توگه هغه څه د الله تعالى په لار كې لگوي چې الله تعالى وروزي كړي.
 - او په ښېگڼې سره بدې دفع كوي.
- د دوى مكافات دا دي: د آخرت تمخى به ئې پايله وي، داسې تلپاته جنتونه چې دوى به ورننوځي او د دوى صالح پلرونه، مېرمنې او اولاد هم، او ملانكي به له هري دروازي پرې ورننوځي او ورته وايي به: پر تاسو دي د هغه صبر له امله سلام وي چې وموكر، نو څومره غوره دى دا وروستنۍ تمخى.

۲- دوهمه ډله د لومړۍ ډلې په مقابل کې ده، چې د رندو په څېر دي، تعقل نه کوي، ایمان نه راوړي، پند نه اخلي، له الله تعالی سره په وار وار ژمني کوي خو هر ځل خپلې ژمنې ماتوي، هغه څه قطع کوي چې الله یې د وصولو امر کړی او په زمکې کې فساد کوي.

د دوی سزا دا ده چې لعنت به یې په برخه وي، له هر لوري به رتل کېږي، هر څه به لعنت پرې وايي او د دوزخ بد ټاټوبی به یې تمخی وي.

اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ ۚ وَفَرِحُوا بِالْحَيَاةِ الدُّنْيَا وَمَا الْحَيَاةُ الدُّنْيَا فِي الْآخِرَةِ إِلَّا مَتَعٌ ﴿٢٦﴾

دا الله دی چې چا ته وغواړي روزي ورته پراخوي او تنگوي یې، او (دوی) په دنيایي ژوند بناد شول، حال دا چې دنيایي ژوند د آخرت په پرتله له (ناڅیزې) متاع پرته بل څه نه دی.

(۲۶)- په دې مبارک آیت کې د مخکنې بحث په ارتباط د هغو خلکو غلطه انگېرنه تردید او تصحیح شوې چې د دنیا مال او متاع، دولت او ثروت د ښه او بد، بختور او بې بخته لپاره معیار او ملاک گڼي، گمان کوي چې شتمن بختور دی او د الله تعالی د پېرزوینو وړ او نیستم سپېره او بدبخت دی او د الله تعالی له رعایت او عنایت محروم، قرآن د دوی په خواب کې فرمایي: د رزق او روزي د پراخوالي او تنگوالي په اړه د الله تعالی خاص سنن دي، د دې الهي مشیت مطابق یې چا ته زیاتوي او چا ته یې محدودوي، نه کافر د کفر له کبله له خپل رزق او روزي محروموي او نه هر مؤمن ته د ایمان له مخې د رزق او روزي ټولې کنجیاني ورکوي، کېدی شي کله هغه مؤمن چې الله تعالی د زمکې هر څه د هغه لپاره پیدا کړي، د هغه ظالمانه وېش له کبله له خپل جائز حق محروم شي چې ظالمانو پر ټولني مسلط کړی او کېدی شي د همدې ظالمانه نظام له وجهې هغه کافر د ډېر څه خاوند شي چې د الله تعالی د رزق وړتیا نه لري او که الله تعالی د رزق وېش د استحقاق له مخې او د چا د کفر او ایمان پر بنسټ کولی نو کافر ته به یې یو غوړپ اوبه هم نه وي ورکړي. دا د هغو وگړو قضاوت دی چې دنيایي ژوند یې د قضاوت معیار او ملاک دی، په همدې بناد شوي، نه دې ته گوري چې دا متاع یې له کومې لارې ترلاسه کړي او نه دې ته چې څنګه کارول کېږي او خاوند یې له کومې پایلې سره مخامخ کوي، دوی په دې نه پوهېږي چې دنيایي ژوند د آخرت په پرتله له (ناڅیزې) متاع پرته بل څه نه دی.

وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِّن رَّبِّهِ ۚ قُلْ إِنَّ اللَّهَ يُضِلُّ مَن يَشَاءُ وَيَهْدِي إِلَيْهِ مَن أُنَابَ ﴿٢٧﴾ الَّذِينَ ءَامَنُوا وَتَطْمَئِنُّ قُلُوبُهُم بِذِكْرِ اللَّهِ ۚ أَلَا بِذِكْرِ اللَّهِ تَطْمَئِنُّ الْقُلُوبُ ﴿٢٨﴾

او هغه چې کفر ئې کړی وایي: ولي د خپل رب له لوري کوم آیت نه دی پرې نازل شوی؟ ووايه: يقيناً چې الله هغه څوک بې لاري کوي چې دی ئې وغواړي او هغه څوک د ځان لوري ته هدايت کوي چې (ده ته) ورگرځېدلی. هغه چې ايمان ئې راوړی او د الله په ذکر سره ئې زړونه مطمئن کېږي، خبر دار چې د الله په ذکر او يادولو سره زړونه مطمئن کېږي.

(۲۷-۲۸) - دا مبارک آيتونه موږ ته څو مهمي لارښوونې کوي:

• څوک چې د کفر لار غوره کړي نه د خپل ضمير ږغ ته غوږ نيسي او نه عقلي او علمي دلالتو ته اعتناء کوي، دوی تل د پيغمبرانو عليهم السلام په څېر د لوړو لوړو شخصيتونو له حق او رښتيني دعوت سره د مخالفت لار نيولي، نه ئې د دوی سپېڅلی دعوت منلی، نه ئې د دوی لوړ شخصيت او اوچت اخلاق ته کتلي او نه د دوی په دلالتو قانع شوي، له دوی نه ئې داسې خارق العاده او عجيبې معجزې غوښتي چې نه ئې هيڅ انسان د وړاندي کولو توان ولري او نه ئې هيڅوک مخالفت وکړی شي، سره له هغو ټولو څرگندو نښو چې د پيغمبر عليه السلام د الهي دعوت په هر پيغام کې او د ده د لوړ شخصيت په هر اړخ کې د دوی مخي ته ځلېدل او په جگ ږغ ئې دا ثابتوله چې دی له شکه پرته رښتینی پيغمبر دی، د الله تعالی له لوري غوره شوی چې د ده پيغام خلکو ته ورسوي، خو سره له دې ئې خارق العاده معجزې ترې غوښتلې. دا آيت موږ ته لارښوونه کوي چې ستاسو ځيني مخاطبين داسې دي چې په هيڅ توگه ستاسو دعوت نه مني او ستاسو ملگرتيا نه کوي، دا هيله مه لرئ او دا تلوسه مه کوئ چې ټول مخاطبين به ستاسو دعوت هرومرو مني، يوازي د هغو کسانو په لټه کې اوسئ او د دوی د ملگرتيا هڅه وکړئ چې د حق پېژندلو او منلو تلوسه لري او د حق په لار کې ستاسو ملگرتيا کولی شي. الله تعالی د خلکو د هدايت په اړه خاص سنن لري، ځيني داسې دي چې په دوی کې د حق پېژندلو او منلو استعداد ځپل شوی، د هدايت دروازه ئې هيڅکله پر مخ نه پرانیستل کېږي، خپل گران وخت له دوی سره په بې گټې جد او د دوی پر اقتناع مه ضايع کوئ.

• الهي هدايت او لارښوونه د هغه چا په برخه کېږي چې د خپل رب د ښه پېژندو او د ده لوري ته د تلو تلوسه لري، هغه چې ايمان راوړي او د الله تعالی په ذکر او يادولو سره ئې زړونه مطمئن کېږي.

• پر الله تعالی ايمان او د ده ذکر او يادونه انسان ته د زړه هغه ډاډ او اطمینان ورپه برخه کوي چې د انسان لپاره تر ټولو ستر نعمت دی او له هغه اضطراب، پرېشاني او تشویش ئې ژغوري چې د انسان لپاره تر ټولو ستر عذاب دی، د الله تعالی ذکر انسان د ډاډ او اطمینان هغه پور ته رسوي چې قرآن د (مطمئن نفس) ښکلی لقب ورته غوره کړی، مطمئن نفس همغه دی چې رابطه ئې له خپل رب سره ټينگه ساتي، زړه ئې د الله په ياد سره ډاډه کېږي، د الله تعالی په پرېکړو راضي او قانع وي او خپل خبر په هغه کې لټوي، څوک چې خپل رب نه پېژني، خپله رابطه ئې له الله تعالی سره شلوي، تل په وېرې، اضطراب او پرېشاني کې ژوند کوي، نه ئې زړه ډاډه وي او نه ئې روح آرامه، اضطراب او پرېشاني به حتماً د هغه روح او زړه په برخه وي چې خپل رب ئې هېر کړی، دا اوس تاسو په غربي ټولنو کې گورئ چې هرې خوا ته او د هر چا په څېره کې د ژور اضطراب او ناآرامۍ نښې له ورايه برېښي، د غربي ټولني اکثر وگړي له خوب راوړونکو او مسکن دوا پرته خوب نه شي کولی، غواړي په شراب، چرس، سگريټ، هيروين، مورفين او نورو مخدره موادو خپل روحي اضطراب علاج کړي او څو شېبې خپل ناآرامه زړه ته کاږي ډاډ او سکون ورپه برخه کړي، ورو ورو ئې کار هغه ځای ته ورسېږي چې له سخت روحي اضطرابه د نجات لپاره ځان وژني ته ملاتړي، دا پراخي ځان وژني چې په هر غربي هېواد کې ئې گورو او حکومتونه ئې له مخنيوي عاجز او راتلونکي ته سخت پرېشانه، ټول په خدای له عدم باور او له الله سره د خپلو اړيکو د شلولو نتيجه ده، دا ځان وژني ښيي چې غربي تمدن، افکار، عقايد، د ژوند طريقه او اسلوب ئې د انسان له سالم فطرت سره اړخ نه لگوي، نه شي کولی انسان ته روحي آرامي او د زړه سکون ورپه برخه کړي، په دې غير فطري او په الحاد او بې دينۍ ولاړ تمدن کې انسان د اضطراب او پرېشاني احساس

کوي، روح ئې نأرامه، هېڅ څه ئې نه شي ډاډه کولی، زغم، حوصله، صبر او استقامت نه شي ورکولی، د معمولي کړاو په نتیجه کې له ژونده بې زاره شي، یا مخدره موادو ته پناه وړي او یا ځان وژني ته. دا ولي آسيایي او افریقایي انسان په سختو سختو ستونزو او کړاوونو کې، په فقر او لوړې کې، په ژوند راضي وي او له کړاوونو د نجات لپاره ځان وژني ته پناه نه وړي، په یوه ستر آسيایي هېواد کې په یو کال کې دومره کسان ځان وژنه نه کوي لکه چې د غربي هېوادونو په یوه یوه ښار کې تر دې په کمه موده کې ځان وژني کېږي، دا ولي؟ آیا د دې لپاره کومه بله توجیه موندلې شو؟ آیا له دې پرته بل څه ویلی شو چې هلته زړونه له ایمانه تش شوي او دلته پر خدای باور په یوه او بله بڼه کې شته!! مخدره او نشه ئې موادو ته د پناه ورلو اصلي او بنيادي وجه روحي اضطراب دی، په دې خطرناکې بيمارۍ هغه څوک اخته کېږي چې له روحي سکونه محروم وي، د دې بيمارۍ علاج له دې پرته په بل څه نه شي کېدی چې انسان بېرته الله ته راوگرځي، له الله تعالی سره خپلي شلېدلې اړیکې ټینګې کړي. عظیم الشان قرآن د جنت مستحق مؤمن بنده د نفس مطمئنې په نامه یادوي او په دې سره مونږ ته لارښوونه کوي چې فقط ایمان کولی شي انسان ته ډاډ او اطمینان ورپه برخه کړي، ایمان د انسان روح ته سکون او زړه ته ئې ډاډ ورکوي، عقل ئې قانع کوي، پوښتنو ته ئې ځواب وايي، په ټولني کې ئې عدالت راولي او له اضطراب او پرېشانی ئې ژغوري.

• هغه چې ایمان لري، د الله د نوم په اخیستلو او د الله په ذکر سره او چې کله الله ور په یاد شي، په دې سره ئې زړونه مطمئن شي. دا ځکه چې کله شیطان درته وسوسي تلقین کړي او خوف دې په زړه کې راپیدا کړي، خو چې کله ته دې خبرې ته متوجه شي چې ستا مرګ ژوند د الله په اختیار کې دی او دلته هر څه د الله په اراده ترسره کېږي، هغه لکه چې ستا پیدا کوونکی دی همدا راز ستا پالونکی او ساتونکی هم دی، د هغه رحمت او پېرزوینه بې انتهای ده او هغه د دې ملک مالک دی، په دې زمکه کې د هغه اراده حاکمه او نافذه ده او هر څه د ده ارادې ته منقاد دي، دا اعتقاد او دا ایمان پخپله د دې باعث شي چې ته ډاډه او مطمئن وي او متیقن وي چې له تصادفي حوادثو او پېښو سره نه مخامخ کېږي، بلکې دلته چې هر څه کېږي د یوه مالک الملک الله په اراده کېږي، له همدې امله ته مطمئن او ډاډه وي.

الَّذِينَ ءَامَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَآبٍ ﴿٢٩﴾

هغه چې ایمان ئې راوړی او صالح عملونه ئې کړي، دوی ته سپېڅلی (ژوند او رزق) دئ او غوره مېشتځی.

(٢٩)- د دغو مؤمنانو بله ځانګړتیا دا ده چې عملونه ئې سم او صالح وي، یعنې ایمان نه یوازي دوی ته د زړه ډاډ او اطمینان ورپه برخه کوي بلکې عملونو ته ئې ښکلا ورکوي، ایمان ئې د صالح عمل په توګه راڅرګندېږي. د دغو ایمان او صالح عمل له امله به الله تعالی دوی ته سپېڅلی ژوند او رزق او غوره مېشتځی ورپه برخه کړي.

كَذَٰلِكَ أَرْسَلْنَاكَ فِي أُمَّةٍ قَدْ خَلَتْ مِنْ قَبْلِهَا أُمَمٌ لِّتَتْلُوَ عَلَيْهِمُ الَّذِي أَوْحَيْنَا إِلَيْكَ وَهُمْ يَكْفُرُونَ بِالرَّحْمَنِ ۚ قُلْ هُوَ رَبِّي لَا إِلَهَ إِلَّا هُوَ عَلَيْهِ تَوَكَّلْتُ وَإِلَيْهِ مَتَابِ



همداسي مو په هغه امت کې استازی کړې چې يقيناً تر دوی وړاندي نور امتونه تېر شوي

وو، تر څو هغه څه پرې ولولي چې تا ته مو وحي کړي، په داسې حال کې چې د رحمن ذات په اړه کفر کوي. ووايه: هغه می رب دی، له ده پرته بل معبود نشته، پر ده مي توکل کړی او د ده لوري ته مي ورتگ دی.

(۳۰) - په دې مبارک آیت کې رسول الله ته څو مهمې سپارښتنې شوې:

- ته مو له همداسې یوه پیغام سره هغه قوم ته لېږلی یې چې تر دوی مخکې ډېر ولسونه تېر شوي، نه ته لومړی پیغمبر یې او نه ستا قوم لومړی قوم دی چې پیغمبر په کې مبعوث کېږي.
- ستا دنده دا ده چې خلکو ته د وحي پیغام ورسوي، که څه هم دوی په دې سختې بېمارۍ اخته دي چې د رحمن رب په اړه ئې د کفر او انکار لار غوره کړي.
- دوی ته ووايه: همدا رحمن خدای زما رب دی، له ده پرته بل معبود نشته، پر ده مي توکل کړی او د ده لوري ته مي ورتگ دی.

وَلَوْ أَنَّ قُرْءَانًا سُيِّرَتْ بِهِ الْجِبَالُ أَوْ قُطِعَتْ بِهِ الْأَرْضُ أَوْ كُفِّرَتْ بِهِ أَلَمْ تَرَ أَنَّ اللَّهَ يَهْدِيَ النَّاسَ جَمِيعًا
وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا قَارِعَةٌ أَوْ تَحُلُّ قَرِيبًا مِّن دَارِهِمْ حَتَّى يَأْتِيَ وَعْدُ اللَّهِ إِنَّ اللَّهَ لَا يُخْلِفُ الْمِيعَادَ ﴿٣١﴾

او که څه هم داسې کوم قرآن وی چې غرونه پرې خوزېدی شوی، زمکه پرې توتې توتې کېدی شوی او مري پرې په خبرو راتلی شوی، (بيا به هم دوی د رحمن ذات په اړه انکار کاوو)، بلکې ټولې چارې د الله په واک کې دي، آیا هغه چې ایمان ئې راوړی له دې ندي ناهيلي شوي چې که الله غوښتی نو حتماً به ئې ټول خلک هدایت کړي ول، کافران به تل داسې وي چې یا به د خپلو کړنو له کبله مخامخ په پرېکنده عذاب اخته کېږي او یا به ئې کورونو ته څېرمه راپرېوځي، تر هغه چې د الله د وعدې نېټه راوړسي. يقيناً چې الله له (خپلې) وعدې څخه نه په شا کېږي.

(۳۱) - په دې مبارک آیت کې مؤمنانو ته لارښوونه شوې چې قرآن د لارښود په توگه کافي دی، ټول ضروري او قانع کونکي دلایل د مخاطب مخې ته ږدي، داسې دلیل نه دی پاته چې د کومي مدعاء د اثبات لپاره استدلال پرې ضروري وي خو په قرآن کې هغه نه وي وړاندي شوی، که څوک د عقلي او علمي دلایلو له مخې کومه بلنه او مدعاء مني نو هرو مرو به د قرآن په مضبوطو دلایلو قانع کېږي او بلنه به ئې مني، خو د قرآن ځینې مخاطبین داسې دي چې په هېڅ دلیل نه قانع کېږي، حتی که قرآن داسې وی چې غرونه پرې خوزېدی شوی، زمکه پرې توتې توتې کېدی شوی او مري پرې په خبرو راتلی شوی، بيا به هم دوی د رحمن ذات په اړه انکار کاوو او په دې اړه به ئې د قرآن وينا نه منله، الله تعالی کولی شي دا ټول خارق العاده کارونه ترسره کړي، ټولې چارې د الله

په واک کې دي او هر څه کولی شي، خو د الله تعالی سنت دا نه دی چې د منکړينو د افقاع لپاره دا لار غوره کړي او داسې خارق العاده معجزې وړاندي کړي، مؤمنانو ته په کار ده چې د قرآن بلنه او دلایل کافي او شافي وگڼي او د هغو متعنتو منکړينو د هدایت بې ځایه طمع ونه لري چې د قرآن بشپړ او کامل پیغام او دلایل ئې کافي نه گڼي او د خارق العاده معجزو غوښتنې کوي. دا بې ځایه هیله او طمع پرېږدئ، که الله غوښتی چې ټول خلک په خپل قاهره قوت سره ایمان راوړو ته اړ کړي نو حتماً به ئې ټول خلک هدایت کړي ول. خو الله تعالی د پیغمبرانو علیهم السلام د بعثت او لارښود کتاب د لېږلو تر څنگ، د کافرانو د تنبییه لپاره، او د دوی د غلطو کړنو له کبله تل یا دا پرېکړه کوي چې مخامخ ئې په پرېکنده عذاب اخته کړي او یا ئې کورونو ته څېرمه د عذاب ټکه راپرېوځي، دا لړۍ تر هغه دوام کوي چې د الله د وعدې نېټه راورسي، هغه نېټه چې د کافرانو د مهلت پای او پر کافرانو د الهي عذاب د راپرېوتو وروستی او نه بدلېدونکې نېټه ده. یقیناً چې الله له خپلې وعدې څخه نه په شا کېږي.

وَلَقَدْ آسَٰهُزَّیْ بُرْسُلٍ مِّنْ قَبْلِكَ فَأَمَلِیْتُ لِلَّذِیْنَ كَفَرُوا ثُمَّ أَخَذْتُهُمْ فَكَيْفَ كَانَ

عِقَابِ ﴿٣٢﴾

او یقیناً چې تر تا مخکې پیغمبرانو باندې استهزاء شوې، نو موږ هغو کسانو ته چې کافران شوي وو مهلت ورکړ، بیا مو ونيول، نو وگوره چې دا څنگه عذاب وو.

(٣٢)- چا چې پر پیغمبرانو استهزاء کړی، الله جل شانیه مؤاخذه کړي او خپل عذاب ئې پرې نازل کړی، نو وگوره چې دا عذاب او نیونه څنگه وه؟ وگوره چا چې پر مخکښو پیغمبرانو استهزاء او تمسخر کړی او د هغوی احترام او توقیر ئې نه دی ساتلی او د دوی بلنې ته ئې د رد ځواب ورکړی، پایله ئې څنگه وه او الله تعالی څنگه تعذیب کړل.

أَفَمَنْ هُوَ قَابِئٌ عَلَىٰ كُلِّ نَفْسٍ بِمَا كَسَبَتْ ۖ وَجَعَلُوا لِلَّهِ شُرَكَاءَ قُلْ سَمُّوهُمْ ؕ أَمْ

تُنْبِئُونَهُ بِمَا لَا يَعْلَمُ فِي الْأَرْضِ أَمْ بِظَهْرِ الْأَقْوَالِ ۚ بَلْ زَيْنَ لِلَّذِیْنَ كَفَرُوا

مَكْرُهُمْ وَصَدُّوا عَنِ السَّبِيلِ ۚ وَمَنْ يُضْلِلِ اللَّهُ فَمَا لَهُ مِنْ هَادٍ ﴿٣٣﴾

نو آیا هغه چې پر هر ساکنس (د څارونکي په توگه) ولاړ دی (د هغه په وړاندي د هغه پر پیغمبرانو ملنډي وهي!!) او (همدغه) الله ته ئې شریکان جوړ کړي!! ووايه: وئې نوموئ، آیا په هغه څه ئې خبروئ چې دی ئې په زمکې کې نه پېژني، او که هسي دا وينا د یوې سطحي خبرې په توگه کوئ؟ بلکې کافرانو ته خپل مکر بنایسته کړی شوی او له لاري اړول شوي، او الله چې څوک بې لاري کړي نو هیڅ لارښود ئې نشته.

(۳۳) - دوی هغه الله او د ده رسولان نه مني چي د ټول عالم او د ټولو ساکینو پالونکی او څارونکی دی، د همدې مهربان رب په وړاندي د هغه پر پیغمبرانو ملنډي وهي!! او همدغه د ټول عالم پیدا کونکي او پالونکي رب ته ئي شریکان جوړ کړي!! دا شریکان نه دي، الله تعالی په هیڅ څه کې شریک نه لري، دا دوی دي چي یوه او بل څه ته ئي په یوه او بل کار کې د الله تعالی د شریک نوم ورکړی، یو د یوه حاجت په ترسره کولو کې د الله تعالی شریک گڼي او بل په بل څه کې، دا هسي بي مسمی نومونه دي چي د دوی د وهم زېږنده دي، دوی ته ویل شوي چي څنگه مو خوښه وي همغسې نومونه ورته غوره کړئ، په خپلو چارو کې هغه څوک شریک ته اړ وي چي یا په خپله او د بل له مرستې پرته ټولي چاري نشي ترسره کولی او یا هغه چي پوهه او علم ئي محدود وي او د بل له مرستې پرته له ټولو چارو نشي خبرېدی، آیا تاسو الله تعالی ته د شریکانو په غوره کولو سره غواړئ له هغه څه ئي خبر کړئ چي دی ئي په زمکي کې نه پېژني؟! ټولو پیغمبرانو خلکو ته د الله تعالی دا پیغام رسولی چي الله تعالی هیڅ شریک نه لري، آیا تاسو د زمکي پر سر داسي کوم معبود نومول غواړئ چي الله تعالی تري خبر نه دی؟! خپل شریکان معرفي کړئ، په څه کې له الله تعالی سره شریک دي، الله تعالی خو فرمایي چي زه شریک نه لرم، آیا کوم پیغمبر تاسو ته ویلي چي الله تعالی شریکان لري او که دا هسي ستاسو د خولي خوشي او تشي خبري دي؟! الله تعالی ته دا دروغجن شریکان هغو مکارو او ټگمارو مذهبي مشرانو جوړ کړي چي خلک غولوي، شکراني او نذراني ترلاسه کوي او د غولېدلو شتمني لوتوي، دوی ته دا مکر او ټگماري ښایسته کړی شوي او له لاري اړول شوي، او الله چي څوک بي لاري کړي نو هیڅ لارښود ئي نشته.

هُم عَذَابٌ فِي الْحَيَاةِ الدُّنْيَا وَلَعَذَابُ الْآخِرَةِ أَشَقُّ وَمَا لَهُم مِّنَ اللَّهِ مِن وَّاقٍ



دوی ته په دنیا کې عذاب دی او د آخرت عذاب تر ټولو سخت دی، او د الله په وړاندي ئي هیڅ ساتونکی نشته.

(۳۴) - دوی به په دنیا کې د خپل انکار او شرک سزا گوري، په دنيوي عذابونو به اخته کېږي او په آخرت کې به له ډېر سخت عذاب سره مخامخ کېږي او د الله په وړاندي ئي هیڅ ساتونکی او له عذابونو ژغورونکی نشته.

مَثَلُ الْجَنَّةِ الَّتِي وُعِدَ الْمُتَّقُونَ تَجْرَى مِنْ تَحْتِهَا الْأَنْهَارُ أُكُلُهَا دَائِمٌ وَظِلُّهَا

تِلْكَ عُقْبَى الَّذِينَ اتَّقَوْا وَعُقْبَى الْكَافِرِينَ النَّارُ

د هغه جنت مثال چي متقیانو ته ئي وعده ورکړی شوې (داسي دی چي) لاندې ئي ویالې بهېږي، خواړه (مېوې) ئي تلپاته دي او سیوری ئي هم، دا د هغو وگړو پایله ده چي تقوی ئي وکړه، او د کافرانو پایله اور دی.

(۳۵)- دا مبارك آيت موږ ته د متقيانو د هغه جنت مثال چي له دوی سره ئي ژمنه شوې داسي راپېژني: تري لاندې ويالي بهېږي، مېوي ئي تلپاته دي او سيوري ئي هم ثابت او تلپاتي، دا د هغو وگړو پايله ده چي تقوی ئي وکړه، او د کافرانو پايله اور دی.

وَالَّذِينَ ءَاتَيْنَهُمُ الْكِتَابَ يَفْرَحُونَ بِمَا أُنْزِلَ إِلَيْكَ وَمِنَ الْأَحْزَابِ مَنْ يُنْكِرُ بَعْضَهُ ۖ قُلْ إِنَّمَا أُمِرْتُ أَنْ أَعْبُدَ اللَّهَ وَلَا أُشْرِكَ بِهِ ۚ إِلَيْهِ أَدْعُوا وَإِلَيْهِ مَقَابِلُ



او هغه چي کتاب مو ورکړی پر هغه څه خوښي کوي چي تا ته نازل کړی شوي، او د دغو ډلو ځيني داسي دي چي ځيني برخي ئي نه خوښوي، ووايه: ما ته امر شوی چي د الله عبادت وکړم او څوک ورسره شريک نه کړم، د ده لوري ته بلنه کوم او د ده لوري ته مي ورگرځېدا ده.

(۳۶)- په دې مبارك آيت كي د قرآن په اړه د ځينو نورو ډلو دريځ څرگند شوی، د اهل کتاب هغه ډله چي په واقعي معنی په مخکنيو الهي کتابونو ايمان لري؛ دوی قرآن خوشوي، ځيني نور داسي دي چي د قرآن ځيني برخي نه خوښوي، د دې آيت له وروستۍ برخي معلومېږي چي دا هغه خلک دي چي د شرک مرتکب شوي، د الله تعالی تر څنگ د نورو معبودانو عبادت کوي، بل ته د دعاء لاسونه اوچتوي او د قيامت په اړه ئي عقايد مغشوش دي، د همدې لپاره د آيت په پای كي رسول الله ته ويل شوي چي دوی ته ووايه: ما ته امر شوی چي د الله عبادت وکړم او څوک ورسره شريک نه کړم، د ده لوري ته بلنه کوم او د ده لوري ته مي ورگرځېدا ده.

وَكَذَلِكَ أُنْزِلْنَاهُ حُكْمًا عَرَبِيًّا وَلَئِنْ أَتَبَعْتَ أَهْوَاءَهُمْ بَعْدَ مَا جَاءَكَ مِنَ الْعِلْمِ مَا

لَكَ مِنَ اللَّهِ مِنْ وَلِيٍّ وَلَا وَاقٍ

او همداسي مو د عربي حکم په توگه نازل کړ، او که له هغه وروسته چي څه علم په لاس درغلی د دوی د هوی او هوس متابعت وکړې نو نه به د الله له عذابه کوم حامي ومومي او نه کوم ساتونکی.

(۳۷)- قرآن د الله تعالی هغه احکام زموږ مخي ته ږدي چي په مخکنيو کتابونو كي هم راغلي، توپير ئي له مخکنيو کتابونو سره په دې كي دی چي هغه په نورو ژبو كي وو او دا په عربي ژبي كي، له همدې امله رېښيې اهل کتاب هغه خوښوي، احکام ئي د مخکنيو کتابونو په څېر مومي او ايمان پرې راوړي، د مخالفينو اعتراضاتو، مخالفتونو او چټي پوښتنو او غوښتنو ته هيڅ اعتناء مه کوه، د دوی غوښتنو او پوښتنو ته اعتناء او ارزښت

ورکول بدي پایلي لري، که له هغه وروسته چي څه علم په لاس درغلی د دوی د هوی او هوس متابعت وکړي نو نه به د الله له عذاب کوم حامي ومومي او نه کوم ساتونکی.

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ

بِعَايَةِ إِلَّا بِإِذْنِ اللَّهِ لِكُلِّ أَجَلٍ كِتَابٌ ﴿٣٨﴾

او يقيناً چي تر تا د مخه مو داسي پيغمبران لېرلي چي مېرمني او اولاد مو ورپه برخه کړي ول، او هيڅ پيغمبر ته نه ښايي چي کومه نښه راوړي مگر د الله په إذن، د هري نېټې لپاره يوه ځانگړې ليکنه ده.

(۳۸) - په دې مبارک آيت کي د پيغمبرانو عليهم السلام او د دوی د دعوت د مخالفينو څو اعتراضاتو ته ځوابونه ويل شوي، په دې توگه:

- دوی وايي: څنگه ومنو چي دا د الله تعالی له لوري غوره شوی پيغمبر دی، په داسي حال کي چي هر څه ئي زموږ په څېر دي، په هيڅ څه کي له نورو انسانانو څه توپير نه لري، موږ او پلار لري، مېرمن او اولاد لري، د خدای پيغمبر خو بايد په هيڅ څه کي انسانانو ته ورته نه وي، نه په دنيايي چارو کي بوخت وي او نه ئي د دنيا له نعمتونو او لذتونو سره تړاو، د دوی په ځواب کي ويل شوي: يقيناً چي تر تا د مخه مو داسي پيغمبران لېرلي چي مېرمني او اولاد مو ورپه برخه کړي ول، تر تا د مخه ډېر پيغمبران تېر شوي چي هم ئي مېرمني درلودې او هم اولاد، که دوی هغه پيغمبران مني نو تا ولي نه مني؟! تر تا د مخه عيسی عليه السلام مبعوث شوی وو، نه ئي مېرمن وه او نه اولاد، خو يهودو نه يوازي ونه منلو بلکي د هغه د وژلو لپاره ئي ملا وتړله.
- دوی له رسول الله خارق العاده معجزې غوښتي، ادعاء ئي دا وه چي پيغمبر بايد دا توان ولري چي د مخالفينو د اقتناع او د دوی اعتراضاتو ته د ځواب ويلو په موخه هر وخت، په هر ځای کي او د مخالفينو له غوښتنو سره سم معجزې وښيي، څنگه ومنو چي ته د الله تعالی له لوري د پيغمبر په توگه لېرل شوی بي څو هغه معجزې نشي وړاندي کولی چي موږ ئي غواړو؟! دوی ته په ځواب کي ويل شوي: هيڅ پيغمبر ته نه ښايي چي کومه نښه راوړي مگر د الله په إذن، معجزه د پيغمبر ذاتي کار نه دی، هم معجزه د الله تعالی په حکم ښودل کېږي، هم ئي کيفيت او څرنگوالی د الله تعالی له لوري ټاکل کېږي او هم ئي وخت او ځای.
- دوی ويل: که دا گواښونه چي ستا له لوري ئي اورو رښتيني وي، موږ باغيان يو او د الهي عذاب وړ او زموږ عقايد او اعمال د الهي عذاب سبب، نو دا عذاب ولي تم شوی او چا ئي د راتلو مخه نيولې، دا قيامت به کله راځي، ولي تر اوسه رانه غی؟! دوی ته په ځواب کي ويل شوي: د هري نېټې لپاره يوه ځانگړې ليکنه ده. د هر څه لپاره يوه نېټه ټاکل شوې، دا نېټه په هغه الهي کتاب کي ثبت شوې چي نه ئي څوک حذفولی شي او نه څه تغيير په کي راتلی شي.

يَمَحُوا اللَّهُ مَا يَشَاءُ وَيُثَبِّتُ^ط وَعِنْدَهُ أُمُّ الْكِتَابِ ﴿٣٩﴾

الله چي څه و غواړي له منځه ئي وړي او ثابتوي ئي، او اصلي کتاب د ده په خوا کي دی.

(۳۹) - په دې مبارک آيت کي د مخالفينو يوه بل اعتراض ته ځواب ويل شوی او هغه دا چي دوی به ويل: څنگه - ومنو چي دا قرآن د الله تعالی له لوري نازل شوی، حال دا چي تر دې د مخه نور کتابونه، په نورو ژبو کي نازل

شوي، خدای خو یو دی، کتاب ئې باید یو وي، د کتاب ژبه باید یوه وي، د کتاب وینا، احکام او لارښوونې باید په بشپړه توګه سره ورته وي!! دوی ته په خواب کې ویل شوي: الله چې څه وغواړي له منځه ئې وړي او چه څه وغواړي په خپل مخکني حال ئې پرېږدي او ثابتوي ئې، اصلي کتاب د ده په خوا کې دی، څه چې له دې اصلي کتاب سره توپیر لري هغه له منځه وړي او څه چې د دې اصلي کتاب مطابق وي او څه تغیر په کې نه وي راغلی، هغه په خپل حال پرېږدي، الله تعالی د قرآن په رالېږلو سره د مخکنيو کتابونو هغه څه له منځه وړي چې د ام الکتاب خلاف وو او د اهل کتابو د لاسوهنو او تحریفاتو په نتیجه کې تغیر په کې راغلی وو، او د مخکنيو کتابونو هغه برخې ئې تثبیت کړې چې د ام الکتاب مطابق وي او له تحریف او تغیر نه خوندي پاته شوې وي.

وَإِنْ مَا تُرِيدُكَ بَعْضَ الَّذِي نَعِدُهُمْ أَوْ نَتَوَفَّيْكَ فَإِنَّمَا عَلَيْكَ الْبَلْغُ وَعَلَيْنَا

الْحِسَابُ ﴿٤٠﴾

او که تا ته ځيني هغه څه دروښيو چې وعده ئې ورسره کوو او يا وفات دي کړو، نو يقيناً چې ابلاغ ستا پر ذمه دی او حساب زموږ پر ذمه.

(٤٠)- په دې مبارک آيت کې د مخکني موضوع په تړاو پيغمبر عليه السلام ته ويل شوي: له دوی سره چې د کومو عذابونو وعده شوې او دوی انکار ترې کوي او هسي گواښونه ئې ګڼي که دا په داسې حال کې پرې راشي چې ته لاژوندی وي او د دوی پر سر د دغو عذابونو د راپرېوتو شاهد او يا له هغه وروسته راشي چې ته وفات شوی وي، نو يقيناً چې ابلاغ ستا پر ذمه دی او حساب زموږ پر ذمه، ستا ذمه واري يوازي دا ده چې د خپل رب پيغام په امانت سره تر خلکو ورسوي، نه د عذاب نازلېدو پرېکړه ستا په واک کې ده او نه ئې د نېټې ټاکل او وروسته مخکې کول، حساب و کتاب، مکافات او مجازات د الله تعالی پر ذمه دی، دا پرېکړه دی کوي چې چا ته څنګه سزا ورکړي او کله ئې ورکړي.

أَوَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا ۚ وَاللَّهُ سَحْكُمُ لَا مُعَقِّبَ لِحُكْمِهِ ۚ

وَهُوَ سَرِيعُ الْحِسَابِ ﴿٤١﴾

آيا وئې نه ليدل چې موږ دې زمکې ته وردرومو او له ژيو ئې راکموو، او دا خو الله دی چې پرېکړي کوي په داسې حال کې چې حکم ته ئې شا ته کوونکی نشته او هغه سريع حساب کوونکی دی.

(٤١)- د دې مبارک آيت اساسي مطالب دا دي:

- آيا کافران دې ته نه گوري چې د حق رڼا په خورېدو ده، لمن ئې ورځ په ورځ پراخېږي، د کفر او شرک پر ځواکونو زمکه راتنګېږي، الله تعالی او هغه ته بلونکي د دوی لوري ته وروان دي او سنگرونه ئې ترې نيول کېږي.

- آیا نه گوري چي ټولي پرېکړي د الله تعالى له لوري کېږي، هم د چا د ماتې او هم د بریا، هم د کوم دين د غلبي او هم د کوم مذهب د زوال، هم د کومي ډلي اقتدار او عزت ته د رسېدا او هم د ډلي د سپکاوي او له اقتدار او عزت د محرومېدا پرېکړي، په داسې حال کې چې حکم ته ئې شا ته کوونکی نشته.
- دا ځکه چې الله تعالى سريع حساب کوونکی دی. دا تاسو او ستاسو ناقص معیارونه دي چې په الهي پرېکنده او تغییر نه منونکو پرېکړو کې معمولي ځنډ اوږده موده گڼي او د خپل انکار بنسټ ترې جوړوي، دا په داسې حال کې چې ډېر مو په خپلو سترگو لیدلي چې ډېر ژر په الهي عذاب اخته شوي!!

وَقَدْ مَكَرَ الَّذِينَ مِنْ قَبْلِهِمْ فَلِلَّهِ الْمَكْرُ جَمِيعًا يَعْلَمُ مَا تَكْسِبُ كُلُّ نَفْسٍ وَسَيَعْلَمُ

الْكُفْرُ لِمَنْ عُقِيَ الدَّارُ ﴿٤٢﴾

او يقيناً چې هغو پټ تدبيرونه وکړل چې تر دوی مخکې ول، نو پټ تدبيرونه خو ټول له الله سره دي، په هغه څه پوهېږي چې هر ساکن ئې تر لاسه کوي، او کافران به ډېر ژر پوه شي چې د هستوگنځي غوره پایله د چا په برخه ده.

(٤٢)- په دې مبارک آيت کې مؤمنانو ته اطمینان ورکړی شوی چې د حق په خلاف د کافرانو پټ تدبيرونه څه نوې خبره نه ده، د تاريخ په اوږدو کې ډېرو نورو کفري ځواکونو د حقپالو په ضد خپل ټول وس کارولی او له ډول ډول پټو تدبيرونو ئې کار اخیستی، خو نه ئې زور او ځواک گټه ورسولي او نه ئې پټو تدبيرونو، د الله تعالى د تدبیر په وړاندي هم د دوی تدبيرونه شند شوي او هم ئې زور او ځواک ويلي شوی. پټ تدبيرونه خو يوازي هغه مهال څه گټه لري چې له مقابل لوري پټ پاته شي، د کافرانو پټ تدبيرونه به څنگه کومه گټوره پایله لري چې نه له الله تعالى پټ پاته کېږي او نه د الله تعالى د تدبیر مخي ته ودرېدی شي؟ الله تعالى په هر هغه څه بڼه پوهېږي چې هر ساکن ئې ترسره کوي، کافران دي لږ نور انتظار وکړي، ډېر ژر به پوه شي چې غوره پایله به د چا په برخه شي.

وَيَقُولُ الَّذِينَ كَفَرُوا لَسْتُ مُرْسَلًا قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ

وَمَنْ عِنْدَهُ عِلْمُ الْكِتَابِ ﴿٤٣﴾

او هغه چې کفر ئې کړی وايي: ته پیغمبر نه یې! ووايه: زما او ستاسو ترمنځ الله د گواه په توگه کافي دی او هغه چې د کتاب علم ورکړی شوی.

(٤٣)- کافرانو به د رسول الله په اړه ویل چې هغه د الله تعالى له لوري لېږل شوی استاخی او پیغمبر نه دی، د دې مبارک آيت په ترڅ کې رسول الله ته لارښوونه شوې چې د دوی په ځواب کې ووايه: زما او ستاسو ترمنځ الله د گواه په توگه کافي دی او هغه چې د کتاب علم ورکړی شوی. دلته څو خبرې باید په پام کې ولرو:

- د دې خبرې معنی چې الله تعالى زما او ستاسو تر منځ د شاهد په توگه کافي دی دا ده چې هغه په خپلو ټولو مخکښو کتابونو کې همغه خبرې کړې چې په قرآن کې راغلي او زه همغه څه درته وایم چې د الله تعالى

مخکنیو پیغمبرانو تاسو ته کړي، زه تاسو ته وایم چې الله تعالی شریک نه لري او یوازینی معبود دی او دا همغه وینا ده چې الله تعالی هم په خپلو ټولو مخکنیو کتابونو کې کړې ده او هم په دغه قرآن کې چې پر ما نازل کړی؟ په داسې حال کې چې الله تعالی په خپله په دې خبرې شهادت ورکوي آیا بل شاهد ته ضرورت شته؟! • او د دې خبرې چې زما او ستاسو ترمنځ هغه خلك د شاهد په توگه بس دي چې د کتاب علم ورکړی شوی، معنی دا ده چې ټول عالمان او په الهي کتابونو پوه کسان زما د رسالت تصدیق کوي، د اهل کتابو صالح او واقعي علماء هم او په قرآن پوه کسان هم. او دا همغه خبره ده چې د آل عمران د سوري په ۱۸ آیت کې په دې توگه راغلي:

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ

الْحَكِيمُ ﴿۱۸﴾

الله په دې شهادت ورکړی چې له ده پرته بل معبود نشته، ملائکو او په عدل ولاړو د علم خاوندانو هم، له عزیز حکیم خدای پرته بل معبود نشته.

الله تعالی په خپل کتاب کې د دې خبرې شهادت ورکړی چې له ده پرته بل معبود نشته، ملائکې هم په دې خبرې شهادت ورکوي او هر باانصافه د علم خاوند هم دا شهادت ورکوي، څوک چې له الله پرته بل د لمانځني وړ گڼي، په الوهیت او ربوبیت کې بل ته برخه ورکوي، بل ته عبادت او دعاء جائز گڼي، د هغه خبره هم د الله د شهادت خلاف ده او هم د ملائکو او هم د با انصافه علماوو. زه تاسو ته دغه خبره کوم.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

ابراهیم

د سوري پېژندنه:

د دې مبارکې سوري نوم ابراهيم دئ چې د سوري له ۳۵ آيت اخيستل شوی، دا د سوري د مضامينو لپاره عنوان نه بلکې يوازي نوم دئ، ۵۲ آيتونه لري، د سوري له مضامينو معلومېږي چې د مکې دور په هغو وروستيو کلونو کې نازل شوي چې د الرعد، الاعراف، يونس او هود سورتونه په کې نازل شوي. له ۱۳ آيت په ډېر صراحت سره معلومېږي چې دا سوره هغه مهال نازل شوې چې قريشو د مسلمانانو په ضد خپل تشدد او زور زياتی انتها ته رسولی وو او دا پرېکړه ئې کړې وه چې رسول الله يا بندي کړي، يا ئې تبعيد کړي او يا ئې ووژني، آيت داسي دئ: (وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ اَرْضِنَا اَوْ لَتَعُوذُنَّ فِي مِلَّتِنَا فَاُوحِيَ

إِلَيْهِمْ رَبُّهُمْ لَنُهْلِكَنَّ الظَّالِمِينَ ﴿٣٥﴾) او کافرانو خپلو پيغمبرانو ته وويل: يا به مو هرو مرو له خپلي زمکې باسو او يا به هرومرو زموږ ملت او مذهب ته راگرځئ، نو د دوی رب وحي ورته وکړه چې دا ظالمان به حتماً هلاک کړو).

د دې سوري د ډېری آيتونو فواصل د لومړي آيت (حميد) ته ورته وزن لري، لکه شديد، بعيد، عنيد، سديد، ... ځيني ئې د غږ له پلوه دې ته نږدې وزن لري خو حروف ئې توپير لري لکه حکيم، عظيم، مبین او مريب، ځيني ئې د يولسم آيت د مؤننون په څېر وزن لري لکه متوکلون، يتذکرون، يشکرون، ځيني ئې د ۲۶ آيت د قرار په څېر دي لکه البوار، النهار، النار، القهار، کفار، ځيني ئې دې ته نږدې وزن لري خو په حروفو کې ئې توپير شته لکه السماء، الدعاء، هواء، ځيني ئې د زوال، جبال او امثال په څېر وزن لري.

لکه چې دا سوره په دريو حروفو (ا، ل، ر) پيل شوې د سوري محوري او اساسي مضامين هم درې دي چې دا اساسي مضامين د سوري په لومړيو آيتونو کې په دې توگه راغلي:

• دا هغه کتاب دئ چې ستا په لوري مو نازل کړ چې د دوی د رب په حکم سره خلک له تيارو د نور طرف

- ته وباسې. د ستایل شوي عزتمن ذات لاري ته. هغه الله چې د آسمانونو او زمکي هر څه د ده دي.
- افسوس د کافرانو په حال د شدید عذاب له کبله. هغه چې له دنيوي ژوند سره د آخرت په پرتله زیاته مینه کوي، او د الله له لاري ډډه کوي او کوروالي ورته لټوي، دوی (له حق څخه) په لرې واټن کې لارورکي دي.
 - او هیڅ رسول مو د خپل قوم له ژبي پرته په بله ژبه نه دی لېږلی، د دې لپاره چې دوی ته ئې (په واضح توګه) بیان کړي، نو الله چې چا ته خوښه وي بې لاري کوي ئې او د هغه چا لارښوونه کوي چې غواړي ئې، او هغه باحکمه عزتمن دی.
-

بِسْمِ اللَّهِ الرَّحْمَنِ الرَّحِيمِ

الرَّ كِتَبٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ رَبِّهِمْ إِلَى صِرَاطٍ الْعَزِيزِ الْحَمِيدِ ﴿١﴾ اللَّهُ الَّذِي لَهُ مَا فِي السَّمَوَاتِ وَمَا فِي الْأَرْضِ وَوَيْلٌ لِلْكَافِرِينَ مِنْ عَذَابٍ شَدِيدٍ ﴿٢﴾ الَّذِينَ يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ عَنْ سَبِيلِ اللَّهِ وَيَبْغُونَهَا عِوَجًا أُولَئِكَ فِي ضَلَالٍ بَعِيدٍ ﴿٣﴾

الف لام را، دا هغه کتاب دی چې ستا په لوري مو نازل کړ چې د دوی د رب په حکم سره خلک له تیارو د نور لوري ته وباسي، د ستایل شوي عزت من ذات لاري ته، هغه الله چې د آسمانونو او زمکي هر څه د ده دي، افسوس د کافرانو په حال د شدید عذاب له کبله، هغه چې له دنيوي ژوند سره د آخرت په پرتله زیاته مینه کوي، او د الله له لاري ډډه کوي او کوروالي ورته لتوي، دوی (له حق څخه) په لري واټن بې لاری کي دي.

(۱-۳) - په دې مبارکو آیتونو کي څو مهمي لارښوونې زموږ مخي ته ځلېږي:

- دا کتاب د الله تعالی له لوري راغلی.
- له تیارو د نور لوري ته د خلکو د ایستلو یوازنی وسیله ده، یوازي په دې سره خلک له تیارو د نور طرف ته وتلی شي، له دې رڼا پرته انسان ته خپل ځان، فضا، ماحول، هستي، عالم او کائنات مجهول، تک تور او تیاره برېښي، پېژندلی ئې نشي او په هغه کي خپله لار موندلی نشي، الله تعالی دا کتاب نازل کړی ترڅو ته ای پیغمبره دا خلک له تیارو د نور لوري ته بوځي.
- دا د هغه الله له لوري راغلی چې یو صفت ئې (عزیز) دی او بل (حمید)، یعني دا د عزیز رب له لوري راغلی او عزت ته د رسېدو لار درښيي، دا د هغه رب له لوري راغلی چې له هر عیب منزه او د ټولو ستاینو خاوند دی، د ده کتاب تاسو ته کمال ته د رسېدو لار درښيي، د دې کتاب محتویات خپل مخاطب ته ښيي چې رالېږونکی ئې عزیز او حمید دی، لکه څنگه چې د هر چا کتاب د هغه شخصیت د لوستونکي مخي ته انځوروي، همدا راز د عزیز او حکیم رب کتاب

مور ته د هغه صفات څلوي.

• دا د هغه الله له لوري راغلی چې د ټول عالم ځواکمن ټولواک دی او د آسمانونو او زمکې هر څه د ده دي، څوک چې دا کتاب ځان ته لارښود کړي نو د دغه ټولواک رب عنايت او رعایت به ئې په برخه کېږي او هغه چې له دې کتاب سره د مخالفت لار غوره کړي له سختو بدو پایلو سره به مخامخ کېږي، افسوس د دغو کافرانو په بد حال د شدید عذاب له کبله چې دا کفر او انکار ئې د دوی په برخه کوي، د دغو کافرانو خصلتونه دا دي: له دنيوي ژوند سره د آخرت په پرتله زیاته مینه کوي، د الله له لاري ډډه کوي او کوروالي ورته لټوي، او له حقیقت او حق لاري په لري واټن ضلالت او بې لاری کي دي.

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ فَيُضِلُّ اللَّهُ مَنْ يَشَاءُ وَيَهْدِي مَنْ يَشَاءُ وَهُوَ الْعَزِيزُ الْحَكِيمُ ﴿٤٠﴾

او هيڅ رسول مو د خپل قوم له ژبي پرته په بله توگه نه دی لېږلی، د دې لپاره چې دوی ته ئې (په واضح توگه) بيان کړي، نو د الله چې چا ته خوښه وي بې لاري کوي ئې او د هغه چا لارښوونه کوي چې غواړي ئې، او هغه باحکمه عزتمن دی.

(٤) - د پیغمبرانو عليهم السلام په اړه ځينو دا اعتراض کړی چې دا خو زموږ په څېر انسان دی، زموږ په ژبه خبري کوي، هر څه ئې زموږ په څېر دي، د خدای پیغمبر خو باید په هر څه کي له عادي انسانانو توپیر درلودی، ځينو ويلي: دا د خپل قوم او ولس لارښود او مشر دی، د هغه قوم او ولس چې دی په نسبي توگه ورپورې تړلی دی او د هغوی په ژبه خبري کوي، د دوی په ضد ئې د نورو ولسونو قومي او ژبني تعصبات راپارولي، په دې مبارک آيت کي د دغو معترضينو په ځواب کي ويل شوي: هر پیغمبر له خپل قوم او ولس څخه غوره شوی، هم د ده ژبه د خپل قوم ژبه وه او هم ئې پیغام د خپل قوم په ژبه، دا د دې لپاره چې لومړي مخاطبين ئې د پیغام په محتوی او مطلب په سمه توگه او آسانی سره پوه شي، ای نصاراوو او ای يهودانو! آیا موسی علیه السلام او عیسی علیه السلام د خپل خپل قوم په ژبه خبري نه کولې، آیا تورات او انجيل د دوی د قومونو په ژبه نه دي نازل شوي؟ څنگه په دې اعتراض کوی چې محمد عرب دی او قرآن په عربي ژبي کي، نه دا پیغمبر د نورو قومونو لپاره پیغمبر گڼی او نه قرآن د نورو قومونو لپاره لارښود کتاب؟ ولي د رسول الله په ضد د يهودو او نصاراوو قومي او ژبني تعصبات پاروی!! اصلي خبره دا ده چې څوک له الهي هدایته محروم شي او دا سعادت او استعداد له لاسه ورکړي چې په حق پوه شي او ایمان پرې راوړي نو یو او بل څه ئې د لاري خنډ شي، کله ئې شیطان یوه لوري ته کور کړي او کله بل لوري ته، کله یو څه ورته پلمه شي او کله بل څه، دا پرېکړه د الله تعالی له لوري کېږي چې څوک د هدایت مستحق دی او څوک نه، په چا کي د هدایت کېدو وړتیاوي شته او په چا کي نه، یوه ته دروازي پرانستل کېږي او د بل پر مخ تړلې پاته کېږي.

د آیت په پای کې د الله تعالی دوه صفتونه بیان شوي: (عزیز) او (حکیم) چې ارتباط یې له مخکنیو مطالبو سره په دې توګه دی: هر قوم ته د دوی له منځه او د دوی په ژبه د پیغمبر لېږل حکیمانه کار دی نه د اعتراض وړ کار، په دې کې ستر الهي حکمت مضمحل دی، ستاسو اعتراض بې بنسټه او بېهوده دی، الله تعالی عزیز او عزتمن او ځواکمن دی، کولی شي ټول خلک په خپل قاهره قوت سره په دې اړ کړي چې ایمان راوړي او د پیغمبر مخالفت ونه کړي شي، خو د حکیم خدای سنت دا نه دی چې خلک د هدایت په لارې تلو ته مجبور کړي، د خلکو د لارښوونې په اړه خاص حکیمانه سنن لري؛ د هغوی له مخې ځینو ته د هدایت توفیق ورکوي او ځینې ترې محروموي.

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ
وَذَكِّرْهُمْ بِآيَاتِ اللَّهِ إِنَّ فِي ذَلِكَ لَآيَةً لِّكُلِّ صَبَّارٍ شَكُورٍ ﴿٥٠﴾

او یقیناً چې موسی مو له خپلو آیتونو سره ولېږو چې خپل قوم دې له تیارو د نور لوري ته وباسه او (د پند په توګه) د الهي ورځو یادونه ورته وکړه، یقیناً چې په دې کې حتماً د هر تکړه صبر کوونکي شاکر لپاره ښکاره نښې دي.

(۵۰) - د لته د موسی علیه السلام د بعثت یادونه د سورې د لومړۍ محوري موضوع لپاره د یوې تاریخي بېلګې په توګه وړاندې شوې، موسی علیه السلام په خپل قوم کې په پیغمبرۍ مبعوث شو، د تورات کتاب ورکړی شو چې د ده د قوم په ژبه وو، مأموریت یې دا وو چې خلک د کفر، شرک، جهل، ظلم او فساد له تیارو وباسي او د ایمان، صالح عمل، عدالت او ښایسته ژوند روڼ سباوون پرې وګوري، ورته ویل شوي وو چې د قوم په وړاندې د هغو سترو سترو الهي ورځو یادونه وکړه چې د لویو لویو ظالمانو د واکمنۍ ماني په کې نسکوري شوې او مظلومان په کې ژغورل شوي او د زمکې خلافت او وراثت یې په برخه شوی. په دې تاریخي ورځو کې د هغو وګړو لپاره ښکاره نښې دي چې (صبر) او (شکر) یې دوه څرګندي ځانګړتیاوي دي، هغه چې د ستونزو او کړاوونو په وړاندې په مېړانه صبر کوي، نه مایوس کېږي او نه په نیمې لارې کې ښي او کین لوري ته منحرف کېږي، هغه چې د حق په لار کې په خپل هر حالت راضي وي او د خپل رب د پېرزوینو قدر کوي.

وَإِذْ قَالَ مُوسَىٰ لِقَوْمِهِ اذْكُرُوا نِعْمَةَ اللَّهِ عَلَيْكُمْ إِذْ أَجْتَكُمْ مِنْ عَالِ
فِرْعَوْنَ يَسُومُونَكُمْ سُوءَ الْعَذَابِ وَيُدْحِثُونَ أَسْمَاءَكُمْ وَيَسْتَحْيُونَ

نِسَاءَكُمۡ وَفِي ذٰلِكُمۡ بَلَاءٌ مِّنۡ رَبِّكُمۡ عَظِيمٌ ﴿٦﴾ وَاِذۡ تَاَذَنَ رَبُّكُمۡ لِّیۡنَ شَكَرْتُمْ لَّاۤزِیۡدَنَّكُمۡ وَلَیۡنَ كَفَرْتُمْ اِنَّ عَذَابِیۡ لَشَدِیۡدٌ ﴿٧﴾

او هغه مهال چې موسی خپل قوم ته وویل: د الله پېرزوینه درباندي درياده کړئ چې له فرعونيانو ئې وژغورلی، بد بد عذابونه ئې درکول، او ستاسو زامن ئې ذبح کول او ستاسو ښځې ئې ژوندۍ پرېښودې، او په دې کې مو د خپل رب لویه آزموینه وه. او هغه مهال چې ستاسو رب اعلان کړه چې که شکر وکړئ درته زیات به ئې کرم او که ناشکري وکړئ نو یقیناً چې زما عذاب ډېر کلک او سخت دی.

(٦-٧) - د دې مبارکو آیتونو په اړه باید څو خبرې په پام کې ولرو:

• موسی علیه السلام خپل قوم ته د الله تعالی هغه پېرزوینه وریادوي چې دوی ئې د فرعونيانو له بدو بدو عذابونو وژغورل، د الله تعالی له پېرزوینې پرته هیچا او هېڅ څه له هغه دردناک عذاب نشو ژغورلی.

• د ژغورنې دغه ورځ او پېښه ئې له هغو الهي ورځو څخه ده چې په مخکني آیت کې ورته اشاره شوې.

• دا آیت ښیي چې د بني اسرائيلو زامن حلالول او ښځې ئې د وینځو په توگه ساتل د نورو بدو بدو عذابونو یوه بېلگه وه، خو د عذابونو تر ټولو ستره بېلگه، دوی ئې په غلامۍ، ذلت، فقر، لوړې او وېرې کې ساتل، سخت سخت او شاقه کارونه ئې پرې کول، نه یوازې هر قبطني په شخصي توگه له هر مظلوم بني اسرائیلي سره د هر څه کولو حق درلود، وهل، سپکول، وژل، مال او عزت ئې لوټل ورته جائز وو، بلکې حاکم نظام په رسمي توگه او د دې لپاره د دوی زامن ذبح کول چې د دوی شمېر زیات نشي او د فرعون واکمنۍ ته گواښ متوجه نکړي، او د دوی لوني او ښځې ئې د دې لپاره ژوندۍ پرېښودې چې د وینځو په توگه د دوی خدمت وکړي.

• دلته ویل شوي چې (په دې کې مو د خپل رب لویه آزموینه وه)، که څه هم ځینو درنو مفسرینو ویلي چې په دې کې هغو مصیبتونو ته هم گوته نیول شوې چې بني اسرائيل ورسره مخامخ ول، خو د آیت له فحوی او له مخکي او ورسته سره د دې فقري تړاو ښیي چې مراد ئې هغه الهي پېرزوینه او د فرعون له عذابونو د دوی ژغورنه ده چې د دوی په برخه شوه، او دا ځکه د بلاء او امتحان په نامه یاده شوې چې الله تعالی خپل بندگان هم په مصیبتونو سره ابتلاء او امتحانوي او هم په خپلو پېرزوینو او نعمتونو سره. وروستی آیت چې وايي: (او هغه مهال درپه یاد کړئ چې ستاسو رب اعلان کړه چې که شکر وکړئ درته زیات به ئې کرم او که ناشکري وکړئ نو یقیناً چې زما عذاب ډېر کلک او سخت دی) په ډېر وضاحت او صراحت سره ښیي چې دلته د بلاء مراد پېرزوینه او نعمت دی.

وَقَالَ مُوسَىٰ إِن تَكْفُرُوا أَنْتُمْ وَمَن فِي الْأَرْضِ جَمِيعًا فَأِنَّ اللَّهَ لَغَنِيٌّ حَمِيدٌ ﴿٨﴾

او موسی وویل: که تاسو او ټول هغه چې په زمکې کې دي کفر وکړئ نو یقیناً چې الله ستایل شوی به نیاز دی.

(۸)- موسی علیه السلام خپل قوم ته وویل: که تاسو او د زمکې ټول هستوګن د کفر او انکار لار غوره کړئ، نه الله تعالی او د ده دین ته تاوان رسولی شی او نه ئې ټولواکي او سپرې ته ګواښ متوجه کولی شی، الله تعالی نه ستاسو عبادت ته اړ دی او نه ستاسو له مرستې پرته د کوم کار له ترسره کولو عاجز او ناتوان، الله تعالی غني دی د هیڅا مرستې او ملتیا ته اړ نه دی، الله تعالی حمید دی له هر عیب، نقص او عجز منزله دی. الله تعالی ستایل شوی به نیاز دی.

أَلَمْ يَأْتِكُمْ نَبُؤُا الَّذِينَ مِن قَبْلِكُمْ قَوْمِ نُوحٍ وَعَادٍ وَثَمُودَ ۖ وَالَّذِينَ مِن بَعْدِهِمْ لَا يَعْلَمُهُمْ إِلَّا اللَّهُ ۚ جَاءَتْهُمْ رُسُلُهُم بِالْبَيِّنَاتِ فَرَدُّوا أَيْدِيَهُمْ فِي أَفْوَاهِهِمْ وَقَالُوا إِنَّا كَفَرْنَا بِمَا أُرْسِلْتُمْ بِهِ ۖ وَإِنَّا لَفِي شَكٍّ مِّمَّا تَدْعُونَنَا إِلَيْهِ مُرِيبٍ ﴿٩﴾
قَالَتْ رُسُلُهُمْ أَفِ اللَّهِ شَكٌّ فَاطِرِ السَّمَوَاتِ وَالْأَرْضِ ۖ يَدْعُوكُمْ لِيَغْفِرَ لَكُمْ مِّن ذُنُوبِكُمْ وَيُؤَخِّرَكُمْ إِلَىٰ أَجَلٍ مُّسَمًّى ۖ قَالُوا إِنَّا أَنْتُمْ إِلَّا بَشَرٌ مِّثْلُنَا تُرِيدُونَ أَن تَصُدُّونَا عَمَّا كَانَ يَعْبُدُ آبَاؤُنَا فَأْتُونَا بِسُلْطَانٍ مُّبِينٍ ﴿١٠﴾

آیا د هغو خبر نه دی دررسېدلی چې تر تاسو مخکې ول، د نوح قوم، عاد او ثمود او هغه چې تر دوی وروسته ول، چې له الله پرته ئې هیڅوک نه پېژني، پیغمبرانو ئې څرګندي نښې ورته وروړې، نو دوی خپل لاسونه خپلو خولو ته وګرځول او وئې ویل: موږ له هغه څه انکار کړی چې تاسو ورسره رالېږل شوي یئ، او موږ د هغه څه په اړه په بدګمانوونکي شک کې یو چې تاسو مو وربلئ، پیغمبرانو ئې وویل: آیا د الله په اړه شک کوئ چې د آسمانونو او زمکې پیدا کوونکی دی؟ تاسو دې ته بلې چې ځینې ګناهونه مو درته وبخښي او تر ټاکلي نېټې مو وځنډوي؟! وئې ویل: تاسو یوازې زموږ په څېر انسانان یئ، غواړئ له هغه څه مو واړوئ چې زموږ پلرونو لمانځل، نو څرګند دلیل راته راوړئ.

(۹-۱۰) - دلته څو وضاحتونه ضروري دي:

• ډېرو گمان کړی چې دا هم د موسی علیه السلام د مخکنی وینا ادامه ده، خو یقیناً چې دا یوه اشتباه ده، د موسی علیه السلام وینا د مخکني آیت په (إِنَّ اللَّهَ لَغَنِيٌ حَمِيدٌ) پای ته رسېدلي، دا ځکه چې له دې ځایه تر دېرشم آیت پوري ټول آیتونه سره تړلي دي او یو بشپړ مضمون ئې جوړ کړی، که ټول مضمون ته خیر شو نو په واضح توگه راته جوته کېږي چې مخکني آیتونه د سوري د دې برخي لپاره د مقدمي حیثیت لري، دلته قرآن په عامه توگه خپلو مخاطبینو ته ویلي چې آیا د مخکنیو قومونو د کفر، بغاوت او له پیغمبرانو علیهم السلام سره د دوی د مخالفت له بدو پایلو خبر شوي نه یئ، د نوح علیه السلام د قوم، د عاد او ثمود او د هغو چې تر دوی وروسته ول، چې له الله پرته ئې هیڅوک نه پېژني، پیغمبرانو ئې څرگندي نښي ورته وروړي، نو دوی خپل لاسونه خپلو خولو ته وگرځول او وئې ویل: موږ له هغه څه انکار کړی چې تاسو ورسره رالېږل شوي یئ، او موږ د هغه څه په اړه په شک کې یو چې تاسو مو وربلئ، داسي شک چې موږ ته ستاسو او ستاسو د دعوت په اړه ډول ډول گمانونه راولاړوي.

• د آیت د دغې فقرې (فَرُدُّوْا أَيْدِيَهُمْ فِيْ أَفْوَاهِهِمْ) نو دوی خپل لاسونه خپلو خولو ته

وگرځول) په اړه هم بېل بېل تعبیرونه وړاندي شوي چې تر ټولو دقیق ئې دا دی: دوی خپل لاسونه خولو ته کړل او له ډېرې غصې ئې وچپېل، دا تعبیر ځکه تر ټولو غوره دی چې هم د فقرې له الفاظو سره اړخ لگوي او هم په قرآن کې ورته شاهد مومو، لکه دا (وَ إِذَا خَلَوْا عَضُوا عَلَيْنَا مِنَ الْاَتَامِلِ مِنَ الْغِيْظِ)، عبدالله بن عمر رحمه الله دغه تفسیر او تعبیر ته ترجیح ورکړی:

عن أبي الأحوص، عن عبد الله: (فردوا أيديهم في أفواههم) ، قال: عضوا عليها تغيطاً.

له أبي الأحوص نه روایت دی چې عبد الله بن عمر رسول وویل: فردوا أيديهم في أفواههم یعني خپل لاسونه ئې وچپېل.

ځینو ویلي چې د تعجب په توگه ئې خپلي گوتې چپېلې، خو دا تعبیر ځکه صحیح نه دی چې د آیت په وروستی برخي کې د دوی انکار او گواښ ته اشاره شوې او د دوی غیظ او مخالفت په گوته کوي نه تعجب او حیرانتیا، ځیني وايي چې پر خپلو خولو ئې لاس ایښی او په دې سره ئې پیغمبرانو علیهم السلام ته اشاره کړې چې خوله پټه کړئ، دا تعبیر ځکه صحیح نه دی چې د آیت له الفاظو سره اړخ نه لگوي، په آیت کې داسي نه دي ویل شوي چې خپل لاس ئې پر خپلو خولو ایښی، بلکې ویل شوي چې دوی خپل لاسونه خولو ته کړل (في أفواههم) راغلي نه (على أفواههم).

• له دې آیت معلومېږي چې هغه خلک دروغجن دي چې تر آدم علیه السلام پوري شجرې او نښونه په گوته کوي، ځکه قرآن وايي چې له نوح علیه السلام وروسته او مخکي ډېر داسي قومونه تېر شوي چې له الله تعالی پرته ئې هیڅوک نه پېژني.

• دوی خپلو پیغمبرانو ته د رد ځواب ورکړی او ورته ویلي ئې دي: موږ له هغه څه انکار کړی چې تاسو راوړی او د الله تعالی له لوري ئې گنئ، موږ د هغه څه په اړه په شک کې یو

چي تاسو مو وربلی، داسي شك چي موږ ته ستاسو او ستاسو د دعوت په اړه ډول ډول گمانونه راوړوي.

• پیغمبرانو عليهم السلام دوی ته په خواب کي ويلي: آيا د هغه الله په اړه شك کوي چي د آسمانونو او زمکي پيدا کوونکی دی؟ موږ خو تاسو د دغه الله لوري ته بلو، د الله تعالی دا پیغام تاسو ته رسوو چي له گناهونو لاس واخلئ، خپل رب ته مخه کړئ چي گناهونه مو درته وبخښي او تر ټاکلي نېټې مو وځنډوي؟! که نه نو ستاسي ځيني گناهونه داسي دي چي له کبله به ئې د الله تعالی ستر عذاب درباندي نازل شي، يوازي ستاسو توبه او د الله تعالی لوري ته گرځېدا دا عذاب ځنډولی شي.

• دوی همغه د مخکنیو کافرانو خبره تکرار کړي او دا دري ځوابونه ئې ورکړي: ۱- تاسو خو زموږ په څېر انسانان یئ، ۲- غواړئ له هغه څه مو واورئ چي زموږ پلرونو لمانځل، ۳- څرگند دلیل راته راوړئ.

قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَىٰ مَنْ يَشَاءُ مِنْ عِبَادِهِ ۖ وَمَا كَانَ لَنَا أَنْ نَأْتِيَكُمْ بِسُلْطَانٍ إِلَّا بِإِذْنِ اللَّهِ ۖ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١١﴾ وَمَا لَنَا أَلَّا نَتَوَكَّلَ عَلَى اللَّهِ وَقَدْ هَدَانَا سُبُلَنَا ۚ وَلَنَصْبِرَنَّ عَلَىٰ مَا آذَيْتُمُونَا ۖ وَعَلَى اللَّهِ فَلْيَتَوَكَّلِ الْمُتَوَكِّلُونَ ﴿١٢﴾

خپلو پیغمبرانو ئې ورته وویل: موږ نه یو مگر ستاسو په څېر بشر، خو الله له خپلو بندگانو څخه پر هغه چا پېرزوینه کوي چي دی ئې غواړي، او موږ ته ممکنه نه ده چي د الله له اجازې پرته تاسو ته کوم دلیل او نښه راوړو، او مؤمنان خو باید پر الله توکل وکړي. او ولي به موږ پر الله توکل نه کوو حال دا چي موږ ته ئې خپلي لاري راوښودي، او هرومرو به په هغه څه صبر کوو چي موږ پرې ځوروی، او توکل کوونکي باید پر الله توکل وکړي.

(۱۱-۱۲) - پیغمبرانو عليهم السلام دوی ته په خواب کي ويلي: هو موږ ستاسو په څېر انسانان یو، له نورو انسانانو یوازي په دې کي توپیر لرو چي الله تعالی پر موږ د وحی پېرزوینه کړې، زموږ په لاس ئې تاسو ته خپل پیغام لېږلی، دا پرېکړه الله تعالی کوي چي له خپلو بندگانو پر چا دا پېرزوینه وکړي، کومي معجزې چي تاسو غواړئ زموږ په واک کي نه دي، موږ ته ممکنه نه ده چي د الله له حکم او اجازې پرته تاسو ته داسي دلیل او نښه راوړو چي تاسو ئې غواړئ او قناعت پرې کوئ، ستاسو د گواښونو په وړاندي موږ خپل ځان الله ته سپارو، له مؤمنانو سره دا بنيایي چي پر خپل رب توکل وکړي. ولي به پر الله تعالی توکل نه کوو په داسي حال کي چي

مور ته ئې د ژوندانه ټولې سمې لارې راوښودې، ستاسو د مخالفتونو او ځورونو په وړاندې به هرو مرو صبر کوو، له توکل کوونکو سره ښايي چې یوازې پر الله تعالى توکل وکړي.

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوْدُنَّ فِي مِلَّتِنَا
فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ ﴿١٣﴾ وَلَنُسَكِّنَنَّكُمْ الْأَرْضَ مِنْ بَعْدِهِمْ
ذَٰلِكَ لِمَن خَافَ مَقَامِي وَخَافَ وَعِيدِ ﴿١٤﴾

او کافر شوو خپلو پیغمبرانو ته وویل: یا به مو هرو مرو له خپلې زمکې باسو او یا خو به حتماً زموږ دین او مذهب ته راگرځئ، نو رب ئې دوی ته وحی وکړه چې دا ظالمان به هرو مرو هلاک کړو، او له دوی وروسته به تاسو په همدې زمکې کې حتماً مېشت کوو، دا د هغه چا لپاره دي چې زما له مقام ووبرېدو او زما له وعید او گواښ ووبرېدو.

(۱۳-۱۴) - د کافرانو وروستی ځواب خپلو پیغمبرانو ته دا وو: له دغو دوو بدیلونو یو غوره کړئ، یا به مو هرو مرو له خپلې زمکې او وطنه باسو او یا خو به حتماً زموږ دین او مذهب ته راگرځئ، د دوی د دې گواښ په ځواب کې الله تعالى خپلو پیغمبرانو ته دا ډاډینه ورکړې چې مطمئن اوسئ دا ظالمان به هرو مرو هلاکوو، او له دوی وروسته به همدا زمکه ستاسو ډاډمن هستوگنځی گرځوو، دا الهي ژمنه د هغه چا لپاره ده چې زما په وړاندې له ودرېدو وېرېږي او زما له وعید او گواښ وېرېږي. د الله تعالى له لوري دا ژمنه یوازې له پیغمبرانو علیهم السلام سره نه ده بلکې تر قیامت پورې له هر هغه مؤمن بنده سره ده چې دغه دوه ځانگړتیاوې ولري: د الله تعالى په وړاندې له ودرېدو او له الهي وعید او گواښ وېرېږي. الله تعالى به د دوی دښمنان له منځه وړي او زمکه به دوی ته په میراث ورکوي.

وَأَسْتَفْتَحُوا وَخَابَ كُلُّ جَبَّارٍ عَنِيدٍ ﴿١٥﴾ مِّنْ وَرَآيِهِ جَهَنَّمُ وَيُسْقَىٰ مِن مَّاءٍ
صَدِيدٍ ﴿١٦﴾ يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ
بِمَيِّتٍ وَمِنْ وَرَآيِهِ عَذَابٌ غَلِيظٌ ﴿١٧﴾

او د فتح او پرېکړې غوښتنه ئې وکړه او هر سرکښ دښمن تباه شو، تر شا ئې دوزخ دی او د نو په اوبو به څړوبه کړی شي، غوړپوي به ئې خو داسې به نه وي چې په آسانی ئې له ستوني تېرې کړي، له هر لوري به مرگ وردرومي خو دی به مړ کېدونکی نه

وي، او تر شا به ئې پرېر (سخت) عذاب وي.

(۱۷-۱۵) - د دښمنانو شرارتونه، مخالفتونه او گواښونه هغه پړاو ته رسېدلي چې پيغمبرانو عليهم السلام خپل رب ته د دعاء لاسونه لوړ کړي او د وروستۍ پرېکړې او بریا غوښتنه ئې کړې، الله تعالی د دوی دعاء قبوله کړې، د کافرانو د تعذيب پرېکړه ئې صادره کړې او هر سرکښ دښمن ئې له تباهی سره مخ کړی. دا د حق سرکښ دښمنان نه يوازي په دنيا کې په الهي عذاب اخته او نامراده شوي بلکې د دوزخ سخت عذاب ورته سترگي په لار دی، هلته به د پرهرونو نو او زوي په تريو تندي او له کرکي سره له خپل ستوني تېروي، غورپ غورپ به په کړاو کړاو تېروي، مرگ به له هر لوري خپل کومې ورته پرانيستلی وي خو د مرگ آرامتيا به ئې نه په برخه کېږي او له کړاوونو به ئې نه ژغوري او نور سخت سخت عذابونه به ورته انتظار کوي او يو په بل پسې به ئې په خپلو کلکو منگولو کې نيسي.

مَثَلُ الَّذِينَ كَفَرُوا بِرَبِّهِمْ أَعْمَلُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ لَا يَقْدِرُونَ مِمَّا كَسَبُوا عَلَى شَيْءٍ ۚ ذَٰلِكَ هُوَ الضَّلَالُ الْبَعِيدُ ﴿١٨﴾

د هغو مثال چې د خپل رب په اړه ئې کفر کړی؛ عملونه ئې د داسې اېرو په څېر دي چې د بادريې په ورځ سخته سيلی پرې راشي، د خپلو لاسته راوړنو په هيڅ څه به برلاسي نشي، همدا ژور لارورکتوب دی.

(۱۸) - په دې مبارک آيت کې د هغه چا د کړنو، لاسته راوړنو، هلو، ځلو، وسائلو او امکاناتو ماهيت د يوه ښکلي مثال په ترڅ کې انځور شوی چې د خپل رب په اړه ئې د کفر لار غوره کړې، د اېرو له داسې کوتي سره تشبيه شوي چې پر له پسې تنده سيلی پرې راشي او داسې ئې خوري وري کړې چې هيڅ اثر ئې پر ځای پاته نشي، د کافرانو کړنې، لاسته راوړنې او هلي ځلي دې ته ورته دي، نه گټه لري، نه اغېز او نه بقاء، نه به دوی ته هيڅ گټه ورسوي او نه به د حق د بري لاره خنډ کړی شي. دوی داسې دي لکه په لويه وچه بېديا کې چې لار ترې ورکه شوي وي، په تيارې کې درومي، په هر لوري چې گام اخلي د سمې لارې په موندلو نه توانېږي او څه به لاس نه ورځي.

أَلَمْ تَرَ أَنَّ اللَّهَ خَلَقَ السَّمَوَاتِ وَالْأَرْضَ بِالْحَقِّ ۚ إِنَّ يَشَاءُ يَذْهَبَكُمْ وَيَأْتِي بِخَلْقٍ جَدِيدٍ ﴿١٩﴾ وَمَا ذَٰلِكَ عَلَى اللَّهِ بِعَزِيزٍ ﴿٢٠﴾

آيا نه گوري چې الله آسمانونه او زمکه په حقه پيدا کړي، که وغواړي له منځه به مو يوسي او نوي خلک به راپيدا کړي. او دا الله ته گران او دروند کار نه دی.

(۱۹-۲۰) - دلته څو مهمي لارښوونې زموږ په وړاندي ځلېږي:

- الله تعالى آسمانونه او زمکه په حقه او سمه توگه پيدا کړي، نه ناکاره، عبث، باطل او بېهوده شي په کي موندی شي او نه اضافي او بي حاجته شي، نه کومه تشه او خلاء تر سترگو کېږي او نه کوروالی. د الله تعالى په دې ملک کي به کافران څنگه خپلو موخو ته رسي؟ څه او څوک به ئې په باطل کي مرسته او ملگرتيا کوي؟ آيا په دې پراخ عالم کي داسي څه په نظر ورځي چي د باطل ملاتړ او تاييد وکړي!!
- الله تعالى ته گرانه نه ده چي د زمکي د سر ټول خلک له منځه يوسي او نوی مخلوق راپيدا کړي، که وغواړي چي دا کار وکړي څوک ئې مخنيوی کولی شي؟

وَبَرِّزُوا لِلَّهِ حَمِيْعًا فَقَالَ الضُّعَفَاءُ لِلَّذِي اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ مُغْنُونَ عَنَّا مِنْ عَذَابِ اللَّهِ مِنْ شَيْءٍ^ع قَالُوا لَوْ هَدَّيْنَا اللَّهُ لَهْدَيْنَاكُمْ^ط سَوَاءٌ عَلَيْنَا أَجْرَعْنَا أَمْ صَبَرْنَا مَا لَنَا مِنْ مَّحِيصٍ ﴿٢٠﴾

او ټول به الله ته څرگند (غونډ) شي، نو کمزوري به هغو ته چي لويي ئې غوښته ووايي: يقيناً موږ ستاسو اتباع وو، نو آيا تاسو د الله له عذابه کوم څه رانه دفع کوونکي يئ؟ وبه وايي: که الله موږ هدايت کړي وی نو حتماً به مو تاسو ته لارښوونه کړي وه، موږ ته برابره ده چي که زگېږوی وکړو او يا صبر وکړو هيڅ خلاصی راته نشته.

(۲۱) - د دې مبارک آيت اساسي لارښوونې دا دي:

- د قيامت په ورځ به ټول خلک له قبرونو راووځي، د الله تعالى په وړاندي به په څرگنده توگه ودرېږي، د هر چا هر څه به څرگند او ښکاره وي، نه به څوک پټنځی موندی شي او نه به څه له الله تعالى پټولی شي.
- هغه چي په دنيا کي په ضعف او کمزوری کي ساتل شوي وو، هغو ته به ووايي چي لويي ئې غوښته: موږ خو ستاسو اتباع او پلويان وو، نو اوس خو به د الله له عذابه کوم څه رانه دفع کوونکي يئ؟ مستکبرين به ورته ووايي: موږ پرون له الهي هدايت محروم وو او نن له الهي عذاب د ژغورني لار رانه ورکه ده، که الله موږ ته هدايت کړي وی نو حتماً به مو تاسو ته لارښوونه کړي وه، نه ځان ژغورلی شو او نه ستاسو مرسته کولی شو، نن موږ ټولو ته برابره ده چي که زگېږوی وکړو او يا صبر وکړو هيڅ خلاصی راته نشته.

وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ وَوَعَدْتُكُمْ

فَأَخْلَفْتُكُمْ^ط وَمَا كَانَ لِي عَلَيْكُمْ مِّنْ سُلْطَانٍ إِلَّا أَن دَعَوْتُكُمْ فَاسْتَجَبْتُمْ لِي^ط فَلَا تَلُمُونِي وَلُومُوا أَنفُسَكُمْ^ط مَا أَنَا بِمُصْرِخِكُمْ وَمَا أَنتُمْ بِمُصْرِخِيَّ^ط إِنِّي كَفَرْتُ بِمَا أَشْرَكْتُمُونِ مِن قَبْلُ^ط إِنَّ الظَّالِمِينَ لَهُمْ عَذَابٌ أَلِيمٌ ﴿٢٢﴾

او کله چې د دې کار د پای ته رسېدو پرېکړه وشي شیطان به ووايي: یقیناً چې الله له تاسو سره رېښتیني ژمنه کړې وه او ما چې ژمنه در سره کړې وه درنه په شا شوم، او پر تاسو مي هيڅ راز واکمني نه وه، مگر دومره چې تاسو ته بلنه درکړم او راسره ومو منله، نو ما مه ملامتوئ، او خپل ځان ملامت کړئ، نه زه ستاسو د چيغو اورېدونکی یم او نه تاسو زما د چيغو اورېدونکي، یقیناً چې زه ستاسو له هغه مخکني شرک منکر یم چې (له الله) سره مو شریکولم. یقیناً چې دغو ظالمانو ته دردناک عذاب دی.

(۲۲) - د دې مبارک آیت لارښوونې دا دي:

• کله چې د الله تعالی له لوري د ټولو خلکو د برخليک وروستی پرېکړه وشي، جنتیان جنت ته ولاړ شي او دوزخیان دوزخ ته، نو شیطان به خپلو اتباعو ته مخ کړي او به وایي: یقیناً چې الله له تاسو سره رېښتیني ژمنه کړې وه، همغه څه ئې وکړل چې د پیغمبرانو په واسطه ئې له تاسو سره وعده کړې وه، مؤمنانو ته ئې جنت ورپه برخه کړ او کافران ئې په دوزخ کي واچول، د ایمان او کفر پایلي همغسې وختي چې الله تعالی ويلي وو، او ما چې کومي ژمني در سره کړي وې، د شرک، کفر، ظلم، گناه، عصیان او فساد پایلي مي درته ښایسته ښودلي وې، دا دئ گورئ چې خپله هيڅ وعده مي تر سره نه کړې شوه، له ټولو ژمنو تر شا شوم، پر تاسو مي هيڅ راز واکمني او برلاسي نه وه، نه مي شرک ته اړ کړي یئ او نه مي د گناه په کولو مجبور کړي، فقط دومره مي کړي چې تاسو ته بلنه درکړم او تاسو راسره منلې ده، نو ما مه ملامتوئ، خپل ځان ملامت کړئ، اوس زما او ستاسو حالت داسي دئ چې نه زه ستاسو د چيغو اورېدونکی یم او نه تاسو زما د چيغو اورېدونکي، نه زه کومه مرسته در سره کولی شم او نه تاسو زما مرسته کولی شئ، زه ستاسو له هغه مخکني شرک منکر یم چې (له الله) سره مو شریکولم.

• د شیطان د وینا د دغې برخې په وړاندي باید لږ توقف وکړو او وگورو چې معنی ئې څه ده او د شیطان اتباع څنگه دی له الله تعالی سره شریک کړی؟ آیا له الله تعالی پرته د بل چا اطاعت شرک دئ؟ آیا د شیطان وسوسو ته تسلیمېدل او خبره ئې منل داسي دي لکه چې دی له الله تعالی سره شریک کړی شي؟ د قرآن له وینا معلومیږي چې د الله تعالی مختص او ځانگړي حقوق دي، که څوک په دغو ځانگړو او اختصاصي حقوقو کي بل څوک له الله تعالی سره شریک کړي؛ نو د شرک مرتکب شوی، دا عمل ئې شرک دئ او دی مشرک، یوازي د الله تعالی عبادت، یوازي له ده استعانت او یوازي ده ته دعاء، د حلال او حرام په اړه یوازي د ده د حکم اطاعت، د شخړو د حل و فصل لپاره یوازي د ده شریعت ته رجوع، له ده سره دومره مینه چې پر

هري بلي ميني غالبه وي، له ده داسي وېره چې هيڅ وېره ورسره برابري ونه کړي شي او ده ته داسي طمع چې يوازي له ده سره ښايي، څوک چې په دغو برخو کې بل څه او بل څوک له الله تعالى سره شريک کړي؛ مشرک دى. لکه چې دلته د شيطان له خولې د ده اطاعت او متابعت ته شرک ويل شوي، همداراز قرآن وايي چې چا د خپل نفس او هوۍ او هوس متابعت وکړ په حقيقت کې ئې خپل نفس (اله او معبود) ګرځولى: (أَرَأَيْتَ مَنْ آتَّخَذَ إِلَهَهُ هَوَاهُ أَفَأَنْتَ تَكُونُ

عَلَيْهِ وَكِيلًا ﴿٤٣﴾ الفرقان: ٤٣ : آيا هغه ته دې پام نه دى کړى چې خپله هوۍ او هوس ئې ځان ته اله ګرځولى، نو آيا ته پرې وکيل يې؟

• هغه ظالمان به په دردناک عذاب اخته کېږي چې د شرک لار ئې غوره کړه او د شيطان متابعت ئې وکړ.

وَأَدْخِلَ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرَى مِنْ تَحْتِهَا الْأَنْهَارُ خَالِدِينَ فِيهَا بِإِذْنِ رَبِّهِمْ تَحِيَّتُهُمْ فِيهَا سَلَامٌ ﴿٢٣﴾

او هغه چې ايمان ئې راوړى او نېک عملونه ئې کړي د الله په حکم سره به داسي جنتونو ته ننایستى شي چې ترې لاندي ويالي بهېږي، تلپاته په هغه کې، هلته به ئې هر کلى په سلام سره وي.

(٢٣)- دا آيت وايي: چا چې ايمان راوړى او نېک عملونه ئې کړي د الله په حکم سره به داسي جنتونو ته ننایستى شي چې د ونو او ښکلو لاندي ئې ويالي بهېږي، هلته به ئې تلپاتى ژوند په برخه وي، د دوى هر کلى به په سلام سره کېږي او يو به بل ته په سلام سره هرکلى وايي. هر څه به له هر لوري هغوى ته د سلامتيا زېږې ورکوي او مبارکي به ئې ورته وايي.

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ﴿٢٤﴾ تُؤْتِي أُكْلَهَا كُلَّ حِينٍ بِإِذْنِ رَبِّهَا ۖ وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ ﴿٢٥﴾ وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ ﴿٢٦﴾ يُثَبِّتُ اللَّهُ الَّذِينَ ءَامَنُوا بِالْقَوْلِ الثَّابِتِ فِي الْحَيَاةِ

الدُّنْيَا وَفِي الْآخِرَةِ يُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ ﴿٢٤﴾

آيا پام دي نه دى چې الله د سپېڅلي كلمې مثال څنگه بيان كړى، د هغې پاكي ونې په څېر چې جرري ئې مضبوطي دي او ځانگي ئې د آسمان (په غېږ) كې، د خپل رب په حكم هر وخت خپله مېوه وركوي، الله خلكو ته دا مثالونه بيانوي چې پند واخلي، او ناپاكه كلمه هغه پلېت بوټي ته ورته ده چې د زمكې له سره ايستل شوى، هيڅ ټيكاو ئې نشته، الله مؤمنان په دنيوي ژوند كې هم په مضبوطي وينا سره ټينگ او ثابت ساتي او په آخرت كې هم، او ظالمان بې لاري كوي او همغه څه كوي چې غواړي ئې.

(٢٤-٢٧) - په دې مباركو آيتونو كې د پاكي او ناپاكي كلمې مثالونه په ډېرې ښكلي او زړه راكښونكې بڼې كې وړاندي شوي، يوې خوا ته د هغې وينا مثال انځوروي چې د ايمان له سمسوري زمكې راټوكېدلې او بلې خوا ته د هغې وينا مثال چې د كفر او شرك له گنده ډنډ خروبه شوې، په دې توگه:

- ايمان د هغې پاكي ونې په څېر دى چې جرري ئې مضبوطي دي او ځانگي ئې د آسمان په غېږ كې، زمكې په خپل زړه كې ځاى وركړى او جرري ئې په هغې كې ژوري ننوتې او ځانگي ئې آسمان ته لوړي شوي او آسمان په خپلې غېږ كې نيولې، د خپل رب په حكم هر وخت خپله مېوه وركوي، يعنې ايمان داسې ونه ده چې جرري ئې مضبوطي دي، د عالم هر څه ئې ملاتړ او تايد كوي، پر مضبوطو بنسټونو ولاړه ده، ځانگي ئې هر لوري ته لوړي ځي، تل او په خپل وخت خپله مېوه وركوي، مؤمن ته ثبات او دوام ورپه برخه كوي، مېوه ئې د مؤمن د نېك او صالح عمل په توگه راڅرگندېږي.

- او كفر د هغه پلېت بوټي په څېر دى چې نه ئې جرري په زمكې كې ننوځي او نه ئې ځانگي د آسمان په لور لوړېږي، نه ئې زمكه جرري په خپلې سينې كې قبلوي او نه ئې آسمان ځانگي په خپلې غېږ كې نيسي، د هر څه له تايد او ملاتړ محرومه، د يوې سپكې او آرامې سيلې په وړاندي هم مقاومت نشي كولي، په معمولي باد سره ئې جرري وځي او د زمكې پر سر رغړي.

- تر دې د مخه په (١٨) آيت كې الله تعالى د كافرانو عمل د ابرو له داسې كوتي سره تشبيه كړ چې تند باد پرې راشي او خورې وري ئې كړي، دلته ئې كفر له داسې پلېت بوټي سره تشبيه كړى چې جرري ئې په زمكې كې نه ننوځي او ځانگي ئې آسمان ته نه لوړېږي.

- الله دا مثالونه خلكو ته د دې لپاره بيانوي چې پند واخلي.

- الله تعالى مؤمنان هم په دنيوي ژوند كې په مضبوطي وينا سره مضبوطوي او هم په آخرت كې، په دنيوي ژوند كې به ئې هم وينا درنه، پر مضبوطو دلائلو ولاړه او اغېزمنه وي او په آخرت كې هم د الله تعالى په وړاندي له قدر او اعتباره برخمنه.

- خو هغه ظالمان چې د كفر او شرك لار ئې غوره كړې نه به په دنيا كې په سم لوري د تلو توفيق ترلاسه كړي او نه به په آخرت كې داسې څه د ويلو لپاره موندلى شي چې خپل كفر او

شړک پرې توجیه کړي او له عذابه ځان وژغوري.

- الله تعالى له هر بنده سره د خپل مشیت او ثابتو سننو مطابق معامله کوي، یوه ته د همدې سننو مطابق لارښوونه کوي او بل ترې محروموي.

د قرآن دا مثال په یوه روایت کې په دې توګه تشریح شوی:

عَنْ ابْنِ عَمْرِو رَسُولٍ قَالَ قَالَ رَسُولُ اللَّهِ "أَخْبِرُونِي بِشَجَرَةٍ مِثْلُهَا مِثْلُ الْمُسْلِمِ، تُؤْتِي أَكْلَهَا كُلَّ حِينٍ بِإِذْنِ رَبِّهَا، وَلَا تَحْتَ وَرَقِهَا". فَوَقَعَ فِي نَفْسِي أَنَّهَا النَّخْلَةُ، فَكْرِهْتُ أَنْ أَتَكَلَّمَ وَنَمَّ أَبُو بَكْرٍ وَعَمْرٌ، فَلَمَّا لَمْ يَتَكَلَّمَا قَالَ النَّبِيُّ "هِيَ النَّخْلَةُ". فَلَمَّا خَرَجْتُ مَعَ أَبِي قُلْتُ يَا أَبَتَاهُ وَقَعَ فِي نَفْسِي أَنَّهَا النَّخْلَةُ. قَالَ مَا مَنَعَكَ أَنْ تَقُولَهَا لَوْ كُنْتَ قُلْتَهَا كَانَ أَحَبَّ إِلَيَّ مِنْ كَذَا وَكَذَا. قَالَ مَا مَنَعَنِي إِلَّا أَنِّي لَمْ أَرَكَ وَلَا أَبَا بَكْرٍ تَكَلَّمْتُمَا، فَكْرِهْتُ.

له ابن عمر رسول نه روایت دی چې وایي: رسول الله وفرمایل: (هغه ونه راوبښئ چې مسلمان ته ورته ده، د الله په حکم سره په هر موسم کې خپله مېوه ورکوي، پاتې نې نه رږږي، عبدالله (بن عمر رضي الله عنهما) وایي: زما په زړه کې راولوېدل چې ښايي دا به د خرما ونه وي، خو دا راته بده وبرېښېده چې په داسې حال کې څه ووايم چې هلته ابوبکر او عمر وي خو څه نه وایي، کله چې دوی څه ونه ويل نو رسول الله وفرمایل: (دا د خرما ونه ده)، کله چې له خپل پلار سره ووتم ومي ويل: ګرانه پلاره! زما په زړه کې راولوېدل چې ښايي دا به د خرما ونه وي، راته ونې ويل: څه شي د دې خبرې له کولو منع کړي؟ که دي دا خبره کړي وی نو ستا دا خبره به تر هغه او هغه هم راته غوره وه. ومي ويل یوازې دې خبرې منع کړم چې ته او ابوبکر څه نه وایئ نو بده راته وبرېښېده (چې زه څه ووايم).

أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ ﴿٢٨﴾ جَهَنَّمَ

يَصْلَوْنَهَا وَيُنْسَوْنَ الْقُرْآنَ ﴿٢٩﴾

آيا هغو ته دي پام نه دی کړی چې د الله نعمت ئې په کفر بدل کړ او خپل قوم ئې د هلاکت ټاټوبي ته کوز کړ، دوزخ ته چې ورننوخې به، او څومره بد قرار ځی!

(۲۸-۲۹) - په دې مبارک آیت کې د کفر د جبهې هغو قومي سردارانو او صنایدو او مذهبي مشرانو ته اشاره شوې چې خپل قوم او اتباع ئې د کفر په لور بېولي او دوزخ ته ئې رسولی، الله تعالی چې دوی ته کوم نعمتونه ورکړي وو، یا مال او دولت، یا اقتدار او زعامت، یا اعتبار او وجاهت، د دې پر ځای چې د الله تعالی دا پېرزوینې او نعمتونه په دوی کې د مننې او سپاس احساس راوپاروي او د الله تعالی شاګر بنده شي؛ په خلاف ئې دا نعمتونه د کفر او بغاوت په لار کې کارولي، په خپله بې لارې شوي او نور ئې بې لارې کړي.

وَجَعَلُوا لِلَّهِ أُنْدَادًا لِّيُضِلُّوا عَنْ سَبِيلِهِ ۖ قُلْ تَمَتَّعُوا فَإِنَّ مَصِيرَكُمْ إِلَى النَّارِ



او الله ته ئې سیالان جوړ کړل د دې لپاره چې د ده له لاري (خلک) منحرف کړي، ووايه: متمتع شئ چې گرځېدا مو د اور په لوري ده.

(۳۰) - دا مبارک آیت څو ډېرې مهمې لارښوونې او حقایق زموږ مخې ته رږدي:

- الله تعالى ته سیالان جوړول د هغه چا کار دی چې غواړي خلک دوکه او د الله تعالى له لاري ئې منحرف کړي. شرک هغه بوټی نه دی چې په خپله راټوکېږي، دا گنده بوټی د هغو ټگمارانو په لاس کړل شوی چې غواړي ناپوهان د الله تعالى له لاري منحرف کړي. پر قبرونو لوړ لوړ او ښایسته او مزین زیارتونه جوړول، خلک دې ته رابلل چې د دې زیارتونو په درشل کې نذرانې وړاندي او مجاورینو ته ئې شکرانې ورکړي، دې او هغه ته د ولي الله نوم ورکول، کرامتونه ورته ثابتول او په غیب پوهېدا ورته منسوبول د هغو ټگمارانو دنده ده چې له همدې ئې ځان ته دام او دکان جوړ کړی، جاهلان غولوي او له حق لاري ئې تېرباسي.
- دوی له دې کاره گټې ترلاسه کوي، دا ئې د متمتع او گټې وسیله ده، د همدې لپاره هغوی ته ووايه: متمتع شئ خو په دې پوه وئ چې دا گټه به تاسو د دوزخ اور ته رسوي.

قُلْ لِعِبَادِيَ الَّذِينَ ءَامَنُوا يُقِيمُوا الصَّلَاةَ وَيُنْفِقُوا مِمَّا رَزَقْنَاهُمْ سِرًّا وَعَلَانِيَةً

مِّن قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خِلَالٌ ﴿٣١﴾

زما هغو بندگانو ته چې ایمان ئې رواری ووايه چې (د لمانځه) اړیکه ټینګه کړي، او له هغو څخه څه په پټه او ښکاره انفاق کړي چې ورروزي کړي مو دي، تر دې د مخه چې داسې ورځ راشي چې نه پېر پلور په کې شته او نه دوستي.

(۳۱) - دلته څو خبرې په پام کې ولرئ:

- په محکیمو آیتونو کې د کافرانو دریو حاصلونو ته اشاره شوې: کفر او شرک، له آخرت انکار، د دنیوي اغراضو لپاره د شرک ځلي جوړول او جاهلان پرې غولول، په دې آیت کې د دوی مقابله ډله معرفي شوې چې ځانگړتیاوې ئې دا دي: د الله تعالى عبادت کوي، په لمانځه سره خپلې اړیکې هم له الله تعالى سره او هم د ده له بندگانو سره ټینګوي، کوم نعمتونه چې الله تعالى ورکړي د ده په لار کې ئې په پټه او ښکاره لگوي، دا ځکه چې دوی په هغې ورځې باور لري چې نه پېر پلور په کې شته او نه خپلوي چا ته گټه رسولی شي.

اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنْ

الْثَّمَرَاتِ رِزْقًا لَّكُمْ ۖ وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ ۖ وَسَخَّرَ لَكُمُ
الْأَنْهَارَ ۖ وَسَخَّرَ لَكُمُ الشَّمْسَ وَالْقَمَرَ دَآئِبَيْنِ ۖ وَسَخَّرَ لَكُمُ اللَّيْلَ وَالنَّهَارَ ۖ
وَعَاتَاكُمْ مِّنْ كُلِّ مَا سَأَلْتُمُوهُ ۚ وَإِن تَعُدُّوا نِعْمَتَ اللَّهِ لَا تَحْصُوهَا ۗ إِنَّ
الْإِنسَانَ لَظَلُومٌ كَفَّارٌ ﴿٣٤﴾

الله هغه ذات دی چې آسمانونه او زمکه یې پیدا کړل، له آسمانه یې اوبه رانازلې کړې او په دې سره یې دا مېوې راوایستې، تاسو ته د روزي په توګه، کښتۍ یې درته مسخره کړې چې د ده په حکم سره په بحر کې درومي، او نهرونه یې درته مسخر کړل. او لمر او سپوږمۍ یې درته مسخر کړل؛ د دوو تلونکو په توګه، او شپه او ورځ یې درته مسخر کړې، او هر هغه څه یې درکړل چې تری ومو غوښتل، او که د الله نعمتونه وشمېری نو شمېرلی یې نشی، یقیناً چې انسان ډېر ظالم او ډېر ناسپاس دی.

(۳۴-۳۲) - دلته د الله تعالی د سترو سترو پېرزوینو څو بېلګې زموږ مخې ته ځلېږي:

● الله هغه ذات دی چې آسمانونه او زمکه یې پیدا کړل، یو یې زموږ د کور چټ او بله یې غولۍ، او د دوی دواړو هر څه داسې چې زموږ اړتیاوو ته ځواب وایي. چا چې آسمانونه او زمکه په دې توګه پیدا کړي، هغه الله تعالی دی.

● له آسمانه یې اوبه رانازلې کړې او په دې سره یې دا مېوې راوایستې، تاسو ته د روزي په توګه، د دواړو تر منځ یې دا تنسيق، یووالی او ګډ کار رامنځته کړی چې له یوه باران وروي او له بلې موږ ته مېوې راباسي، یو موږ ته اوبه راکوي او بله یې دانه او مېوه، دواړه په ګډه موږ ته د رزق او روزي انتظام کوي، چا چې د آسمان او زمکې تر منځ دا تنسيق راوستی او دواړه یې پر دې ګمارلي چې موږ ته خوراک او څښاک برابر کړي؛ هغه الله تعالی دی.

● کښتۍ یې درته مسخره کړې چې د ده په حکم سره په بحر کې درومي، او نهرونه یې درته مسخر کړل. الله تعالی په طبیعت کې د کښتۍ جوړولو او د اوبو پر سر د هغوی د تلو امکانات کښودل او انسان ته یې دا استعداد او توفیق ورکړ چې له دغو امکاناتو په استفادې سره کښتۍ جوړه کړي.

● په طبیعت کې یې د نهرونو بهېدو شرایط برابر کړل، زمکه یې داسې جوړه کړې چې لوړې، ژورې او آواري برخې لري، پر لوړو یې واوره او باران ووروي، د واورو او باران اوبه ورو ورو د ژورو او آوارو سیمو په لور وبېږي، واورې ورو ورو ويلي کېږي او نهرونو ته راګوزېږي، د خلکو د کورونو خوا ته تېرېږي، دوی ته صفا او خونوړي اوبه ورکوي، څاروي او کروندې یې خړوبه کوي.

• لمر او سپوږمۍ ئې درته مسخر کړل، چې په منظمه او دقیقه توګه درومي، لمر ستاسو ورځ رڼا کوي، ستاسو کور ته رڼا او تودوخه درکوي، سپوږمۍ ستاسو تیارې شپې رڼا کوي، لمر، سپوږمۍ، ورځ او شپه ئې د داسې قواعدو تابع کړي چې ستاسو اړتیاوو ته ځواب ووايي، پرې نږدې چې زمکه دومره سره یا سره شي چې ژوند په کې ممکن نه وي، د شپې او ورځې پر له پسې تګ راتګ د دې باعث شي چې د زمکې په تودوخې کې تعادل رامنځته شي، د ډېر تودوالي او سوږوالي مخه ئې ونیسي، که د لمر او سپوږمۍ دا منظم خوځښت نه وي، که د شپې او ورځې تګ راتګ نه وي، که شپه او ورځ تر اوسني حالت اوږده یا لنډه وي نو د زمکې پر سر نه انسان ژوند کولی شو، نه حیواناتو او نه نباتاتو. چا چې لمر او سپوږمۍ پیدا کړي، د دوی د تلو راتلو لپاره ئې ثابت او دقیق مدار او مسیر ټاکلی، شپه او ورځ ئې پیدا کړي، د هري یوې عمر ئې تعیین کړی او په دې سره ئې ټولو ژوو ته د ژوند مجال او شرائط برابر کړي؛ هغه الله تعالی دئ.

• انسان ته ئې هر هغه څه ورکړل چې د حال او قال په ژبه ئې ترې غوښتي، هغه څه هم چې د ده فطرت ورته اړ وو او د ده د وجود سلول سلول ئې ترې غواړي او ډېر هغه څه هم چې ده په خپله ژبه ترې غوښتي، هغه ذات چې زموږ غوښتنو ته ئې ځواب ویلی او زموږ حاجتونه ئې ترسره کړي هغه الله تعالی دئ.

• او ای انسانه! الله تعالی دومره پېرزوینې پر تا کړې او دومره نعمتونه ئې درکړي چې که وغواړې هغه حساب کړې نو هیڅکله به ئې په شمېرلو موفق نشي.

• د الله تعالی د دغو ټولو بې شمېره پېرزوینو او نعمتونو په وړاندې انسان له خپل رب سره هغه څه کوي چې یوازي ډېر ظالم او ډېر ناسپاس مخلوق ئې کولی شي، یقیناً چې انسان ډېر ظالم او ډېر ناسپاس دئ.

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ إِلَّاصْنَامَ

﴿٢٠﴾ رَبِّ إِنَّهُمْ أَضَلُّنَ كَثِيرًا مِّنَ النَّاسِ ۖ فَمَنْ تَبِعْنِي فَإِنَّهُ مِنِّي ۖ وَمَنْ عَصَانِي فَإِنَّكَ

غَفُورٌ رَّحِيمٌ ﴿٢١﴾ رَبَّنَا إِنِّي أَصْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ

الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْئِدَةً مِّنَ النَّاسِ تَهْوِي إِلَيْهِمْ وَارْزُقْهُمْ

مِّنَ الثَّمَرَاتِ لَعَلَّهُمْ يَشْكُرُونَ ﴿٢٢﴾ رَبَّنَا إِنَّكَ تَعْلَمُ مَا نُخْفِي وَمَا نُعْلِنُ ۖ وَمَا تَخْفَىٰ

عَلَى اللَّهِ مِنْ شَيْءٍ فِي الْأَرْضِ وَلَا فِي السَّمَاءِ ﴿٢٣﴾ الْحَمْدُ لِلَّهِ الَّذِي وَهَبَ لِي عَلَىٰ

اَلْكَبَرِ اِسْمَعِيلَ وَاِسْحَقَ اِنَّ رَبِّي لَسَمِيعُ الدُّعَاءِ ﴿٦٨﴾ رَبِّ اجْعَلْنِي مُقِيمَ الصَّلَاةِ
وَمِنْ ذُرِّيَّتِي رَبَّنَا وَتَقَبَّلْ دُعَاءِ ﴿٦٩﴾ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ

اَلْحِسَابُ ﴿٧١﴾

او هغه مهال چې ابراهيم وويل: اي زما ربه! دا ښار خوندي کړي، او ما او زما اولاد له دې په ډډه کړي چې بتان ولمانځو، اي زما ربه! يقيناً چې دوی ډېری وگړي بې لاري کړل، نو چا چې زما متابعت وکړ هغه زما له ډلي څخه دی او چا چې زما سرغړاوی وکړ نو بې شکه چې ته مهربان بخښونکی یې. اي زموږ ربه! ما خو د خپل اولاد ځيني، ستا د محترم کور خوا ته په داسې بېديا کي مېشت کړل چې بې بوټي ده، اي زموږ ربه! د دې لپاره چې لمونځ اقامه کړی شي، د خلکو زړونه د دوی لوري ته رامات کړه او له مېوو روزي ورکړه چې شکر پر ځای کړي. اي زموږ ربه! يقيناً چې ته په هر هغه څه پوهېږي چې موږ ئې پټوو يا ئې ښکاره کوو او پر الله خو نه څه په آسمان کي پټ پاته کېږي او نه په زمکي کي، ستاينه هغه الله لره ده چې ما ته ئې په زړښت کي اسمعيل او اسحاق راپه برخه کړل، بې شکه چې زما رب د دعاگانو اورېدونکی دی، اي زما ربه! لمونځ کوونکی مي کړي او اولاد مي هم، اي زموږ ربه! او دعاء مي قبوله کړي!! باري خدايه! ما ته بخښنه وکړي، او زما مور پلار ته او مؤمنانو ته د حساب قائمېدو په ورځ.

(٣٥-٤١)- په دې مبارکو آيتونو کي د مخکنی موضوع په ارتباط؛ د مؤمنانو د ستر سالار او د موحدينو د نوميالي مخکښ مشر ابراهيم عليه السلام قصه زموږ مخي ته اېښودل شوې، تر څو وگورو چې ايمان انسان کوم مقام ته رسوي، څومره ئې لوړ بيايي، څنگه ئې د عالمونو رب دعاگانې مني، يو سپېره وچ خوږ د ده په دعاء په داسې خوندي او له امن او برکتونو ډک ښار بېلېږي چې د نړۍ د ټولو موحدينو او مؤمنانو قبله گرځي، په دې کي د ابراهيم عليه السلام په لاس بيت الله، د خدای کور او د خدای پالو مطاف جوړېږي، هر کال په لکونو خدای پال، پر الله تعالى مين، له محبت او اخلاص ډک زړونو سره دې ښار ته د الله تعالى د کور د طواف او د ابراهيم عليه السلام پر پل د پل اېښودو لپاره درومي او همغه څه کوي چې ابراهيم عليه السلام، د ده زوی اسمعيل عليه السلام او د ده مېرمني هاجر عليها السلام کړي ول، او دا دی تر نن پوري په تېرو نږدې څلورو زرو کلونو کي په سلگونو مليونو خلکو د ابراهيم عليه السلام په دعاء آباد شوي ښار ته تللي او د ده په لاس جوړي شوي کعبي طواف ئې کړی، دا لری به همداسي تر قيامته دوام کوي، دا په داسي حال کي چې څلور زره کاله مخکي، دلته په دې وچ ناو کي، له ابراهيم عليه السلام او د ده له مېرمني او تي خوږ زوی پرته نه بل انسان وو او نه

بل ژوی، نه اوبه، نه بوټی او نه حیوان، دا دئ ستاسو په وړاندې د پاکي کلمې د اغېز او مېوو هغه تاریخي بېلگه چې د ابراهيم عليه السلام په قصې کې انځور شوی، هغه کلمه چې جرري ئې د زمکې په زړه کې ژوري درومي، ځانگړي ئې د آسمان په لوري لورېږي او تل خپله مېوه ورکوي.

له بلي خوا د دې قصې په ترڅ کې قریشو ته خپل جد ورپه یاد شوی او ورته ویل شوي: ستاسو دا خوندي او باامنه ټاټوبی او هغه پرېمانه رزق چې له هر لوري دې مبارک ښار ته رادرومي؛ ستاسو د هغه جد د دعاء مظهر دئ چې موحد وو، د ځان او خپل اولاد لپاره ئې د الله تعالی په وړاندې دا دعاء کړې وه چې له شرک او د بتانو له لمانځنې ئې لرې وساتي او د (اقامة الصلوة) او (شکر) توفیق ئې په برخه کړي، خو نن ستاسو هر څه د هغه د هیلو او آرمانونو خلاف دي، ستاسو ټغر به ټولېږي، الله تعالی به له ابراهيم عليه السلام سره خپله وعده تر سره کوي، د ده د دعاء مصداق به یو ځل بیا راڅرگندېږي، الله تعالی به دا ښار هغو خلکو ته سپاري چې ابراهيم عليه السلام ئې د راپیدا کېدو هیله او دعاء کړې وه.

د قرآن له دغو آیتونو چې د ابراهيم عليه السلام دعاء ئې په ډېري اغېزمني او زړه راښکونکي ښي کې انځور کړي، څو خبرې په صراحت سره معلومېږي:

- ابراهيم عليه السلام خپله مېرمن هاجر او زوی ئې اسمعيل عليهما السلام د مکې په بېدیا کې هغه مهال پرېښودل چې هغه ناو سپېره ډاگ وو او هېڅ بوټی په کې نه راتوکېدو.

- دا کار ئې د الله تعالی په امر او په دې موخه کړی وو چې دلته به څو کاله وروسته د الله تعالی محترم کور (بیت الله) جوړوي. په دې سره د بایبل هغه ادعاء تکذیب شوې چې وايي: سارا د ابراهيم عليه السلام بلي مېرمنې له ده وغوښتل چې هاجر او زوی ئې له کوره وشري او ده هم دا کار وکړ.

- د دوی لپاره ئې د رزق او د دوی په لوري د خلکو د زړونو د راماتېدو دعاء ئې وکړه. دا ځکه چې په هغې وچې بېدیا کې نه بل انسان اوسېدو او نه بوټي، ونې او اوبه وې.

- مطمئن وو چې الله تعالی به دا دعاء داسې قبولي لکه ده ته چې ئې په زړښت کې اولاد ورکړ.

- د دعاء له الفاظو معلومېږي چې اسمعيل عليه السلام تر اسحق عليه السلام مشر وو، لومړی ئې د اسمعيل او ورپسې د اسحاق نوم اخیستی، او په دې سره ئې د بایبل هغه ادعاء رد کړې چې وايي: اسحاق د ابراهيم یوازنی مشر زوی وو.

- د دعاء په الفاظو کې د ده قوي عاطفه او د مېرمنې، زوی او ټولو مؤمنانو په اړه د ده ژور زړه سوی او قوي مینه د څپانده سیند په څېر انځور شوې. د دې دعاء په اورېدو سره به د هر مهربان پلار او هر زړه سواند داعي له سترگو اوښکې بهېږي، ابراهيم عليه السلام هغه څوک د خپلې ډلې غړی او د خپل کاروان همسفر بولي چې د ده متابعت کوي، له ده سره په فکري او اخلاقي لحاظ ورته والی لري، د نسبي اړیکو پر ځای فکري او اخلاقي اړیکې د اعتبار وړ گڼي، هغه چا ته د مهربان بختونکي رب بختښنه او مغفرت غواړي چې د الله په لوري تگ کې د ده ملگرتیا نه کوي.

ښه به وي چي دلته د بابل هغه برخه هم راواخلو چي د هاجر او اسمعيل تر عنوان لاندې ئي ليکلي او ډېري سپوري او غلطي ويناوي په کي گورو، بابل ليکي: سارای ابرام ته وويل: زه اولاد نه لرم، ته زما دا وينځه په نکاح کړه چي زما لپاره اولاد ترې پيدا شي، ابرام موافقه وکړه، خو کله چي هاجر حامله (اميندواره) شوه، نو مغروره شوه او سارای ته ئي د حقارت په سترگه کتل، سارای ابرام ته شکايت وکړ، هغه په ځواب کي ورته وويل: دا ستا وينځه ده، چي څنگه دي زړه غواړي همغسي ورسره وکړه!! نو سارای له هاجر سره بدسلوکی پيل کړه او هغه وتښتېده!! خو په بېديا کي يوې فرشتې د هغي چينې خوا ته وليده چي د شور په لاري کي پرته ده، ورته وئي ويل: بېرته خپلي باداري ته ستنه شه او اطاعت ئي کوه، زه به ستا نسل زيات کړم، ته حامله يې، زوی به وزېږوي، د اسمعيل نوم پرې کېږده... ستا زوی به وحشي وي، دی به له ټولو سره او ټول به له ده سره جنگېږي!! ... هاجر له ځان سره وويل: آيا په رښتيا ما خدای ليدلی!! ... هاجر کور ته ستنه شوه او زوی ئي پيدا شو او ابرام، اسمعيل ونومولو!!

دلته څو خبري په پام کي ولړئ:

- قرآن د بابل د دغو غلطو خبرو د تصحيح لپاره فرمايي: هاجر تښتېدلی نه ده بلکي ابراهيم عليه السلام د الله تعالی په امر له خپل زوی اسمعيل عليه السلام سره يو ځای د مکې په وادي کي پرېښوده، په دې موخه او په دې هيله چي دلته به د موحدينو ستر مرکز جوړوي.
- دا چينه هغه نه ده چي بابل ئي ادعا کوي، بلکي دا د زمزم چينه ده، چي تر ننه پاته ده، د زمزم اوبه ترې بهېږي او په خوا کي ئي بنو اسمعيل (د اسمعيل عليه السلام اولاد) مېشت دي.
- بابل دلته هم او په ډېرو نورو ځايونو کي هم خدای او فرشته سره خلطوي، دلته وايي چي يوې فرشتې هاجر وليده خو وروسته د همدغي فرشتې له خولې وايي: زه به ستا اولاد زيات کړم، د هاجر وينا هم داسي ليکي: آيا په رښتيا سره ما خدای ليدلی!! له دې وروسته د ابراهيم عليه السلام په هکله ليکي چي درې فرشتې ورته راغلي او ورپسې ليکي چي له دغو دريو څخه يو ئي خدای وو!! د بابل ليکوال هڅه کوي چي د دريو خدايانو (خدای، زوی ئي او روح القدس) غلط او بې معنی تصور سم ثابت کړي!! دا د فرشتې او خدای نومونه يو د بل په ځای کارول د همدې لپاره دي!!
- هاجر ته الله تعالی هومره لوړ مقام ورکړ چي د صفا او مروې تر منځ د دې هڅه ئي د حج په څېر د يوه ستر عبادت په مناسکو کي ونيول او وئي فرمايل: څوک چي د خدای د کور طواف ته راځي د هاجر په څېر به د دغو دواړو غونډيو ترمنځ منډه وهي او د هري غونډۍ پر سر به د دې په څېر کعبې ته مخ اړوي او دعاء به کوي!!
- د اسمعيل عليه السلام په هکله د بابل د ليکوال کچه او بده ژبه خوځول د قومي او مذهبي تعصب زېږنده ده، تاسو به دې ته ورته ويناوي د بابل په ډېرو ځايونو کي وگورئ چي د دوی کاهنانو د نورو قومونو په هکله کړي دي، پر هغوی ئي لعنت ويلی او د مرگ او له منځه وړلو مستحق ئي گڼلي!!

وَلَا تَحْسَبَنَّ اللَّهَ غَفْلًا عَمَّا يَعْمَلُ الظَّالِمُونَ ^ع إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ ﴿٤٢﴾ مُهْطِعِينَ مُقْنِعِي رُءُوسِهِمْ لَا يَرْتَدُّ إِلَيْهِمْ طَرْفُهُمْ ^ع
وَأَفْعِدُهُمْ هَوَاءً ﴿٤٣﴾

او د الله په اړه دا گمان مه کوه چې له هغه څه به غافل وي چې دا ظالمان ئې کوي، يقيناً چې (په دې مهلت سره ئې) يوازي هغې ورځې ته ځنډوي چې سترگې په کې (له ډېره هيبته) تېغې او رډې شي، داسې ځغاستونکي به وي چې سرونه به ئې هسک پاته وي، نظر به ئې نه ورته راگرځي، زړونه به ئې په وتو (او له سينې په تنېدو) وي.

(٤٢-٤٣) - په دې مبارکو آيتونو کې څو مهمې لارښوونې شوې:

- داسې مه انگېره چې ظالمانو ته مهلت ورکول يا له دې کبله دي چې د سزا وړ نه دي او يا له دې کبله چې الله تعالى ترې غافل دى، دا مهلت پاى لري. هغه ورځ هر ورو راتلونکې ده چې الله تعالى به له دوى سره محاسبه کوي او په الهي عذاب به اخته کېږي.
- دا ځنډ به دوى له هغې سختې ورځې سره مخامخ کړي چې له هيبته به ئې د دوى سترگې رډې راختلې وي، لاندې او يوې خوا بلې خوا ته به کتلې نشي، يوه او بل لوري ته به تنېتي، سترگې به ئې نه رپېږي، بانوگان به ئې نه سره ورځي، زړونه به ئې له ډېرې وېرې په وتو وي.

وَأَنْذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخِّرْنَا إِلَى أَجَلٍ قَرِيبٍ
نُحِبَّ دَعْوَتِكَ وَنَتَّبِعِ الرَّسُولَ ^ط أُولَمْ تَكُونُوا أَقْسَمْتُمْ مِّنْ قَبْلُ مَا لَكُم مِّنْ زَوَالٍ
﴿٤٤﴾ وَسَكَنْتُمْ فِي مَسْكَانٍ الَّذِينَ ظَلَمُوا أَنْفُسَهُمْ وَتَبَيَّنَ لَكُم كَيْفَ فَعَلْنَا
بِهِمْ وَضَرَبْنَا لَكُمُ الْأَمْثَالَ ﴿٤٥﴾ وَقَدْ مَكَرُوا مَكْرَهُمْ وَعِنْدَ اللَّهِ مَكْرُهُمْ وَإِنْ
كَانَ مَكْرُهُمْ لِتَزُولَ مِنْهُ الْجِبَالُ ﴿٤٦﴾

او خلك له هغې ورځې ووبروه چې عذاب به ورته راشي، نو هغه چې ظلم ئې كړى؛ وايي به: اي زموږ ربه! تر يوې ټاكلي نږدې نېټې مو وځنډوه چې ستا بلنه ومنو او د پيغمبرانو متابعت وكړو، آيا تاسو هغه نه يئ چې تر دې د مخه مو لوړه كړې وه چې هيڅ

زوال به مو په برخه نشي؟! او د هغو په هستوگنځيو کي مېشت شوي چي پر ځان ئي ظلم کړی وو، او درته معلومه شوه چي څه چلن مو ورسره وکړ او (گڼ شمېر تاريخي) مثالونه مو درته بيان کړل، او يقيناً چي دوی خپل پټ تدبيرونه وکارول، او دا په داسي حال کي چي د دوی مکر (او پايلې ئي) د الله په خوا او واک کي دي، که څه هم د دوی تدبيرونه داسي وي چي غرونه پرې له منځه ځي.

(٤٤-٤٦) - په دې مبارکو آيتونو کي دا لارښووني مومو:

• خلك د هغي ورځي له راتلو ووپروه چي له الهي عذاب سره به مخامخ شي، ظالمان به ئي وايي: اي زموږ ربه! لږ دي دا عذاب وځنډوه، لږ نور مهلت را، يوه بله نېټه راته وټاکه، تر بلې ټاکلي نږدې نېټې مهلت راکړه، ژمنه کوو چي ستا بلنه به منو او د پيغمبرانو متابعت به کوو. دوی ته به په ځواب کي وويل شي: آيا تاسو هغه نه يئ چي تر دې د مخه مو په ډېر غرور او ټاکنيد سره ويل چي هيڅکله به مو زوال په برخه نشي او له الهي عذاب سره به مخامخ نشي؟! او آيا د خپل سلف د کفر، شرک او ظلم بدي پايلې مو په خپلو سترگو نه وي ليدلې؟ آيا تاسو د مخکنيو ظالمانو په هستوگنځيو کي مېشت شوي نه وي او درته معلومه شوي نه وه چي الله تعالی له دوی سره څه وکړل؟ آيا د ظالمانو د هلاکت گڼ شمېر تاريخي مثالونه ستاسو مخي ته نه وو اېښودل شوي؟ هغوی هم د حق خلاف او د باطل په دفاع کي ډېر پټ تدبيرونه وکارول، خو مو ليدل چي دغو پټو تدبيرونو هيڅ گټه وروڼه رسوله، ټول شنډ او بي اغېز شول، دا ځکه چي هر څه د دوی د پټو تدبيرونو په شمول د الله تعالی په واک کي دي، پايلې ئي هغه ټاکي، هيڅ تدبير د الله تعالی له اړخ پرته گټه او اغېز نه لري که څه هم دا تدبيرونه داسي وي چي ستر ستر غرونه ئي په وړاندي تم کېدی شي.

فَلَا تَحْسَبَنَّ اللَّهَ مُحْلِفَ وَعْدِهِ رُسُلَهُ إِنَّ اللَّهَ عَزِيزٌ ذُو انتِقَامٍ ﴿٤٧﴾

نو د الله په اړه دا گمان مه کوه چي له خپلو پيغمبرانو سره له خپلو وعدو تر شا کېدونکی دی، يقيناً چي الله غچ اخيستونکی عزتمن دی.

(٤٧) - په ٤٢ آيت کي ويل شوي چي د الله په اړه داسي مه انگېره چي ظالمانو ته مهلت ورکول يا له دې کبله دي چي د سزا وړ نه دي او يا له دې کبله چي الله تعالی ترې غافل دی، دا مهلت پای لري. هغه ورځ هرومرو راتلونکي ده چي الله تعالی به له دوی سره محاسبه کوي او په الهي عذاب به اخته کېږي. په دې مبارک آيت کي د همدې موضوع بل اړخ ته گوته نيول شوې او ويل شوي: که د بريا او پر کافرانو د غلبې او فتحي هغو الهي وعدو په تحقق کي څه ځنډ راغي چي الله تعالی له خپلو پيغمبرانو سره او د دوی له لاري له مؤمنانو سره کړي دي نو دا گمان مه کوه چي الله تعالی له خپلو وعدو تر شا کېدونکی دی، الله تعالی به هرو مرو خپلي وعدې ترسره کوي، هيڅوک او هيڅ ځواک د ده د وعدو په وړاندي ځنډ کېدی نشي، دا ځکه چي الله تعالی هم عزيز او ځواکمن دی او هم له ظالمانو او د حق له دښمنانو غچ اخيستونکی دی.

يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَوَاتُ^ط وَرَزَوُا لِلَّهِ الْوَاحِدِ الْقَهَّارِ ﴿٥٨﴾ وَتَرَى
الْمُجْرِمِينَ يَوْمَئِذٍ مُّقْرَّنِينَ فِي الْأَصْفَادِ ﴿٥٩﴾ سَرَابِيلُهُمْ مِّنْ قَطِرَانٍ وَتَغْشَىٰ
وُجُوهُهُمُ النَّارُ ﴿٦٠﴾ لِيَجْزِيَ اللَّهُ كُلَّ نَفْسٍ مَّا كَسَبَتْ^ج إِنَّ اللَّهَ سَرِيعُ الْحِسَابِ



هغه ورځ چې دا زمکه به له دې پرته په بلي زمکې بدله شي او آسمانونه هم، او (تول به) د یوازني ډېر برلاسي الله په وړاندي راڅرگند شي. او په دې ورځ به مجرمین گوري چې په زولنو کې یو له بل سره تړل شوي دي. کمیسونه ئې د زرنو (نانزرو) او اور به ئې پر مخونو غوړېږي، د دې لپاره چې هر ساکین ته د خپلو لاسته راوړنو بدله ورکړی شي، یقیناً چې الله ژر حساب کوونکی دی.

(٤٨-٥١) - په دې مبارکو آیتونو کې دا لارښوونې گورو:

- دا آسمانونه او زمکه به په بشپړه توګه له منځه ځي، الله تعالیٰ به نوې زمکه او نوې آسمانونه راپیدا کړي، چې له اوسنۍ زمکې او اوسني آسمانونو سره به توپیر لري، نوی عالم به وي له نوي نظم سره، تول انسانان به بېرته راژوندي شي، د یوازني ډېر برلاسي الله په وړاندي به راڅرگند او په ښکاره میدان کې راغونډ کړی شي.
- په دې ورځ به مجرمین گوري چې په زولنو کې یو له بل سره تړل شوي دي، کمیسونه ئې د زرنو (نانزرو)، داسې تور تېل چې بد بوی لري او ژر اور اخلي، پر مخونو به ئې د دوزخ د اور لمبې راتوي وي.
- دا هر څه به د دې لپاره وي چې هر چا ته د خپلو کړنو سزا او بدله ورکړی شي.
- یقیناً چې الله ژر حساب کوونکی دی.

هَذَا بَلَّغٌ لِلنَّاسِ وَلِيُنذَرُوا بِهِ^ه وَلِيَعْلَمُوا أَنَّمَا هُوَ إِلَهُهُ وَاحِدٌ وَلِيَذَّكَّرَ أُولُو

الْأَلْبَابِ ﴿٦١﴾

دا د خلکو لپاره یو ابلاغ دی او دا د دې لپاره چې په دې سره خبرداری ورکړی شي، او د دې لپاره چې پوه شي هغه له شکه پرته یوازنی معبود دی او د دې لپاره چې عقلمن وګړي پند واخلي.

(٥٢) - دا مبارک آیت چې د سوري وروستی آیت دی او د سوري د مضامینو لپاره ښایسته او په زړه پوري تېمه ده، موږ ته وايي:

- دا قرآن او د دې سوري مضامین د خلکو لپاره الهي پیغام دی.

- د دې لپاره راغلی چې خلکو ته خبرداری ورکړی شي، د کفر، شرک او ظلم له بدو پایلو او د ایمان او صالح عمل له غوره نتایجو خبر کړی شي.
- او د دې لپاره راغلی چې خلک په دې حقیقت پوه شي چې الله تعالی یوازنی معبود دی.
- او د دې لپاره چې د عقل خاوندان راویښ کړي او د عبرت سترګې یې پرانېزي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الحجر

د سوري پېژندنه:

د دې مبارکې سوري نوم الحجر دی چې د سوري د ۸۰ آيت له دې فقرې (كَذَّبَ أَصْحَابُ

الْحِجْرِ الْمُرْسَلِينَ) اخيستل شوی، دا د سوري د مضامينو لپاره عنوان نه بلکې يوازي نوم دی،

نه نوي آيتونه لري، د سوري له مضامينو معلومېږي چې ښايي د مکې دور په هغو وروستيو کلونو کې نازل شوي چې د ابراهيم سوره په کې نازل شوي، ښايي د ابراهيم له سوري وروسته او متصل نازل شوي وي، ځيني وايي چې د يوسف له سوري وروسته نازل شوي. د آيتونو فواصل يې دوه وزن لري: ځيني يې د لومړي آيت مابين ته ورته او ځيني يې د درېيم آيت يعلمون ته ورته.

لکه چې دا سوره په دريو حروفو (ا، ل، ر) پيل شوې د سوري محوري او اساسي مضامين هم درې دي چې دا اساسي مضامين د سوري په لومړيو آيتونو کې په دې توگه راغلي:

- دا د کتاب او څرگند قرآن آيتونه دي.
 - هغه چې کفر يې کړی ډېر ځلي به دا خوښوي چې کاش مسلمانان و. پرې يې ږده چې وځوري او متمتع شي او هيلې يې مشغول کړي، ژر به پوه شي.
 - او هيڅ کله مو نه دي تباه کړي مگر په داسې حال کې چې معلومه (ليکلي) نېټه يې وه. نه هيڅ ولس له خپلې نېټې وړاندي کېدی شي او نه وروسته کېدی.
-

بِسْمِ اللَّهِ الرَّحْمَنِ الرَّحِيمِ

الرَّ تِلْكَ ءَايَاتُ الْكِتَابِ وَقُرْءَانٍ مُبِينٍ ﴿١﴾

الف، لام، راء، دا د کتاب او څرگند قرآن آیتونه دي.

(۱)- دا د الهي کتاب او د څرگند قرآن آیتونه دي، هغه قرآن چې په خپله څرگند او روښانه دی، هېڅ ابهام او اغماض په کې نشته او هر څه په واضح او څرگنده توګه خپل مخاطب ته ښيي.

رُبَمَا يَوَدُّ الَّذِينَ كَفَرُوا لَوْ كَانُوا مُسْلِمِينَ ﴿٢﴾ ذَرَهُمْ يَأْكُلُوا وَيَتَمَتَّعُوا وَيُلْهِمُ

الْأَمَلُ فَسَوْفَ يَعْمَلُونَ ﴿٣﴾

هغه چې کفر ئې کړی ډېر ځلي به دا خوښوي چې کاش مسلمانان وې. پرې ئې ږده چې خوږي او متمتع شي او هیلې ئې مشغول کړي، ژر به پوه شي.

(۲-۳)- هغه مخالفین چې نن ئې د حق دښمنۍ ته ملا تړلې، تا ګواښي، بلنه دي نه مني او ستا د دعوت په وړاندي خنډ کېږي، هغه ورځ لري نه ده چې دوی به له خپل مخالفت او دښمنۍ نادم وي او دا ارمان او هیله به کوي چې کاش لا د مخه ئې ایمان راوړی وې او مسلمان شوي وې. پرې ئې ږده چې خوږي او متمتع شي او هیلې ئې مشغول کړي، ژر به پوه شي. دوی له خوراک، څښاک او د دنیا له مال او متاع خوند اخیستو پرته نه بله مشغولتیا لري او نه کوم سپېڅلی هدف، د بې ځایه او غیر واقعي هیلو په خیالي بڼې کې مشغول وي او په هوا کې ځان ته قصرونه جوړوي.

نامناسبه ئې مه ګڼئ که دلته د دغه مبارک آیت په اړه د ځوانۍ د ورځو یوه رويا هم ستاسو مخې ته کېږد، هغه مهال چې لا پوهنتون ته نه وم تللی، لا اسلامي نهضت نه وو پیل شوی، یوه شپه مې خوب لیدو چې د سرور پوپل په نامه له یوه پرچمي سره مناقشه لرم، تر دې خوب د مخه مې هم څه موده مخکې له هغه سره په وینه یوه مناقشه درلوده، د خوب د مناقشې په پای کې مې دغه آیت ده ته واوراو، او دا په داسې حال کې چې نه مې دا آیت حفظ وو او نه ئې په معنی سم پوهېدم، په همدې له خوبه راوینښ شوم، نه پوهېدم چې دا آیت څنګه زما په ژبه راغی، خو نن پوهېدم چې په دې آیت کې څومره ستره وړاندوینه او په دې خوب کې څومره

ستر بشارت مضمور وو، ما هغه ورځ په خپلو سترگو وليده چې دېرو کمونيستانو دا هيله کوله چې کاش مسلمان وي.

وَمَا أَهْلَكْنَا مِنْ قَرْيَةٍ إِلَّا وَلَهَا كِتَابٌ مَّعْلُومٌ ﴿٥٤﴾ مَا تَسْبِقُ مِنْ أُمَّةٍ أَجَلَهَا وَمَا

يَسْتَعْجِرُونَ ﴿٥٥﴾

او هيڅ کلى مو نه دى تباه کړى مگر په داسي حال کي چي معلومه (ليکلي) نېټه ئې وه. نه هيڅ ولس له خپلي نېټې وړاندي کېدى شي او نه وروسته کېدى.

(٥٤-٥٥) - دا مبارك آيت د الله تعالى هغه ثابت سنت زموږ مخى ته ږدي چي له مخى ئې د عذاب مستحق ولسونه په خپل خپل ټاکلي وخت په الهي عذاب اخته کېږي، دوى ته چي کوم مهلت ورکوي پای ئې ثابت دى، نه بدلېږي، نه مخکي کېږي او نه وروسته کېږي، هغه مغرور ځواکونه چي سره له کفر، عصيان، ظلم او فساد د خپل اقتدار د دوام خوشي او پوچي هيلي په سر کي لري، او مؤمنانو ته ئې په کبر او غرور سره ويلي چي که موږ په حقه نه وي، که الله تعالى ته زموږ کرني منظور نه وي، که لار مو سمه نه وي، که الله تعالى له بنده سره محاسبه کولى او گناهگاران ئې مواخذه کولى، که موږ د عذاب مستحق وي او تاسو د الهي پېرزوينو وړ؛ نو الهي عذاب به لا ډېر د مخه پر موږ نازل شوى وو، تاسو به له دغو بدو ورځو سره مخامخ نه وي، دا ولي موږ سوکاله يو او تاسو له کړاوونو سره مخامخ، زندانونو ته درومي، له وطنه شړل کېږئ، نه مو سر خوندي دى او نه عزت!! په دې آيت کي دوى ته ويل شوي چي الهي عذاب هرو مرو راتلونکى دى خو په خپل ټاکلي وخت، تاسو ته درکړى شوى مهلت پای لري، د پای نېټه ئې هيڅوک نشي بدلولى، تر تاسو د مخه ډېرو همدا ستاسو خبري کړي وي او په پای کي په الهي عذاب اخته شول، نه ئې تدبيرونو دا ثابته نېټه بدله کړى شوه او نه ئې زور او ځواک.

وَقَالُوا يَتَّيْنُنَا الَّذِي نَزَلَ عَلَيْهِ الذِّكْرُ إِنَّكَ لَمَجْنُونٌ ﴿٥٦﴾ لَوْ مَا تَأْتِينَا بِالْمَلَكَةِ إِن

كُنْتَ مِنَ الصّٰدِقِينَ ﴿٥٧﴾ مَا نُنَزِّلُ الْمَلَكَةَ إِلَّا بِالْحَقِّ وَمَا كَانُوا إِذَا مُنْظَرِينَ ﴿٥٨﴾

او وئې ويل: اي هغه چي دا ذکر (د پند کتاب) پرې نازل شوى، يقيناً چي ته مجنون يي، ولي موږ ته فرشتي نشي راوستي که له رېښتينو څخه يي؟ ملائکي نه لېږو مگر په حقه سره او هغه مهال به دوى له مهلته برخمن نه وي.

(٥٦-٥٨) - د حق دېمنانو به رسول الله ته ويل: تا ته وايو چي ادعاء کوي د الله تعالى له لوري دا د پند کتاب درباندي نازل شوى، ته يقيناً چي مجنون يي، پېريان درباندي ناست دي او داسي نادري خبري درباندي کوي، که ته په رېښتيا د الله تعالى له لوري رالېږل شوى يي نو هغه فرشته موږ ته راوبښه چي دا الهي پيغام ئې تا ته رارسولى، په کار ده چي په خوا کي دي د فرشتو ټولگي وي او ستا ساتنه او حفاظت ئې کولى او هيڅوک په دې نه توانېدى چي تا ته په کره سترگه وگوري او ضرر درورسوي. الله تعالى د دوى په ځواب کي فرمايي: ملائکي په حقه سره لېږو، له يوې دقيقې او رېښتيني منصوبي سره سم، د هر چا په خوشي غوښتنه او غلطي مطالبې نه

لېږل کېږي، د عذاب فرشتې هغه مهال لېږل کېږي چې د الله تعالی له لوري ورکړی شوی مهلت پای ته رسېدلی وي، تاسو چې غواړئ د عذاب فرشتې په خپلو سترگو وگورئ نو پوه شئ چې خپلې نښې ته بلنه ورکړئ، که دا فرشتې درغلي بیا به مزید مهلت نه درکول کېږي او له الهي عذابه د نجات ټول امکانات او فرصتونه به مو له لاسه ورکړي وي.

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ﴿٩٦﴾

یقیناً دا موږ یو چې دا د پند کتاب مو نازل کړی او موږ ئې هرو مرو ساتونکي یو.

(۹۶)- په دې آیت کې د مخکنی موضوع په ارتباط مخالفینو ته ویل شوي. دا د پند کتاب موږ نازل کړی او موږ ئې هرو مرو ساتونکي یو، دلته د کتاب د ساتنې مراد دا دی چې وعدې او وعیدونه به ئې ترسره کېږي، موږ ئې د تحقق ذمه وار یو، نه پرېږدو چې څوک ئې د پرېکړو، وړاندوینو، وعدو او وعیدونو د تحقق مخه ونیسي. لکه څنگه چې څوک نشي کولی په خپل زور ځواک سره د دې کتاب پرېکړې تکذیب کړي او د تحقق مخه ئې ونیسي همداسې نشي کولی په دې کتاب کې لاسوهنه وکړي او مطالب ئې تحریف کړي. او دا یقیناً چې د قرآن ستر اعجاز دی، په ملیونو کتابونو او ملیونو سېنو کې حفظ شوی، هیڅوک نشي کولی په هغه کې لاسوهنه وکړي حتی څوک ئې د زور او زېر بدلولو توان هم نه لري، د نړۍ هیڅ کتاب دومره حافظان نه لري، یقیناً چې دا د قرآن کمال دی او د الهي حفاظت مظهر. د قرآن د نزول له نېټې تر ننه په ملیونو خلکو هغه حفظ کړی، تاسو به په ټولې نړۍ او ټول بشري تاریخ کې هیڅ داسې مذهبي او غیر مذهبي، د شعر یا د نثر کوم کتاب ونه مومئ چې د قرآن په اندازه حافظان ولري!! مسیحیان د نړۍ ستره مذهبي فرقه ده خو هغوی په خپل اوږده تاریخ کې د بایبل محدود شمېر حافظان هم نه لري!! دا ولي؟ ځواب ئې څرگند دی: انسان هغه کلام ژر حفظ کولی شي چې د زړه ډېره ئې ورته پرانیستلې شي، له عقل سره ئې اړخ ولگوي، محتوی ئې لوړه او د الفاظو ترکیب ئې خونډور وي.

وَلَقَدْ أَرْسَلْنَا مِنْ قَبْلِكَ فِي شَيْعِ الْأَوَّلِينَ ﴿٩٧﴾ وَمَا يَأْتِيهِمْ مِنْ رَسُولٍ إِلَّا كَانُوا بِهِ

يَسْتَهْزِءُونَ ﴿٩٨﴾

او یقیناً چې تر تا د مخه مو په لومړنیو ډلو کې پیغمبران لېږلي، او هیڅ پیغمبر نه دی ورغلی مگر دا چې استهزاء ئې پرې کوله.

(۹۷-۹۸)- دا آیتونه رسول الله ته وایي: نه ته لومړنی پیغمبر یی او نه دا قوم لومړی قوم دی چې پیغمبر په کې مبعوث شوی، تر تا د مخه مو په ډېرو مخکینو ډلو کې پیغمبران لېږلي، تر دوی د مخه ډېرو جاهلو قومونو د پیغمبرانو مخالفت کړی او ډېر پر خپل زور ځواک مغرورو مجرمینو د پیغمبرانو پر دعوت او بلني ملنډې وهلې دي، تاریخ ته رجوع وکړئ او وگورئ او په هري پاڼې کې ئې د هغو ظالمانو تور برخلیک او عبرتناکي پایلې ته څېړ شئ چې د زړه سواندو پیغمبرانو علیهم السلام د بلني مخالفت ته ئې ملا تړلې وه.

كَذَلِكَ نَسْلُكُهُ فِي قُلُوبِ الْمُجْرِمِينَ ﴿١٢﴾ لَا يُؤْمِنُونَ بِهِ ۖ وَقَدْ خَلَتْ سُنَّةُ الْأَوَّلِينَ ﴿١٣﴾ وَلَوْ فَتَحْنَا عَلَيْهِم بَابًا مِّنَ السَّمَاءِ فَظَلُّوا فِيهِ يَعْرُجُونَ ﴿١٤﴾ لَقَالُوا إِنَّمَا سُكَّرَتْ أَبْصَارُنَا بَلْ نَحْنُ قَوْمٌ مَّسْحُورُونَ ﴿١٥﴾

همداسي ئې د دغو مجرمينو په زړونو کې ننباسو، ایمان به نه پرې راوړي، په داسې حال کې چې د لومړنیو تگلاره تېره شوې. او که د آسمان کومه داسې دره مو ورته پرانیستي وی چې دوی په کې لوړ ختلی، حتماً به ئې ويلي وو: زموږ سترگې بې سده شوې بلکې موږ هغه وگړي یو چې کوډي پرې شوې.

(۱۳-۱۵) - لکه چې مخکنیو قومونو د پیغمبرانو علیهم السلام او د دوی د دعوت مخالفت او مقابله کړې او له بدو پایلو سره مخامخ شوي، همداسې د قریشو د مجرمینو په زړونو کې د مخالفت او مقابلي اراده راولاړه شوې، دوی هم په دې قرآن ایمان نه راوړي، که څه هم د لومړنیو تگلاره او پایلي ئې د دوی له نظره تېرې شوې او دا حقیقت ورته جوت شوی چې هغوی له کوم برخلیک سره مخامخ شول. د معجزو غوښتنه ئې هسې پلمه ده، نه مخکنیو د معجزو په لیدو سره ایمان راوړی او نه به ئې دوی راوړي، حتی که د آسمان کومه داسې دره ورته پرانیزو چې دوی په وازو سترگو په کې لوړ وڅېژي، نه یوازي ایمان به رانه وړي بلکې وایي به: زموږ سترگې بې سده شوې، غلط شوي یو، دا به هسې کوم خوب وي نه په وینه بر تلل، بلکې وایي به: پر موږ کوډي شوې.

وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّاظِرِينَ ﴿١٦﴾ وَحَفِظْنَاهَا مِنْ كُلِّ شَيْطَانٍ رَّجِيمٍ ﴿١٧﴾ إِلَّا مَن أَسْرَقَ السَّمْعَ فَاتَّبَعَهُ شَهَابٌ مُّبِينٌ ﴿١٨﴾

او بې شکه چې په آسمان کې مو بروج (ستوري) پیدا کړل او هغه مو لیدونکو ته ښایسته کړل. او هغه مو له هر رټل شوي شیطانه خوندي کړی، مگر هغه چې په غلا سره څه واوړي نو څرگنده لمبه ورپسې شي.

- (۱۶-۱۸) - د دې مبارکو آیتونو په اړه دا خبرې باید په پام کې ولرو:
- دا مطلب د هغو خلکو په ځواب کې ویل شوی چې له رسول الله څخه ئې معجزې غوښتي، دوی ته ویل شوي: آیا دا په بې شمېرو ستورو ښایسته آسمان کافي نه دی چې ستاسو عقل راوپاروي او پر الله تعالی ایمان ته مو وهڅوي؟ څوک چې د عظیم قدرت او دقیق نظم دا ستر مظهر قانع نه کړی شي څه به ئې قانع او ایمان راوړو ته چمتو کړي!!
 - دلته د بروج نوم د ستورو لپاره کارول شوی، بروج د برج جمع ده، برج څرگند شي او ځای او د یوه شي تر ټولو څرگندي برخې ته وایي، ستوري د آسمان تر ټولو څرگند او ځلاند

اجرام دي، چي آسمان ته ئي ښکلا او ښايست ورکړی. په ځينو نورو آيتونو کي هم ستوري په دې نامه ياد شوي، لکه دا:

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا ﴿٦١﴾

فرقان: ٦١

مبارک دئ هغه ذات چي په آسمان کي ئي بروج (ستوري) رامنځته کړل او په هغه کي ئي روڼ څراغ (لمر) او روښانه سپوږمۍ راپيدا کړه.

وَالسَّمَاءِ ذَاتِ الْبُرُوجِ ﴿٦٢﴾ : قسم د برجونو په خاوند آسمان

په قرآن کي (تبرج) د څرگندېدو او ښکاره کېدو په معنی راغلی، لکه:

..... وَلَا تَبْرَجْ تَبْرَجَ الْجَاهِلِيَّةِ الْأُولَى^ط

الاحزاب: ٣٣

او د مخکني جاهليت د ځان ښودني په څېر ځانونه مه څرگندوي.

متأسفانه ځينو مفسرينو د قرآن دغو څرگندو لارښوونو ته له پامه پرته بروج د ستورو په ځاي، د يوناني فلسفي هغه دولس گوني موهومي بروج اخيستي چي د دوی په فلکي اصطلاحاتو کي د لمر د مختلفو منازلو لپاره ټاکل شوي، يونانيانو، د کال په هر فصل کي د لمر دغه منزل او بروج، د خپلو مختلفو خدايانو په نامه مسمی کړي او هر برج ته ئي د خپل يوه خدای نوم ورکړی وو، دا اصطلاحات له يونان څخه هغو اسلامي ملکونو ته راکوز شول چي له يونان سره همسرحد وو، ځيني علماء ترې متاثره شول او هغوی ته ئي اسلامي رنگ ورکړ.

• قريشو او د دوی په څېر نورو جاهلو او مشرکو وگړو دا عقیده درلوده چي شيطانان کولی شي له غيبي امورو او پېښو خبر شي، په دې توگه چي د آسمان خوا ته ځان رسوي، په يوې گوښي کي پټ کېښي، د فرشتو تر منځ چي کومي خبري کښته پورته کېږي هغه اوري، بيا ئي هغو نجوميانو ته رسوي چي دوی ورته تابع دي، نو ځکه دغه نجوميان کولی شي له غيبي چارو خبر شي او خلکو ته ووايي چي کله به له بني يا بدي پېښي سره مخامخ کېږي، په راتلونکي کي به بني ورځي ورته انتظار کوي که بدي!! د دوی په ځواب کي ويل شوي چي شيطانان آسمان ته نشي رسېدی، استراق سمع نشي کولی، له غيبه نشي خبرېدی، که د آسمان په لوري د لور تلو هڅه وکړي له هر لوري به په شهاب ثاقب ویشل کېږي. د الجن سوري کي دا مطلب په دې الفاظو راغلی:

وَأَنَا لَمَسْنَا السَّمَاءَ فَوَجَدْنَهَا مُلُغَتْ حَرَسًا شَدِيدًا وَشُهَبًا ﴿٦٣﴾ وَأَنَا كُنَّا نَقْعُدُ مِنْهَا مَقْعَدَ

لِلسَّمْعِ^ط فَمَنْ يَسْتَمِعِ الْآنَ يَجِدْ لَهُ شُهَابًا رَّصَدًا ﴿٦٤﴾ وَأَنَا لَا نَدْرِي أَشَرُّ أَرِيدَ بِمَنْ فِي

الْأَرْضِ أَمْ أَرَادَ بِهِمْ رَبُّهُمْ رَشَدًا ﴿٦٥﴾

الجن: ٨-١٠

او دا چې مونږ آسمان لمس کړی او هغه مو له ساتونکو او لمبو ډک موندلی. او دا چې مونږ به د هغه په ځینو تم ځایونو کې د اورېدو لپاره کښیناستو، نو څوک چې اوس غوږ ونیسي ځان ته به په کمین کې ناسته لمبه ومومي. او دا چې مونږ نه پوهیږو هغه چا ته چې په زمکې کې اوسېږي د شر اراده شوې او که به ئې رب ورته د رشد اراده کړې وي؟

یعنې له مونږ پېریانو څخه ځینې د آسمان په لوري لور تللي او په خپلو سترگو ئې لیدلي چې آسمان ته د رسېدو امکان نشته، لار ئې له څارونکو او ساتونکو ډکه او سرې لمبې په لار کې خنډ. مخکې به زمونږ ځینې د دې لپاره د آسمان کنارو ته د رسېدو او په یوې بلي گوښې کې د کښیناستو هڅه کوله چې پوه شي په آسمان کې څه تېرېږي، څه واورې او په څه اسرارو خبر شي، خو اوس پوه شوو چې دا کار ممکن نه دی، هر څوک چې دا هڅه وکړي د دې په ځای چې اسرار په لاس ورشي سره لمبه به ځان ته منتظر او په کمین کې ناسته ومومي.

مونږ نه پوهیږو چې په آسمانونو کې څه تېرېږي، الله تعالی د زمکې د اوسېدونکو په اړه څه اراده کړې، د زیان او تاوان اراده که د رشد او کمال په لوري د دوی د هدایت او لارښوونې اراده؟! هغه خبرې چې ځینې ئې کوي او وايي: مونږ له غیبې خبرېږو؛ دروغجنې او بي بنسټه دي، نه جن په غیب پوهیږي او نه انس، هغه چې غیب ویل ئې ځان ته حرفه گرځولي، له دې لاري خلک شکوي، د خلکو د غولولو لپاره وايي: مونږ له پېریانو سره ارتباط لرو، دا پېریان لور آسمان ته درومي، د آسمان کنارو ته رسي، په یوې بلي گوښې کې مترصد کښېښي، د فرشتو ترمنځ خبرو اترو ته غوږ نیسي، له اسرارو خبرېږي، زمکې ته راگرځي، مونږ خبروي، په همدې خاطر مونږ کولی شو تاسو ته ووايو چې له کومو پېښو سره به په راتلونکې کې مخامخ شئ، څه حالت او کوم برخليک درته انتظار کوي، شکرانه راکړئ چې په اسرارو مو خبر کړو، له محتملو راتلونکو پېښو مو خبر کړو،... دا ټول ټگمار او دروغجن دي، هدف ئې د خلکو غولول او د خپلو کڅوړو ډکول دي.

• دا د قرآن یو بل علمي اعجاز دی، نن او له ډېرو ژورو تحقیقاتو وروسته انسان ته جوته شوې چې آسمان ته د لور تلو په لار کې تر ټولو ستره مانع او خنډ هغه شهاب ثاقب (د اور د لمبو په څېر لوېدونکي آسماني اجرام) دي چې هره شېبه، له هر لوري راغورځي، ځان ترې ساتل او خوندي ترې تېرېدل ممکن نه دي، د دغو لمبو حرارت، سرعت، زور او فشار دومره لوړ وي چې هر څه ویلي کوي او هیڅ څه ئې مخې ته تم کېدی نشي. انسان تر نن پورې د خپل واره شمسي نظام څو ستورو ته رسېدلي یا نږدې شوي، تر دې وړاندې تگ یوازي په هغه صورت کې ورته ممکن دی چې وسیله ئې له شهاب ثاقب سره له تصادم کولو خوندي پاته شي.

وَالْأَرْضَ مَدَدْنَاهَا وَأَلْقَيْنَا فِيهَا رَوَاسِيَ وَأَنْبَتْنَا فِيهَا مِنْ كُلِّ شَيْءٍ مَّوْزُونٍ ﴿١٦﴾

وَجَعَلْنَا لَكُمْ فِيهَا مَعِيشَ وَمَنْ لَّسْتُمْ لَهُ بِرَازِقِينَ ﴿١٧﴾

او زمکه مو خوره کړه او په هغې کې مو غرونه واچول او په هغې کې مو هر څه په موزون شکل کې راشنه کړل. او تاسو ته مو په هغې کې د معیشت اسباب راپیدا کړل او هغه څه ته هم چې تاسې ورته روزي ورکوونکي نه یئ.

(۱۹-۲۰) - د دې مبارکو آيتونو مهمې مهمې لارښوونې دا دي:

- الله تعالى لومړی دا زمکه خوره او آواره پيدا کړې، بيا ئې غرونه په کې پيدا کړي، او دا يقيناً چې د قرآن يو بل علمي اعجاز دی، ساينس همدا خبره کوي، وايي د زمکې لوړې، ژورې او غرونه وروسته راپيدا شوي، په پيل کې د زمکې سر نه لوړې ژورې درلودې او نه غرونه.
 - دا آيت وايي چې د زمکې د سر نباتات د غرونو له پيدايښت وروسته پيدا شوي، او دا يو څرگند حقيقت دی چې د غرونو له کبله په زمکې کې د ابو د زخيره کېدو، د ويالو، کاريزونو او چينو د بهېدو شرائط برابر شوي، همدا غرونه د دې باعث شوي چې زمکه په داسې مختلفو سيمو ووېشل شي چې ځيني سرې او ځيني تودې وي، په هرې سيمې کې د بېلو بېلو نباتاتو د راټوکېدا شرائط ايجاد شي، دغه غرونه د دې باعث شول چې د زمکې له يوې سيمې بلې ته د بادونو خوځېدا رامنځته شي، که غرونه نه وى نو د زمکې د سر هوا به تر ډېره حده يو شانته وه، بادونه به نه چلېدل، او ډول ډول نباتات به مو نه درلودل. دا چې قرآن دلته د غرونو له پيدايښت وروسته لومړی د ډول ډول نباتاتو يادونه کوي او ورپسې د بادونو، دغه علمي حقيقت په گوته کوي.
 - الله تعالى ټول هغه څه راپيدا کړل چې تاسو ورته اړ او محتاج ياست او په هغه سره ژوند کولى شئ، ټولو هغو ژوو ته ئې د ژواک توکي پيدا کړي چې تاسو ورته رزق او روزي نه ورکوى بلکې الله تعالى ورته روزي ورکوي، دا مختلف حيوانات چې په يوه او بله توگه ترې گټه اخلي ټول الله جل شانه پيدا کړي دي او د رزق او روزي انتظام ئې هم الله ورته کړی.
- د ۲۰ آيت په اړه دوه د اعتناء وړ تفسيرونه مومو:
- ځينو داسې ژباړلى: او تاسو ته مو په هغې کې د معيشت اسباب راپيدا کړل او هغو ته هم چې تاسې ورته روزي ورکونکي نه يئ.
 - او ځينو داسې: او تاسو ته مو په هغې کې د معيشت اسباب راپيدا کړل او هغه څه مو هم ورته راپيدا کړل چې تاسې ورته روزي ورکونکي نه يئ.
- که لږ غور وکړو نو راته جوته کېږي چې لومړی ژباړه صحيح او دقيقه ده او دوهمه د آيت له الفاظو او ترکيب سره اړخ نه لگوي، دا ځکه چې دلته د بحث اصلي موضوع دا ده چې الله تعالى په زمکې کې د ژوند ټول ضروري اسباب برابر کړي، هم د انسان لپاره او هم د ټولو هغو ژوو لپاره چې انسان ئې د روزي ذمه وال نه دی، د بحث موضوع دا نه ده چې د انسان تر څنگ ئې نور ژوي هم پيدا کړي، په مخکني آيت کې ويل شوي چې الله تعالى په زمکې کې هر څه په موزون شکل کې راشنه کړل، چې همدا موزون نباتات هم د انسان او د ده د څارويو لپاره د معاش او ژوند اسباب دي او هم د نورو هغو ژوو لپاره چې انسان ئې د روزي ذمه وال نه دی.

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنَزِّلُهُ إِلَّا بِقَدَرٍ مَّعْلُومٍ ﴿٢٠﴾

او هيڅ داسې شى نشته چې خزانې ئې له موږ سره نه وي او نه ئې نازلوو مگر په

معلوماتي اندازې سره.

(۲۱)- يعنى الله تعالى هر شى په يوه معلومه او معينه اندازه كي راپيدا كړى، كه دا عناصر دي، كه د زمكي مركبات دي، كه ونې، بوټي او حيوانات دي، كه هوا، باد، باران، واوره او اوبه دي، كه گرمي او يخني ده، د هر څه لپاره ثابت مقدار او حد ټاكل شوى، دومره چي دلته ورته ضرورت وي، نه تر ضرورت زيات او نه كم، هر څه ئي په همغه اندازه پيدا كړي چي د ژوو ژوند او ژواك او د زمكي او آسمان بقاء او دوام ئي غواړي. دا هم د قرآن يو بل ستر علمي اعجاز زموږ مخي ته ځلوي، نن انسان په دې پوه شوى چي د زمكي هر څه ثابت مقدار لري، سره له ټولو هغو تغييراتو چي هره شيبه په زمكي كي رامنځته كېږي، يو شى په بل بدلېږي، ځيني سره تركيب شي او نوى شى رامنځته كړي، ځيني په خپلو اجزاوو تجزيه شي، خو نه په دې تركيب سره د اشياوو په اصلي او ثابت مقدار كي تغيير راځي او نه ئي په تجزيې سره، كه په ثابتو مقادېرو كي معمولي تغيير او بدلون راشي نه به د زمكي پر سر انسان ژوند كولى شي او نه نور ژوي او نه د عالم موجود نظم او نظام دوام كولى شي. دا تعادل او توازن بنيدي چي د دې ټول عالم پيدا كوونكى او پالونكى يو دى، كه عالم د تصادفي تخليق زېږنده وي يا ئي له يوه خالق پرته نور پيدا كوونكي درلودى نو نه به دا تعادل او توازن تر سترگو كېدو او نه د ټولو مخلوقاتو تر منځ دا موجود تنسيق، يووالى او همغږي.

وَأَرْسَلْنَا الرِّيحَ لَوَاحٍ فَأَنْزَلْنَا مِنْ السَّمَاءِ مَاءً فَأَسْقَيْنَاكُمُوهُ وَمَا أَنْتُمْ لَهُ

مُحْزِنِينَ ﴿٢٢﴾

او بادونه مو ولېږل چي القاح كوونكي دي، بيا مو له آسمانه اوبه را نازلي كړې او په تاسو مو وڅښلې، او تاسو ئي ذخيره كوونكي نه ياست.

(۲۲)- به دې مبارك آيت كي څو داسي سترو سترو حقايقو ته اشاره شوې چي هر يو ئي د قرآن يو ستر علمي اعجاز گڼل كېږي:

• بادونه د القاح كوونكو په نامه ياد شوي، يعني د بادونو په ذريعه د نباتاتو القاح ترسره كېږي، د نباتاتو د زوجينو تر منځ القاح او په دې القاح سره د مېوو پيدايښت د بادونو يوه ستره دنده ده، كه دا بادونه نه وي نو د بوټو او ونو د نارينه او ښځينه گلانو اړوند جنسي ماده به نشوى يو ځاى كېدى او مېوې او دانې به ئي نه شوى پيدا كولى، دا هغه ستر حقيقت دى چي انسان اوس پرې پوه شوى، هغه مهال چي قرآن نازلېدو نه خلك په دې پوهېدل چي ونې او بوټي هم نر او ښځه لري او نه په دې چي د دوى د القاح يوه ستره وسيله بادونه دي، كه تاسو دا خبره د يوه داسي عالم مخي ته كېږدئ چي د نباتاتو په چارو كي تخصص لري نو يقيناً چي په دې حقيقت به له اعتراف نه پرته بله چاره نه لري چي ووايي: د قرآن دا وينا يو ستر علمي اعجاز دى.

• بادونه يوه بله ستره دنده هم ترسره کوي، د ورېځو تشکیل، له يوې سيمې بلې ته انتقال، د ورېځو يوه ټوټه له بلې سره نښلول، داسې چې د برېښنا، تالندي او ورپسې د باران وړېدو باعث شي، نو د ورېځو القاح هم د بادونو په واسطه ترسره کېږي. که دا بادونه نه وى نه به ورېځې جوړېدې او نه به واوره او باران وړېدو.

• په زمکې کې د اوبو د ذخيره کولو دقيق انتظام يو له هغو امورو څخه دى چې که دا نه وى نو د زمکې پر سر ژوند ممکن نه وو، نه انسان او نه بل ژوي دلته ژوند کولى شو. گورو چې دا د ځېناک اوبه مو له استعمال وروسته؛ يا د نهرونو له لارې د لويو لويو بحرونو په لور وخوځېږي، تروې او تېزابي شي او يا په زمکه کې ننوځي او انسان ته ئې هم له زمکې راليستل گران شي او هم ئې له بحرونو بېرته راوړل محال شي، خو گورو چې د لمر د وړانگو په ذريعه د بحرونو همدا تروې او تېزابي اوبه تبخير او تصفيه شي، دا بخارات د بادونو په ذريعه د آسمان په لوري اوچت کړى شي، هلته د سړې هوا په وجه په ورېځو بدل شي، مؤظف بادونه دا ورېځې پر سر واخلي، ناڅاپي ووبشل شي، هر يو، خپله خپله برخه، په خپل خپل خاص سمت، خاصې منطقي ته د رسولو لپاره وخوځوي، په بېديا او د آوارې په محتاجو او باران ته سترگې په لاره خلکو باندې باران ووروي او په غرونو باندې واورې. چې د دنگو دنگو غرونو په ژورو او پراخو لمنو کې، د واورې کافي ذخيره، د دوبي لپاره خوندي وساتي او بيا د دوبي په سختي گرمۍ کې چې انسان، حيوان او نبات اوبو ته سخت اړ وي، همدا ذخيره شوې واوره ورو ورو ويلې شي او په نهرونو، کاريزونو او چينو کې د دوى د خړوبولو لپاره راوخوځېږي او د هر يوه ضرورت رفع کړي. آيا دا بهير نه ښيي چې بې شکه ټولې ستاينې هغه رب لره دي چې په دې عالم کې د ده د بې انتهاء رحمت او پېرزوينې وسيع آثار او ښې هري خوا ته خورې گورو، هغه چې دا بادونه ئې پيدا کړي او د اوبو د ذخيره کولو دا انتظام ئې رامنځته کړى!!

• الله تعالى د همدې دقيق الهي انتظام په نتيجه کې زمکه په ډول ډول بوټو سمسوره کړه، ټول هغه ضروري شيان ئې په کې راپيدا کړل چې انسان او د زمکې پر سر مېشت ټول ژوي ورته اړ دي، په زمکه کې ئې د انسان د معاش او ژوند ژواک ټول ضروري اسباب او ذرايع تأمين کړل، هغه حيوانات ئې هم راپيدا کړل چې انسان ورته اړ او محتاج دى، د دغو ژوو د روزي انتظام هم الله تعالى کوي، تاسو هغوى ته روزي ورکوونکي نه يئ.

• د هر شي خزاني له الله تعالى سره دي، د خزانو کيلې ئې د الله تعالى په واک کې دي، د زياتولو او کمولو پرېکړه ئې د ده له لوري کېږي، هر څه ئې په هغه اندازه پيدا کړي چې ورته ضرورت وو، نه تر خپلې ضروري اندازې زيات او نه کم، دومره چې انسان او د زمکې د سر نور ژوي ورته ضرورت لري، که په دې اندازه کې معمولي تغيير راشي مثلاً د باد حرکت لږ تېز او اضافه شي، له موجوده معمول او طبيعي سرعت ئې سرعت لږ اضافه شي، نو د زمکې په سر به هر څه سره ټکوي، هر څه به نسکوروي او د ژوندانه امکانات به ختموي، که باران لږ اضافه شي، که واوره لږه زياته شي، که ورځ لږ اوږده او طولاني شي، که شپه لږه لنډه شي، که نور او حرارت لږ زيات شي او دا هر څه چې گورئ، له معين حد نه زيات يا کم شي، د انسان ژوند تهديدوي، خو الله جل شأنه هر څه په معينه اندازه کې راپيدا کړي، د هر شي لپاره

يو معين قدر او اندازه ټاکل شوې، هيڅ شی له خپلي اندازې اضافه نه دی، هيڅ شی له خپل ضروري اندازې لر نه دی. چې هر څه له خپلي اندازې لر اضافه شي گوري چې بيا څنگه ترې تنگ شو، باران، دا د ژوند تومنه او وسيله چې لر له خپلي اندازې اضافه شي بيا دعاگاني کوو چې الله ئي متوقف کړي، واوره، بادونه، چې کله له خپلي طبيعي اندازې لر اضافه شي گوري چې بيا ترې تنگ يو، سوکالي مو تهديد او ژوند راته گران کړي.

• له آسمانه د اوبو ورېدل او په دغو اوبو سره د زمکي د سر ژوو اړتيا رفع کول او داني او مېوې ورته راټوکول بڼي چې د زمکي او آسمان پالونکی رب يو دی، دغه رب د دواړو تر منځ دا تنسيق رامنځته کړی.

وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ ﴿٢٢﴾

او دا خو فقط موږ يو چې ژوندي کول او مړه کوو او (د هر څه) وارث موږ يو (د هر چا هر څه موږ ته په ميراث پاته کېږي).

(۲۲) - په دې مبارک آيت کي دوه مهمي لارښوونې زموږ مخي ته ځلېږي:

- د ژوند او مرگ پرېکړه د الله تعالی له لوري کېږي، هر ژوی په خپل وخت دنيا ته راځي او په خپل وخت بېرته درمي، نه ئي څوک د پيدا کېدو نېټه بدلولی شي او نه ئي د مرگ مخنيوی کولی شي.
- ټول هغه څه چې ستاسو په لاس کي دي د الله تعالی داسي امانتونه دي چې د څو ورځو لپاره ئي تاسو ته درکړي، په موقته توگه به ترې گټه اخلي او په پای کي به تش لاس د الله په لوري درومي او هر څه به د هغه اصلي وارث ته په ميراث پرېږدي.

وَلَقَدْ عَلِمْنَا الْمُسْتَقْدِمِينَ مِنْكُمْ وَلَقَدْ عَلِمْنَا الْمُسْتَأْخِرِينَ ﴿٢٣﴾

او يقيناً چې ستاسو پر مخکنيو هم پوه شوي يو او له شکه پرته پر وروستنيو هم پوه يو.

(۲۳) - نه ستاسو د مخکنيو حالت له الله تعالی پټ دی، او نه ستاسو او هغه چې له تاسو وروسته راځي، الله تعالی چې د مخکنيو په اړه څه ويلي د خپل جامع او دقيق علم له مخي ئي ويلي، او ستاسو او ستاسو د خلف د ښه او بد عمل، نېکو او بدو پايلو په اړه چې څه وايي د خپل علم له مخي ئي وايي. د ټولو په اړه دا الهي قضاوتونه، پرېکړي، وړاندويني او حکمونه د هغه ذات له لوري دي چې په هر څه پوه دی، د نن، پرون او سبا په اړه يو شاني علم لري.

وَإِنَّ رَبَّكَ هُوَ مُحْشِرُهُمْ إِنَّهُ حَكِيمٌ عَلِيمٌ ﴿٢٤﴾

او يقيناً چې ستا رب به ئي په خپله راغونډوي، بې شکه چې هغه ډېر پوه باحکمه دی.

(۲۵) - په دې مبارک آیت کې رسول الله ته ویل شوي چې ستا رب به دغه کافران چې له الله تعالی او د آخرت له ورځې انکار کوي په خپله راغونډوي، د دوی انکار نه د قیامت د ورځې راتگ ځنډولی شي او نه د الله تعالی په وړاندې د دوی ودرېدا.

وَلَقَدْ خَلَقْنَا الْإِنْسَانَ مِنْ صَلْصَلٍ مِنْ حَمَلٍ مَسْنُونٍ ﴿٢٦﴾ وَالْجَنَّ خَلَقْنَاهُ مِنْ قَبْلُ

مِنْ نَّارِ السَّمُومِ ﴿٢٧﴾

او یقیناً چې انسان مو د کړنگېدونکي توکي، له بوی ناکي توري ختي پیدا کړ او جن مو تر ده د مخه له بي لوگي اوره.

(۲۷) - د انسان د لومړني پیدایښت د څرنگوالي په اړه تفصیلي بحث د النساء سوري د لومړي آیت او د آل عمران د سوري د ۵۹ آیت په تفسیر کې وگورئ. خو دلته د دې آیت په مطلب د ښه پوهېدو لپاره باید څو اساسي خبرې په پام کې ولرو:

- د مخکنیو آیتونو تسلسل او ترتیب ته په پام سره دا نتیجه ترلاسه کوو چې الله تعالی لومړی زمکه او آسمانونه پیدا کړي، بیا ئې اوبه پیدا کړي، بیا ئې د زمکې د سر بوتې او نور ژوي پیدا کړي او په پای کې ئې انسان پیدا کړی. په ۱۵، ۱۹، ۲۰، ۲۲، آیتونو کې د آسمانو، زمکې، غرونو، اوبو، بوټو، حیواناتو پیدایښت ته اشاره شوې او ورپسې په ۲۶ آیت کې د انسان پیدایښت ته، په ۲۷ آیت کې ویل شوي چې پېریان هم تر انسانانو مخکې پیدا شوي، دا تسلسل ښیي چې د انسان تر پیدایښت وړاندې ئې د ده د معیشت ټول ضروري شیان پیدا کړي، او دا هغه حقیقت دی چې ساینسپوهان اوس پرې پوه شوي، او همدغه خبره کوي چې قرآن څوارلس پېړۍ وړاندې کړې، په الله قسم چې دا د قرآن یو داسې ستر علمي اعجاز دی چې هر د بصیرت او عقل خاوند پرې اعتراف کوي. رسول الله هم د انسان او نورو ژوو د پیدایښت په اړه فرمایلي چې الله تعالی انسان د پیدایښت د مراحلو د وروستۍ شپږمې مرحلې په پای کې پیدا کړ.

- قرآن وایي چې زمکه او آسمانونه سره یو ځای او یوه کتله وه چې د الله تعالی په حکم سره بېل شوي، فرمایي: (أَوَلَمْ يَرِ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا وَجَعَلْنَا مِنَ

الْمَاءِ كُلَّ شَيْءٍ حَيٍّ أَفَلَا يُؤْمِنُونَ ﴿٢٨﴾ الانبیاء: ۳۰ : آیا کافران دې ته نه گوري چې آسمانونه او زمکه

سره یو وو او موږ سره بېل کړل او هر ژوی مو له اوبو راپیدا کړ). د دې معنی دا ده چې زمکه به په لومړي سر کې داسې سره او توده وه لکه لمر، دا تودوالی ئې ورو ورو لږ شوی او اوسنی حالت ئې غوره کړی، له ابتدائي سرېدو وروسته به د زمکې سر داسې کلک او ډبرین وو لکه د اورشیندو (آتش فشان) په نتیجه کې چې د زمکې له زړه نه ویلي مواد راووتلي، ساره او کلک شي، د زمکې دا ډبرین قشر د بارانونو له کبله ورو ورو په خاوره بدل شوی، بارانونو دا خاوري د زمکې ژورو سیمو ته انتقال کړي، لکه څنګه چې گورو غرونه او لوړي تیري او ډبري دي او آواره په خاورو پټه شوي، تر دې خاوري لاندې همغه ډبرین قشر دی، چې د چاودلو په نتیجه کې ئې زلزلې رامنځته کېږي، دا خاوره په بوی ناکي ختي بدله شوې او دغه مهال د ژوو د پیدایښت لپاره مناسب او ضروري شرایط برابر شوي او الله تعالی د ټولو ژوو لومړۍ نطفه او بیا لومړۍ جوړه دغه مهال پیدا کړې.

- انسان غواړي په دې پوه شي چې څنگه پيدا شوی؟ له څه پيدا شوی؟ چا پيدا کړی؟ په زمکې کې د انسان پيدايښت څنگه او کله پيل شوی؟ تر نورو ژوو مخکې که وروسته پيدا شوی؟ الله تعالی د دغو مبارکو آيتونو په رڼا کې موږ ته لارښوونه کړې او زموږ دغو پوښتنو ته ېې ځواب ويلی او دا وضاحت ېې کړې چې نه يوازې نور مخلوقات تر انسان مخکې پيدا شوي بلکې جن او پېريان هم تر ده د مخه پيدا شوي.
- کله چې د انسان د پيدايښت په اړه څه وايو او اړوند آيتونه ېې څېړو نو بايد متوجه وو چې په دې څېړنې کې د قرآن ټول هغه آيتونه په پام کې ولرو چې د انسان او نورو ژوو د پيدايښت د څرنگوالي په اړه ېې بحث کړی، د رسول الله ﷺ لارښوونې هم خپلې مخې ته کېږدو او د خلقت په اړه د الله تعالی عام سنت هم په پام کې ولرو. داسې تعبير وړاندي نه کړو او وې نه منو چې له نورو آيتونو سره تعارض رامنځته کړي، د رسول الله ﷺ صحيح احاديث ېې ملا تر او تأييد نه کوي او د الله تعالی له عام او مشهودو سننو سره اړخ نه لگوي.
- د انسان د پيدايښت په اړه زموږ ځواب بايد داسې وي چې هم د نورو ژوو د پيدايښت په اړه صدق وکړي او هم ېې زموږ عقل ومنې، داسې ځواب ناقص دی چې د الله تعالی د کوم مشهود سنت خلاف وي او عقل ېې نشي منلی، دا ځکه چې په قرآن کې نه د الله تعالی د سننو خلاف څه شته او نه د عقل خلاف. زموږ ځواب بايد دا راته روښانه کړي چې له وېروس او میکروب نيولې تر فيل او دایناسور پورې او له بکتريا او واره بوټي نيولې تر سترو سترو ونو پورې، دا د زمکې د سر ټول ژوي او نباتات څنگه پيدا شوي، د پيدايښت پيل ېې څنگه وو او لومړی جوړه ېې څنگه پيدا شوې. آيا لومړی د ټولو دوي دوي مجسمې (د نر او ښځې) جوړې شوې، بيا روح په کې پو شوې، ژوندي شوي او له همدغو لومړيو جوړو ېې نسل دوام کړی؟ او که داسې چې لومړی د هر ژوي يوه وړه نطفه پيدا شوې، دا نطفه په دوو برخو (نر او ښځې) وېشل شوې، ورو ورو ستر شوې، د يوې بشپړې جوړې په توگه ېې وده کړې او بيا له همدغې بشپړې جوړې د هغوی نسل دوام کړی؟ داسې لکه نن چې په خپلو سترگو گورو چې ټول ژوي او بوټي، که ستر دي او که واړه، له داسې وړې نطفې ېې پيدايښت پيل کېږي چې په سترگو نه ليدل کېږي، گڼ شمېر مراحل پرې تېر شي، ورو ورو د کمال او بشپړېدو په لوري وده وکړي او له څه مودې وروسته د يوه بشپړ مخلوق په توگه راڅرگند شي. موږ په دې خور وور عالم کې د پيدايښت داسې بېلگه نه گورو چې د دې عام او مشهود الهي سنت خلاف لومړی د هغه بشپړه مجسمه جوړه شي او بيا روح په کې پو شي، داسې ژوی مو نه دی ليدلی چې پيدايښت ېې له يوې وړې نطفې څخه نه وي پيل شوی. دا عام الهي سنت او زموږ عقل راته وايي چې د اوسني پيدايښت توپير به له لومړي پيدايښت سره يوازې په دې کې وي چې اوس له يوې جوړې او د نر او ښځې له ازدواج راپيدا کېږي او په لومړي سر کې ېې دا جوړه (زوج) له يوې نطفې جوړه شوې او له دې وروسته ېې د اوسني طرز پيدا کېدو لړۍ پيل شوې. اوس ېې نطفه د مور په رحم کې جوړېږي او هغه مهال په زمکې کې جوړه شوې، اوس ېې نطفه د نر او ښځې د نطفو له يو ځای کېدو جوړېږي او هغه مهال يوه نطفه په دوو (نر او ښځې) تقسيم شوې. د قرآن لاندني درې آيتونه موږ ته په ډېر صراحت سره داسې لارښوونې کوي چې دغه پورتنۍ رايه ترې راوځي:

وَاللَّهُ خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ جَعَلَكُمْ أَزْوَاجًا وَمَا تَحْمِلُ مِنْ أُنْثَىٰ وَلَا تَضَعُ إِلَّا

بِعِلْمِهِ وَمَا يُعَمَّرُ مِنْ مُعَمَّرٍ وَلَا يُنْقَصُ مِنْ عُمْرِهِ إِلَّا فِي كِتَابٍ إِنَّ ذَلِكَ عَلَى اللَّهِ يَسِيرٌ ﴿١١﴾

فاطر: ۱۱

او الله تاسو له خاورې راپيدا کړی، بيا له نطفې، بيا ېې جوړه جوړه کړی، نه کومه ښځينه څه حمل کوي او نه ېې زېږوي، مگر د ده په علم سره او نه د کوم عمروال (د عمر خاوند) عمر ورزياتېږي او نه ېې عمر کمېږي مگر دا چې په کتاب کې (ثبوت) دي او دا کار الله ته آسان دی.

که دې آیت ته لږ ځیر شئ نو په ډېر صراحت او وضاحت سره ترې معلومېږي چې د انسان لومړۍ جوړه له یوې نطفې جوړه شوې، دلته الله تعالی فرمایي چې تاسو مو لومړۍ له خاورې، او بیا له یوې نطفې راپیدا کړئ او بیا مو جوړه جوړه پیدا کړئ، یعنې د انسان پیدایښت لومړی له خاورې د یوې نطفې په بڼه کې پیل شوی او بیا ئې د زوج زوج پیدا کېدو لړۍ پیل شوې. څوک چې له دې پرته بله رایه وړاندې کوي د قرآن له دې څرگند آیت سره مخالفت کوي. بل آیت دا مطلب په لازيات صراحت سره بیانوي او وايي:

خَلَقَ السَّمَوَاتِ وَالْأَرْضَ بِالْحَقِّ تَعَالَى عَمَّا يُشْرِكُونَ ﴿٢٤﴾ خَلَقَ الْإِنْسَانَ مِنْ نُطْفَةٍ

فَإِذَا هُوَ خَصِيمٌ مُّبِينٌ ﴿٢٥﴾

النحل: ۳ - ۴

آسمانونه او زمکه ئې په حقه پیدا کړل، لوړ دئ له هغه څه چې ورسره شریکوي ئې، انسان ئې له نطفې پیدا کړ او هغه څرگند جگړمار شو.

له دغو دوو آیتونو څو خبرې په ډېر صراحت او وضاحت سره معلومېږي:

- د انسان د پیدایښت لومړۍ ماده خاوره ده.
- له خاورې د ده نطفه جوړه شوې.
- بیا ئې له دې نطفې جوړه (زوج) پیدا شوې.
- د آسمانونو او زمکې له خلقت نه وروسته او ورپسې دا خبره کول چې انسان ئې له نطفې پیدا کړ، دا مطلب په گوته کوي چې دلته د انسان لومړني پیدایښت ته اشاره شوې، نه وروستي پیدایښت ته. ابتدائي پیدایښت ئې هم د نطفې په بڼه کې پیل شوی، ډیره عجیبه ده چې څوک د دې صریح آیتونو خلاف خبره کوي.
- بیا له دغې نطفې څخه د ده جوړه پیدا شوې. یعنې هغه (واحد نفس) دغه له خاورو جوړه شوې نطفه وه چې له هغې ئې د ده (زوج او جوړه) راپیدا کړه او بیا له دغې جوړې د ده د نسل د پیدا کېدو لړۍ پیل شوې. همدا راز قرآن فرمایي:

يَا أَيُّهَا النَّاسُ اتَّقُوا الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا

كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ﴿٢٢٣﴾

ای خلکو! له خپل هغه رب ووېرېږئ چې له یوه نفس ئې راپیدا کړئ او له هغه ئې د ده جوړه راپیدا کړه او له دواړو ئې ډېر نارینه او ښځې خواره کړل، هم د هغه الله په نسبت تقوی ولرئ چې په خپلو کې غوښتنې پرې کوئ او هم د خپلوۍ په اړه، بې شکه چې الله ستاسو څارونکی دئ.

گورئ چې دلته دا نه دي ويل شوي چې له آدم عليه السلام ئې د ده مېرمن حوى راپيدا كړه، دا خبره نه دلته شوې او نه د قرآن په بل آيت كې او نه په كوم صحيح الاسناد حديث كې، بلكې ويل شوي له يوه نفس ئې د ده جوړه راپيدا كړه، د قرآن په هيڅ ځاى كې صراحتاً يا اشارتاً دا نه دي ويل شوي چې لومړى آدم عليه السلام پيدا شوى او بيا له ده نه د ده مېرمن پيدا كړى شوې. همدا راز د قرآن په هيڅ ځاى كې دا نه دي ويل شوي چې لومړى د آدم عليه السلام او د ده د زوجي هينئت او څېره جوړه شوې، بيا روح په كې پو شوې. او نه هم په هيڅ صحيح الاسناد حديث كې دا ويل شوي، كه خبره داسې وي نو هر ورو به په قرآن كې په همدې الفاظو ذكر شوى وه، نه يوازې د آدم عليه السلام په اړه بلكې د نورو ژوو په اړه به هم همداسې ويل شوي وو چې لومړى ئې د ټولو هينئونه جوړ كړل، بيا ئې په كې پو كړل او راژوندي شول، لكه څنگه چې د عيسى عليه السلام له قوله فرمايي:

أَنِّي أَخْلُقُ لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ

زه ستاسې لپاره له خټې د مرغه څېره جوړوم، بيا په هغه كې پو كوم، نو هغه به د الله په اذن سره ژوندى مرغه شي.

- كه تاسو د انسان د خلقت اړوند آيتونو ته لږ ځير شئ وبه گورئ چې په ټولو كې (صلصال: كړنگېدونكى توكى) له (حما مسنون: بوى ناكې خټې) نه مخكې ذكر شوى. او په يوه ځاى كې خو (صلصال) د انسان د پيدايښت داسې لومړى ماده گڼي لكه د اور لمبه چې د جن د پيدايښت لومړى ماده گڼي او فرمايي:

خَلَقَ الْإِنْسَانَ مِنْ صَلْصَالٍ كَالْفَخَّارِ ﴿١٤﴾ وَخَلَقَ الْجَانَّ مِنْ مَّارِجٍ مِّنْ نَّارٍ ﴿١٥﴾ الرحمن: ١٤-١٥

انسان ئې د كودري په څېر له كړنگېدونكي توكي پيدا كړ او جن ئې له بي دوده لمبې.

دا آيت خو وايي چې انسان ئې له صلصال پيدا كړى، داسې لكه جن چې ئې له اورې پيدا كړى، د ده د پيدايښت اصلي ماده صلصال ده، دغسې لكه د جن د وجود اصلي ماده چې اور دى، يعنې د انسان د وجود لومړنى ماده په سر كې صلصال وه، خاوره شوه، خټه شوه او الله تعالى ترې انسان جوړ كړ. داسې نه دي ويل شوي چې دى ئې صلصال كړى او بيا ئې روح په كې پو كړې.

د قرآن دا دقيقه او علمي وينا چې يقيناً ستر علمي اعجاز گڼل كېږي؛ داسې ده چې هم ئې علم او ساينس پر حقانيت اعتراف كوي او هم د هر باشعوره انسان عقل.

شيعه د آدم عليه السلام د پيدايښت په اړه يو روايت لري چې امام باقر رحمه الله ته ئې منسوب كړى او وايي: تر آدم عليه السلام مخكې په زرگونو زرگونو آدمان تېر شوي!! دا په داسې حال كې چې قرآن په مكرره توگه فرمايي چې د انسانانو د پيدايښت لړۍ له يوه نفس او يوې جوړې (آدم او د هغه مېرمن) پيل شوې، زموږ عقل او درايت همدا خبره كوي، نه پوهېږو په دغو خلكو څه مصيبت نازل شوى چې د قرآن او عقل خلاف روايات مني او په داسې څه

باور کوي چې نه کوم عقلي دليل ورته لري او نه په ټول قرآن کې د هغه لپاره کوم شاهد!!

وَإِذْ قَالَ رَبُّكَ لِلْمَلٰٓئِكَةِ اِنِّیْ خَلِقُ بَشَرًا مِّنْ صَلٰٓصَلٍ مِّنْ حَمَإٍ مَّسْنُوْنٍ ﴿٢٨﴾ فَاِذَا سَوَّيْتُهُۥ وَنَفَخْتُ فِيْهِ مِنْ رُّوْحِیْ فَقَعُوْا لَهٗ سَجْدًا ﴿٢٩﴾ فَسَجَدَ اَلْمَلٰٓئِكَةُ كُلُّهُمْ اٰجْمَعُوْنَ ﴿٣٠﴾ اِلَّا اِبْلِیْسَ اٰتٰی اَنْ یَّکُوْنَ مَعَ السَّٰجِدِیْنَ ﴿٣١﴾

او هغه مهال چې ستا رب فرشتو ته وویل: زه هرومرو د کرنګېدونکي توکي، له بوی ناکي خټي د یوه بشر پیدا کوونکی یم. او کله چې مې برابر کړ او د خپلي روح سا مې په کې پو کړه نو هغه ته سجده کوونکي شئ. نو ټولو فرشتو په ګډه سجده وکړه، له ابلیس پرته چې سرغړاوی ئې وکړ له دې چې له سجده کوونکو سره شي.

(۲۸-۳۱) - د دې تفصیل د البقره سوري د ۳۰ او ۳۳ آیتونو او د الاعراف د سوري د ۱۱-۱۸ آیتونو په تفسیر کې وګورئ.

قَالَ يٰٓاِبْلِیْسُ مَا لَکَ اَلَّا تَکُوْنَ مَعَ السَّٰجِدِیْنَ ﴿٣٢﴾ قَالَ لَمْ اَکُنْ لِاَسْجُدْ لِبَشَرٍ خَلَقْتَهُۥ مِنْ صَلٰٓصَلٍ مِّنْ حَمَإٍ مَّسْنُوْنٍ ﴿٣٣﴾

وئې ویل: ای ابلیسه! وجه ئې څه وه چې له سجده کوونکو سره یو ځای نشي؟ وئې ویل: زه (دې ته تیار) نه یم چې داسې بشر ته سجده وکړم چې د کرنګېدونکي توکي، له بوی ناکي خټي دي پیدا کړی.

(۳۲-۳۳) - د دې آیت په ترڅ کې الله تعالی موږ ته لارښوونه کوي چې د اسلامي دعوت ځیني مخاطبین داسې دي چې په هیڅ توګه ایمان نه راوړي، په هیڅ دلیل نه قانع کېږي، د دوی دریځ به د دعوت په وړاندې داسې وي لکه د ابلیس، ځان به تر دې ډېر لوړ ګڼي چې حق ته غاړه کېږدي او د یوه صالح او زړه سواند لارښود قیادت ومني، له نژادي او توکمیز پلوه به ځان تر نورو غوره ګڼي، نورو ته به په سپکه سترګه ګوري، دا د ابلیس ملګري او د هغه په پل روان دي، له هغوی د حقپالو د ملګرتیا هیڅ طمعه مه کوئ.

قَالَ فَاٰخْرِجْ مِنْهَا فَاِنَّکَ رَجِیْمٌ ﴿٣٤﴾ وَاِنَّ عَلَیْکَ اَلَلْعٰنَةَ اِلٰی یَوْمِ الدِّیْنِ ﴿٣٥﴾

وئې ویل: له دې ځایه ووځه، چې ته رټل شوی یې، او پر تا به د قیامت تر ورځې لعنت وي.

(۳۴-۳۵) - ابلیس لویي وکړه، د الله تعالی د پرېکړي له منلو ئې ډډه وکړه، د دې تکبر او سرغړاوي سزا دا وه چې سپکاوی او لعنت ئې په برخه او ورتل شي، دا د ده او د ده د ملگرو برخليک دی، سپکاوی او د قیامت تر ورځې له هر لوري د لعنت باران. خو دا چې شیطان له کوم ځایه اخراج او ورتل شو، له کوم مکان او که له کوم مقام؟ له آسمان، که په زمکې کې له کوم ځای؟ له موعود جنت څخه، که د زمکې پر سر له خپل مخکنې مېشت ځای څخه؟ دلته په دې اړه څه نه دي ویل شوي، خو د قرآن نورو لارښوونو ته په پام سره په يقيني توگه ویلی شو چې نه شیطان آسمان ته لور تللی او نه په موعود جنت کې مېشت شوی، ابلیس د زمکې مخلوق دی، په زمکې کې مېشت وو، آدم علیه السلام په زمکې کې پیدا شوی، ابلیس همدلته د آدم علیه السلام په وړاندې له سر تیتولو او اطاعت سرغړاوی کړی، همدلته له مخکنې ځای او مقام کوز کړی شوی، د قرآن په هیڅ آیت کې نه صراحتاً دا خبره شوې او نه اشارتاً چې آدم علیه السلام په آسمان کې پیدا شوی یا په زمکې کې له پیدایښت وروسته آسمان ته بېول شوی، او شیطان په آسمان کې د ده خوا ته مېشت وو او هملته ئې د ده د قیادت له منلو ډډه کړې او بیا له آدم علیه السلام سره یو ځای زمکې ته راکوز کړی شوی. چا چې دا خبرې کړې دي له ځانه ئې کړې دي، د دې تفصیل د الاعراف د سوري د دوهمې رکوع په تفسیر کې وگورئ.

قَالَ رَبِّ فَأَنْظِرْنِي إِلَى يَوْمِ يُبْعَثُونَ ﴿٣٦﴾ قَالَ فَإِنَّكَ مِنَ الْمُنْظَرِينَ ﴿٣٧﴾ إِلَى يَوْمِ
الْوَقْتِ الْمَعْلُومِ ﴿٣٨﴾

وئې ويل: زما ربه! نو تر هغې ورځې مهلت را چې بيا به راپاڅول کېږي، وئې ويل: نو ته له مهلت ورکړی شوو څخه يې، د همغې معلومي نېټې تر ورځې.

(۳۶-۳۸) - ابلیس د الهي پرېکړې له اورېدو وروسته د دې پر ځای چې ندامت وښيي او توبه وکړي، په خپل شیطاني دریځ ټینگار کوي، وايي: ما ته د قیامت تر ورځې مهلت راکړه چې درته ثابتې کړم آدم؛ دا له بوی ناکي ختې جوړ شوی مخلوق؛ د دې وړ نه دی چې د زمکې خلافت وروسپارل شي او د عالم هر څه د فرشتو او جن په گډون د ده اطاعت وکړي، او ده ته رام او مسخر وي، الله تعالی د ده غوښتنه مني او همدا مهلت ورکوي، دا داسې وگنئ لکه څوک چې پر یوه مقام د گمارل کېدو هڅه کوي، انګېرنه ئې دا وي چې د دې مقام لپاره تر ټولو غوره کس دی دی، خو ناڅاپي د خپلې انګېرنې او انتظار خلاف گوري چې بل څوک دې مقام ته غوره شوی، په دې سره د ده غرور او کبر تحریک شي، د بغاوت لار غوره کړي، لوړه وکړي چې دا پرېکړه به غلطه او ناسمه ثابتوي او دا کس به په خپل مأموریت کې بریا ته نه پرېږدي، له هر فرصت په استفادې سره او له هر لوري به هغه او د هغه حیثیت او کړنې تر نیوکو او بریدونو لاندې نیسي، او هر کار به ئې ناسم او غلط گڼي. الله تعالی د دې قصې په ترڅ کې موږ ته همدا لارښوونه کوي چې د ابلیس متابعت ونه کړو او د ځان غوښتنې په تحریک او شخصي اغراضو لپاره له صالح قیادت سره د ناروا رقابت لار غوره نه کړو.

قَالَ رَبِّ مَآ أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَأُغْوِيَنَّهُمْ أَجْمَعِينَ ﴿٣٩﴾ إِلَّا

عِبَادَكَ مِنْهُمْ الْمُخْلِصِينَ ﴿٤٠﴾

وئې ويل: زما ربه! له دې كبله چې بې لاري دي كړم هرومرو به په زمكې كې هر څه ورته مزین او سينگار شوي كړم او حتماً به دوی ټول بې لاري كړم، مگر د دوی له منځه ستا هغه مخلص بندگان چې (غوره كړی شوي).

(٤٠-٣٩) - دلته د شيطان څو خبرې راوړل شوي:

- الله تعالى ته وايي چې تا او ستا پرېكړي زه دې ته اړ كړم چې بې لاري شم او د بغاوت لار ونيسم، د داسې چا پر متابعت دي وگمارلم چې زه ترې غوره وم، له دې پرته مې بله چاره نه درلوده چې د پرېكړې له منلو سرغړاوی وكړم!! دا داسې ده لكه د شيطان كوم ملگري چې د غرض او مرض له كبله له يوې صالح ډلې بېلېږي او له ناصالح ډلې سره يو ځای كېږي او بيا د خپل بغاوت او له مخكنې ډلې د وتلو په توجیه كې وايي: د ډلې مشرتابه زه اړ كړم چې مخكنې ډله پرېږدم، هلته د خلكو حيثيت ته اعتناء نه كېږي، په ټاكنو كې اهليت له پامه غورځول كېږي، د چا سوابقو ته اهميت نه وركول كېږي، داسې څوك ئې زما پر ځای وټاكو چې له هېڅ پلوه د دې اهليت او وړتيا نه لري او له ما سره برابري نشي كولی!!
 - زه به هرو مرو د دې هڅه كوم چې د خپلو ملگرو لويه ډله ستا مخې ته ودروم، ډېر داسې كسان راپيدا كړم چې زما په څېر وي، په زمكې كې به هر څه داسې ورته مزین او ښايسته كړم چې زما ملگرتيا ورته غوره وېرېښي او پرې خوش او راضي شي.
 - يوازي هغه خلك به زما له ملگرتيا ډډه كوي چې تا غوره كړي. دا هم داسې ده لكه په غرض او مرض اخته انشعابي ډله چې وايي: وبه گورئ چې ډېر نور به هم له دې ډلې رابېل شي، يوازي هغه محدود شمېر غړي به په مخكنې ډلې كې پاته كېږي چې له ځانگړيو امتيازاتو برخمن دي، د نوي ډلې مشرتابه په وړاندي به دا ژمنه كوي او باتې به وهي چې د مخكنې ډلې غړي به داسې ترې رابېل كړم لكه له يوې ونې چې په مني كې پاني ورژېږي او ټولي څانگې ئې لوڅي شي.
- دې ته مو بايد پام وي چې له رسول الله سره د قريشو او يهودو د قومي او مذهبي مشرانو د اختلاف ستره وجه دا وه چې د رسول الله دعوت او قيادت ئې د ځان لپاره ستر گواښ گڼلو او دا وېره ورسره وه چې خپل مخكني امتيازات به له لاسه وركړي، د شيطان په دې قصي كې د دوی د مخالفت څرنگوالی او اسباب انځور شوي.

قَالَ هَذَا صِرَاطٌ عَلَيَّ مُسْتَقِيمٌ ﴿٤١﴾ إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنِ

اتَّبَعَكَ مِنَ الْغَاوِينَ ﴿٤٢﴾ وَإِنَّ جَهَنَّمَ لَمَوْعِدُهُمْ أَجْمَعِينَ ﴿٤٣﴾ هَا سَبْعَةُ أَبْوَابٍ لِّكُلِّ

بَابٍ مِّنْهُمْ جُزْءٌ مَّقْسُومٌ ﴿٤٤﴾

وئې ويل: همدا تر ما پوري (رسېدونكې) مستقيمه لار ده، يقيناً چې زما پر بندگانو دي هېڅ برلاسی او سلطه نشته، مگر پر هغو لاروركو ئې چې ستا متابعت وكړي، او يقيناً

چي دوزخ د دوی ټولو موعده دی، چي اوه دروازي ئي دي، د هري دروازي لپاره د دوی يوه وېشل شوي برخه ده.

(٤١-٤٤) - الله تعالی د شیطان په ځواب کي فرمایلي:

- همدا تر ما پوري (رسېدونکي) مستقیمه لار ده، زما بندگان د اخلاص له لاري ما ته رانږدي کېدی شي.
- زما پر هېڅ بنده دي هېڅ تسلط نشته، نه پر مخلصينو او نه پر غیرمخلصينو. د آيت د دي فقرې الفاظ په ډېر تاکید او قاطعیت سره موږ ته وايي چي شیطان او د ده قبیله (پېریان) پر انسانانو هېڅ سلطه نه لري، نه ئي کوم غلط کار ته اړ کولی شي او نه کوم ضرر او تاوان ور رسولی شي. دا د هغو خلکو د رأيي بشپړ تردید کوي چي وايي: پېریان کولی شي انسان ته تاوان او ضرر ورسوي.
- هغه څوک به ستا ملګرتيا او متابعت کوي چي لارورکی دی، هېڅ صالح انسان او د بصیرت خاوند به ستا متابعت ونه کړي.
- د ټولو هغو لارورکو ځای دوزخ دی چي ستا متابعت کوي.
- دا دوزخ اوه دروازي لري، له هري دروازي به ئي ستا د ملګرو خاصه ډله ننوځي. دا بنيي چي دوزخ ته د ننوتو اوه اساسي اسباب دي، اوه ستر ستر گناهونه دي چي انسان دوزخ ته رسوي، هره يوه ئي د دوزخ يوه دروازه د انسان پر مخ پرانېزي. دا گناهونه کوم دي، د قرآن د لارښوونو په رڼا کي ئي پېژندی شو. قرآن دغه گناهونه په جهنم کي د تل پاته کېدو سبب ښودلي:

١. کفر او له الله تعالی انکار.
٢. کذب او دروغ؛ په ځانګړي توګه د الهي آيتونو، د هغه د کتاب او پيغمبر تکذيب، لکه چي قرآن فرمايي:

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٣٩﴾

البقره: ٣٩

٣. شرک، په عبادت او استعانت کي له الله تعالی سره بل څه او بل څوک شريکول. لکه چي قرآن فرمايي: مَا

كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَىٰ أَنْفُسِهِم بِالْكَفْرِ ۚ أُولَٰئِكَ حَبِطَتْ

التوبه: ١٧

أَعْمَالُهُمْ وَفِي النَّارِ هُمْ خَالِدُونَ ﴿٤١﴾

٤. د هغه نفس وژنه چي الله تعالی ئي وژل حرام کړي، په ځانګړي توګه د مؤمن قتل، چي قرآن په دي اړه فرمايي: وَمَنْ يَقْتُلْ مُؤْمِنًا مُّتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ

النساء: ٩٣

وَأَعَدَّ لَهُ عَذَابًا عَظِيمًا ﴿٩٣﴾

٥. سود اخيستل، لکه چي قرآن فرمايي: الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ

الَّذِي يَتَخَبَّطُهُ الشَّيْطَانُ مِنَ الْمَسِّ ۚ ذَٰلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا ۚ وَأَحَلَّ

اللَّهُ الْبَيْعَ وَحَرَّمَ الرِّبَاَ فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ
وَمَنْ عَادَ فَأُولَئِكَ أَصْحَابُ النَّارِ هُمْ فِيهَا خَالِدُونَ ﴿٢٧٥﴾

٢٧٥
٦. د یتیم مال خوړل؛ لکه چې قرآن فرمایي: إِنَّ الَّذِينَ يَأْكُلُونَ أَمْوَالَ الْيَتَامَى ظُلْمًا إِنَّمَا
يَأْكُلُونَ فِي بُطُونِهِمْ نَارًا ۖ وَسَيَصْلَوْنَ سَعِيرًا ﴿١٠﴾
النساء: ١٠

٧. له کافر سره موالات او دوستي، چې قرآن په دې اړه فرمایي: تَرَى كَثِيرًا مِّنْهُمْ يَتَوَلَّوْنَ الَّذِينَ
كَفَرُوا لَبِئْسَ مَا قَدَّمَتْ لَهُمْ أَنْفُسُهُمْ أَنْ سَخِطَ اللَّهُ عَلَيْهِمْ وَفِي الْعَذَابِ هُمْ خَالِدُونَ



المائدة: ٨٠

إِنَّ الْمُتَّقِينَ فِي جَنَّاتٍ وَعُيُونٍ ﴿٤٨﴾ أَدْخُلُوها بِسَلَامٍ ءَامِنِينَ ﴿٤٩﴾ وَتَزَعْنَا مَا فِي
صُدُورِهِمْ مِّنْ غَلٍ إِخْوَانًا عَلَى سُرُرٍ مُّتَقَابِلِينَ ﴿٥٠﴾ لَا يَمَسُّهُمْ فِيهَا نَصَبٌ وَمَا
هُمْ مِنْهَا بِمُخْرَجِينَ ﴿٥١﴾

یقیناً چې متقیان به په جنتونو او چینو کې وي، (ورته وبه ویل شي): په سلامتیا سره
خوندي ورننوځئ، او په سینو کې ئې چې کومه کینه او رخه وه هغه به ترې وباسو، د
وروڼو په څېر یو بل ته مخامخ پر تختونو ناست، نه به ئې ستومانې په برخه کېږي او نه
به ترې ایستونکي وي.

(٤٨-٤٩) - دلته د دوزخیانو د حال له بیانولو وروسته د جنتیانو حال بیانوي او فرمایي:

- دوی متقیان دي او هغه جنتونه به ئې په برخه شي چې چینې په کې بهېږي.
- دوی ته به وویل شي: روغ رمت او له هر مصیبت او کړاو نه د تل لپاره خوندي؛
جنت ته ننوځئ.
- که په دنیا کې د دوی تر منځ څه لاندې راولاړه شوي وه او یوه د بل په اړه کومه

کینه او رخه په سینه کې درلوده، دا به ئې له سینو وایستل شي، د ورونو په څېر به یو بل ته مخامخ پر تختونو ناست وي.

• هلته به ئې نه کله ستوماني په برخه کېږي او نه به هیڅکله ترې وایستل شي.

نَبِّئْ عِبَادِيَ أَنِّي أَنَا الْغَفُورُ الرَّحِيمُ ﴿٤٩﴾ وَأَنَّ عَذَابِي هُوَ الْعَذَابُ الْأَلِيمُ ﴿٥٠﴾

زما بندگانو ته خبر ورکړه چې یقیناً زه مهربان بخښونکی یم، او دا چې زما عذاب سخت دروونکی عذاب دی.

(٤٩-٥٠) - په دې زړه راښکونکي مبارک آیت کې زموږ مهربان رب رسول الله ته څو سپارښتنې کړي:

- زما ټولو بندگانو ته خبر ورکړه چې زه نه یوازې بخښونکی یم او د خپل گناهگار بنده گناهونه بخښم بلکې رحیم او مهربان بخښونکی یم، مغفرت غوښتونکو ته پر بخښنې سربېره د خپلو پراخو پېرزوینو او رحمت دروازي پرانیزم. له کفر، شرک، ظلم او فساد لاس واخلي او د مهربان بخښونکي رب لوري ته راشئ.
- دا هم ورته ووايه چې زما عذاب سخت دروونکی عذاب دی، که توبه ونه کړئ، له بغاوت او گناه لاس وانه خلی، په سخت دروونکي عذاب به اخته شئ.

وَنَبِّئُهُمْ عَن ضَيْفِ إِبْرَاهِيمَ ﴿٥١﴾ إِذْ دَخَلُوا عَلَيْهِ فَقَالُوا سَلَامًا قَالَ إِنَّا مِنْكُمْ وَجِلُونَ ﴿٥٢﴾ قَالُوا لَا تَوْجَلْ إِنَّا نُبَشِّرُكَ بِغُلَامٍ عَلِيمٍ ﴿٥٣﴾ قَالَ أَبَشَّرْتُمُونِي عَلَىٰ أَن مَّسْنِي الْكَبَرُ فِيمَ تُبَشِّرُونَ ﴿٥٤﴾ قَالُوا بِشْرُوكَ بِالْحَقِّ فَلَا تَكُن مِّنَ الْقَانِطِينَ ﴿٥٥﴾ قَالَ وَمَن يَقْنَطُ مِن رَّحْمَةِ رَبِّهِ إِلَّا الضَّالُّونَ ﴿٥٦﴾

او د ابراهيم د مېلمنو له حاله ئې خبر کړه، هغه مهال چې خوا ته ئې داخل شول نو وئې ويل: سلام؛ وئې ويل: موږ خو له تاسو وېرېدونکي يو، وئې ويل: مه وېرېږه، مونږ تا ته د يوه پوه زوی زېږی درکوو. وئې ويل: آيا په داسې حال کې زېږی راکوئ چې زړښت مې په برخه شوی، نو په څه توگه زېږی راکوئ؟، وئې ويل: په رښتيا سره زېږی درکوو، نو له ناهيلو څخه مه کېږه، وئې ويل: له لارورکو پرته به بل څوک وي چې د خپل رب له رحمته مایوس کېږي.

(٥١-٥٦) - د دې مبارک آیت په معنی د ښه پوهېدو او له مخکنیو آیتونو سره ئې د ارتباط په څرنگوالي د پوهېدا لپاره باید دا خبرې په پام کې ولرو:

- د ابراهيم عليه السلام دا مېلمانه هغه فرشتې وې چې د لوط عليه السلام د دعاء له امله د هغه مرستي ته

لېږل شوي وي خو د څو زلميانو په بني كي، مخكي له دي چي هلته ورشي د ابراهيم عليه السلام خوا ته ورغلي، هغه هم د زلمو مېلمنو گمان پرې كړی، او ورپته غوښه ئې مخي ته ورته ايښې.

• كه گوري چي مېلمانه ئې د خواړو لوښي ته لاس نه وروړي، وېره ورسره راپيدا شوې او داسي ئې انگېرلي چي ښايي دا ناآشنا مېلمانه به د دښمنۍ او تاوان رسولو اراده لري.

• **مېلمنو ئې اطمئنان وركړی چي مه وېرېږه، مونږ تا ته د يوه پوه زوی زېری دركړو.**

• ده په ځواب كي ورته ويلي: آيا په داسي حال كي زېری راکوئ چي زړښت مي په برخه شوی، نو په څه توگه زېری راکوئ؟ څنگه به مي زوی په برخه كېږي؟

• فرشتو ورته ويلي: زموږ زېری رښتيني دي، حتماً به تحقق مومي، د هغو خلكو په څېر مه كېږه چي ياس پرې سيوري غوړولي او ناهيلي دي.

• ابراهيم عليه السلام ورته ويلي: د خپل رب له رحمته خو به هغه څوك مايوس كېږي چي لاروركي وي او خپل مهربان رب نه پېژني.

• ابراهيم عليه السلام ته دا زېری عجيب غوندي برېښېدلی او ويلي ئې دي: آيا په داسي حال كي د زوی او لمسي زېری راکوئ چي زور شوی يم؟ بيا ئې له فرشتو پوښتلي چي ستاسو مأموريت څه دی؟ هغوی ورته ويلي: د يوه مجرم او بدكار قوم په لوري لېږل شوي يو، د لوط له كورنۍ پرته به نور؛ د ده د مېرمنې په شمول؛ د الله تعالى په عذاب اخته كېږي. او په دي سره قرآن موږ ته وايي چي ابراهيم عليه السلام او د ده مېرمنې ته د غيب خبري د حيرت او تعجب وړ وي، حتی په دي هم نه پوهېدل چي الله تعالى به دوی ته زوی او لمسی وركوي، په دي هم نه پوهېدل چي د لوط عليه السلام پر قوم به الهي عذاب نازلېږي، د لوط عليه السلام كورنۍ به ژغورل كېږي او مېرمن به ئې د نورو په څېر په الهي عذاب اخته كېږي!! په دي نه پوهېدل چي راغلي مېلمانه انسانان نه بلكي فرشتي دي، په دي هم نه پوهېدل چي ولي څه نه خوري، حتی ترې وېرېدلي.

• په دي توگه د بخښونكي مهربان رب د پېرزوينو يوه ښكلي او په زړه پوري بېلگه زموږ مخي ته انځور شوې، په زوروالي او داسي وخت كي ابراهيم عليه السلام ته د زوی او لمسي زېری وركړی شوی چي په خيال كي ئې هم دا خبره نه گرځېده او تصور ئې هم نشو كولی، خو الهي وعده ترسره شوه او د داسي زوی او لمسي خاوند شو چي نه يوازي په خپله د پيغمبري لوړ مقام ته ورسېدل بلكي ټول وروستني پيغمبران عليهم السلام د دوی په اولاد كي مبعوث شول.

قَالَ فَمَا خَطْبُكُمْ أَيُّهَا الْمُرْسَلُونَ ﴿٥٧﴾ قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ ﴿٥٨﴾ إِلَّا
ءَالَ لُوطٍ إِنَّا لَمُنَجُّوهُمْ أَجْمَعِينَ ﴿٥٩﴾ إِلَّا أَمْرًا تَهُ قَدَرْنَا إِنَّهَا لَمِنَ الْغَابِرِينَ ﴿٦٠﴾



وئې ويل: اي استازو! ستاسو مأموريت څه دی؟ (هغوی) وويل: د يوه مجرم او بدكار قوم په لوري لېږل شوي يو، د لوط له كورنۍ پرته چي موږ د دوی ټولو ژغورونكي يو، مگر مېرمن ئې چي د دي په اړه مو دا پرېكړه مقدره كړې چي له وروسته پاتو څخه به وي.

(٥٧-٦٠) - دا مبارك آيات څو مهمي لارښووني لري:

- كله چې ابراهيم عليه السلام پوه شو چې مېلمانه ئې د الله تعالى له لوري لېږل شوي فرشتې دي، نو پوښتنه ئې ترې وكړه چې د څه لپاره په دې ښې كې راغلي يئ؟ نه پوهېدو چې مأموريت ئې څه دى!! او دا موږ ته ښيي چې پيغمبران په غيب نه پوهېږي، ابراهيم عليه السلام او د ده مېرمنې تر هغه فرشتې ونه پېژندې چې دوى په خپله ځان معرفي كړ، په دې نه پوهېدو چې ده ته د زوى زېږى له ځان سره لري، د زېږي له اورېدو وروسته متردد وو چې دا زېږى څنگه دى او څنگه به تحقق مومي، په دې نه پوهېدو چې دا فرشتې د څه لپاره راغلي او مأموريت ئې څه دى، په دې نه پوهېدو چې د ده له وراره لوط عليه السلام سره به څه كېږي، آيا عجيبه نه ده چې څوك د داسې صريح او روښانه لارښوونو سره سره دا ادعاء كوي چې پيغمبران په غيب پوهېږي!!
- فرشتو ورته وويل: د يوه داسې مجرم او بدكار قوم په لوري لېږل شوي يو چې د الهي عذاب مستحق دى، په دې قوم كې لوط عليه السلام مېشت دى، د ده ټوله كورنۍ به ژغورو، مگر مېرمن ئې چې د دې په اړه دا پرېكړه شوې چې له وروسته پاتو څخه به وي په الهي عذاب به اخته كېږي.

فَلَمَّا جَاءَ آلَ لُوطٍ الْمُرْسَلُونَ ﴿٦١﴾ قَالَ إِنَّكُمْ قومٌ مُنكَرُونَ ﴿٦٢﴾ قَالُوا بَلْ جَعَلْنَاكَ بِمَا كَانُوا فِيهِ يَمْتَرُونَ ﴿٦٣﴾ وَأَتَيْنَاكَ بِالْحَقِّ وَإِنَّا لَصَادِقُونَ ﴿٦٤﴾ فَأَسْرِ بِأَهْلِكَ بِقِطْعٍ مِّنَ اللَّيْلِ وَاتَّبِعْ أَدْبَارَهُمْ وَلَا يَلْتَفِتْ مِنْكُمْ أَحَدٌ وَامْضُوا حَيْثُ تُؤْمَرُونَ ﴿٦٥﴾ وَقَضَيْنَا إِلَيْهِ ذَٰلِكَ الْأَمْرَ أَنَّ دَابِرَ هَٰؤُلَاءِ مَقْطُوعٌ مُّصْبِحِينَ ﴿٦٦﴾

او كله چې د لوط ټبر ته استازي ورغلل، وئې ويل: تاسو خو ناآشنا وگړي يئ، وئې ويل: داسې نه ده بلكې هغه څه مو درته راوړي چې دوى په كې شك كولو، او له حق سره درته راغلي يو او موږ رښتيني يو، نو د شپې په يوې برخې كې خپل كهول تر مخ روان كړه او ته ئې تر شا ورپسې شه، او ستاسو هيڅ يو دې شا ته نه گوري او همغه لوري ته ولاړ شئ چې پرې گمارل كېږئ، او ده ته مو د دې كار پرېكړه واوروله چې د دغو جرړي به سبا سهار قطع كېږي.

(٦٦-٦١) - د فرشتو همغه ټولگې د لوط عليه السلام خوا ته ورغې، هغه ته هم پردي او ناآشنا معلوم شول، ورته وئې ويل: تاسو خو ناآشنا وگړي يئ، فرشتو ورته وويل: پردي نه يو، بلكې هغه څه مو درته راوړي چې دوى په كې شك كولو، دوى د الهي عذاب غوښتنه كوله او تا ته ئې ويل: كه ته د الله تعالى رښتيني پيغمبر يئ نو پر موږ الهي عذاب نازل كړه، موږ د دغه عذاب پرېكړه له ځان سره لرو، همغه حقيقت مو درته راوړى چې دوى نه منلو، موږ رښتيني يو، عذاب راتلونكى دى، ته د شپې په يوې برخې كې خپل كهول له سيمې وباسه، دوى وړاندي او ته ئې تر شا روان شئ، ستاسو هيڅ يو دې شا ته نه گوري، هېچا ته التفات او اعتناء مه كوئ، همغه

لوري ته ولاړ شئ چې پرې گمارل کېږي، او لوط عليه السلام ته اطلاع ورکړی شوه چې سبا سهار به هغه مهال د دې مجرم قوم جرري قطع کېږي او تېر به ئې ټولېږي چې شپه ئې پای ته رسولي او سباوون پيلوي.

وَجَاءَ أَهْلُ الْمَدِينَةِ يَسْتَبْشِرُونَ ﴿٧٧﴾ قَالَ إِنَّ هَؤُلَاءِ ضَيْفِي فَلَا تَفْضَحُونِ ﴿٧٨﴾
وَاتَّقُوا اللَّهَ وَلَا تُخْزُونِ ﴿٧٩﴾ قَالُوا أَوْلَمْ نَنْهَكَ عَنِ الْعَلَمِينَ ﴿٨٠﴾ قَالَ هَؤُلَاءِ
بَنَاتِي إِنْ كُنْتُمْ فَعَلِينَ ﴿٨١﴾ لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ ﴿٨٢﴾ فَأَخَذَهُمْ
الصَّبْحَةُ مُشْرِقِينَ ﴿٨٣﴾ فَجَعَلْنَا عَلَيْهِمَا سَافِلَهَا وَأَمْطَرْنَا عَلَيْهِمْ حِجَارَةً مِّن سِجِّيلٍ



او د ښار اوسېدونکي خوښي کوونکي راغلل، وئې ويل: دا کسان مي مېلمانه دي نو سپکاوی مه راړوئ، او له الله ووپېږئ او مه مي شرموئ، وئې ويل: آيا ته مو له داسي وگړو نه وي منع کړی؟ وئې ويل: که د کوم کار (نکاح) کولو اراده لرئ نو دغه دي زما لوني، ستا په عمر لوړه چې دوی په يقيني توگه په خپلي بي سدي (بدمستي) کي لالهانده دي، نو په سباوون کي هغي لوري چيغي ونيول، نو موږ ئې لوري ورلاندي کړي او پر دوی مو د پخي شوې خټي ډبري وورولي.

(٦٧-٧٤) - د دغو آيتونو په اړه خو عرايض لرم:

- په دې اړه د هود د سوري (٧٧-٨٣) آيتونو په شرحي کي تفصيلي بحث شوی هلته مراجعه وکړئ.
- دا آيتونه وايي چې د مېلمنو په راتلو سره د ښار اوسېدونکي خبر شول، خوښ او مست د ده کور ته ورغلل، لوط عليه السلام ورته وويل: دا زلميان مي مېلمانه دي ما ته سپکاوی مه راړوئ، له الله تعالی ووپېږئ او ما مه شرموئ، هغو بدمستو ورته وويل: آيا ته مو له دې نه وي منع کړی چې داسي وگړي به نه مېلمانه کوي؟ دوی له خپل کور څخه وباسه، موږ ته ئې تسليم کړه، لوط عليه السلام ورته وويل: که د نکاح اراده لرئ نو زما د ولس لونیو ته چې زه ئې خپلي لوني گڼم مخه کړئ، يقيناً چې دوی خپلي مستي بي سده کړي ول او په تلوار او ټينگار سره ئې مېلمانه ترې غوښتل. نو په سباوون کي هغي لوري چيغي چې سخته زلزه ورپسې وه ونيول، د ښار لوري نسکوري او کورونه لاندي باندي شول، زمکه وچاوده، ښار او ښاريان ئې په ستري کندي کي ښخ شول او له پاسه د پخي شوې خټي ډبري پرې وورېدې.
- ځينو مفسرينو يرغل کوونکو ته د لوط عليه السلام د دې وينا (دا دي زما لوني) په اړه ويلي چې له دې خبري ئې مراد دا وو: زما د ولس لونیو ته چې زه ئې خپلي لوني گڼم مخه کړئ. ځينو ويلي چې له خپلو لونیو سره ئې د نکاح وړانديز ورته کړی. بايبل وايي چې د لوط عليه السلام دوه لوني وې، دواړه ئې واده شوې وې، د هجرت په وخت کي ئې د ده ملگرتيا وکړه، زومانو ئې دی او د ده لوني يوازي پرېښودل او په ښار کي پاته شول، که دا خبري رښتيا وي نو بيا خو کېدی شي چې د لوط عليه السلام زومانو لا د مخه د ده لونیو ته طلاق

ورکړی وي، (همغسي لکه چي د رسول الله دوو زومانو چي د ابو لهب زامن ول د ده لونو ته طلاق ورکړ)، بنيابي دغه دواړه زومان ئي هم د ده پر کور د راغونډېدو پر مهال له نورو سره يو ځای وو او لوط عليه السلام دوی ته ويلي وي چي که د نکاح اراده لرئ نو دا دي زما هغه لونې چي تاسو طلاق ورکړی.

• د دې آيت (لَعْمُرُكَ إِنَّهُمْ لَفِي سَكْرَتِهِمْ يَعْمَهُونَ : ستا په عمر لوړه چي دوی په يقيني

توگه په خپل بې سده او د مستی حالت کي لالهانده دي) په اړه په تفسیرونو کي دوه د اعتناء وړ تعبیرونه مومو، ځيني وايي چي دلته خطاب رسول الله ته متوجه دئ او الله تعالی د ده پر عمر لوړه کړي، نور وايي چي دلته خطاب د فرشتو له لوري لوط عليه السلام ته متوجه دئ او هغوی د لوط عليه السلام په عمر لوړه کړي، په دې دواړو آراوو کي کومه یوه په کوم دلیل غوره کولی شو، په دې اړه باید ووايو: دوه دلائل داسي دي چي بنيبي دوهمه توجیه صحیح ده: ۱- د کلام تسلسل او نظم دا ایجابوي چي دا به د فرشتو د مخکني کلام تنمّه وي او دوی به لوط عليه السلام ته د خپلو خبرو په پای کي دا وینا کړي وي، د کلام الفاظ داسي دي چي بنيبي خطاب لوط عليه السلام ته متوجه دئ او ده ته ویل شوي چي دوی په خپلي بدمستی او بې سدي کي لالهانده دي، که دا خطاب رسول الله ته متوجه وی نو باید د ماضي په صیغه او داسي ویل شوي وی چي هغوی د بي سدي په حالت کي ول. ۲- د قرآن ټول قسمونه د استشهاد لپاره دي، دا قسمونه د دې لپاره نه دي چي گواکي الله تعالی د خپل مخاطب د قانع کولو او د ده د تشویش رفع کولو لپاره په کوم ستر او با عظمته شي لوړه کړي!! دا نه د قسم د مفهوم او معنی په اړه صحیح تعبیر دئ او نه د قرآن د قسمونو سم تفسیر، هر قسم د استشهاد لپاره وي، دلته که په (عمرک) کي اشاره د رسول الله عمر ته راجع وگڼو نو د قسم له خواب سره ئي هیڅ تړاو نه تر سترگو کېږي، خو که ئي د لوط عليه السلام عمر ته راجع وگڼو نو تړاو ئي ډېر څرگند او واضح دئ او هغه دا چي د لوط عليه السلام ټول عمر شهادت ورکوي چي د ده مخاطب قوم په بدمستی کي غرق وو، د ده دعوت ته ئي اعتناء ونه کړه او له فساد او گناه لاس په سره نشول. دا همغسي ده لکه چي د هود د سورې په ۷۸ آيت کي ویل شوي: (وَجَاءَهُ قَوْمُهُ مُهْرَعُونَ إِلَيْهِ وَمِنْ قَبْلُ كَانُوا يَعْمَلُونَ السَّيِّئَاتِ^ج او قوم ئي په منډه منډه

ورته راغی او تر دې مخکي ئي هم بدکارونه کول)، د (لَعْمُرُكَ إِنَّهُمْ لَفِي سَكْرَتِهِمْ يَعْمَهُونَ) معنی همغه ده چي په (ومن قبل كانوا يعملون السيئات) سره بیان شوي. باید دې ته متوجه وو چي کله موږ لوړه کوو د مثال په توگه وایو: پر الله تعالی قسم کوم چي رښتیا وایم؛ معنی ئي دا ده چي الله تعالی شاهد دئ چي زه رښتیا وایم، که قسم د تعظیم لپاره وی نو بیا خو به موږ ته دا جائزه وه چي ووايو: په مسجدالحرام قسم، په قرآن قسم، پر پیغمبر قسم، شریعت به داسي قسمونه ناجائز نه گڼل، خو داسي قسمونه نه یوازي جائز نه دي بلکي د مفهوم او معنی له پلوه صحیح هم نه دي، دا ځکه چي دا شیان (مقسم به) زما د رښتینولي شاهد او گواه نه دي، یوازي الله تعالی زما په اړه شاهد کېدی شي، نو یوازي پر الله تعالی لوړه او قسم د معنی او مفهوم له پلوه صحیح او له شرعي پلوه جائز دئ. په بل څه قسم د معنی له پلوه غلط او له شرعي پلوه ناجائز دئ. الله تعالی چي په کومو شیانو لوړه کړي هغه ئي د شاهد په توگه

وړاندي کړی، د مثال په توګه الله تعالی په هغه سبند لوړه کړې چې د فرعونیانو په مړو ډک شو (والبحر المسجور)، او ورپسې یې ویلي: یقیناً چې ستا د رب عذاب واقع کېدونکی دی، هیڅ دفع کوونکی یې نشته، د دې مقصد دا دی چې: د فرعونیانو په مړو ډک بحر ګواهي ورکوي چې د الهي عذاب د وقوع مخه هیڅوک په هیڅ ځواک سره نشي نیولی، د فرعون لښکرو دا عذاب تم نکړی شو، د فرعونیانو په مړو ډک بحر ګواهي ورکوي چې که د زمانې د هر فرعون په وړاندي د موسی په څېر مجاهد راپیدا شو نو د دې فرعون برخليک به داسې وي لکه د مخکني فرعون. خو که له بحر المسجور نه بل څه مراد کړو نو نه یوازې د الهي کلام نظم او تسلسل مو له پامه غورځولی بلکې د قسم او ځواب تر منځ هیڅ تړاو نشو په ګوته کولی.

• زه د لوري چيغي او د ډبرو د وریدو په حقیقت ښه نه پوهېدم، په تفسیرونو کې مې بېلابېل اراء لیدلي وو، ځینو لیکلي چې داسې توند باد پرې راغلی چې وړې ډبرې یې پر دوی وروولې، ځینو ویلي چې زمکه چاودلې او له منځه یې مډاب (ویلي توکي) راوتلي، بر تللي او د پخو ډبرو په ښي کې پر دوی ورېدلې، ځیو ویلي چې فرشتو پر دوی ډبرې وروولې، زه د کشمیر زلزلې په دې پوه کړم، دلته زلزه له یوه لور او هیبتناک غږ سره توأم وه، په لویو زلزلو کې د زمکې د چاودېدو ډېر هیبتناک او دروند غږ وي، غرونه راوېښوېدل، له غرونو ډبرې راوړغږېدې، ډیر کورونه ترې لاندې شول، چا چې دا صحنه په خپلو سترگو لیدلې وه، ویل یې: له رارغږېدونکو لویو او وړو تیږو به یوې بلي خوا ته تېښتېدلو، د شپې به مو له زلزلې سره سم د موټرو څراغونه د غره لوري ته مخامخ کړل ترڅو د ډبرو رارغږېدل وګورو او له هغو خان خوندي کړو چې زمونږ په لور راځي، د لوط د قوم په هکله چې څه ویل شوي له هغه معلومېږي چې هلته هم زلزه له یوې لویې چاودنې او هیبتناک غږ سره یو ځای وه، زمکه ناسته ده، کورونه رانسکور شوي او پرمخې راپرېوتې، او له ډېرو تیږو پرې رارغږېدلې او راوړېدلې، اوس هغه سیمه له اوبو ډکه شوې او بحیره ترې جوړه شوې، د کیندنو په ترڅ کې د یوه نسکور شوي ښار آثار ترلاسه شوي.

إِنَّ فِي ذَلِكَ لَآيَةً لِّمُتَوَسِّمِينَ ﴿٧٥﴾ وَإِنَّهَا لِسَبِيلٍ مُّقِيمٍ ﴿٧٦﴾ إِنَّ فِي ذَلِكَ لَآيَةً
لِّلْمُؤْمِنِينَ ﴿٧٧﴾

یقیناً چې په دې کې د فراست خاوندانو ته څرګندي نښې دي، او یقیناً چې دا ښار د تګ راتګ په عامه لار پروت دی، او په رښتیا چې په دې کې د مؤمنانو لپاره څرګنده نښه ده.

(۷۷-۷۵) - په دې مبارکو آیتونو کې څو لارښوونې شوې:

• په دې قصې کې د عقلمنو او فراست خاوندانو ته څرګندي نښې دي، هغوی پوهېږي چې قریش، د دوی کړنې او له رسول الله سره د دوی مخالفت داسې دي لکه د لوط علیه السلام قوم، د هغوی کړنې او د هغوی مخالفتونه، که توبه ونه کړي، ایمان رانه وړي او له مخالفتونو لاس وانه ځلي پایله به یې همغسې وي لکه د لوط

عليه السلام د قوم پایله.

- دا د کوم مجهول او نوم ورکي خیالي ښار او سیمي قصه نه ده، د داسي ستر او مشهور ښار قصه ده چې د تگ راتگ په عامه لار پروت وو، ټولو ته هغه ښار او د هغه د اوسېدونکو دردناک برخليک معلوم دی. دا له حجاز تر شام پورې او له عراق تر مصر پورې تللي لاري باندې پروت ښار وو، کومې قافلي چې په دې لاري تللي راتلي د دې ښار د وړانو ویجاړو نښې ئې په خپلو سترگو لیدې، او تر نن پورې څرگندي پرته دي، دا سیمه د بحر لوط ختیځ او جنوب ته پرته سیمه ده، د جنوبي برخې په اړه ئې د څېړونکو رایه دا ده چې دلته د وړانو او ویجاړو دومره آثار تر سترگو کېږي چې د نړۍ په هیڅ گوټ کې ئې بېلگه نشو موندلې.
- په دې کې د مؤمنانو لپاره په بقیني توگه څرگنده نښه ده، دوی باید ډاډه او مطمئن وي چې الله تعالی به ئې د لوط علیه السلام د مؤمن تیر په څېر ژغوري، که څه هم شمېر ئې د یوې کورنۍ د غړو په اندازه وي.

وَإِنْ كَانَ أَصْحَابُ الْأَيْكَةِ لَظَالِمِينَ ﴿٧٨﴾ فَانْتَقَمْنَا مِنْهُمْ وَإِنَّهُمْ لَكَاِمَامٌ مُّبِينٌ ﴿٧٩﴾

او یقیناً چې ایکه وال ظالمان ول، نو انتقام مو ترې واخیست او رښتیا خبره دا ده چې دا دواړه سیمي په څرگنده توگه ټولو ته مخامخ پرته دي.

(٧٩-٧٨) - ایکه د شعب علیه السلام د قوم سیمه وه، مرکزي ښار ئې مدین نومېدو، ټوله سیمه د مدین په نامه هم یادېده، ایکه چې لغوي معنی ئې گن ځنگل دی د تبوک سیمې ته ویل کېدل، اوس هم یو خور د ایکه په نامه یادېږي چې له جبل اللوز تر اقل پورې غزېدلې دی. دا ښار هم له حجاز تر فلسطین او شام پورې تللي لاري په خوا کې پروت وو. ایکه والو هم د ظلم لار غوره کړه او له الهي انتقام سره مخامخ شول، دا دی د ویجاړو کورونو نښې ئې ستاسو مخې ته پرته دي.

وَلَقَدْ كَذَّبَ أَصْحَابُ الْحِجْرِ الْمُرْسَلِينَ ﴿٨٠﴾ وَآتَيْنَهُمْ آيَاتِنَا فَكَانُوا عَنْهَا

مُعْرِضِينَ ﴿٨١﴾ وَكَانُوا يَنْحِتُونَ مِنَ الْجِبَالِ بُيُوتًا ءَامِنِينَ ﴿٨٢﴾ فَأَخَذْتَهُمُ الصَّيْحَةُ

مُصْبِحِينَ ﴿٨٣﴾ فَمَا أَغْنَىٰ عَنْهُمْ مَا كَانُوا يَكْسِبُونَ ﴿٨٤﴾

او یقیناً چې حجر والو پیغمبران تکذیب کړل، او موږ خپل آیتونه وروړاندي کړل خو دوی ترې اعراض کوونکي شول، او له غرونو به ئې کورونه تراشل چې خوندي وي، نو په سباوون کې یوې لوړې چیغې ونيول او خپلو لاس ته راوړنو هیڅ څه ترې دفع نکړی شو.

(٨٤-٨٠) - په دې مبارکو آیتونو کې د ښودنیانو د بغاوت د بدو پایلو په اړه په اختصار سره لاندې دردناک حقایق زموږ مخې ته اېښودل شوي:

- دوی هم د پیغمبرانو علیهم السلام د دعوت مخالفت ته ملا وتړله او له هغو څرگندو الهي آیتونو ئې بغاوت وکړ چې د پیغمبرانو له لوري دوی ته وړاندي شول.

- د خپلې زمانې پرمخ تللی قوم وو، د غرونو په ډډو کې به ئې ځان ته خوندي او مجل کورونه جوړول، دېرې به ئې تراشلي او په هغوی کې به ئې خوندي خوني جوړولي.
- پر دوی هم الهي عذاب نازل شو، د شپې په پای او سباوون کې یوې لوري چيغي ونيول.
- خپلو خوندي کورونو له الهي عذابه ونشو ژغورلي.

الحجر د ثمودیانو مرکزي ښار وو، ورانې کنډوالې ئې د مدینې شمال مغرب لوري ته د العلاء له ښار څو میله آخوا، له مدینې د تبوک په لوري تلونکې لارې په اړخ کې پرتې دي، تلونکو قافلو به په خپلو سترگو لیدلې، هر چا ته ئې د دې قوم بده پایله وریادوله، په غرونو کې د تراشلو کورونو آثار ئې تر اوسه پاته دي. په روایاتو کې راځي چې پیغمبر علیه الصلاة والسلام د تبوک په جنگ کې د ثمودیانو سیمې (الحجر) ته ورسېدو او خپلو یارانو ته ئې وفرمایل چې دلته توقف مه کوئ.

عن عبد الله بن عمر قال : قال رسول الله صلى الله عليه وسلم وهو بالحجر [لا تدخلوا على هؤلاء المعذبين إلا أن تكونوا باكين فإن لم تكونوا باكين فلا تدخلوا عليهم أن يصيبكم مثل ما أصابهم.

له عبدالله بن عمر رضي الله عنهما روایت دی چې رسول الله صلى الله عليه وسلم هغه مهال چې په الحجر کې وو وفرمایل: د دغو تعذیب شوو خلکو سیمې ته له ژړا پرته مه ننوځئ او که ژړا نه درځي نو مه ورننوځئ، داسې نه چې تاسو ته همغه څه درورسېږي چې دوی پرې اخته شوي وو.

قرآن په بل ځای کې فرمایي چې ثمودیانو له قیامته د انکار په وجه بغاوت وکړ او الله تعالی د دې بغاوت او طغیان مناسبه سزا ورکړه، عذاب ئې داسې لکه د دوی خپل طغیان، باغي او طغیانگر عذاب، چې قرآن د الاعراف سوري په ۷۸ آیت کې د الرجفة (زلزله او شدید ټکان) په نامه او د هود د سوري په ۶۷ آیت کې ئې د الصيحة (تونده او هېبتناکه چيغه) او د حم سجدې سوري په ۱۷ آیت کې ئې د الصاعقة (تندر) په نامه یاده کړې، يعني دا طاغي عذاب له سختې زلزلې، توندي او هېبتناکې چيغې او آسماني تندر سره توأم وو.

وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَإِنَّ السَّاعَةَ لَأَتِيَةٌ^ط

فَأَصْفَحْ أَصْفَحَ الْجَمِيلِ ﴿٨٥﴾ إِنَّ رَبَّكَ هُوَ الْخَلْقُ الْعَلِيمُ ﴿٨٦﴾

او زمکه، آسمانونه او د دوی په منځ کې هر څه مو نه دي پیدا کړي مگر په حق سره، او یقیناً چې (د قیامت) هغه (ټاکلی) ساعت هر وروړو راتلونکی دی، نو په غوره مخ اړولو سره مخ (تري) واوره. بې شکه چې ستا رب ښه پوه پیدا کونکی دی.

(۸۵-۸۶) - دا مبارک آیتونه له یوې خوا د مخکنیو آیتونو لپاره یوه نتمه او نتیجه ده او له بلې خوا مخاطب ته

لارښوونه کوي چې قیامت حتماً راتلونکی دی، الله تعالی ډېر پوره خالق دی، د خلکو بیا ژوندي کول ورته آسان کار دی، نو د مخالفینو اعتراضاتو ته هیڅ اعتناء مه کوه. خلاصه ئې په دې توگه ده:

- د مخکنیو ظالمانو مجازات بنیې چې الله تعالی دا آسمانونه او زمکه په حق ولاړ پیدا کړي، دلته د باطل لپاره د بقا او دوام لوازم او مجال نشته، د آسمانونو او زمکې هیڅ څه د باطل ملا تر او تأیید نه کوي.
- د مکافات او مجازات دغه مخکنی بېلگې بنیې چې الله تعالی له خپلو بندګانو سره محاسبه کوي، مجرم ته سزا ورکوي او مؤمن ته د خپلو نېکو عملونو غوره بدله، پر یوه ستر ستر عذابونه نازلوي او جرړي ئې باسي او بل ژغوري او بریا ورپه برخه کوي، نو دا بنیې چې د قیامت او د اخروي مکافات او مجازات وعده رښتینې او حق ده. نو د هغه چا د اعراض او مخالفت پروا مه کوه چې د قیامت راتګ نه مني، د دوی بې بنسټه اعتراضاتو ته هیڅ اعتناء مه کوه.
- څوک چې بیاژوندون محال او ګران کار ګڼي هغه خپل رب سم نه دی پېژندلی، د الله تعالی په اړه ئې باور او تصور ناقص دی، نه پوهیږي چې الله تعالی ډېر پوه او ډېر ځواکمن خالق او پیدا کوونکی دی. آیا هغه ذات چې دا پراخ عالم ئې له بې شمېره مخلوقاتو سره پیدا کړی له دې عاجز ګڼي چې انسان بیا راپیدا کړي!!؟

وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ ﴿٨٧﴾

او یقیناً چې تا ته مو تکرار شوي اوه ګوني او ستر قرآن درکړی.

- (۸۷) - د دې مبارک آیت په اړه څو خبرې په پام کې ولری:
- رسول الله ته ویل شوي چې تا ته مو تکرار شوي اوه ګوني او ستر قرآن درکړي. له سبعاً من المثنائي نه مراد د فاتحې سوري هغه اوه آیتونه دي چې په قرآن کې په مکرره او مشرح توګه راغلي، او له قرآن العظیم نه ټول قرآن مراد دی، د دې معنی دا ده چې قرآن د فاتحې سوري شرح او تفصیل دی او په دې سوره کې ټول قرآن راخلاصه شوی.
 - له مخکني بحث سره د دې آیت ارتباط داسې دی: نه یوازي مخکني دلایل او له مخکنيو قومونو سره الهي محاسبه دا ثابتوي چې قیامت حق او حتماً راتلونکی دی بلکې دغه عظیم قرآن د قیامت د راتلو په اړه بې شمېره دلایل وړاندي کوي.
 - که څوک غواړي هغه دلایل له نظره تېر کړي چې د قیامت د اثبات لپاره په قرآن کې راغلي نو د فاتحې د سوري د درېیم آیت تفسیر او په (آخرت ایمان) رساله دي ولولي.

لَا تَمُدَّنْ عَيْنُكَ إِلَىٰ مَا مَتَّعْنَا بِهِ أَزْوَاجًا مِّنْهُمْ وَلَا تَحْزَنْ عَلَيْهِمْ وَآخُفِضْ

جَنَاحَكَ لِلْمُؤْمِنِينَ ﴿٨٨﴾

او سترګې دي د هغه څه په لوري مه اړوه چې د دوی ځیني مو ترې متمتع او برخمن کړي او مه پرې غمجن کېږه، او وزر دي مؤمنانو ته کوز ساته.

- (۸۸) - دلته رسول الله ته او د ده له لاري موږ ته څو لارښوونې او توصیې شوي:
- که د کافرانو ځینو ډلو ته مال او متاع په لاس ورغلي او رفاه او سوکالي ئې په برخه شوي؛ دا دي تا په حیرت او تعجب کې ونه غورځوي او د هغوی په لوري ستا د اعتناء او

التفات سبب نشي، گمان مه کوه چي دا الهي پېرزويني دي، دوی د الهي پېرزوينو وړ او مستحق ول نو ځکه ترې برخمن شوي، تېرو مفسدو او ظالمو قومونو ته هم ډېر څه په لاس ورغلي وو، مرفه، له دنيوي مال او متاع برخمن، پر مخ تللي او د قصرونو او بنگلو خاوندان ول، خو ومو لیدل چي په الهي عذاب اخته شول او مال متاع ئې الهي عذاب ترې دفع نه کړی شو.

- پر کفر، شرک او جهل د دوی ټینګار او له حق سره د دوی مخالفتونه دي تا غمجن نه کړي، داسي نه چي د دوی ایمان نه راوړنه تا مایوس کړي، شور او شوق دي کمرنگه او اراده دي کمزوري کړي.
- خپله توجه مؤمنانو ته واړوه، د اعتناء وړ خلک مخالفین نه بلکي هغه مؤمنان دي چي ستا ملګرتیا ته چمتو کېږي، له دوی سره به په خپل چلن کي احتیاط کوي، په درنه سترګه به ورته ګوري، ځان به تر دوی ستر او لوړ نه ګڼي.

وَقُلْ إِنِّي أَنَا النَّذِيرُ الْمُبِينُ ﴿٢٨﴾ كَمَا أُنزِلْنَا عَلَى الْمُقْتَسِمِينَ ﴿٢٩﴾ الَّذِينَ جَعَلُوا الْقُرْآنَ عِضِينَ ﴿٣٠﴾ فَوَرَبِّكَ لَنَسَعَنَّهُمْ أَجْمَعِينَ ﴿٣١﴾ عَمَّا كَانُوا يَعْمَلُونَ



او ووايه: يقيناً چي زه څرګند نذير یم، د هغسي (يوه عذاب خبرداري ورکونکي) چي پر وېشونکو مو نازل کړ، هغه چي قرآن ئې (په برخو برخو) وويشو، نو ستا په رب لوره چي هرو مرو به ټول وپوښتو، له هغه څه چي دوی کولو.

(۸۹-۹۳) - د دې مبارکو آيتونو په اړه لاندي خبري په پام کي ولری:

- دلته د (مقتسمين) صحيح معنى وېشونکي ده نه قسم کوونکي، ځکه په ورپسې آيت کي دا مقتسمين داسي معرفي شوي چي قرآن وېشي.
- د آيت له الفاظو په ډېر صراحت سره معلومېږي چي دوی هغه مخکني قومونه دي چي د الله تعالى عذاب پرې نازل شوی، هغه تعبير او تفسير ناسم دی چي بل څوک ترې مرادوي. رسول الله ته ويل شوي چي خپل امت ته ووايه: زه له داسي يوه الهي عذاب تاسو ته خبرداري درکوم چي په مخکنيو قومونو نازل شو.
- که څه هم قرآن د هغه کتاب نوم دی چي پر رسول الله نازل شوی خو د معنى او مفهوم له پلوه پر نورو مخکنيو کتابونو هم د دې اطلاق کېدی شي، داسي لکه دلته چي ويل شوي: هغه مخکني قومونه چي قرآن ئې وويشو او الهي عذاب پرې نازل شو.
- دوی ته يا په دې دليل مقتسمين ويل شوي چي: د الهي کتاب ځيني برخي ئې منلي او ځيني نه، يا ئې شرک کړی او الله تعالى ته مختص صفات او حقوق ئې پر نورو وېشلي، يا ئې يو کتاب منلی او بل نه، يا ئې پر يوه پيغمبر ایمان راوړی او پر بل نه. خو له وروستي (۹۴) آيت داسي معلومېږي چي د مقتسمين نوم د مشرکينو لپاره کارول شوی، دوی هم الهي کتاب وېشلی او هم ئې شرک کړی او د الله تعالى مختص صفات او حقوق ئې پر نورو وېشلي.

- الله تعالى پر خپل ذات لوړه کوي چې هرو مرو به داسي ورځ راولم چې له دوی ټولو سره محاسبه وکړم او له خپلو کړنو ئې وپوښتم.

فَأَصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ ﴿٩٤﴾ إِنَّا كَفَيْنَاكَ الْمُسْتَهْزِئِينَ ﴿٩٥﴾
الَّذِينَ يَجْعَلُونَ مَعَ اللَّهِ إِلَهًا آخَرَ فَسَوْفَ يَعْلَمُونَ ﴿٩٦﴾

نو هغه څه په جهر سره څرگند کړه چې پرې گمارل کېږي، او له مشرکانو اعراض وکړه، يقيناً موږ د دغو استهزاء کوونکو په وړاندي درته کفايت کوو، هغه چې له الله سره نور معبودان شريکوي، نو ژر به پوه شي.
(٩٤-٩٦) - دلته رسول الله ته څو لارښوونې شوې:

- په بشپړ ډاډ او اطمینان سره او په لوړ ږغ او څرگنده توگه هغه څه خلکو ته ورسوه او د ابلاغ په اړه ئې خپل مأموریت ترسره کړه چې الله تعالى پرې گمارلی یې.
- د دغو مشرکینو د مخالفتونو هیڅ پروا مه کوه، مطمئن اوسه چې د دوی د مخالفتونو، اذیتونو او استهزاء په وړاندي موږ درته کافي یو.
- دغو مشرکینو هم د مخکنیو مشرکینو او مقتسمینو په څېر له الله تعالى سره باطل او جعلی معبودان شریک کړي او د الله تعالى اختیارات ئې پر نورو وېشلي.
- له دوی سره به همغه معامله کېږي چې له مخکنیو سره وشوه، ډېر ژر به په دې حقیقت پوه شي.

وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ ﴿٩٧﴾ فَسَبِّحْ بِحَمْدِ رَبِّكَ وَكُن مِّنَ السَّاجِدِينَ ﴿٩٨﴾ وَاعْبُدْ رَبَّكَ حَتَّىٰ يَأْتِيَكَ الْيَقِينُ ﴿٩٩﴾

او يقيناً چې موږ په دې پوهیږو چې ستا سینه پر هغه څه تنگېږي چې دوی ئې وايي، نو د خپل رب له ستاینې سره (په تسبیح) لگیا اوسه، او تر هغه د خپل رب عبادت کوه چې يقين (مرگ) درته راشي.

(٩٧-٩٩) - په دې مبارکو آیتونو کې د څو سترو سترو لارښوونو شاهد یو:

- مشرکینو او مخالفینو د رسول الله د دعوت او د ده د ذات په خلاف دومره شدید، ناروا او کرکجن تبلیغات کړي چې ډېر ځلي به د رسول الله سینه له ډېرو غمونو او اندېښنو تنگه شوه، دومره چې شکایت به ئې تر الله تعالى پورې ورسېد.
- په داسې سختو شېبو کې او د داسې شدیدو مخالفتونو او زهرجنو تبلیغاتو د زهر له اغېز د خوندي پاته کېدو او د الله تعالى د مرستې او رعایت او عنايت تر لاسه کولو لپاره د دریو خبرو سپارښتنه ورته شوې:
١. د خپل مهربان رب تسبیح او تحمید، خپل رب له هر عیب او نقص منزه او د ټولو ستاینو وړ گڼل، په هرې پرېکړې ئې رضایت ښودل او د خبر طمعه ترې درلودل، په دې باور ساتل چې د الله تعالى هره پرېکړه

صحيح او عادلانه ده او د حقپالو په خير او گټه.
۲. لمونځ او د الله تعالى په وړاندي خپل تندي پر زمکه اېښودل، خپلي اړيکي له الله تعالى سره ټينگي ساتل، او له دې لارې د خپل رب رعايت او عنايت تر لاسه کول.
۳. د ژوند تر پايه د الله تعالى د يوه مطيع، خاضع او خاشع عبد او بنده په څېر خپله دنده او مأمورت ترسره کول، دا اندېښنه نه کول چې ستا پر عمل او کړنو به څه نتائج مرتب شي، نتائج خپل رب ته حواله کړه، ته په ښه او سمه توگه د خپل مأموريت ترسره کولو هڅه کوه، ټول اهتمام دې بايد دې لوري ته وي چې د ژوند په ټولو برخو کې او د ژوند تر پايه د يوه مطيع بنده په توگه عمل وکړي، د دې پروا مه کوه چې ستا کړنې به څه نتيجه ورکړي، نه دا ستا دنده ده او نه ترې پوښتل کېږي.
عجيبه ده چې ځيني متصوفين د قرآن دا څرگنده او ځلانده لارښوونه غلطه تعبيروي او وايي: د (وَأَعْبُدْ رَبَّكَ حَتَّىٰ يَأْتِيَكَ الْيَقِينُ) معنى دا ده چې د تصوف د لارې سالک تر هغه

په عبادت مأمور دى چې د يقين، شهود او وصل مقام ته ورسېږي، له هغه وروسته له عباداتو معاف دى!! ډېر جاهلان د دغو ټگمارو دا غلطه او د قرآن خلاف خبره مني، خپل ټگمار مرشد له لمانځه، روژې او نورو عباداتو معاف گڼي، دا په داسې حال کې چې له يوې خوا په دې آيت کې الله تعالى د تسبيح، تحميد او سجدي تر څنگ د عبادت يادونه په ځانگړې او مستقله توگه کوي او دا ښيي چې د عبادت مفهوم تر تسبيح، تحميد او لمونځ عام او پراخ دى، د انسان ټول ژوند احتوى کوي، معنى ئې دا ده چې په ټول ژوند او د ژوند په ټولو برخو کې بايد د يوه عبد (مريي) په توگه عمل وکړو، له بلې خوا دې ته پام نه کوي چې رسول الله د ژوند په وروستيو کې تر لومړيو زيات د الله تعالى عبادت کاوو، په ټول مبارک ژوند کې ئې يوه شېبه داسې نه ده راغلې چې له فرائضو او عباداتو ځان معاف وگڼي، تر نورو ئې هم تسبيح، تحميد، استغفار، تهجد، نوافل، روژه او نور عبادات زيات وو او هم د الله تعالى په لار کې جهاد.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

النحل

د سوري پېژندنه:

د دې مبارکې سوري نوم النحل دی چې د سوري له ۶۸ آيت اخيستل شوی، دا د سوري د مضامينو لپاره عنوان نه بلکې يوازي نوم دی، يو سل اته ويشت آيتونه لري، د سوري له مضامينو معلومېږي چې د مکي دور په هغو کلونو کې نازل شوی چې د مسلمانانو په ضد د قريشو ظلمونه انتها ته رسېدلي وو، له (۴۱-۴۲) آيتونو معلومېږي چې دغه مهال د حبشي په لوري ځينو مسلمانانو هجرت کړی. د آيتونو فواصل يې دوه وزنه لري: د اکثرو آيتونو فواصل يې د لومړي آيت (يشرکون) ته ورته دي او د لږو يې د اوم آيت (رحيم) ته ورته. که تاسو د دې مبارکې سوري لومړي آيت ته ځير شئ نو درې مطالب به ستاسو په وړاندي جوت شي:

- د مسلمانانو او مشرکينو تر منځ د مجادلې او مناقشې ميدان گرم وو.
 - مشرکينو له رسول الله څخه د عذاب راتلو غوښتنه کوله، په دې معنی چې که ته په رښتيا د الله تعالی رسول يې او واقعاً موږ د الهي عذاب مستحق يو، نو دا عذاب تر ننه ولي رانه غی او کله به راځي؟! يعنې دوی د الهي عذاب په راتلو کې ځنډ د داسې دليل په توگه کارولو چې رسول الله پرې تکذيب کړي. دوی ته ويل شوي چې د عذاب پرېکړه شوې، په خپل ټاکلي وخت به راځي، تلوار مه کوئ.
 - الله تعالی له هغه څه ډېر لور او منزه دی چې مشرکين يې د ده په اړه وايي او شريکان ورته منسوبوي.
- د دې مبارکې سوري ټول محوري او اساسي مضامين همدا درې مطالب دي، ډېره برخه يې هغه مضبوط او قانع کوونکي دلائل دي چې د شرک په رد او د توحيد په اثبات کې وړاندي شوي، دومره مضبوط چې هيڅ د عقل او ضمير خاوند ترې انکار نشي کولی، دې برخې پر ټولي سوري سيوري غوړولی، د سوري په پای کې مسلمانانو ته د مجادلې آداب ښودل شوي او لارښوونه ورته شوې چې د مخاطب د بلني او د دعوت په کار کې او له مقابل لوري سره د مناقشو او بحثونو په دوران کې کوم څه وکړي او له څه ځان وساتي .
-

بِسْمِ اللَّهِ الرَّحْمَنِ الرَّحِيمِ

أَتَى أَمْرُ اللَّهِ فَلَا تَسْتَعْجِلُوهُ سُبْحَنَهُ وَتَعَالَى عَمَّا يُشْرِكُونَ ﴿١﴾ يُنَزِّلُ الْمَلَائِكَةَ
بِالرُّوحِ مِنْ أَمْرِهِ عَلَى مَنْ يَشَاءُ مِنْ عِبَادِهِ أَنْ أَنْذِرُوا أَنَّهُ لَا إِلَهَ إِلَّا أَنَا
فَاتَّقُونِ ﴿٢﴾

د الله فرمان رارسېدلی نو په تلوار سره ئې مه غواړئ، هغه لره پاکي ده او له هغه څه
لور دئ چې دوی ئې ورسره شریکوي. ملائکې د خپل فرمان له وحی سره په خپلو
بندگانو کې هغه چا ته کوز لېږي چې دوی ئې وغواړي، په دې توګه چې دا خبرداری
ورکړی چې له ما پرته بل معبود نشته، نو له ما ووېرېږئ.

(۲-۱) - د دې مبارکو آیتونو په معنی د ښه پوهېدو لپاره باید لاندې خبرې په پام کې ولرو:

- مخالفینو رسول الله ته مکرر ویلي چې که ته رښتینی پیغمبر یې او ستا دا ادعاء رښتینی وي چې موږ د
الهي عذاب مستحق یو؛ نو دا عذاب چېرې دئ او ولي تر اوسه نه راغی؟! په دې مبارک آیت کې دوی ته ویل
شوي: د الله فرمان رارسېدلی، د عذاب پرېکړه صادره شوې، تلوار مه کوئ، دا عذاب په تلوار سره مه غواړئ،
په خپل وخت به تحقق مومي.
- د دوی په اړه مزید ویل شوي: الله تعالی هم له هغو عیبونو منزله او پاک دئ چې دا کافران ئې ده ته
منسوبوي او وعد او وعید ئې هسي او د حقیقت خلاف گواښ بولي او هم له هغو شریکانو چې دوی ئې له الله
تعالی سره شریکوي. د دوی دا ادعاء غلطه او بی بنسټه ده چې وايي: که زموږ مذهب ناسم وی او الله تعالی ته د
تقرب لپاره چې موږ کوم معبودان غوره کړي دا د الله تعالی خوښ نه وی او دا کار د الهي عذاب وړ وی نو تر
اوسه به دا عذاب پر موږ نازل شوی وو!! د دوی د دغې غلطې انگېرنې د تردید لپاره ویل شوي چې الله تعالی له
هغه څه ډېر لور دئ چې دوی ئې ورسره شریکوي.
- دا پرېکړه د الله تعالی له لوري کېږي چې ملائکې کله او چا ته د خپل فرمان له وحی سره ولېږي، لېږل ئې
د هیچا له غوښتنې سره تړاو نه لري.
- دوی تل دا الهي پیغام له ځان سره وړی چې له ما پرته بل معبود نشته، او زما له عذاب او سرغړاوي ځان
وساتی.
- د دوهم آیت په دې فقره (بالروح من امره) کې یو خاص ترکیب تر سترگو کېږي چې د قرآن په ځینو نورو
آیتونو کې هم کارول شوی، لکه دا آیتونه:

رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ
التَّلَاقِ ﴿١٥﴾

غافر: ۱۵

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۚ مَا كُنتَ تَدْرِي مَا الْكِتَابُ وَلَا الْإِيمَانُ وَلَٰكِن جَعَلْنَاهُ نُورًا يَهْدِي بِهِ مَن يَشَاءُ مِن عِبَادِنَا ۚ وَإِنَّكَ لَهْتَدِي إِلَى صِرَاطٍ مُسْتَقِيمٍ ﴿١٦﴾

الشورى: ۵۲

بايد وگورو چي دلته د روح معنى وحى ده، كه جبرئيل، كه ژوند، كه په خپله د الله تعالى ذات؟ په تفسيرونو كي مختلف آراء گورو، تر ټولو غوره او دقيق تعبير دا دى چي دلته د روح مراد وحى ده، د آيت معنى دا ده چي فرشتي د خپل امر او فرمان له وحى سره لاندي هغه چا ته لېږي چي دى ئي په خپله غواړي. د وحى لپاره د روح نوم د دې لپاره غوره شوى چي دا د غوره انساني ژوند لپاره د روح حيثيت لري، په دې سره انسان كولى شي د صالح او سم ژوند په لارو چارو پوه شي، د الانفال په سوري كي دې مطلب ته داسي اشاره شوي:

يَا أَيُّهَا الَّذِينَ ءَامَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ ۚ وَاعْلَمُوا أَنَّهُ اللَّهُ يَحُولُ بَيْنَ الْمَرْءِ وَقَلْبِهِ ۚ وَأَنَّهُ ذُو الْفَرْقِ الْبَيْنِ ۚ وَهُوَ الْغَوَّاتُ الْمُبِينُ ﴿٢٤﴾

الانفال: ۲۴

اې مؤمنانو! كله چي الله او پيغمبر تاسو هغه څه ته بلي چي ژوند درپه برخه كوي، وئى منئ او په دې پوه شئ چي الله د سړي او د ده د زړه تر منځ حایل كېږي او دا چي د ده لوري ته به غونډ كړى شئ.

يعني د الله تعالى او د هغه پيغمبر بلنه ومنئ او په دې پوه شئ چي په دې بلني كي ستاسو د ژوند او بقا راز پروت دئ، په دنيا او آخرت كي غوره ژوند درپه برخه كوي.

خَلَقَ السَّمَوَاتِ وَالْأَرْضَ بِالْحَقِّ ۚ تَعَالَىٰ عَمَّا يُشْرِكُونَ ﴿٢٥﴾ خَلَقَ
الْإِنسَانَ مِنْ نُّطْفَةٍ فَإِذَا هُوَ خَصِيمٌ مُّبِينٌ ﴿٢٦﴾

آسمانونه او زمكه ئي په حقه پيدا كړل، لور دئ له هغه څه چي ورسره شريكوي ئي، انسان ئي له نطفې پيدا كړ او هغه څرگند جگړمار شو.

(۳-۴)- دلته څو اساسي ټکي په پام کي ولری:

- الله تعالی آسمانونه او زمکه په سمه توګه او پر حق ولاړ پیدا کړي، د آسمانونو او زمکي هېڅ څه د باطل ملاتړ او تأیید نه کوي، په ټول عالم کي داسي څه نشته چي په خپله ناسم وي او د باطل ملاتړ وکړي.
- الله تعالی له دې ډېر لوړ دی چي په خلقت، الوهیت، ربوبیت، مالکیت او حاکمیت کي شریک ولري، د مشرکانو باورونه ټولي بنسټه او واهي دي او الله تعالی ته داسي څه منسوبوي چي د هغه د شان او عظمت منافي دي.
- انسان ئي له نطفې پیدا کړی، خو همدا له ورې نطفې پیدا شوی انسان هغه مقام ته ورسېږي چي له ځان او خپلي رایي د دفاع توان پیدا کړي او د خپلي مدعا د اثبات لپاره استدلال کولی شي، او حتی دومره مغرور شي چي د الله تعالی او د هغه د حق دین په وړاندي د عناد او خصومت لار غوره کړي.
- د آسمانونو او زمکي له پیدایښت وروسته او متصل ئي د انسان پیدایښت ته اشاره کول ښيي چي دلته د انسان لومړني پیدایښت ته ګوته نیول شوي، نه اوسني او ورځني پیدایښت ته، یعني انسان ئي په لومړي سر کي له یوې نطفې پیدا کړی، نه هغسي لکه چي ځيني د محرف بابیل تر اغېز لاندې وایي: لومړی له خټي د انسان مجسمه جوړه شوې، بیا پر اور اېښودل شوې او پخه شوې او بیا روح په کي پو شوې!! حقیقت دا دی چي الله تعالی انسان د پیدایښت په پیل کي داسي له نطفې پیدا کړی لکه نن چي ئي له نطفې پیدا کوي او په هغه کي ئي روح داسي پو کړي لکه نن چي په هغه کي روح پو کوي. د دې تفصیل د آل عمران، النساء، الاعراف او الحجر سورتونو په تفسیر کي وګورئ.

وَاللّٰهُمَّ خَلَقَهَا لَكُمْ فِيهَا دِفْءٌ وَمَنْفَعٌ وَمِنْهَا تَأْكُلُونَ ﴿٦﴾ وَلَكُمْ فِيهَا جَمَالٌ حِينَ تُرْتَحُونَ وَحِينَ تَسْرَحُونَ ﴿٧﴾ وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بَلِغِيهِ إِلَّا بِشِقِّ الْأَنْفُسِ ﴿٨﴾ إِنَّ رَبَّكُمْ لَرَءُوفٌ رَّحِيمٌ ﴿٩﴾ وَالْخَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً ﴿١٠﴾ وَخَلَقُوا مَا لَا تَعْلَمُونَ ﴿١١﴾

او څاروي ئي پیدا کړل چي په هغوی کي درته د تودوخي توکي دي او نوري ګټي او له ځینو ئي خواړه کوي، او په هغوی کي تاسو ته ښکلا ده هغه مهال چي بېرته ئي راوړئ او هغه مهال چي بهر ئي بیایئ، او ستاسو درانه بارونه تر داسي ښارونو پر (خپلي) شا وړي چي وررسېدونکي نه یئ مګر د ځان په زحمت (کي اچولو) سره، یقیناً چي ستاسو رب مهربان رؤف دی، او آسونه، کچري او خره ئي پیدا کړل چي پرې سپاره شئ او د

بنايست په توگه، او هغه څه پيدا کوي چي تاسو نه پرې پوهېږئ.

(۸-۵)- په دې مبارکو آيتونو کي د څاروو د پيدايښت مقاصدو او هغو گټو ته اشاره شوې چي انسان ترې برخمن کېږي، په دې توگه:

- الله تعالى دا څاروي ستاسو لپاره پيدا او مسخر کړي.
- ستاسو د تودوخي ډېر پوښاک او وسايل د دوی له وړيو او پوستکو څخه دي، جامي، جورابي، بنيانونه، کوټونه، خولۍ، پکولونه، بوټونه، موزي، شړۍ، کېږدۍ، گېلمونه، غالي، لمځي او ډېر نور، له ځينو د کرنې په چارو کي کار اخلي، يوې پرې کوئ او ارهت پرې چلوئ، او ځيني درته خوندور خواړه درکوي، لکه شيدې، مستي، کوچ، پوڅه، غوښه، له بنکلا ئي خوند اخلي، هغه مهال هم چي بېرته ئي خپلو کورونه ته روالئ او هغه مهال هم چي بهر ئي د څرېدو لپاره بيايي، ستاسو درانه بارونه تر داسي سيمو پر خپلي شا وړي چي تاسو ئي په خپله نشئ وړلي، مگر دا چي ځان په زحمت کي واچوئ. دا هر څه ستاسو د مهربان رب پېرزويني دي، يقيناً چي هغه ذات ډېر زړه سواند او مهربان دئ چي د انسان لپاره ئي دا نعمتونه پيدا کړي.

- آسونه، کچري او خره ئي پيدا کړل چي پرې سپاره شئ، تاسو ته تابع او رام او سپرېدو ته مو چمتو، داسي ئي پيدا کړي چي له بنايست ئي خوند اخلي، رنگونه ئي بنايسته، جوړښت ئي بنکلي او حرکات ئي په زړه پوري.

- ستاسو د سورلي لپاره ئي ډېر نور داسي شيان پيدا کړي چي لا تر اوسه ئي تاسو نه پېژنئ، ډېر نور داسي څاروي شته چي ستاسو په سيمي کي نه تر سترگو کېږي او تاسو نه دي ليدلي، همداراز د داسي وسايلو جوړولو امکانات ئي په دې عالم کي ايښي چي ورو ورو به ئي جوړول زده کړئ، د سورلي او حمل و نقل ټول هغه وسايل په دې لړ کي راځي چي انسانانو تر نن پوري جوړ کړي او يا له دې وروسته به ئي جوړ کړي، د یسن سوري په ۴۱- ۴ آيتونو کي هم دې مطلب ته په دې توگه اشاره شوې:

وَأَيُّهُمْ أَنَا حَمَلْنَا ذُرِّيَّتَهُمْ فِي الْفَلَكِ الْمَشْهُونِ ﴿١١﴾ وَخَلَقْنَا لَهُمْ مِن مِّثْلِهِ مَا يَرْكَبُونَ ﴿١٢﴾

وَأِنْ نُّشَاءُ نَغْرِقْهُمْ فَلَآ صَرِيحَ لَهُمْ وَلَا هُمْ يُنْقَذُونَ ﴿١٣﴾ إِلَّا رَحْمَةً مِنَّا وَمَتَاعًا إِلَىٰ حِينٍ ﴿١٤﴾

او دا ورته يوه څرگنده نښه ده چي د دوی اولاد مو په ډکي کښتۍ کي سپاره کړل (د نوح عليه السلام د طوفان په مهال مو وژغورل)، او دې ته ورته مو ورته پيدا کړي چي پرې سپرېږي، او که وغواړو نو غرق به ئي کړو بيا به نه کوم چيغي اورېدونکی ورته وي او نه به وژغورل شي، مگر زموږ له لوري کومه پېرزوينه او تر يوې مودې برخمن کول.

دلته دوه لارښووني شوي: ۱- کښتۍ د لومړي ځل لپاره د نوح عليه السلام په لاس او د الله تعالى د وحي او لارښووني له مخي جوړه شوه او په دې سره ئي د نوح عليه السلام ملگري له هغه ستر طوفان وژغورل، ۲- الله تعالى انسان ته د کښتۍ په څېر د نورو داسي وسايلو جوړولو استعداد او توفيق ورکړی چي له يوه ځای بل ته د دوی تگ ممکن او آسان کړي. ټول هغه

وسایل چي انسان تر نن پوري جوړ کړي او یا له دې وروسته به ئې جوړوي د دې آیتونو مظهر او مصداق گڼل کېږي.

د آسونو، کچرو او خړو په ارتباط د دې خبرې وضاحت هم ضروري برېښي چي آیا د دوی غوښه حلاله ده که حرامه؟ قرآن دوی د څارویو په ضمن کي یاد کړي، د څارویو په څېر وابنه او دانه خوري، د هغو ځناورو په ضمن کي د دوی یادونه نه ده شوې چي غوښه خوري، داړې او منگولي لري، په روایاتو کي له یوې خوا داسي روایات مومو چي د دوی د غوښې پر تحریم دلالت کوي او له بلې خوا داسي چي پر حلال والی ئې دلالت کوي، لکه دا روایات:

عَنْ خَالِدِ بْنِ الْوَلِيدِ قَالَ نَهَى رَسُولُ اللَّهِ -صلى الله عليه وسلم- عَنْ لُحُومِ الْخَيْلِ وَالْبِغَالِ وَالْحَمِيرِ. (وَكُلُّ ذِي نَابٍ مِنَ السَّبَاعِ). رواه النسائي و ابن ماجه

عَنْ جَابِرِ بْنِ عَبْدِ اللَّهِ - رضي الله عنهما - قَالَ نَهَى النَّبِيُّ - صلى الله عليه وسلم - يَوْمَ خَيْبَرَ عَنْ لُحُومِ الْحُمْرِ، وَرَخَّصَ فِي لُحُومِ الْخَيْلِ. رواه البخاري

عَنْ جَابِرٍ قَالَ أَطْعَمَنَا رَسُولُ اللَّهِ -صلى الله عليه وسلم- لُحُومَ الْخَيْلِ وَنَهَانَا عَنْ لُحُومِ الْحُمْرِ. رواه مسلم

عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ -صلى الله عليه وسلم- نَهَى يَوْمَ خَيْبَرَ عَنْ لُحُومِ الْحُمْرِ الْأَهْلِيَّةِ وَأَذِنَ فِي لُحُومِ الْخَيْلِ. مسلم

د ځينو صحابه وو په اړه ويل شوي چي د آس غوښه ئې خورلې، لکه ابْنُ الزُّبَيْرِ، فَضَالَةُ بْنُ عُبَيْدٍ، أَنَسُ بْنُ مَالِكٍ، أَسْمَاءُ ابْنَةُ أَبِي بَكْرٍ، سُؤَيْدُ بْنُ غَفَلَةَ او عَلْقَمَةُ او دا هم ويل شوي چي قريشو به د اهلي خړو غوښه خورله: وَكَانَتْ قُرَيْشٌ فِي عَهْدِ رَسُولِ اللَّهِ -صلى الله عليه وسلم- تَدْبَحُهَا.

خو د ابن عباس په اړه ويل شوي چي له دې ئې ډډه کوله.

دغو متعارضو روایاتو ته په پام سره ځينو فقهاوو د درېو واړو غوښه حرامه گڼلې، هغه روایات ئې نه دي منلي چي آس ترې مستثنی کوي، امام ابوحنيفه ريال همدا رایه لري، ځينو آس ترې مستثنی کړی او غوښه ئې حلاله گڼي، امام شافعي، امام محمد او امام ابویوسف رحمهم الله له دې ډلې څخه دي، ځينو ويلي چي د خيبر د فتحي په ورځ د خړه د غوښې له خوړو له دې کبله ممانعت وشو چي هغه مهال دا د سورلی او حمل و نقل مهمه وسيله وه، نه دا چي په دې اړه همدا مهال کومه وحی نازل شوې وي، داسي وحی په قرآن کي نه مومو.

وَعَلَى اللَّهِ قَصْدُ السَّبِيلِ وَمِنْهَا جَايِزٌ وَلَوْ شَاءَ لَهَدْنَاكُمْ أَجْمَعِينَ ﴿١٩﴾

او سيده لار پر الله ده، او ځيني ئې کړې دي او که ئې غوښتي وی نو تاسو ټول به ئې هدايت کړي وئ.

(۹)- د دې مبارک آيت په اړه څو خبرې په پام کي ولړئ:

• بايد وگورو چي د آيت د لومړۍ فقرې معنی څه ده، آیا معنی ئې دا ده چي الله تعالی انسان

ته د سمي او مستقيمي لار بنودل په خپله ذمه اخيستي او دا ئي پر ځان لازمه کړې چې د دوی د لارښوونې لپاره به مناسب انتظامات کوي، د پیغمبرانو بعثت او د دوی په لاس د وحی لېږل د همدې ذمې مظهر دی؟ او که ئي معنی دا ده چې سمه او مستقیمه لار هغه ده چې د الله تعالی په لور درومي، پاته نوري لاري کړي دي؟ که څه هم ځينو درنو مفسرينو لومړۍ رایه غوره گڼلې خو حقیقت دا دی چې دوهمه رایه په څو دلایلو غوره ده: ۱- دا تعبیر د آیت له الفاظو سره په بشپړه توگه اړخ لگوي، په آیت کې داسې نه دي ویل شوي چې علی الله بیان قصد السبیل: د سمي لاري بیان د الله پر ذمه دی، دا صحیح نه ده چې د قرآن په اصلي الفاظو کې لاسوهنه وکړو، د ژباړې او تعبیر په ترڅ کې څه پرې زیات یا څه ترې حذف کړو. ۲- د الحجر د سورې په یو څلوېښتم آیت کې دې ته ورته الفاظ راغلي چې وايي: **قَالَ هَذَا صِرَاطٌ عَلَيَّ**

مُسْتَقِيمٌ ﴿۱۱۰﴾ وئې ویل: همدا تر ما پورې (رسېدونکې) مستقیمه لار ده، په دغو دواړو آیتونو

کې یوه مطلب ته اشاره شوې او په دواړو کې (علی) په یوه معنی راغلی، دا صحیح نه ده چې یو ځای ئي یو ډول تعبیر کړو او بل ځای بل ډول. که د فقري لومړۍ برخه داسې تعبیر شي چې سمه لار بنودل د الله پر ذمه ده نو ورپسې فقره (و منها جائز) ورسره اړخ نه لگوي، یوازي په هغه صورت کې ورسره اړخ لگوي چې په لومړۍ فقرې کې هم د لاري مواصفات بیان شوي وي، نو په بشپړ یقین سره ویلی شو چې دقیق تعبیر دا دی: او سیده لار پر الله ده، او ځینې ئي کړي دي، یعنې مستقیمه لار هغه ده چې د الله تعالی پر لور درومي او مخامخ پر الله تعالی منتهي کېږي.

● که الله تعالی غوښتي وی نو ټول خلک به ئي دغې مستقيمي لاري ته هدایت کړي وو، خو دا د الله تعالی سنت نه دی چې خلک په خپل قاهره قوت سره هدایت کړي او پر سمي لاري تلو ته ئي اړ کړي.

هُوَ الَّذِي أَنْزَلَ مِنَ السَّمَاءِ مَاءً لَكُمْ مِنْهُ شَرَابٌ وَمِنْهُ شَجَرٌ فِيهِ تُسِيمُونَ

﴿۱۱۱﴾ يُنْبِتُ لَكُمْ بِهِ الزَّرْعَ وَالزَّيْتُونَ وَالنَّخِيلَ وَالْأَعْنَابَ وَمِنْ كُلِّ الثَّمَرَاتِ

إِنَّ فِي ذَلِكَ لَآيَةً لِقَوْمٍ يَتَفَكَّرُونَ ﴿۱۱۲﴾

او دی هغه ذات دی چې له آسمانه ئي اوبه نازلي کړې، چې یوه برخه ئي ستاسو څښاک او یوه برخه ئي ونې او بوټي دي چې تاسو (څاروي په کې) څروئ، په همدې سره تاسو ته نباتات، زيتون، د خرما ونې، او انگور او د مېوو ډول ډول راشنه کوي، یقیناً چې په دې کې هغو وگړو ته څرگنده نښه ده چې تفکر کوي.

(۱۰-۱۱) - په دې مبارکو آیتونو کې د مهربان رب د سترو سترو نعمتونو څو بېلګې زموږ مخې ته اېښودل شوي:

- له آسمانه د اوبو ورېدا، اوبه په خپله تر ټولو ستر نعمت دی چې د انسان، حیوان او نبات ژوند ورپورې تړلی دی، له بره ئې ورېدا یوه بله الهي پیرزوینه ده، ځکه په همدې ورېدا سره ئې له یوې خوا په غرونو کې د هغې ذخیره کېدا او په ویالو، کاریزو او چینو کې ئې بهېدا ممکنه شوې او له بلې خوا زموږ د زمکې د فضاء د تصفې او له میکروبونو، لوڅرو او تاواني ګازونو ئې پاکېدا ترسره کېږي، که دا نظام نه وی نو د زمکې پر سر ژوند ممکن نه وو.
- دا اوبه دي چې د څښاک تر څنګ زموږ د رزق او روزي ټول توکي ورپورې تړلي دي، هغه بوټي او ونې په همدې خړوبه کېږي چې موږ ته داني او مېوې راکوي. په همدې سره نباتات، زیتون، د خرما ونې، او انگوراو د مېوو ډول ډول راشنه کېږي.
- څوک چې دې دقیق او پر حکمت ولاړ الهي نظام ته لږ ځیر شي او د آسمان او زمکې تر منځ دې تنسيق ته پام وکړي، له بره د اوبو ورېدا او لاندي د ونو او بوټو زرغونېدا او د داسې دانو او مېوو راپیدا کېدا چې انسان ته رزق او رزي شي او د هغوی د ژوند دوام تأمین کړي؛ که په دې اړه لږ غور وکړي نو یقیناً چې په دې ټولو کې به داسې څرګندي او ځلاندي نښې ومومي چې د رب العالمین لوري ته د ده لارښوونه وکړي او په دې ئې پوه کړي چې دا هر څه د هغه مهربان ذات پېرزویني دي چې دا عالم او د هغه هر څه ئې پیدا کړي او د ټولو پالنه کوي.

وَسَخَّرَ لَكُمُ اللَّيْلَ وَالنَّهَارَ وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهٖ ۖ إِنَّ

فِي ذَٰلِكَ لَآيَاتٍ لِّقَوْمٍ يَعْقِلُونَ ﴿١٢﴾

او شپه، ورځ، لمر او سپوږمۍ ئې درته مسخر او تابع کړل، او ستوري د ده په حکم مسخر او تابع دي، یقیناً چې په دې کې هغو وګړو ته ښکاره نښې دي چې تعقل کوي.

(۱۲) - دا مبارک آیت د الله تعالی هغه پېرزویني زموږ مخې ته رډي چې د آسمان په غېږ کې ځلېږي او زموږ سوکالي او زموږ د زمکې بقا او دوام ورپورې تړلي دي، یو ئې موږ ته تودوخه او رڼا راکوي او زموږ ورځي روښانه کوي او د هر څه د لیدو او ښه پېژندو سبب ګرځي، بله ئې زموږ تیاري شپې روښانه کوي، یوه نه پرېږدي چې زمکه ډېره سره شي او بله ئې نه پرېږدي چې ډېره توده او د انسان له زغم او تحمل لوړه شي، شپه، ورځ، لمر او سپوږمۍ په پر له پسې او منظمه توګه ځي راځي، د داسې دقیق او حکیمانه نظام مطابق چې که دا نه وی او یا معمولي تغیر په کې راشي نو د زمکې پر سر ژوند ممکن نه دی، نه ګورئ چې دا ستر او پراخ آسمان له څومره ستورو ډک دی، هر ستوری په خپل ځای کې ساتل شوی، په خپل مسیر کې درومي، یو بل نه جذبوي، یو له بل سره ټکر نه کوي، که کوم یو د زړښت یا چاودنې په وجه له خپل مسیر منحرف شي له زمکې سره د تصادم مخه نیول کېږي، زمکه او فضاء ئې

داسي جوړه شوې چې له داسي تصادماتو خوندي وي، آيا په دې دقيق الهي نظام كې د هغو وگړو لپاره ښكاره نښې نه دي چې تعقل كوي؟! مگر زموږ عقل دا حكم نه كوي چې دا منظم پراخ عالم د يوه ځواكمن مدبر ذات له لوري اداره كېږي؟! آيا ممكنه ده چې د عقل خاوند به د عالم له دې دقيق نظم او د عالم د هر څه له هدفمنې څخه له دې پرته بله انتباه ولري?!!

وَمَا ذَرَأًا لَكُمْ فِي الْأَرْضِ مُخْتَلِفًا أَلْوَنُهُ إِنَّ فِي ذَلِكَ لَآيَةً لِّقَوْمٍ

يَذْكُرُونَ ﴿١٣﴾

او هغه څه چې رنگونه او ډولونه ئې بېل بېل دي؛ په زمكې كې ئې تاسو ته خواره كړل، بې شكه چې په دې كې د هغو وگړو لپاره ښكاره نښه ده چې پند اخلي.

(۱۳) - دلته د الهي قدرت د نښو يوه بل مظهر ته اشاره شوې چې هغه د عالم د اشياوو بېل بېل ډولونه او رنگونه دي، ته چې هر لوري ته مخ واړوي، ډول ډول شيان دي تر سترگو كېږي، هر يو ئې بېل بېل رنگ لري، په ځينو كې يوازي يو رنگ كارول شوی او په ځينو كې ډېر، هر رنگ په خپل خپل ځای كې ډېر ښكلی او زړه راښكونکی، هر رنگ په مناسبه توگه او په ډېر ظرافت سره كارول شوی، له خوا ته رنگ سره ئې مناسب ډېر موزون او مناسب، داسې چې په گډه ئې هغه شي ته په زړه پوري ښايست او ښكلی هېئت او انځور وركړی، دومره چې كه د نړۍ ټول ماهر او متخصص انځورگران راغونډ شي نو د يوه صحرايي گل د يوې پاڼې په څېر رنگونه او انځورنه نه شي كولی، موږ په خپلو سترگو گورو چې د مخلوقاتو د رنگ په غوراوي كې د ظرافت او لطافت كمال او انتهاء تر سترگو كېږي، هر څه ته ښايسته او ښكلی رنگ وركړی شوی، په يوه شي كې د بېلو بېلو رنگونو تر منځ ډېر دقيق توازن او تعادل مراعات شوی، رنگونه په دومره دقت تر سره شوي چې په هغه كې معمولي تغيير د شيانو ښايست او ښكلا ته تاوان رسوي، په گلانو، مرغانو، مېوو، بوټو، حيواناتو او انسانانو كې څومره ښايست گورو، څنگه هر رنگ په خپل خپل ځای كې او له همځنگ رنگ سره په ډېره متوازنه توگه غوره شوی، له يوه رنگ بل ته تگ په تدريجي توگه ترسره شوی، د يوه گل منځنی رنگ د پاڼو د سر له رنگ سره توپير لري خو دا توپير د گل د منځنۍ برخې له پاڅه او غليظ رنگ؛ د پاڼو د سر تر خفيف رنگ پوري په تدريجي توگه بدل شوی او گل ته ئې په مجموع كې زړه راښكونکی رنگ، بڼه او انځور وركړی، د دې معنی دا ده چې د هر څه په ښايست كې ډېر دقيق تناسب، عميق نظم، ژوره انځورنه او رنگونه مراعات شوي، د رنگونو انتخاب او مناسب رنگونه يو د بل خوا كې اېښودل ئې هم يو اهم عنصر دی، كه دا انتخاب او تناسب مراعات نشي ښايست له منځه ځي. دا رنگونه او انځورنه د چا كار دی؟ آيا د نړۍ تر ټولو ماهر انځورگر كولی شي د يوه گل د پاڼې په څېر انځورنه او رنگونه وكړي؟! زموږ دا پراخ عالم د داسې ښكلو او ښايسته رنگونو او انځورنو مجموعه ده چې هر يو ئې د پوه او حساس انسان عجب او حيرت راپاروي، آيا كېدی شي سترگور انسان دا ځلانده ښكلا او ښايست او دا بې انتهاء رنگونې او انځورنې له پامه وغورځوي او هغه د تصادف نتيجه وگڼي؟! په ټول عالم كې داسې رنگ او انځور نشي موندلی چې په هغه كې د دقت، ظرافت، توازن او تعادل نښې له ورايه نه برېښي، يقيناً چې په دې كې د هغو سترگورو لپاره څرگنده نښه ده چې د پند اخيستو استعداد ئې نه وي خپل شوی او د ښايست پېژندو ملکه او له هغه د خوند اخيستو ذائقه ئې نه وي مړه شوې. كه طبيعت ښايسته وي او په هغه كې د ښكلا بې شمېره مظاهر زموږ د ذهن زېږنده نه وي نو دا ښايست چا وركړی؟ دا د طبيعت په

پراخي لمني کي، هر لوري ته او په هر گام کي د بنکلا او بنایست بي شمېره مظاهر د څه نښه گڼلی شو او موږ ته څه پیغام لري؟ که زه د یوه بنکلي ماشوم له تورو وېشتانو، سرو شونډو، بنکلو سترگو، وروځو او بانوگانو، خندا، موسکا، غږ، لاس پښو خوځېدا دومره خوند اخلم چې زړه مي راتخوي، ما هڅوي چې په غېږ کي ئې واخلم او پر مخ او تندي ئې بنکل کړم، دا هر څه ئې چا زړه رابښکونکي پيدا کړي، دا انځورنه او رنگونه د چا د لاس هنر دي؟ په ما او هر لیدونکي کي څه دي چې له دې رنگونو خوند اخلو؟ دا د لیدل شوي ځانگړتیا ده که زما د سلیقي او مینې تقاضا؟ دی بنکلی دی که ما ته بنکلی ښکاري؟ په ده کي داسي څه شته چې زما مینه راپاروي که زه په زړه کي داسي مینه لرم چې د خړوبولو لپاره ئې ده ته ورنږدې کېږم؟ آیا دا مینه دی ته ورته ده چې کله زه تېری وم نو له اوبو خوند اخلم خو که تېری نه وم همدا خوندوري اوبه راته بي خونده ښکاري!! که داسي نه وي، چې یقیناً داسي نه ده، نو د ده د بنکلا او زما د مینې تر منځ دا تناسب او تړاو څنگه رامنځته کېږي او چا رامنځته کړی؟ دا د نړۍ په هر څه کي زه د بنکلا مظاهر او نښي څنگه احساسوم او ما ته څه لارښوونه کوي؟ آیا له دې پرته بل ځواب لرو چې ووايو: دا ډول ډول بنایسته او بنکلي مخلوقات په دې شهادت ورکوي چې دا عالم یو علیم او حکیم رب لري؟!

عجیبه ده چې څوک په دې عالم کي (بنکلا) او (بنایست) احساسولی شي، خوند ترې اخلي، ستاینه ئې کوي او مینه ورسره کوي خو سره له دې له هغه ذات انکار کوي چې دا بنایست او بنکلا ئې په طبیعت کي پيدا کړي!! نه پوهیږو چې ستا "عقل" څنگه مني چې دا ټوله هستي، په دې کي بي شمېره بنکلي او بنایسته مخلوقات، په هري برخي کي ئې د "علم"، "هنر"، "دقت" او "هدف والي" خوري نښي، له "علیم"، "قدیر" او "حکیم" خالق پرته پيدا شوي؟! په یوه "مصنوع" او "جوړ شوي" شي کي د "علم" او پوهي نښي موږ دې ته اړ باسي چې ووايو: جوړوونکی ئې پوه دی، د "دقیق" او "ظریف" انځورني نښي موږ ته وايي: پيدا کوونکی ئې ماهر رسام دی، په ظرافت پوه دی، که څه هم موږ نه د دې توکي "جوړوونکی" لیدلی او نه د دې بنکلي انځور "رسام"، فقط د ده په "جوړ کړي" شي کي مو د ده د لاس آثار لیدلي، زموږ عقل له آثارو د خالق، صانع، رسام او مصور په شته والي باور کوي. آیا دا هري خوا ته تر سترگو کېدونکي بنکلا او بنایست، کمال او جمال، نظم او دقت، ډول ډول رنگونه او دا چې گورئ هر څه داسي سم او بنکلی پيدا شوي چې د هغه په رنگ او جوړښت کي معمولي تغییر د هغه بنکلا او بنایست ته تاوان رسوي، آیا دا ټول په دې شهادت نه ورکوي چې د دې عالمونو (رب)، (صانع) او (مصور او انځورگر) د ستاینو وړ او له هر عیب او نقص منزّه او پاک ذات دی!!

وَهُوَ الَّذِي سَخَّرَ الْبَحْرَ لِتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حَبْلًا
تَلْبَسُونَهَا وَتَرَى الْفُلْكَ مَوَاحِرَ فِيهِ وَلِتَبْتَغُوا مِنْ فَضْلِهِ وَلَعَلَّكُمْ
تَشْكُرُونَ ﴿١٤٠﴾

او دی همغه دی چې بحر ئې درته مسخر کړ چې تازه غوښه ترې وخورئ او داسي

ګاڼې ترې راوباسئ چې اغوندی ئې، او په هغه کې کښتۍ ګوري چې (وراندې درومي په داسې حال کې چې) خبروونکي (د اوبو) دي، او دا د دې لپاره چې فضل ئې ولټوئ او د دې لپاره چې شکر وکړئ.

(۱۴) - په دې مبارک آیت کې هغو الهي پېرزوینو ته د انسان توجه اړول شوې چې په سیندونو او بحرونو کې د انسان په برخه شوي، په دې توګه چې ویل شوي: الله تعالی همغه ذات دی چې بحرونه ئې داسې درته مسخر کړي چې ډول ډول ګټې ترې اخلي، ځینې ګټې ئې دا دي:

- د خوراک لپاره تازه غوښه ترې ترلاسه کوي، چې په دې اړه دوه خبرې باید په پام کې ولرو: ۱- نن او د علمي څېړنو په ترڅ کې ثابتې شوې چې سیندونه انسان ته د خوراک او په ځانګړې توګه د غوښو ورکولو ستره منبع ده، که د زمکې ټول ژوي په شلو برخو ووېشو نو نولس ئې په اوبو کې او یوه برخه ئې په وچې کې ژوند کوي. ۲- دلته کېدای شي چې د سیند ژوي د تازه غوښې په نامه یاد شوي، او په دې سره هغې پوښتنې ته ځواب ویل شوی چې وايي: په قرآن کې یوازې هغه غوښه حلاله ګڼل شوې چې د ذبحې پر مهال ئې د الله تعالی نوم یاد شي، خو کېدای شي (ماهي) بې له ذبحې حلال وي، آیا د دې استثناء وجه د قرآن کوم آیت دی که د پیغمبر علیه السلام کوم حدیث؟ ځینې ادعاء کوي چې د دې استثناء لپاره په قرآن کې کوم شاهد نه مومي!! دا خبره هغه خلک کوي چې وايي: قرآن کافي نه دی، ځینې احکام داسې دي چې منشأ ئې په قرآن کې نه مومي، دوی په همدې خبرې استناد کوي خو دې ته ئې پام نه دی چې دلته قرآن کې (ماهي) د لحم طریاً یعنې تازه غوښې په نامه یاد کړی او دا ښیي چې ماهي د تازه او پاکې غوښې حکم لري، پیغمبر علیه السلام ځکه ویلي چې ماهي له ذبحې پرته حلال دی.

- له سیندونو داسې توکي ترلاسه کوي چې د ګاڼو په توګه ترې استفاده کوي، په دې بیان سره څو حقایق زموږ مخې ته ځلېږي: ۱- له ګاڼو غالباً ښځې کار اخلي، خو دلته د ښځو یادونه نه ده شوې او دا ښیي چې د قرآن په هر عام خطاب کې دواړه (نارینه او ښځینه) شامل وي، مګر هغه مهال چې د یوه په اړه په ځانګړې توګه بحث کوي، دلته د مؤنث صیغه نه ده کارول شوې خو مقصد ترې ښځې دي. په یایهاالذین آمنوا کې صیغه د نارینه وو ده خو دواړه مؤمنین او مؤمنات په کې مخاطب دي. ۲- په سیندونو او بحرونو کې نه یوازې مرغلي او مرجان موندل کېږي بلکې نوري قیمتي تیري هم موندل کېږي، علمي تحقیقات ښیي چې قیمتي ډبرې د زمکې په هغې نښې برخې کې جوړېږي چې د حرارت او فشار درجه ئې ډېره لوړه وي، دغه توکي د چاودنو او اورشیندو په وسیله د زمکې له زړه بهر راغورځېدلي، نو ځکه د غرونو په لوړو کې موندل کېږي، د غرونو له لوړو د نهرونو له لارې لاندې سیمو ته رارغري، هغه مهال چې خلکو د کانونو د کیندلو پرمختللي وسائل نه درلودل نو دا قیمتي تیري ئې په سیندونو کې لټول او موندل. یقیناً چې دا هم د قرآن یو بل علمي اعجاز دی چې د قیمتي ډبرو یوه منبع ئې سیندونه ښودلي.

- الله تعالی په طبیعت کې داسې ستن ایښي او داسې توکي ئې پیدا کړي چې انسان کولی شي له هغوی په استفادې سره کښتۍ جوړه کړي، اوبه ئې داسې جوړې کړي چې ځینې توکي پر خپل سر وړي او له ډوبولو ئې ډډه کوي، انسان ته ئې د داسې کښتیو جوړولو استعداد او توفیق

ورکړ چې د بحر اوبه څیري او مخکي درومي، له همدغو کښتو په استفادې سره له یوې سیمې بلې ته ځي، تجارتي اموال وړي راوړي، په بحرونو کې د ماهیانو ښکار کوي، نن په دې یوه ویشتمې پېړۍ کې د انسان د انتقالاتو تر ټولو مهمه، ارزانه او خوندي ذریعه همدا کښتۍ دي، یقیناً چې په دې سره الله تعالیٰ خپل ستر فضل د انسان په برخه کړی.

• الله تعالیٰ دا نعمتونه د دې لپاره پر تاسو پېرزو کړي چې د خپل منعم رب شکر وکړئ، خو عجیبه ده چې تاسو د شکر پر ځای د کفر، عصیان او طغیان لار نیسئ!!

وَأَلْقَىٰ فِي الْأَرْضِ رَوْسًا أَن تَمِيدَ بِكُمْ وَأَنْهَرَ سُبُلًا لَّعَلَّكُمْ تَهْتَدُونَ ﴿١٥﴾

وَعَلَّمَنَّا بِالنَّجْمِ هُمْ يَهْتَدُونَ ﴿١٦﴾

او په زمکې کې ئې لنگرونه (غرونه) واچول چې تاسو ونه لږزوي، او نهرونه او داسې لاري چې (له یوې سیمې بلې ته) لار پیدا کړئ. او ښي، او په ستورو سره خو دوی لار مومي.

(۱۵-۱۶) - د دې مبارکو آیتونو په ژورو مطالبو د ښه پوهېدا لپاره دا مطالب په پام کې ولری:

• دلته د غرونو د پیدایښت په اړه د (القی: واچول) صیغه کارول شوې، ولې د جوړولو او پیدا کولو پر ځای دا صیغه راغلې؟ ولې د غرونو لپاره د جبال پر ځای د (رواسي: لنگرونه) نوم راوړل شوی؟ آیا د غرونو تر پیدایښت وړاندې زمکه خوځېده؟ غرونو څنگه د هغې خوځښت له منځه یووړ؟ ولې نهرونه او لاري څنگ په څنگ ذکر شوي آیا د نهرونو او لارو تر منځ کوم تړاو شته؟ دې پوښتنو ته باید دقیق او علمي ځوابونه ولټوو.

• علمي څېړنې ښيي چې غرونه د زمکې له زړه راټوکېدلي، ډېره برخه ئې د زمکې په زړه کې وي او لږ ئې بهر راوتلي وي، دا غرونه هغه مهال راټوکېدل چې د زمکې بهرنۍ قشر سور او د ډبرې په څېر کلک شو، خو نازک وو او د زمکې په سینه کې د متراکمي انرژۍ د فشار په وړاندې ئې مقاومت نشو کولی او په پر له پسې توگه چاودېدو، له دغو چاودونو ویلي مواد بهر شیندل کېدل او همدا ورو ورو په غرونو بدلېدل، اوس هم دا لړۍ روانه ده او د اورشیندو په ترڅ کې غرونه د جوړېدو په حال کې دي خو په لږ پیمانه، دا ښيي چې د غرونو لپاره د (القی) صیغه کارول ډېر ستر علمي حقیقت افاده کوي او د قرآن یو ځلانده علمي اعجاز زموږ مخې ته ږدي. د زمکې پر سر د غرونو د جوړېدو څرنگوالی له دې سره شباهت لري چې څوک هگۍ په جوبڼ اوبو کې کېږدي، د هگۍ زېړ او سپین ورو ورو گرم شي او وپرسېږي، د داخلي فشار له کبله د هگۍ پوستکۍ وچوي، د هگۍ سپین له چاودونو بهر راووځي او د چاودونو په امتداد لوړ پاته شي، غرونه د زمکې پر سر همداسې جوړ شوي.

• د علمي څېړنو په ترڅ کې دا حقیقت هم ثابت شوی چې زمکه د پیدایښت په لومړیو مراحلو کې او هغه مهال چې بهرنۍ قشر ئې لا مضبوط او پریږ شوی نه وو او غرونه لا نه

وو پیدا شوي، د دغو چاودنو له کبله له شدیدو او پر له پسې زلزلو سره مخامخ وه، دا غرونه د دې باعث شول چې د زمکې بهرنی قشر مضبوط او دروند شي، بېلې بېلې ټوټې ئې سره وصل او ویلډینگ شي او د زلزلو مخه ونیول شي، دا داسې وگڼئ لکه چې د یخو اوبو پر سر د مات کنگل ټوټې له کوم لوی او دروند او ډېر سور کنگل سره ونښلي او په دې توگه ئې ماتېدا او خوځېدا متوقف شي. د غرونو لپاره د لنگر نوم غوره کول په حقیقت کې دغه ستر علمي حقیقت ته اشاره کوي او یقیناً چې دا د قرآن یو بل قاطع او ښکاره علمي اعجاز دی.

● د علمي څېړنو په ترڅ کې دا حقایق هم ثابت شوي چې د زمکې د سر نهرونه د غرونو په وجه راپیدا شوي، دغه نهرونه د دې باعث شوي چې خورونه او درې رامنځته شي، د اوبو د مسیر ډبري وسولېږي او خورونه او درې په کې جوړ شي، او بیا په همدغو درو کې انسان ته له یوې سیمې بلې ته د تلو لارې پرانیستل شي، تاسو که دا نن د لویو غرونو په سیمو کې تېري شوو لارو ته څیر شئ نو وبه گورئ چې ټولي لارې د نهرونو په ژۍ کې او په هغو درو کې تېري شوې چې دغو نهرونو رامنځته کړي دي. او دا له شکه پرته د قرآن بل ستر علمي اعجاز دی چې غرونه، نهرونه او لارې ئې څنګ په څنګ یاد کړي.

● زمکه داسې جوړه شوې چې هرې خوا ته علائم او نښې زموږ مخې ته ځلېږي، د همدغو علائمو له مخې موږ د خپل سرمنزل لوری او د تګ سمت ټاکلی او پیژندلی شو، که دا علائم نه وی نو انسان ته به گرانه او حتی محال وه چې له یوې سیمې بلې ته د سفر په دوران کې د خپل هدف لوری او د تګ مسیر تعیین کړي او لار ترې غلطه نشي. کله د غرونو څوکي ورته نښه شي، کله نهر، کله وچ خوږ، کله ځنګل، کله یوه ستره ونه، په لویو بیدیاوو، بحرونو او فضاء کې هم د دغو علائمو له مخې خپل مسیر تعینوي، که دا د زمکې د سر نښې ئې له سترگو غائبې شي نو بیا د ستورو له مخې خپل لوری او سمت ټاکي او لار مومي، لکه دا چې د شمالي قطب په ستوري سره د شمال او غرب لوری داسې ټاکي چې بڼې اوږه د دې ستوري لوري ته برابره کړي، همدا لوري ئې شمال شي او مخامخ ئې غرب.

أَفَمَنْ يَخْلُقُ كَمَنْ لَا يَخْلُقُ أَفَلَا تَذَكَّرُونَ ﴿٧﴾ وَإِنْ تَعْدُوا نِعْمَةَ اللَّهِ لَا

تُحْصَوْنَهَا إِنَّ اللَّهَ لَغَفُورٌ رَحِيمٌ ﴿٨﴾

نو آیا هغه چې پیدایښت کوي د هغه په څېر دی چې څه نشي پیدا کولی؟ نو آیا پند نه اخلي؟! او که د الله پېرزویني وشمارئ نو شمېرنه به ئې بشپړه نه کړی شئ، یقیناً چې الله مهربان بڅښونکی دی.

(۱۷-۱۸) - دا مبارک آیتونه د مخکنې مبحث لپاره د یوې ښکلې او جامع تنمې او نتیجې په توگه څو لارښوونې راته کوي:

● دا مخکنې نعمتونه د یوه حکیم او علیم خالق د قدرت او خلاقیت مظاهر دي، د دې عالم هر څه موږ ته په جگ غږ وایي چې ډېر پوه او قادر خالق لري، له ده پرته داسې څوک په ټول عالم

کي نشئ موندلی چي د یوې وړې درې د پیدا کولو توان ولري، څنگه له هغه خالق انکار کوي چي د عالم هر څه د هغه په شته والي او خلاقیت گواهي ورکوي؟! ولي د مخلوقاتو لپاره داسي خالق لتوي چي د پیدا کولو قدرت او توان نه لري؟ ولي هغه دروغجن معبودان مو له الله تعالی سره شریکوي چي نه یوازي څه پیدا کولی نشي بلکي په خپله پیدا شوي؟! ولي پند نه اخلی او خپل خالق نه پېژنی؟!

- د انسان په اړه د الله پېرزویني دومره زیاتي او له شمېره وتلي دي چي که د هغوی د شمېرلو هڅه وکړئ هیڅکله به ئي شمېرنه بشپړه نه کړی شي.
- خپل خالق رب ته راوگرځئ چي مهربان بخښونکی دی، ستاسو له نا شکريو، ناسپاسیو، عصیانو او گناهونو سره سره رزق درکوي، د توبې دروازه ئي ستاسو پر مخ پرانیستي پرېښي.

وَاللّٰهُ يَعْلَمُ مَا تُسْرُوبْنَ وَمَا تُعْلِنُونَ ﴿٢١﴾ وَالَّذِينَ يَدْعُونَ مِنْ دُونِ اللّٰهِ لَا يَخْلُقُونَ شَيْئًا وَهُمْ يُخْلَقُونَ ﴿٢٢﴾ أَمْوَاتٌ غَيْرُ أَحْيَاءٍ ۖ وَمَا يَشْعُرُونَ أَيَّانَ

يُبْعَثُونَ ﴿٢٣﴾

او الله په هغه څه هم پوهېږي چي پټوی ئي او په هغه څه هم چي څرگندوی ئي، او هغه چي له الله پرته ئي (مرستي ته) وربلي هیڅ څه نشي پیدا کولی او دوی په خپله پیدا کړی شوي، مړه او نازوندي دي او په دې نه پوهېږي چي کله به راپاڅول شي.

(۱۹-۲۱) - په دې مبارکو آیتونو کي لاندې ستر ستر ارشادات ځلېږي:

• سره له دې چي الله تعالی ستاسو په ټولو پټو او ښکاره کړنو پوه دی، نه مو څرگند بغاوتونه له هغه پټ دي او نه مو پټه ناشکري، بیا هم تاسو ته روزي درکوي او دا هر څه درته راپیدا کوي، له آسمانه اوبه وروي او له زمکي دانه او مېوه درته پیدا کوي.

• مشرکان چي له الله تعالی پرته د کومو دروغجنو او جعلي معبودانو عبادت کوي او مرستي ترې غواړي دا معبودان ئي نه یوازي هیڅ څه نشي پیدا کولی بلکي دوی په خپله پیدا کړی شوي، دوی یا داسي معبودان لمانځي چي مړه دي او له مړو تیږو او لرگیو جوړ شوي، یا مړه شوي او اوس ژوندي نه دي، يعني ځیني ئي د مړو بتانو عبادت کوي او ځیني ئي په قبرونو کي د پرتو مړو، دا په داسي حال کي چي دا مړي له خپل مستقبل بې خبره دي، نه پوهېږي څه به ورسره کېږي؛ حتی په دې هم نه پوهېږي چي کله به له قبرونو بېرته راپاڅول کېږي، دا خو لري پرېږده چي د بل له حالت او وضعیت خبر شي او مرسته ورسره وکړي.

• د آیت له الفاظو په ډېر صراحت سره معلومېږي چي له دې دروغجنو معبودانو څخه نه فرشتي مراد دي، نه شیطانان او نه له ډبرو او لرگیو جوړ شوي بتان، ځکه فرشتو او شیطان ته

د مړو خطاب نشي کېدی، او د بتانو په اړه دا نشي ویل کېدی چې دوی نه پوهېږي کله به بیا راژوندي کېږي، له دغو څخه فقط هغه معبودان مراد دي چې په قبرونو کې پراته دي، مړه شوي، پر قبرونو ئې دنگي دنگي گنبدې او زیارتونه جوړ شوي او مشرکین ئې د معبود په څېر لمانځي، د قبرونو طواف ئې کوي، په درشل کې ئې دعاګاني کوي، مرستي ترې غواړي، شفیع ئې ګڼي، د حاجتونو پوره کولو او مشکلاتو حلولو طمع ترې لري.

إِلَهُكُمْ إِلَهُ وَاحِدٌ فَالَّذِينَ لَا يُؤْمِنُونَ بِالْآخِرَةِ قُلُوبُهُمْ مُنْكَرَةٌ وَهُمْ مُسْتَكْبِرُونَ
﴿٢٢﴾ لَا جَرَمَ أَنْ اللَّهُ يَعْلَمَ مَا يُسْرُونَ وَمَا يُعْلِنُونَ ^{٢٣} إِنَّهُمْ لَا يُحِبُّ
الْمُسْتَكْبِرِينَ ﴿٢٤﴾ وَإِذَا قِيلَ لَهُمْ مَادَا أَنْزَلَ رَبُّكُمْ قَالُوا أَسَاطِيرُ الْأَوَّلِينَ ﴿٢٥﴾
لِيَحْمِلُوا أَوْزَارَهُمْ كَامِلَةً يَوْمَ الْقِيَمَةِ وَمِنْ أَوْزَارِ الَّذِينَ يُضِلُّونَهُمْ بِغَيْرِ عِلْمٍ ^{٢٦}
أَلَا سَاءَ مَا يَزُرُونَ ﴿٢٧﴾

ستاسو اله یوازنی معبود دی، نو هغه چې پر آخرت ایمان نه راوړي زړونه ئې منکر دي او دوی لویې غوښتونکي دي، یقیناً چې الله هر ورو په هغه څه هم پوهېږي چې دوی ئې پټوي او په هغه څه هم چې دوی ئې څرګندوي، بې شکه چې الله لویې غوښتونکي نه خوښوي، او کله چې دوی ته وویل شي: ستاسو رب څه رالېږلي؟ وایي: د لومړنیو افسانې!! په دې سره به دوی د قیامت په ورځ هم خپل پېټي پر شا وړي او هم د هغو ځیني پېټي چې دوی په ناپوهۍ سره بې لارې کړي، خبردار چې بد دی هغه څه چې دوی ئې پر شا وړي.

(۲۲-۲۵) - د دې مبارک آیت لارښوونې دا دي:

● پورتنۍ حقایق هر چا ته دا مدعا ثابتوي چې الله تعالی یوازنی معبود دی، له ده پرته بل اله او معبود نشته.

● هغه څوک به د دې څرګند او ځلانده حقیقت په وړاندې د انکار دریځ خپلوي چې په آخرت ایمان راوړو ته چمتو نه وي، د تېرو ګناهونو بد اغېز او د نورو ګناهونو بده اراده ئې دې ته نه پرېږدي چې په آخرت باور وکړي، لویې غوښتونکي دا حقیقت نه مني او مغرور زړونه ئې د انکار پرېکړه کوي، الله تعالی د دوی پر ټولو پټو او څرګندو ګناهونو پوه دی، ښه پوهېږي چې د دوی د انکار وجه دا نه ده چې قانع کوونکي دلائل ئې نه دي اورېدلي بلکې وجه ئې فقط دا ده چې د دوی پټ او څرګند ګناهونه په دې حقیقت د اعتراف مانع ګرځي، څوک چې کبرجن او په

گناهونو کي غرق وي د ايمان توفيق ئي نه په برخه کېږي، دا ځکه چې الله تعالى کبرجن او لويي غوښتونکي نه خوښوي.

• د حق په وړاندي د دغو لويي غوښتونکو منکرينو چلن داسي دی چې کله ورته وويل شي: ستاسو رب څه رالېږلي؟ وايي: د لومړنيو افسانې!! د قرآن په څېر باعظمته او له دلایلو او علمي اعجازونو ډک کتاب ته د اساطير الاولين په سترگه گوري، چې د قرآن په دلایلو څوک قانع نشي په بل څه به څنگه قانع شي؟ د گناهونو په گنده ډنډ کي د غرق شوو مستکبرينو برخليک دا دی چې د قيامت په ورځ به په داسي حال کي د الله تعالى په وړاندي ودرېږي چې هم به ئي د خپلو گناهونو دروند پېټي پر شا وي او هم د هغو ځيني پېټي چې دوی په ناپوهۍ سره بي لاري کړي، د خپلو اتباعو د هغو گناهونو پېټي به هم پر دوی بار وي چې سبب ئي دوی او د دوی غلط تلقينات ول.

• بايد متوجه وئ چې د دوی دروند پېټي د بدو بدو گناهونو پېټي دی، دغو گناهونو دوی نه پرېښودل چې پر الله تعالى او د آخرت پر ورځي ايمان راوړي.

قَدْ مَكَرَ الَّذِينَ مِنْ قَبْلِهِمْ فَأَتَى اللَّهُ بُنْيَانَهُمْ مِنَ الْقَوَاعِدِ فَحَرَّ عَلَيْهِمُ
السَّقْفُ مِنْ فَوْقِهِمْ وَأَتَتْهُمْ الْعَذَابُ مِنْ حَيْثُ لَا يَشْعُرُونَ ﴿٦٨﴾ ثُمَّ يَوْمَ الْقِيَمَةِ
يُخْزِبُهُمْ وَيَقُولُ أَيْنَ شُرَكَائِيَ الَّذِينَ كُنْتُمْ تُشَفِّقُونَ فِيهِمْ ؕ قَالَ الَّذِينَ
أُوتُوا الْعِلْمَ إِنَّ الْخِزْيَ الْيَوْمَ وَالسُّوءَ عَلَى الْكَافِرِينَ ﴿٦٩﴾ الَّذِينَ تَتَوَفَّيهِمُ
الْمَلَائِكَةُ ظَالِمِي أَنْفُسِهِمْ ؕ فَأَلْقَوْا السَّلَامَ مَا كُنَّا نَعْمَلُ مِنْ سُوءٍ بَلَى إِنَّ اللَّهَ
عَلِيمٌ بِمَا كُنْتُمْ تَعْمَلُونَ ﴿٧٠﴾ فَادْخُلُوا أَبْوَابَ جَهَنَّمَ خَالِدِينَ فِيهَا ؕ فَلَبِئْسَ
مَثْوَى الْمُتَكَبِّرِينَ ﴿٧١﴾

یقیناً چې هغو هم پټ تدبیرونه وکړل چې تر دوی مخکي ول، او الله د دوی مانیو ته د بنسټونو له لوري ورغی؛ نو چټونه پر دوی د پاسه پرېوتل، او عذاب له هغه لوري ورته راغی چې تصور ئي نشو کولی. بیا به ئي د قیامت په ورځ سپک او رسوا کړي او (ورته) وبه وايي: زما هغه شریکان چېرې دي چې د هغوی په اړه مو شخړې کولې، هغه چې علم ئي په برخه شوی وبه وايي: بې شکه چې نن پر کافرانو سپکاوی او بد حالت

(مسلط) دئ. هغه چې ملائکي ئې په داسې حال کې وفات کوي (روح ئې باسي) چې پر ځان ظلم کوونکي ول، نو سلام به اچوي (د تسلیمې اعلان به کوي او وایي به) مور هېڅ بد کار نه کولو، داسې نه ده بلکې الله په یقیني توګه په هغه څه بڼه پوهېږي چې تاسو کول. نو د دوزخ په دروازو ورننوخئ؛ تلپاته په هغه کې، نو څومره بد دئ د تکبر کوونکو مېشت ځی!!

(۲۶-۲۹) په دې مبارکو آیتونو کې دا لارښوونې زموږ په وړاندې ایښودل شوي:

- که ۲۶ آیت د مخکنیو او وروستیو په رڼا کې وڅېړو نو راته جوته کېږي چې د منکرینو انکار په اصل کې د دوی له هغو تدبیرونو څخه یو تدبیر وو چې د خپلې لویې د بقاء او دوام لپاره ئې کاوو، دوی د شرک سرداران ول، شرک خپلې ټولنې او شرک لرلو افکارو او عقایدو ډېر امتیازات د دوی په لمن کې غورځول، د همدې لپاره ئې له الله تعالی او د قیامت له ورځې انکار کولو او قرآن ته ئې اساطیر الاولین ویل، نو ځکه دلته ورته ویل شوي: تر تاسو مخکې ډېرو دې ته ورته پټ تدبیرونه وکړل، الله تعالی د دوی تدبیرونه شنډ او د دوی د اقتدار مانی ړنګي کړې، داسې چې د زوال او نسکورېدا الهي پرېکړه د دوی له نظره پټه، د دوی د مانیو د بنسټونو لوري ته متوجه شوه؛ مانی ئې نسکوري او چټونه ئې د دوی د پاسه راپرېوتل، او الهي عذاب له هغه لوري ورته راغی چې دوی ئې تصور هم نشو کولی. دلته په (فَأَنذَرْتُ أَلَّهَ بُيِّنَهُمْ

مِّنَ الْقَوَاعِدِ: نو الله د دوی مانیو ته د بنسټونو له لوري ورغی) کې د الله تعالی په اړه داسې د ایتان او ورتګ لفظ راغلي چې په مجازي توګه کارول شوی، مقصد ئې دا دئ چې الله تعالی اراده وکړه د دوی مانی له بیخه ونړوي او چټونه ئې پرې رانسکور کړي، په داسې حال کې چې دوی غافل وي او په هغه څه نه پوهېږي چې د دوی د اقتدار مانی له بنسټه نړوي او بنیادونه ئې شړوي.

- الله تعالی به د قیامت په ورځ دا متکبرین سپک او رسوا کړي او ورته وبه وایي: زما هغه شریکان چېرې دي چې د هغوی په اړه مو شخړې کولې؟! له دې آیت په ډېر وضاحت او صراحت سره معلومېږي چې انکار کوونکي متکبرین د شرک مدافعین او سرداران ول، نه عام او عادي خلک، د توحید په خلاف د جنگ مشري او زعامت د دوی په لاس کې وو، دوی د پیغمبر علیه السلام په ضد د مخالفتونو او شخړو اور بل کړی وو. دوی ته به د قیامت په ورځ وویل شي: هغه جعلی معبودان مو چېرې دي چې دفاع مو ترې کوله؟

- دوی به له ځواب ویلو عاجز وي، د دوی په ځای به د علم او ایمان خاوندان ووايي: بې شکه چې نن پر کافرانو سپکاوی او بد حالت مسلط دئ. هغه کافران چې ملائکي ئې په داسې حال کې روح ترې باسي چې پر ځان ظلم کوونکي ول، د ژوند تر پایه ئې پر خپل کفر او شرک ټینګار کړی، او په ظالمانه توګه ئې له حقایقو انکار کړی.

- په دغه ورځ به له لویې او تکبر لوېدلي وي، د تسلیمې غاړه به کړه کړي او په خوله به د تسلیمې اعلان کوي او وایي به: مور هېڅ بد کار نه کولو!! لکه څنګه چې تر دې د مخه ئې د

قیامت له ورځې انکار کولو په هغه ورځ به له خپلو بدو کارونو انکار کوي، خو هغه انکار به هیڅ ګټه وروڼه رسوي او ورته وبه ویل شي: انکار مو خوشی او بې ګټې دی، دا ځکه چې الله تعالی په یقیني توګه په هغه څه بڼه پوهېږي چې تاسو کول. نو اوس ستاسو هره ډله د دوزخ له اړوند یوې دروازې ورننوځئ؛ ستاسو تلپاتې هستوګنځی به همدا دوزخ وي.

• د تکبر کوونکو او لویې غوښتونکو بد مېشت ځی دغه تلپاتې دوزخ دی، څومره بد مېشت ځی!!

وَقِيلَ لِلَّذِينَ اتَّقَوْا مَاذَا أَنْزَلَ رَبُّكُمْ قَالُوا خَيْرًا لِلَّذِينَ أَحْسَنُوا فِي هَذِهِ الدُّنْيَا حَسَنَةٌ وَلَدَارُ الْآخِرَةِ خَيْرٌ وَلَنِعَمَ دَارُ الْمُتَّقِينَ ﴿٣٢﴾ جَنَّتٌ عَدْنٍ يَدْخُلُونَهَا يُجْرَى مِنْ تَحْتِهَا الْأَنْهَارُ هُمْ فِيهَا مَا يَشَاءُونَ كَذَلِكَ يَجْزِي اللَّهُ الْمُتَّقِينَ ﴿٣٣﴾ الَّذِينَ تَوَفَّيْنَاهُمُ الْغُلَامَ طَيِّبِينَ يَقُولُونَ سَلَامٌ عَلَيْكُمُ ادْخُلُوا الْجَنَّةَ بِمَا كُنْتُمْ تَعْمَلُونَ ﴿٣٤﴾

او کله چې هغو ته وویل شي چې تقوی ئې کړې: ستاسو رب څه نازل کړي؟ وايي: یو خیر (له ښېګڼو ډک غوره پیغام)، هغو ته چې ښېګڼې کوي په دې دنیا کې ښېګڼه ده، او د آخرت کور خو ډېر غوره دی، او څومره غوره دی د دغو متقیانو هستوګنځی، داسې تلپاته جنتونه چې دوی به ورننوځي، ترې لاندې ویالې بهېږي، دوی ته به په هغوی کې هر هغه څه وي چې دوی ئې غواړي، الله دغو متقیانو ته په دې توګه بدله ورکوي. هغه چې ملانګې ئې په داسې حال کې روح قبضوي چې پاک دي، (ورته) وايي به: سلام پر تاسو، جنت ته ننوځئ د هغه څه له امله چې تاسو کول.

(۳۲-۳۰) - دلته د مخکنۍ ډلې په مقابل کې د متقیانو د ډلې حالت په دې توګه بیان شوی:

• کله چې له هغو خلکو د قرآن په اړه پوښتنه وشي چې له ګناهونو ئې ځان ساتلی، او ورته وویل شي: ستاسو رب څه نازل کړي؟ د دوی ځواب به دا وي: له خیر او ښېګڼو ډک غوره پیغام.

• دا متقیان هغه دي چې نه یوازې له ګناهونو ئې ځان ساتنه کړې بلکې د خیر او ښېګڼې کارونه ئې کړي، د الله تعالی له لوري د دوی د ښېګڼو بدله ښېګڼې دي، هم په دې دنیا کې او هم په آخرت کې، او دا خو څرګنده ده چې د آخرت کور به ئې تر دې ډېر غوره وي، د متقیانو دا غوره هستوګنځی داسې تلپاته جنتونه دي چې دوی به ورننوځي، تر ښکلو او ونو لاندې به ئې

وایالی بهېږي، په هغوی کې به د دوی لپاره هر هغه څه وي چې د دوی زړه ئې غواړي، د الله تعالی له لوري به دغو متقیانو ته الهي بدله داسي وي.

• دا متقیان هغه دي چې ملانګي به د دوی روح په داسي حال کې قبضوي چې هر څه ئې پاك وي، تن ئې، روح ئې او اخلاق ئې، له بدو کارونو او گناهونو ئې خپله لمن پاكه ساتلي، له حرامو ئې ډډه کړې، له گنده افکارو ئې خپل زړه او دماغ پاك ساتلي، له بدو اخلاقو او گنده عاداتو ئې اجتناب کړی.

• د جنت په دروازو کې به فرشتې د دوی هر کلی کوي او ورته وایي به: سلام پر تاسو، جنت ته ننوځئ د هغه څه له امله چې تاسو کول.

هَلْ يَنْظُرُونَ إِلَّا أَنْ تَأْتِيَهُمُ الْمَلَايِكَةُ أَوْ يَأْتِيَ أَمْرٌ رَبِّكَ كَذَلِكَ فَعَلَ الَّذِينَ مِنْ قَبْلِهِمْ^{٣٤} وَمَا ظَلَمَهُمُ اللَّهُ وَلَكِنْ كَانُوا أَنْفُسَهُمْ يَظْلِمُونَ ﴿٣٥﴾ فَأَصَابَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِئُونَ ﴿٣٦﴾

آيا له دې پرته د بل څه انتظار نه کوي چې فرشتې ورشي يا د الله امر، هغو هم داسي وکړل چې تر دوی د مخه ول، او الله پر دوی ظلم ونه کړ بلکې دوی پر خپل ځان ظلم کاوو، نو د لاسته راوړنو بده پایله ئې په برخه شوه، او هغه عذاب پرې محقق شو چې ملنډي ئې پرې وهلي.

(۳۳-۳۴) - اوس او له هغو ټولو دلایلو وروسته چې په دې سوري کې او د قرآن د نورو لارښوونو په ترڅ کې دوی ته ويل شوي، بل داسي دليل ياته نه دی چې د دوی د جهل او عناد سترګې ورپرانبزي او ايمان راوړو ته ئې چمتو کړي، له دې پرته د بل څه انتظار نه شي کولی چې يا فرشتې ورشي يا الهي عذاب سيوری پرې وغوړوي، د دوی سلف کافرانو هم دې ته ورته دریځ غوره کړ او د پیغمبرانو عليهم السلام د دعوت په وړاندي ئې همداسي چلن اختیار کړ، تر هغه ئې له مخالفت او دښمنۍ لاس وانه خيست چې الهي عذاب پرې نازل شو او کرغېرن برخليک سره مخامخ شول، د دې سترو عذابونو په نازلولو سره الله تعالی پر دوی ظلم نه دی کړی بلکې دوی پر خپل ځان ظلم وکړ، همغه څه ئې په برخه شول چې د دوی د کړنو عادلانه سزا وه، د بدو عملونو بده پایله، او همغه عذاب پرې نازل شو چې دوی به ملنډي پرې وهلي او هغه به ئې تش گواښ او د حقيقت خلاف گانؤ.

وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ لَحَنُّ وَلَا

ءَابَاؤُنَا وَلَا حَرَمًا مِّنْ دُونِهِۦ مِنْ شَيْءٍ كَذَٰلِكَ فَعَلَ ٱلَّذِينَ مِّن قَبْلِهِمْ فَهَلْ
عَلَى ٱلرُّسُلِ إِلَّا ٱلْبَلَاغُ ٱلْمُبِينُ ﴿٣٥﴾

او هغو چي شرك ئې كړی وويل: كه الله غوښتی نو نه به موږ له ده پرته د بل چا عبادت كړی وو او نه زموږ پلرونو، او نه به مو له ده پرته په خپل سر كوم شی حرام كړی وو، تر دوی مخكښو همداسي وكړل، نو آیا پر پیغمبرانو له ښكاره (پیغام) رسولو پرته بله ذمه والي شته؟!

(٣٥)- د دې مبارك آيت لارښوونې په دې توگه دي:

● رسول الله ته د قریشو مشرکینو وويل: هغه مذهبي طريقه او کړنلاره چې موږ غوره كړي د الله تعالى د رضا مطابق ده، كه الله تعالى پرې راضي نه وی او نه ئې غوښتی چې زموږ په څېر غوره قوم او د ابراهيم عليه السلام اولاد دا كړنلاره غوره كړي نو هرومرو به ئې زموږ مخنيوی كړی وو، نه به مو بتان لمانځلي شو او نه به مو كوم څه په خپل سر حرام گرځولي وو، ته هم وايي چې هيڅوك د الله تعالى د مشيت او غوښتنې خلاف د څه كولو او ويلو توان نه لري، ستا د خبرې معنی دا ده چې زموږ هر څه د الله تعالى د مرضي مطابق دي!!

● د دوی په ځواب كې ويل شوي: ١- ستاسو مخكښو هم د پیغمبرانو عليهم السلام د دعوت په وړاندي دې ته ورته كړنلاره درلوده او همدا وينا ئې وكړه، كه دوی د دغې كړنلارې له كبله په الهي عذاب اخته شول نو ستاسو برخليک به هرو مرو دوی ته ورته وي. ٢- كه خبره داسي وی لكه چې تاسو ئې وايئ نو الله تعالى به پیغمبران عليهم السلام ولي له څرگندوونكو الهي پیغامونو سره لېږل چې خلكو ته روښانه كړي څه حرام دي او څه حلال، په څه الله تعالى راضي كيږي او په څه ناراض، څه وكړئ او څه مه كړئ، بيا خو به ئې هر څوك خپلې مخې ته پرېښی وو، نه به ئې پیغمبران لېږل او نه عذابونه، آیا مخكښو رسولانو له دې پرته بل كار كړی چې د الله تعالى مبين او د حق او باطل بيانوونکی پیغام تر خلكو ورسوي؟ آیا هغه خلك په الهي عذابونو اخته نشول چې د الهي مبين پیغام او پیغمبرانو مخالفت ئې كړی؟

وَلَقَدْ بَعَثْنَا فِي كُلِّ أُمَّةٍ رَّسُولًا أَنِ اعْبُدُوا ٱللَّهَ وَٱجْتَنِبُوا ٱلطَّاغُوتَ ۖ فَمِنْهُمْ
مَّن هَدَى ٱللَّهُ وَمِنْهُمْ مَّن حَقَّتْ عَلَيْهِ ٱلضَّلَٰلَةُ ۖ فسيرُوا فِي ٱلْأَرْضِ فَٱنظُرُوا
كَيْفَ كَانَ عَقِبَةُ ٱلْمُكَذِّبِينَ ﴿٣٦﴾

او يقيناً چې په هر امت او ډلې كې مو يو پیغمبر مبعوث كړی (له دې پیغام سره چې) د

الله عبادت وکړئ او له طاغوتانو ډډه وکړئ، نو د دوی ځینې داسې وو چې الله هدایت کړل او ځینې ئې هغه چې ضلالت پرې محقق شو، نو په زمکې کې وگرځئ او وگورئ چې د تکذیب کوونکو پایله څنگه وه!!

(۳۶)- دا مبارک آیت د مخکنې شرح او تفصیل زموږ مخې ته بردي او وایي: الله تعالی په هر امت او ولس کې یو پیغمبر مبعوث کړی، خپل خپل ولس ته د هر پیغمبر الهي پیغام دا وو چې د الله عبادت وکړئ او له طاغوتانو ډډه وکړئ، د طاغوتانو له غلامۍ او بندګۍ ځان آزاد کړئ، هر هغه څوک او هر هغه څه طاغوت دی چې له الله تعالی پرته د هغه عبادت کېږي، انسان د هغه په وړاندې سر تیتوي، حکم ته ئې غاړه بردي، د حاکم او قاضي په توګه ئې مني او خپلې شخړې د حل و فصل لپاره هغه ته راجع کوي. د هر پیغمبر له امت څخه ځینو ایمان راوړی، الهي لارښوونه، سعادت، فلاح او بریا ئې په برخه شوې او له الهي عذابونو ژغورل شوې، او ځینې ئې داسې چې د ضلالت لار ئې غوره کړې، د الهي معیارونو له مخې لارورکي ګڼل شوي او په الهي عذابونو اخته شوي. د تاریخ پانې واړو، د مخکنیو امتونو برخلیک ته ځیر شئ، په زمکې کې وگرځئ او وگورئ چې تکذیب کوونکي له کومو بدو پایلو سره مخامخ شوي او عاقبت ئې څومره تریخ او دردناک وو!! وگورئ فرعون او فرعونیان له کوم برخلیک سره مخامخ شوي او موسی علیه السلام او مؤمن پلویان څنگه ژغورل شوي او بریا ئې په برخه شوې، له نوځ علیه السلام او مؤمنو پلویانو سره الهي مرسته څنگه وه او د ده مکذبین په کوم برخلیک اخته شول، د تاریخ په هرې پانې او د زمانې په هر مور کې به دغه حقیقت ستاسو په وړاندې وځلېږي چې د شرک او کفر ځواکونو پایله تیاره او سپېره ده.

إِنْ تَحَرَّصَ عَلَىٰ هُدَاهُمْ فَإِنَّ اللَّهَ لَا يَهْدِي مَنْ يُضِلُّ وَمَا لَهُمْ مِنْ نَّاصِرِينَ



که د دوی د لارښوونې حرص او تلوسه وکړي نو (پوه شه چې) یقیناً الله هغه څوک نه هدایتوي چې بې لارې کوي ئې، او دوی هیڅ مرستندویان نه لري.

(۳۷)- دا مبارک آیت له یوې خوا د رسول الله هغه تنده او تلوسه په ګوته کوي چې د خپل امت د هدایت او نجات په اړه ئې درلوده، زړه سوی او تلوسه ئې دومره وه چې قرآن ئې د حرص په صیغه تمثیلوي، له بلې خوا د خلکو د لارښوونې په اړه د الله تعالی ثابت او تغیر نه منونکی سنت زموږ مخې ته بردي او وایي: الله تعالی هغه څوک نه هدایتوي چې الله تعالی ئې د هدایت وړ وړ نه مومي او د هغه د بې لارې کېدو پرېکړه کوي، دا هغه خلک دي چې نه یوازې په خپله د لارموندو تلوسه نه لري او هڅه نه کوي، بلکې له سمې لارې مخ اړوي او په کېږو لارو درومي. نه الله تعالی دوی ته لارښوونه کوي او نه بل څوک توانېدی شي چې دوی پر سمه لار تلو ته چمتو کړي، دوی هیڅ مرستندوی نه لري.

وَأَقْسَمُوا بِاللَّهِ جَهْدَ أَيْمَانِهِمْ لَا يَبْعَثُ اللَّهُ مَنْ يَمُوتُ بَلَىٰ وَعْدًا عَلَيْهِ حَقًّا وَلَكِنَّ أَكْثَرَ النَّاسِ لَا يَعْلَمُونَ ﴿٣٨﴾ لِيُبَيِّنَ لَهُمُ الَّذِي تَخْتَلِفُونَ فِيهِ وَلِيَعْلَمَ الَّذِينَ كَفَرُوا أَنَّهُمْ كَانُوا كَذِبِينَ ﴿٣٩﴾

او په خپلو کلو قسمونو سره ئې د الله په نامه لوړه وکړه چې الله به هیڅکله هغه څوک راژوندی نه کړي چې مري!! داسې نه ده بلکې دا د الله پر ذمې یوه رښتینې وعده ده، خو ډېری خلک نه پوهېږي، دا د دې لپاره ده چې دوی ته هغه څه څرگند کړي چې په هغه کې ئې اختلاف کاوو او تر څو کافران وپوهېږي چې دوی دروغجن ول.

(۳۸-۳۹) - په دې مبارکو آیتونو کې د قیامت د ورځې له راتلو د مشرکینو کلک انکار او د دوی په ځواب کې څو مضبوطو دلایلو ته په دې توګه اشاره شوې:

- دوی د الله تعالی په نامه کلک کلک قسمونه کول چې الله تعالی به هیڅکله هغه څوک بیا راژوندی نه کړي چې مري!! د دې معنی یا دا ده چې بیاژوندون ورته محال او ناممکن برېښېږي، او یا ئې معنی دا ده چې د دوی مذهبي مشرانو دوی ته په درواغو قسمونه خوړل او ویل ئې: الله تعالی هیڅکله نه دي ویلي چې زه به مري بیاژوندی کوم، نه په مخکنیو کتابونو کې دا خبره شوې او نه مخکنیو پیغمبرانو دا خبره کړې!! خو د ۳۹ آیت له فحوی معلومېږي چې دا دوهم تعبیر صحیح دی، ځکه هلته ویل شوي: تر څو کافران وپوهېږي چې دوی دروغجن ول، یعنې دا یوه دروغجنه وینا وه چې غوښتل ئې عوام پرې وغولوي.
- د قیامت راوستل، له بندگانو سره محاسبه او د دوی مکافات او مجازات داسې مسئله ده چې الله تعالی پر خپلې ذمې اخیستی، دا له بندگانو سره د الله تعالی ژمنه ده، رښتینې ژمنه چې تحقق ئې حتمي دی، خو ډېری خلک نه پوهېږي، نه خپل رب پېژني او نه په دې پوهېږي چې د عادل مهربان رب له شان سره همدا ښایي چې د قیامت ورځ راولي، کامل او بشپړ عدالت تأمین او هر چا ته د خپلو عملونو مناسبه بدله ورکړي. څنگه ومنو چې هغه مهربان رب به قیامت نه راولي چې رحمن دی او پر خپلو بندگانو سخت مهربان، هغه مهربان رب چې د انسان په اړه د ده پېرزوینې بې انتهای دي، آیا منلی شو چې دا مهربان رب به د هغه مظلوم بنده پوښتنه نه کوي چې حق ئې تلف شوی، ظلم پرې شوی، په ناحقه وژل شوی، پر سر، مال او عزت ئې تېری شوی!! دا انګېرنه نه د الله تعالی له پېرزوینو او مهربانیو سره اړخ لګوي او نه له عدالت سره، د دې لپاره هم د قیامت راتګ یو ضرورت دی چې حقایق څرګند شي او په ټولو هغو قضایاوو کې عادلانه او پر حق ولاړه پرېکړه وشي چې خلکو په کې اختلاف کولو، چا د حق پلوي کوله او چا د باطل. د انسان د پیدایښت له ورځې دا لړۍ پیل شوې چې چا یوه څه ته حق ویلي او چا بل ته، چا یوه تګلاره سمه ګڼلې او چا بله، چا دې عالم ته په یوه سترګه کتلي او چا په بله سترګه، چا یو دین او مذهب د بریا او نجات وسیله ګڼلې او چا بل دین او مذهب، د همدې اختلافاتو له کبله په انسانانو کې شخړې راولاړې شوې، جګړې رامنځته شوې او د ډېرو ویني توی شوې، له الهي عدالت سره دا ښایي چې د دغو شخړو او جګړو په اړه عادلانه پرېکړه وشي، حق او باطل، ظالم او مظلوم څرګند شي او مکافات او مجازات ترسره شي.

إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ ﴿٤٠﴾

کله چې د یوه څه اراده وکړو نو زموږ وینا یوازې دا وي چې ورته وایو: وشه! نو (هغه له ځنډه پرته) وشي.

(۴۰) - دا مبارک آیت که له یوې خوا موږ ته وايي: د الله تعالی شأن داسې دی چې کله د کوم کار د کولو او د کوم څه د پیدا کولو اراده وکړي نو یوازې د یوه امر په صادرولو سره هغه کار ترسره شي، یوازې دومره وايي چې وشه، نو هغه کار له ځنډه پرته ترسره کېږي، له بلې خوا په دې سره د هغو منکرینو ځواب وايي چې د قیامت راتگ او د مړو بیا راژوندي کېدا ورته محال او گران برېښي، د الله تعالی او د هغه د شأن په اړه د دوی غلطه انگېرنه د دې باعث شوي چې د ټولو انسانانو بیا راژوندي کول، له هر یوه سره محاسبه او هر چا ته د خپلو تگلارو او کړنو مناسبه سزا او بدله ورکول ورته گران او ناممکن کار برېښي، دې ته ئې پام نه دی چې الله تعالی دا پراخ عالم څنگه پیدا کړی، ولي به هغه چا ته د انسان بیا پیدا کول گران وي چې انسان ئې د لومړي ځل لپاره له مړي خاورې راپیدا کړ!!

وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنبَوِّئَنَّهُمْ فِي الدُّنْيَا حَسَنَةً وَلَا أَجْرُ

الْآخِرَةِ أَكْبَرُ لَوْ كَانُوا يَعْلَمُونَ ﴿٤١﴾ الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ ﴿٤٢﴾

او هغو چې د الله په لار کې ئې له هغه وروسته هجرت کړې چې ظلم پرې شوی، هرومرو به ئې په دنیا کې په غوره توگه ځای پر ځای کړو او د آخرت اجر خو تر ټولو ستر دی، کاش پوهېدی. همغه چې صبر ئې وکړ او پر خپل رب توکل کوي.

(۴۱-۴۲) - دا آیت د مخکنیو لپاره شرحه او د مطالبو لپاره ئې یوه عملي او څرگنده بېلگه ده، هلته په عامه توگه ویل شوي چې الله تعالی به قیامت د دې لپاره راولي چې د خلکو د خپلمنځیو اختلافاتو په اړه وروستی عادلانه پرېکړه وکړي، دلته د همدغو اختلافاتو یوه عملي بېلگه وړاندې شوې، دا دی گورئ چې پر ځینو ظلم وشي، د ظالمانو ظلم ئې هجرت او د خپل کور، کلي او پټې پرېښودو ته اړ کړي، آیا د عدل تقاضاء او د عقل وینا دا نه ده چې د دغه مظلوم مهاجر پوښتنه وشي، آیا ستاسو زړه دا نه غواړي چې د هغه ظالم په خلاف د دې مظلوم مهاجر مرسته وکړئ، که مو له وسه پوره وي نو آیا ستاسو زړه سوی او عدالت غوښتنه به تاسو دې ته ونه هڅوي چې هغه ظالم ته مناسبه سزا ورکړئ او دا مظلوم مهاجر په خپل کور کلي کې ځای پر ځای کړئ؟! که تاسو دا کار کوئ نو هغه الله تعالی به ئې څنگه نه کوي چې ستاسو او ستاسو د ټولو عواطفو او مشاعرو خالق دی او په تاسو کې ئې دا زړه سوی او عدالت غوښتنه ایښي ده، یقیناً چې هغه تر تاسو زیات مهربان او د عدالت پلوي دی او هرومرو به دا مهاجرین ترخپل مخکني ټاټوبي په لازيات غوره مېشت ځای کې مستقر کوي او که ئې د ځینو عواملو له کبله د دنیا نېکه بدله په برخه نشوه نو قیامت ئې د همدې لپاره د محاسبې ورځ ټاکلې چې دوی ته خپله نېکه بدله ورکړی شي. ناپوه او بې عقله وگړي به له دې حقیقته انکار کوي.

- دا الهي ژمنه له هغه مهاجر سره ده چي د حق په لار کي ئي صبر وکړ، په نيمې لار کي بي حوصلې نشو، له سمي لاري يوه او بل لوري ته کور نشو، او تر پايه پر خپل دريځ ټينگ پاته شو، هغه چي پر خپل رب توکل کوي، هر څه خپل رب ته حواله کوي، د ځان په اړه د هري پرېکړي اختيار خپل رب ته سپاري او هره پرېکړه ئي په ورين تندي مني.
- له دې مبارک آيت په وضوح سره معلومېږي چي دا مبارکه سوره د مکي دور په هغي مرحلي کي نازل شوې چي ځينو مؤمنانو د حبشي په لوري هجرت کړی. له مهاجرينو سره د الله تعالى دغه ژمنه ترسره شوه چي دوی ته په دنيا کي غوره مېشت ځی ورکوي، الله تعالى نه يوازي په حبشه او مدينه کي دوی ته پناه ځی برابر کړ بلکه مکه د دوی په لاس فتحه شوه او همغه د پرون ورځي ظالمان دوی ته تسليم شول، او دا د قرآن يوه وړاندوينه وه چي ترسره شوه.

وَمَا أَرْسَلْنَا مِنْ قَبْلِكَ إِلَّا رِجَالًا نُوْحِي إِلَيْهِمْ فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿٤٣﴾ بِالْبَيِّنَاتِ وَالزُّبُرِ وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ ﴿٤٤﴾

او تر تا د مخه مو نه دي لېږلي مگر هغه سړي چي وحي مو ورته کوله، نو که نه پوهېږئ اهل الذکر وپوښتئ. له څرگندو نښو او کتابونو سره، او تا ته مو دا ذکر او پند درلېږلی ترڅو خلکو ته روښانه کړې چي څه ورته نازل شوي او د دې لپاره چي تفکر وکړي.

(٤٣-٤٤) - په دې مبارکو آيتونو کي څو لارښووني مومو:

- که څه هم خطاب رسول الله ته متوجه دی خو په حقيقت کي دا د مشرکينو د يوه اعتراض ځواب دی، هغوی ويل چي الله تعالى ولي يو انسان او زموږ په څېر يو سړی د پيغمبر په توگه غوره کړی، څنگه ومنو چي دا د الله تعالى له لوري رالېږل شوی استازی دی، د الله تعالى رسول او استازی خو بايد په هر څه کي له نورو توپير ولري، د دوی په ځواب کي ويل شوي: تر محمد عليه السلام مخکي ډېر پيغمبران لېږل شوي، ټول د نورو په څېر انسانان او سړي ول، له نورو ئي توپير يوازي په دې کي وو چي وحي مو ورته کوله، د څرگندو نښو او کتابونو حامل مو گرځولي ول.
- که له دې حقيقت خبر نه يئ نو اهل الذکر وپوښتئ، د اهل الذکر مراد يا اهل تورات دي چي قرآن د ذکر په نامه هم نومولی او يا مراد تاريخ پوهان او له مخکنيو پېښو باخبر وگړي دي، ځکه د آيت په سر کي ويل شوي چي تر تا مخکي مو له سړيو پرته بل څوک (فرشته يا بل څه) د پيغمبر په توگه نه دي لېږلي، که په دې نه پوهېږئ نو اهل الذکر (له مخکنيو واقعاتو مطلع خلک)

وپوښتی. د اهل الذکر معنی په هیڅ توګه هغه نه ده چې ځینې مرضي او غرضي کړی ئې تعبیروي او د ذاکرینو او اوراد ویونکو په معنی ئې تعبیروي، هیڅ عاقل او د شفاف ذهن خاوند انسان به له دې اهل الذکر د ذاکرینو معنی وانه خلي!!

● په دې مبارک آیت کې د پیغمبر د بعثت موخه او دنده په دې توګه ښودل شوې: ته د مخکنیو پیغمبرانو په څېر د دې الهي تذکار او ذکر حامل ګرځول شوی یې، ستا دنده دا ده چې خلک په دې حقیقت پوه کړې چې د الله تعالی له لوري د لېږل شوو ارشاداتو حقیقي معنی او تفصیل څه دی، یعنې د پیغمبر وینا او عمل د الهي ارشاداتو عیني تجسم، تشریح او تفصیل دی، الله تعالی ځکه خپل کتاب د یوه پیغمبر په لاس خلکو ته لېږي چې د کتاب د محتوی په اړه خلک بېل بېل تعبیرونه ونه کړي، د اصلي حامل په وینا او کړنو کې د هغه تعبیر او تأویل ولټوي، د پیغمبر دنده دا ده چې الهي پیغام تر خلکو ورسوي او سم، صحیح او حقیقي تعبیر ئې د هغوی په وړاندې کېږدي او په دې توګه هم د الله تعالی د کتاب په اړه د شک هر مجال له منځه یوسي او هم د اختلاف عوامل او اسباب.

● د آیت په پای کې ویل شوي: ترڅو تفکر وکړي، باید وګورو چې د دې معنی څه ده او ارتباط ئې له مخکنیو مطالبو سره څنګه دی، تر دې د مخه ویل شوي چې الهي کتابونه د پیغمبرانو په لاس لېږل شوي، رسول الله د مخکنیو رسولانو په څېر د الهي وحي حامل او شارح دی، یعنې الهي کتابونه حامل او شارح ایجابوي، د دوی له لاري د وحي شرح او تفصیل خلکو ته وړاندې کېږي، خو دا الهي کتابونه داسې دي چې د پیغمبر، حامل او شارح ترڅنګ تفکر ایجابوي، هغه څوک پرې پوهېدی شي چې په مضامینو کې ئې غور او تفکر وکړي، د سطحي فکر خاوندان او هغه چې په مسائلو کې د غور او دقت استعداد نه لري د دې الهي کتابونو د مطالبو په پراخو ابعادو نشي پوهېدی، د کافرانو د انکار اصلي وجه دا ده چې هغوی د روند تعصب او تعنت لار غوره کړې، دا تعصب او تعنت ئې نه پرېږدي چې د قرآن په مطالبو کې غور وکړي او ایمان راوړي.

أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمُ الْأَرْضَ أَوْ يَأْتِيَهُمُ الْعَذَابُ مِنْ

حَيْثُ لَا يَشْعُرُونَ ﴿١٦﴾ أَوْ يَأْخُذَهُمْ فِي تَقْلِبِهِمْ فَمَا هُمْ بِمُعْجِزِينَ ﴿١٧﴾ أَوْ

يَأْخُذَهُمْ عَلَى تَخَوُّفٍ فَإِنَّ رَبَّكُمْ لَرَءُوفٌ رَحِيمٌ ﴿١٨﴾

نو آیا هغه چې بد بد مکرونه ئې کارولي له دې ئې ځان خوندي کړی چې الله ئې په زمکې کې ښخ کړي یا په داسې توګه عذاب پرې راشي چې تصور ئې نشي کولی، یا ئې د تګ راتګ په دوران کې ونیسي په داسې توګه چې برلاسي کېدونکي نه وي، یا ئې پر وېرولو سربېره ونیسي، نو بې شکه چې ستاسو رب مهربان رؤف دی.

(٤٥-٤٧)- په دې مبارکو آيتونو كې د هغو مخالفينو او معارضينو په اړه چې د حق خلاف او له باطل د دفاع په موخه ناروا او ناوړه تدبيرونه كاروي، له هېڅ بد، پلټ او كركجن تدبير او له هېڅ جرم او جنايت ډډه نه كوي، ويل شوي: آيا دوى داسې انگېري چې د الله تعالى له مؤاخذي خوندي دي؟ كوم تضمين ئې ترلاسه كړى؟ آيا دا گمان نه كوي چې الله تعالى كولى شي دوى په زمكې كې ښخ كړي، كه الله تعالى دا پرېكړه وكړي نو څوك به ئې مخنيوي وكړي؟ آيا كوم تضمين لري چې كه الهي عذاب له داسې لوري او په داسې توگه پرې راشي چې دوى ئې تصور هم نشي كولى، د دوى كوم تدبير به د داسې عذاب مخه ونيسي يا به ئې ترې وژغوري؟ دا ضمانت چا وركړى چې الهي عذاب به په داسې حال كې پر دوى سيورى نه غوړوي چې د ورځني ژوند په چارو كې بوخت او په ښارونو كې دتگ راتگ په حال كې وي؟ او كه دا عذاب راشي نو دوى به ئې مخه ونيسي او پر خپلې ځان ژغورني به برلاسي شي؟ آيا داسې انگېري چې الله تعالى به ئې داسې نه نيسي چې لومړى ئې ووېروي او بيا عذاب پرې نازل كړي؟ مگر خبر نه دي چې الله تعالى له ډېرو سره داسې معامله كړې چې لومړى ئې تنبيه كړي، د عذاب نښې ئې له لري وربښودلې او په مهلك عذاب ئې هغه مهال اخته كړي چې تنبيهاتو گټه نه ده وررسولې. الله تعالى دا هر څه كولى شي خو د دې لپاره خپلو بندگانو ته مهلت وركوي او ژر ئې نه نيسي چې مهربان رؤف دى.

أَوَلَمْ يَرَوْا إِلَىٰ مَا خَلَقَ اللَّهُ مِن شَيْءٍ يَتَفَيَّؤُا ظِلَالُهُ عَنِ الْيَمِينِ وَالشَّمَائِلِ سُجَّدًا
لِّلَّهِ وَهُمْ دَاخِرُونَ ﴿٤٨﴾ وَلِلَّهِ يَسْجُدُ مَا فِي السَّمَوَاتِ وَمَا فِي الْأَرْضِ مِن دَابَّةٍ
وَالْمَلَائِكَةُ وَهُمْ لَا يَسْتَكْبِرُونَ ﴿٤٩﴾ تَخَافُونَ رَبَّهُم مِّنْ فَوْقِهِمْ وَيَفْعَلُونَ مَا يُؤْمَرُونَ



آيا هر هغه څه ته ئې نه دي كتلي چې الله پيدا كړي، هغه چې سيوري ئې الله ته د سجدې په توگه له ښي او كين لوري راتاوېږي، په داسې حال كې چې دوى الله ته انقياد كوونكي وي. او الله ته هم د آسمانونو او زمكې هر څه سجده كوي، كه دا كوم خوځېدونكى وي او يا فرشتې، په داسې حال كې چې دوى تكبر نه كوي، له ځانه پر خپل رب څخه وېرېږي او همغه څه كوي چې پرې گمارل كېږي.

(٤٨-٥٠)- دلته يو ځل بيا د كافرانو پام دې خبرې ته رااړول شوى چې د عالم هر څه، د آسمانونو او زمكې ټول مخلوقات، كه دا جمادات دي، يا ژوي يا فرشتې، الله تعالى ته منقاد دي او همغه څه كوي چې الله تعالى پرې گمارلي، دوى هم او سيوري ئې هم، په دې ټول پراخ عالم كې يوازنى مخلوق چې د خپل رب په وړاندي ئې د عصيان او بغاوت لار خپله كړې هغه

کافر او مشرک انسان دئ چې پر الله او آخرت ایمان نه لري او د پیغمبرانو مخالفت کوي!! آیا دوی د دې عالم په هر لوري کې خورو شیانو ته پام نه دئ کړی، هغه چې سیوري ئې له الهي سننو سره سم او په منظمه توګه بني او کین لوري ته تاوېږي، په هر څه کې د خپل رب حکم ته تابع، نه په خپلې دندې کې اهمال کوي، نه خپل مسیر بدلوي، نه د خپل فطرت خلاف ګام اخلي، نه عصیان او بغاوت کوي او نه کبر او لویي، په داسې حال کې چې هیڅ ګناه نه کوي خو سره له دې د الله تعالی عظمت او خپل قصور ته په پام سره وپېږي!! آیا عجیبه نه ده چې تاسو د ټول عالم خلاف لار غوره کړې او په داسې حال کې له خپل رب وېره نه لرئ چې په ګناهونو کې غرق یئ!!

د عالم د ټولو شیانو او د دوی د سیوري د سجدې په اړه د الرعد د سوري د ۱۵ آیت په تفسیر کې تفصیلي بحث شوی، امید دئ هلته مراجعه وکړئ.

وَقَالَ اللَّهُ لَا تَتَّخِذُوا إِلَهَيْنِ اثْنَيْنِ ۚ إِنَّمَا هُوَ إِلَهُ وَاحِدٌ ۚ فَإِنِّي فَأَرْهَبُونَ ﴿٥١﴾ وَلَهُ

مَا فِي السَّمَوَاتِ وَالْأَرْضِ وَلَهُ الدِّينُ وَاصِبًا ۖ أَفَغَيْرَ اللَّهِ تَتَّقُونَ ﴿٥٢﴾

او الله وفرمايل: دوه ګوني معبودان مه نیسئ، حقیقت دا دئ چې دی یوازنی معبود دئ، نو یوازي له ما ووېرېږئ، او څه چې په آسمانونو او زمکې کې دي د ده دي، او دا (په ټول عالم کې) ساري او جاري دین د ده دئ، نو آیا له الله پرته له بل چا وېرېږئ؟

(۵۱-۵۲) - د دې مبارکو آیتونو ځلانده لارښوونکي ارشادات دا دي:

- د الله تعالی وینا دا ده چې شرک مه کوئ، له ما پرته بل معبود مه نیسئ، له ما پرته بل معبود نشته، ستاسو طمعه او وېره دي یوازي له ما وي.
- د آسمانونو او زمکې هر څه د الله تعالی دي، د عالم هیڅ څه د بل چا په واک کې نه دي، هر څه له هغه وغورئ، بل درشل ته لاس مه اوږدوئ، د بل په واک کې داسې څه نشته چې تاسو ته ئې درکړي.
- د دې عالم په پراخي غېږ کې پر هر څه او هر لوري د الله دین حاکم دئ، د عالم هر څه د همغو الهي سننو او ضوابطو مطابق عمل کوي چې د الله تعالی له لوري وضع شوي، هر څه الهي دین ته خاضع او خاشع دي، هر چا ته د دغه دین مطابق سزا او جزا ورکول کېږي، نو په کار ده چې له الله تعالی پرته له بل چا وېره ونه لرئ.

وَمَا بِكُمْ مِّنْ نِّعْمَةٍ فَمِنَ اللَّهِ ۚ ثُمَّ إِذَا مَسَّكُمُ الضُّرُّ فَإِلَيْهِ تَجْءُونَ ﴿٥٣﴾ ثُمَّ إِذَا كُشِفَ
الضُّرُّ عَنْكُمْ إِذَا فَرِيقٌ مِّنْكُمْ بِرَبِّهِمْ يُشْرِكُونَ ﴿٥٤﴾ لِيَكْفُرُوا بِمَا ءَاتَيْنَاهُمْ ۖ فَتَمَتَّعُوا
فَسَوْفَ تَعْلَمُونَ ﴿٥٥﴾ وَجَعَلُونَ لِمَا لَا يَعْلَمُونَ نَصِيبًا مِّمَّا رَزَقْنَاهُمْ ۖ تَاللَّهِ لَتُسْأَلُنَّ

عَمَّا كُنْتُمْ تَفْتَرُونَ ﴿٥٦﴾

او د نعمتونو کوم څه چې ستاسو په برخه شوي نو د الله له لوري دي، بيا چې کله کوم کړاو دروړسېږي نو ده ته زاری کوئ، بيا چې کله دا کړاو درڅخه دفع کړي ناڅاپه ستاسو يوه ډله د خپل رب په اړه شرک کوي، تر څو د هغه څه ناسپاسي وکړي چې موږ ورکړي، نو برخمن شئ، ژر به پوه شئ. او له هغه څه چې موږ ورروزي کړي يوه برخه داسي چا ته ټاکي چې نه ئې پېژني، قسم په الله چې هرومرو به د هغه څه په اړه وپوښتي شئ چې افتراء کول مو (په دروغو مو له ځانه جوړول).

(٥٦-٥٣) - دلته د شرک او توحيد په اړه ډېر جامع او ښکلی بحث شوی، چې اساسي او مهم ټکي ئې دا دي:

- کوم نعمتونه چې ستاسو په برخه شوي ټول ستاسو د رب او حقيقي منعم له لوري دي، په ورکړي کي ئې د بل چا اراده دخپله نه ده.
- کله چې کوم کړاو دروړسېږي نو له هر چا مخ واړوئ او يوازي الله تعالی ته زاری کوئ.
- خو کله چې الله تعالی دا کړاو درڅخه دفع کړي، د دې په ځای چې د دغي الهي پېرزويني مننه وکړئ ناڅاپه ستاسو يوه ډله د خپل رب په اړه شرک کوي، د کړاو دفع کېدا بل چا او بل څه ته منسوبوي، کله خپل تدبير ته، کله د کوم واکمن او ځواکمن رعایت او عنايت ته، کله د کوم پير، فقير، قبر او زيارت نظر ته.

د دې فقرې لیکفروا بَمَاءِ آتَيْنَهُمْ : تر څو د هغه څه ناسپاسي وکړي چې موږ ورکړي،

دوه تعبيرونه کېدی شي: يا دا چې د شرک طبيعي پايله دا راوخېږي چې دوی د الهي نعمت ناسپاسي وکړي او د خپل منعم احسان هېر کړي. يا دا چې دوی د دې لپاره ناسپاسي کوي او اصلي منعم هېروي چې په خپلو شتمنيو او نعمتونو کي په خلاص لاس او له کوم قيد او شرط پرته همغسې تصرف وکړي چې د دوی زړه ئې غواړي، که دا د الله تعالی له لوري او د هغه پېرزوينه وگڼي نو بيا خو به ناچار د تصرف په وخت کي محتاط وي او د منعم خوښي او رضاء ته به گوري. له ورپسې فقرې معلومېږي چې همدا دوه تعبير دقيق او صحيح دی ځکه دوی ته ويل شوي: ځی له دغو نعمتونو همغسې برخمن شئ چې ستاسو زړه ئې غواړي، خو په دې پوه شئ چې عمر ئې لنډ دی، ژر به پوه شئ چې د دې ناسپاسي پايله او سزا به څه وي.

- دا مشرکان له هغه څه چې موږ ورروزي کړي يوه برخه ئې د داسي چا په نامه مختص کړي او د هغوی په نامه نذراني او شکراني ورکوي چې په ناپوهۍ کي ئې له الله تعالی سره په الوهيت او ربوبيت کي شريکوي، په دې نه پوهېږي چې دا جعلي معبودان په هيڅ څه کي د الله تعالی شريکان نه دي.
- الله تعالی په خپل ذات لوړه کوي او دوی ته وايي: هرومرو به د هغه څه په اړه وپوښتي شئ چې په دروغو مو له ځانه جوړول، ستاسو دروغجن معبودان هم ستاسو د واهمو زېږنده وو او د دوی په اړه ستاسو عقايد او باورونه هم له ځانه جوړ شوي درواغ او د حقيقت خلاف خبري.

وَيَجْعَلُونَ لِلَّهِ الْبَنَاتِ سُبْحَنَهُ وَلَهُمْ مَا يَشْتَهُونَ ﴿٥٧﴾ وَإِذَا بُشِّرَ أَحَدُهُم بِالْأُنثَىٰ

ظَلَّ وَجْهَهُ مُسْوَدًّا وَهُوَ كَظِيمٌ ﴿٥٨﴾ يَتَوَارَىٰ مِنَ الْقَوْمِ مِن سُوءِ مَا بُشِّرَ بِهِ ۚ
أَيْمَسُّكُهُ عَلَىٰ هُونٍ ۖ أَمْ يَدُسُّهُ فِي التُّرَابِ ۗ أَلَا سَاءَ مَا يَحْكُمُونَ ﴿٥٩﴾

او الله ته لوني ټاکي، په داسي حال کي چي ده ته (له دې عيبه) پاکي ده، او دوی ته هغه څه دي چي زړه ئې غواړي، او چي کله ئې کوم يوه ته د نجلۍ (د زېږېدو) زيری ورکړی شي نو مخ ئې تګ تور شي په داسي حال کي چي غمونه به زغمي، د دې بد زېږي په وجه له قوم څخه پټېږي، (او له ځان سره وايي:) آيا په سپکاوي سره ئې وساتي او که ئې تر خاورو لاندي کړي!! څومره بده ده هغه پرېکړه چي دوی ئې کوي!!

(٥٧-٥٩) - دلته د مشرکينو هغو خرافاي او د انساني فطرت او عقل خلاف کړنو او عقائدو ته اشاره شوې چي شرک پرې اخته کړي:

● الله تعالى ته ئې د لوڼو نسبت کړی، فرشتې د الله لوڼي بولي، همدا راز د بنځو په نامه ئې گڼ شمېر داسي بتان جوړ کړي چي د الله تعالى تر څنگ ئې لمانځي او داسي ئې گڼي لکه د الله تعالى ځای ناستي لوڼي، او دا په داسي حال کي چي ځان ته لوڼي نه خوښوي، زړه ئې نه غواړي چي د لوڼو خاوند شي او ځای ناستي ئې لوڼي وي، زامن خوښوي، د دوی حال داسي دی چي په خپلي کورنۍ کي د لور زېږېدا د پېغور خبره گڼي، د کورنۍ مشر په دې خبري د خجالت او شرم احساس کوي چي په کورنۍ کي ئې لور زېږېدلې وي، د چا په کور کي چي به لور پيدا شوه نو له سيالانو سره به په لور سر نه شو مخامخ کېدی او په جگو سترگو به ئې هغوی ته نه شو کتلۍ، د مظلومي نجلۍ برخليک به يا په ذلت او سپکاوي کي ژوند وو او يا ژوندی تر خاورو لاندي کېدا، دواړه ئې مرگ، يو ئې تدريجي مرگ او بل ئې فوري او ناڅاپي، احتمالا چي قرآن په دې آيت (باي ذنب قتل: په کومي گناه وژل شوې) سره دغو دواړو مرگونو ته گوته نيولي.

د جاهلي نظام په ماهيت باندي د ښه پوهېدا لپاره د دغي يوې بېلگي وړاندي کول کافي دي، بې گناه او معصومي نجوني به ئې فقط د دې لپاره ژوندی په خاورو کي ښخي کړي چي ولي نجلۍ پيدا شوې، چي سبا به د بل ښځه وي او دا ئې د پلار لپاره يو پېغور وو، چي په جگړو کي به په اسارت نيول کېږي او د کورنۍ سر به پرې ټيټ وي، چي په جگړو کي ئې ساتنه او حفاظت د کورنۍ د غاړي پېټې، ولي هغه يو هلک نه دی پيدا شوی چي مضبوطي مټي ئې وي، جنگيالی او توريالی، چي هم له خپله خانه، هم له کورنۍ او هم له قومه دفاع کولی شي!! د دې پيدايښت به ئې ځان ته عار او ننگ گاتو، چي کله به په کورنۍ کي د لور د زېږېدا خبر ورکړی شو نو تندي به ئې گونځي گونځي شو، غم او غصه به ئې په څېرې کي راڅرگنده شوه، د شرم او سپکاوي احساس به ئې کاوو، چا ته به ئې په جگو سترگو نه شو کتلۍ!! په پورتنۍ آيت کي قرآن د دوی دا حالت څومره ښکلی او دقيق انځور کړی!! عجيبه ده!! جهل، په خرافاتو باور او د غلط مذهب او عقيدې په اړه رواند تعصب انسان کوم ځای ته ورسوي،

څومره ئې بې رحمه او بې عاطفې کړي، تر وحشي ځناور ورواوري، خپله لور وژني!! دا ځکه چې د لور پیدایښت ئې د ننگ او پیغور خبره گڼله، دا خو لا څه کوي چې همدا د ننگ او پیغور خبره به ئې الله تعالی ته منسوبوله او د بنځو په بڼې کې به ئې ځان ته معبودان جوړول!!!

د نجونو د ژوندی بنځولو تفصیل د التکویر د سوري د ۸-۹ آیتونو په تفسیر کې وگورئ، خو دلته دومره ویل ضروري گڼو چې نن او په دې یوه ویشتمه پېړۍ کې ډېر خلک له نجونو سره همغه څه کوي چې څوارلس پېړۍ مخکې د هغه جاهلیت په دوران کې ورسره کېدل چې اسلام ئې تېر وړتول کړ او بنځي ئې نه یوازې له دې ستر ظلم څخه وژغورلې بلکې هغوی ته ئې په ډېرو برخو کې تر نارینه زیات حقوق او امتیازات ورکړل. نن هم نجوني پلورل کېږي، پلار مور ئې د دې له خوښې او موافقې پرته ودوي، ولور پرې اخلي، په بدل کې ئې ورکوي، د تعلیم، مهر او میراث له حقونو محرومي دي، جومات او مدرسې ته ئې پر تگ بندیز لگول کېږي، شافقه شافقه او د دوی له وس او توان لوړو لوړو کارونو ته اړ کېږي، دومره کارونه ئې په غاړه وي لکه د قریشو د وینزو، په غرب کې د خپل عفت پلورلو ته اړ کېږي او کله ئې پلورلو ته هڅول کېږي، په چین او هند کې د لور د زیږېدو مخنیوی کېږي، کله چې پلار او مور پوه شي چې مور په خپل رحم کې لور لري نو د سقط او ماشوم ضایع کولو دوا اخلي، په هند کې د دې لپاره دا کار کوي چې د لور ودول د نجني له مور او پلار؛ د جهیز په نامه داسې ملاماتوونکي مصارف ایجابوي چې دوی ئې اکثراً له پوره کولو عاجز وي او په دې توگه لور د مېړه له پیدا کولو محرومه او د ژوند تر پایه ئې لگښتونه د پلار په غاړه وي، او په چین کې د دې لپاره چې دولت هرې بنځې او مېړه ته یوازې د دوو ماشومان د درلودو حق ورکوي، درېیم نشي زیږولی، نو کله چې مور او پلار پوه شي چې دوهم ئې هم لور ده نو هغه سقط کوي!! د قرآن له نظره دا دومره ستر جرم دی چې د قیامت د ورځې د هیبتناکو او وېروونکو صحنو له انځورولو، د ټولو خلکو له راژوندې کېدو او په ډلو ډلو کې له راغونډېدو وروسته، تر ټولو د مظلوم انسان، د هغې نجلۍ د محاکمې جریان انځوروي چې له کومې گناه او جرم پرته، په ډېره بې رحمۍ او قساوت ژوندی ترڅاورو لاندې بنځه شوې، وایي: الهي محاسبه به لومړۍ او په سر کې په دې پیل شي چې د مظلومانو پوښتنه به کېږي، خو په دغو مظلومانو کې به تر هر چا د مخه (ژوندی بنځه شوې) راوړاندې کړی شي، د قیامت د ورځې محاسبه به له دې ځایه پیل شي، د دې صحنې د تمثیل الفاظ او د بیان څرنگوالی داسې دی چې د صحنې هیبت او رعب او د هغې ورځې د عادل قاضي قهر او غضب څرگندوي. د دې صحنې د هیبت ستروالی هغه وخت لازياتېږي او په لیدونکي باندې لازيات رعب او وېره مسلطوي چې دا صحنه د لمر او ستورو د تیاره کېدو، د غرونو د خوځېدو او ... او نورو سترو سترو حوادثو په ضمن کې گوري.

له بنځو سره ظالمانه او له تبعیض او سپکاوي ډک چلن، د دوی انساني حقوق تر پښو لاندې کول او هغه له دې محرومول چې په ټولنې کې خپل انساني مقام ولري، خپل حیثیت ترلاسه او خپله دنده ترسره کړي، دا د بنځې له ژوندی بنځولو سره مترادف کار دی، دا ځکه چې له هغې سره د یوه ژوندې او شریف انسان په څېر معامله نه کېږي، استعدادونه ئې خپل

کېږي، د خپلو وړتیاوو د تجلې مجال نه شي ترلاسه کولی او د یوه مړي او د نورو د غاړې د پېټې په څېر گڼل کېږي.

لِّلَّذِينَ لَا يُؤْمِنُونَ بِالْآخِرَةِ مَثَلُ السَّوِّىِّ ۚ وَلِلَّهِ الْمَثَلُ الْأَعْلَىٰ ۚ وَهُوَ الْعَزِيزُ الْحَكِيمُ



بد صفت خو له هغو سره وړ دى چې په آخرت ایمان نه راوړي، او الله لره لوړ لوړ صفتونه دي، او هغه باحکمته عزتمن دى.

(٦٠) - دا آیت ښيي چې د آخرت د منکرینو دا بد بد خصلتونه د هغې غلطې عقیدې له کبله ول چې په آخرت له عدم ایمان خړوبېده، همدغې خرافې عقیدې دوى هغه پړاو ته رسولې ول چې یا له الله تعالى انکار وکړي او یا هغه ته ناوړه صفات منسوب کړي، په داسې حال کې چې الله تعالى په لوړو لوړو صفتونو متصف او باحکمته عزتمن دى.

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهَا مِنْ دَابَّةٍ وَلَٰكِنْ يُؤَخِّرُهُمْ إِلَىٰ أَجَلٍ مُّسَمًّى ۖ فَإِذَا جَاءَ أَجْلُهُمْ لَا يَسْتَحْضِرُونَ سَاعَةً ۚ وَلَا يَسْتَقْدِرُونَ

او که الله خلك د دوى د ظلم په سبب نیولی نو پر (زمکي) به ئې هېڅ خزانده نه وو پرېښى، خو تر ټاکلې نېټې ئې ځنډوي، نو کله چې د دوى اجل راوړسېږي نه یوه گړى وروسته کېدى شي او نه وړاندې کېدى.

(٦١) - دا هم د کافرانو د هغه اعتراض ځواب دى چې د الهي عذاب په راتگ کې د ځنډ په اړه ئې درلود او د هغه په اړه الهي وعیدونه ئې هسي گواښونه بولل، خو دا حل په بېلو الفاظو او په لازياتي زړه رابښکونکې ښې او مزید وضاحت سره، فرمايي: او که الله خلك د دوى د ظلم په سبب فوراً او له ځنډ او تأخیر پرته مؤاخذه کولى، ظالم ته ئې مهلت نه ورکولى، د توبې او جبران فرصت ئې نه ورکولى، له بنده سره ئې د بخښنې او غفران له مخې معامله نه کولى نو پر زمکي به ئې هېڅ خزانده نه وو پرېښى، انسانان به هم له منځه تلل او ټول ژوي هم چې الله تعالى د انسان لپاره پیدا کړي. خو د دوى مهربان رب ئې د دې لپاره تر ټاکلې نېټې ځنډوي چې د بیا کتنې، توبې، تجدید نظر او د غلطیو د جبران فرصت ورکړي، عجیبه ده چې د آخرت او الهي مکافات او مجازات منکرین پر هغه ځنډېدا اعتراض لري چې په حقیقت کې د الله تعالى له لوري پر دوى ستره پېرزوینه ده!! دوى دې پوه وي چې دا ځنډ پای لري، هغه نېټه به په خپل وخت راوړسېږي چې دوى ئې په تلوار غواړي، دا ثابتې نېټه نه یوه گړى وروسته کېدى شي او نه وړاندې کېدى.

وَيَجْعَلُونَ لِلَّهِ مَا يَكْرَهُونَ وَتَصِفُ أَلْسِنَتُهُمُ الْكَذِبَ أَنَّ لَهُمُ الْحُسْنَىٰ لَا جَرَمَ أَنَّ لَهُمُ النَّارَ وَأَنَّهُمْ مُّفْرَطُونَ ﴿٦٢﴾

او الله ته هغه څه منسوبوي چي دوی ترې کرکه لري، او ژبي ئې په درواغو (د ځان داسي) ستاينه کوي چي گواکي ښه والی د دوی په برخه دی، هر ورو او دوی لره دی او دوی به (تر نورو مخکي) وروړاندي کړی شوي وي.

(٦٢)- د قریشو مشرکین د مخکنیو مشرکینو په څېر هغه څه الله تعالی ته منسوبوي چي په خپله ترې کرکه لري، زړه ئې نه غواړي داسي څه ځان ته منسوب کړي، سره له دې کرکجن جاهلان چلن او د الله تعالی په اړه دا جسارت او بي باکي، په درواغو د ځان ستاينه کوي او وايي په حقه یو، سمه لار مو غوره کړې او مذهب مو صحیح او سم دی!! دا په داسي حال کي چي د دوی د ویناوو، باورونو او کړنو سزا د دوزخ له اوره پرته بل څه نشي کېدی، هېڅ منصف قاضي به د دوی لپاره له اوره پرته بل څه تجویز نه کړي، نو هر ورو به په داسي حال اور ته ننوځي چي د نورو دوزخیانو لپاره به مخکښان وي.

تَاللّٰهِ لَقَدْ أَرْسَلْنَا إِلَىٰ أُمَمٍ مِّن قَبْلِكَ فَزَيَّنَ لَهُمُ الشَّيْطَانُ أَعْمَلَهُمْ فَهُوَ وَلِيُّهُمُ الْيَوْمَ وَهُمْ عَذَابٌ أَلِيمٌ ﴿٦٣﴾

په الله قسم چي یقیناً تر تا مخکنیو امتونو ته مو استازي لېږلي، نو شیطان خپلي کړني ورته ښایسته کړې، نو نن به ئې هغه متولي او همڅنګی وي او دردناک عذاب به ئې په برخه وي.

(٦٣)- دا مبارک آیت وايي: الله تعالی شاهد دی چي هغو ولسونو ته مو هم داسي پیغمبران لېږلي لکه چي ته مو ای محمده! دغه امت ته لېږلی یې، هغوی ته هم شیطان خپلي نادودي، کرکجنی کړني، شرک، کفر، ظلم او فساد ښایسته کړی وو، هغه اوس هم د هغو کافرانو د کافر او مشرک خلف ولي او مشر دی، او د دوی به هم د مخکنیو په څېر دردناک عذاب په برخه کېږي.

وَمَا أُنزِلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّلْقَوْمِ
يُؤْمِنُونَ ﴿٦٤﴾ وَاللّٰهُ أَنْزَلَ مِنَ السَّمَاءِ مَاءً فَأَحْيَا بِهِ الْأَرْضَ بَعْدَ مَوْتِهَا إِنَّ فِي

ذَلِكَ لآيَةٍ لِّقَوْمٍ يَّسْمَعُونَ ﴿٦٥﴾

او پر تا مو دا کتاب یوازي د دې لپاره نازل کړی چې دوی ته هغه څه څرگند کړي چې اختلاف ئې په کې کړی، او د هغو لپاره لارښوونه او رحمت چې ایمان راوړي. او الله له آسمانه داسې اوبه رانازلې کړې چې په هغې سره ئې زمکه له خپلې مړینې وروسته بیا راژوندی کړه، یقیناً چې په دې کې د هغو وگړو لپاره څرگنده نښه ده چې اوري.

(٦٥-٦٤) - دا آیت موږ ته لارښوونه کوي چې د پیغمبر علیه السلام د بعثت وجه او موخي دا دي:

- کوم پیغمبران چې تر تا د مخه لېږل شوي وو او د دوی په لاس کومي لارښوونې مخکېو ته لېږل شوې وې، هغوی د خپلو پیغمبرانو لارښوونې شا ته وغورځولې، په اختلافاتو کې ونښتل، دا انحراف او اختلاف هغه پړاو ته رسېدلی چې د نوي پیغمبر له بعثت او د نوي کتاب له رالېږلو پرته ئې په بل څه علاج ممکن نه وو، الله تعالی ستا په بعثت او ستا په لاس د قرآن په لېږلو سره هغو کسانو ته لارښوونه کوي او له خپل رحمت او پېرزوینې ئې برخمن کوي چې ایمان راوړي. دا داسې ده لکه چې الله تعالی له آسمانه باران وروي او په دې باران سره زمکه له خپلې مړنې وروسته بیا راژوندی کوي، قرآن هم د انسان لپاره د ژوند تومنه ده، الله تعالی په همدې قرآن سره مړه زړونه راژوندي کوي، یقیناً چې په دې کې د هغو وگړو لپاره څرگنده نښه ده چې اوري.

په ورپسې آیتونو کې د الله تعالی د پېرزوینو نوري بېلگې زموږ مخې ته اېښودل شوې چې ټول د همدې پورتنۍ آیت په څېر د همغه مطلب د اثبات لپاره وړاندي شوي.

وَأَنَّ لَكُمْ فِي الْأَنْعَامِ لَعِبْرَةً ۚ نُسْقِيكُمْ مِمَّا فِي بُطُونِهِمْ مِنْ بَيْنِ فَرْثٍ وَدَمٍ لَبَنًا خَالِصًا

سَابِغًا لِلشَّرْبِ ۚ ﴿٦٦﴾

او یقیناً چې تاسو ته په څارویو کې د عبرت (درس) دی، له هغو خالصو شیدو ئې تاسو ته څښاک درکوو چې څښونکو ته خوندوري دي، د دوی له نسه؛ د خوشایو او وینې له منځه.

(٦٦) - دا د مهربان رب د پېرزوینو بله بېلگه ده چې انسان ته ئې داسې څاروي پیدا کړي چې دوی ته خوندوري شیدې ورکوي، دا شیدې له وېسو جوړوي، وابسه ئې په گېډې کې درې برخې شي، یوه برخه ئې د څاریو د بدن وینو ته ولاړه شي او د څاروي د غړو غذا شي، له بلې برخې ئې داسې خوندوري شیدې جوړې شي چې د نړۍ هیڅ خواړه د گټې له پلوه ورسره برابري نشي کولی، درېیمه برخه ئې د فضله او اضافي موادو په توگه د هغه له بدنه دفع شي. که د نړۍ ټول ماهر ډاکټران، ساینس پوهان او د لابراتوارونو خاوندان راغونډ شي او د نړۍ ټولې کمپنۍ

ئې په واك كې وركړی شي، هغه شیدې نشي جوړولي چي الله تعالى ئې د څارويو په بدن كې مور ته جوړوي، آيا دا كافي نه دي چي پر الله تعالى ايمان راوړو او د هغه د بي انتها پېرزوينو شكر وكړو؟! يقيناً چي انسان ته د څارويو په پيداېښت او د دوی په بدن كې د خوندورو او گټورو شيدو جوړېدا او له دې لارې انسان ته د رزق وركړي كې د عبرت ستر درس پروت دی، د هغه انسان ضمير او عقل ته ژړا په كار ده چي د قدرت له دې ستري نښې پند او عبرت نه اخلي او پر الله تعالى ايمان نه راوړي.

دې ته مو بايد پام وي چي دلته له (بطن) څخه مراد يوازي خېټه نه ده، بطن د وجود ټولي هغه برخي احتوی كوي چي ناڅرگندي او د بدن منځ كې دي، د بطن اصلي معنى د (ظاهر) مقابل كې پټ دی، د شيدو او وينو په پيداېښت كې د ژوو ټول غړي په يوه او بلي بني كې ونډه لري.

وَمِنْ ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا وَرِزْقًا حَسَنًا إِنَّ فِي ذَلِكَ

لَايَةً لِّقَوْمٍ يَعْقِلُونَ ﴿٦٧﴾

او د خرما او انگورو له ميوو چي ترې شراب او غوره رزق ترلاسه كوي، يقيناً چي په دې كې هغو خلكو ته نښه ده چي تعقل كوي.

(٦٧)- د دې مبارك آيت د لارښوونو په اړه څو خبرې په پام كې ولری:

- ځيني محققين په دې باور دي چي د شرابو د تقبيح په اړه لومړنی آيت همدا دی، ځكه دا آيت تر نورو اړوند آيتونو مخكې نازل شوی او په دې كې تر نورو وړاندي د شرابو قباحت ته په دې توگه اشاره شوې چي دلته (سكر) د (طيب او غوره رزق) په مقابل كې راغلی او دا ښيي چي سكر او نېشه كوونكي ټوكي ناغوره ټوكي دي.
- ځيني لنډ نظره وگړي چي د وينا عمق او مقصد ته د پام پر ځای ظاهري الفاظو ته گوري او د ظواهرو له مخي حكمونه كوي داسي گمان كوي چي يوازي هغه شراب حرام دي چي له خرما او انگورو جوړېږي، حال دا چي دا آيت د خرما او انگورو شراب له دې كبله ناغوره ټوكی بولي چي د بي سده كېدو سبب گرځي، هر هغه څه مضر ټوكی دی چي انسان بي سده كوي، كه دا له انگورو او خرما جوړ شوي شراب وي او كه له وربشو، غنمو او نورو شيانو، او كه دا چرس، ترياك، هيروئين، مورفين او نور مواد وي.
- د آيت په پای كې ويل شوي چي په دې كې هغو خلكو ته نښه ده چي تعقل كوي، دلته د تعقل يادونه له (سكر) سره لطيف او ظريف مناسبت لري، شراب د انسان د بي سده كېدو باعث كيږي، د مستی او بي سدی په حالت كې د انسان عقل زائل شي، الهي لارښووني د انسان عقل هڅوي، مخاطب ئې عاقل انسان دی، په ارزښت ئې هغه څوك پوهيږي چي تعقل كوي، د شيطان هڅوني او وسوسې داسي دي لكه شراب او مخدره ټوكي چي انسان تېرياسي او د عقل خلاف تگلاره او كړنلاره ورته ښايسته كوي.

وَأَوْحَىٰ رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ

﴿ثُمَّ كُلِي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلًّا سَخَرُجُ مِنْ بُطُونِهَا شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِقَوْمٍ يَتَفَكَّرُونَ﴾

او ستا رب موچی ته وحي وکړه چې په ځينو غرونو، ځينو ونو او ځينو هغو ځايونو کې کورونه جوړ کړه چې (خلک) ئې لوړ جوړوي، بيا هر ډول مېوې وخوره او د خپل رب پر لارو منقاد درومه، له گېډې ئې داسې څښاک راوځي چې رنگونه ئې ډول ډول دي او په هغه کې د خلکو لپاره شفاء (درملنه) ده، يقيناً چې په دې کې هغو وگړو ته څرگنده نښه ده چې تفکر کوي.

(٦٨-٦٩) - د دې مبارکو آيتونو په اړه دا اساسي خبرې په پام کې ولرئ:

- وحي هغې خفي اشارې ته وايي چې په ترڅ کې ئې يو مطلب چا ته القاء شي، پيغمبرانو عليهم السلام ته د الله تعالى له لوري د فرشتې له لاري او يا له فرشتې پرته وحي، الهام او رؤيا ټول په دې لړ کې راځي، که دا پټه او خفي اشاره په وېښه وي او که په خوب کې، د وحي اطلاق پرې کېږي، دا آيت بشپړې چې د مخلوق په فطرت او ختې کې اېښودل شوي لارښوونې هم د وحي په ضمن کې راځي، ځکه دلته هغې فطري لارښوونې ته د وحي نوم ورکړی شوی چې د موچيو په زړه او دماغ کې تعبیه شوې.
- الله تعالى موچيو ته په فطري توگه دا لارښوونه کړې او له داسې فطرت او جوړښته سره ئې پيدا کړې چې په غرونو، ونو، د خلکو کورونو او هغو صندوقونو کې چې خلک ئې د دوی لپاره جوړوي ځان ته کور غوره کړي.
- ټول ژوند او د ژوند ټولې کړنې ئې د هغې طريقې مطابق دي چې الله تعالى ورته غوره کړې، په بشپړ انقياد سره د خپل رب له لوري وضع شوې او غوره شوې لار او طريقې باندې درومي.
- په دې فطري لار د تلو ثمره او نتيجه ئې رنگ رنگ خوندور او گټور شهود دي، د خلکو لپاره شفاء. د شاتو رنگ، گټه او خوند ئې له يوه گل تر بله توپير لري.

د آيت د دغې فقرې (فَاسْلُكِي سُبُلَ رَبِّكِ ذُلًّا) : او د خپل رب پر لارو منقاد درومه) يو

بل تعبير هم په ځينو تفسيرونو کې مومو چې موزون نه برېښي او هغه دا (او د خپل رب پر منقادو لارو درومه)، دا تعبير په دوه دليله کمزوری دی: لومړی دا چې دلته د بحث موضوع دا ده چې د عالم ټول مخلوقات د الله تعالى په وړاندې منقاد دي او همغه څه کوي چې الله تعالى پرې گمارلي، تر دې د مخه د څارويو يادونه وشوه او دلته په همدغه لړ کې د موچيو يادونه شوې چې هغوی هم د خپل رب په وړاندې په بشپړه توگه منقاد دي او په همغو لارو درومي چې الله تعالى ورته ټاکلي، دوهم دا چې د لارو لپاره د منقاد لفظ کارول موزون نه برېښي. غوره تعبير همغه لومړنی دی.

• د موچيو ژوند هومره منظم دی چي انسان په هيڅ توگه او په هيڅ برخي کي له هغوی سره برابري نشي کولی، د کور مشره ئې ملکه ده، په واقعي معنی د کور مشره ده، د هر امر اطاعت ئې کېږي، دوی ئې په خپله غوره کوي، د هر کار لپاره ځان ته ټولگي لري، انجنيران ئې کورونه جوړو، څوکيداران ئې د کور حفاظت کوي، د پرديو د ننوتو مخنيوی کوي، ناولي موچی ننوتو ته نه پرېږدي، گنده شوې موچی وژل کېږي، يوه ډله دا دنده لري چي د داسي موچيو سر غوڅ کړي، يوه ډله د هگيو ساتنه او پالنه کوي، کورونه ئې شپږ ضلعي وي، ټولي اضلاع ئې سره برابري وي، په داسي خاصو او خوندي ځايونو کي کورونه جوړوي چي هم پاك وي او هم له بارانه خوندي وي، کورونو له مومو څخه جوړوي، داسي منظم کورونه جوړوي چي ستر انجنيران ئې له جوړولو عاجز دي، له داسي توکو ئې جوړوي چي شات په کي خوندي ساتل کېږي او انسان ته ئې خوراک تاوان نه رسوي، موچی د گلانو رس او عصاره زبېښي، په خولي کي ئې داسي بدلون په کي راشي چي شات ترې جوړ شي، داسي شهد ترې جوړ شي چي انسان تر ننه د هغه له جوړولو عاجز دی، د ډېرو بيماريو لپاره شفاء ده، تر کلونو کلونو له خوسا کېدو خوندي پاته کېږي، هغه شات لا تر څو کاله مخکي پوري روغ رمت پاته وو چي څو زره کاله مخکي مصريانو د فرعون خوا ته په قبر کي ورسره ښخ کړي ول، د مصريانو عقیده دا وه چي مړي په خپلو قبرونو کي بېرته راژوندي کېږي نو ځکه ئې د هغوی خوا ته ځيني خوراكي توکي هم ږدول، انسان تر نن پوري نه نبات، دانه او مېوه جوړ کړي او نه د شيدو او شاتو په څېر خوراكي توکي، نه هغه شات جوړولی شي چي موچی ئې جوړوي او نه هغه موم چي موچی خپل کور ترې جوړوي، ټول کمال ئې دا دی چي موجود خوراكي توکي په يوه او بله بڼه واړوي، له شيدو مستې، کورت، پوڅه او کوچ جوړ کړي، همدا توکي د لنډي مودې لپاره تر زمکي لاندي روغ رمت نشي ساتلی او د خوسا کېدو مخه ئې نشي نيولی، موچی خپل مشر په خپله ټاکي، په زور تېل شوی مشر او ملکه نه مني، که د موچيو خاوند داسي ملکه ورته راوړي چي دوی ئې نه خوښوي نو ټول په گډه پرې حمله کوي او هغه وژني، انسان لا تراوسه له دې محروم دی چي په خپلي ټولني کي د خپلي خوښي صالح زعيم ولري، انتخابات ئې له ټکيو او برگيو ډک وي او همدا تقليبي انتخابات داسي خلک پرې مسلطوي چي پيسې او تبليغاتي وسايل لري، دومره حساسي دي چي څو ميله د گلانو په لټه کي له خپله کوره لري ولاړي شي، بېرته سيده خپلو کورونو ته راستني شي، د پراخي فضاء په غېږ کي د خپل کور لار نه ورکوي، دا واټن د دوی د بدن په تناسب دومره دی لکه انسان چي څو زره کيلومتره له خپل کور لري ولاړ شي!! که د يوې موچي وزن په تخميني توگه پنځه گرامه ونيسو، نو دوه سوه موچي يو کيلوگرام کېږي، که د انسان اوسط وزن اويا کيلوگرامه ونيسو نو د څوارلس زرو موچيو وزن د يوه انسان برابر کېږي، که يوه موچی له خپله کوره پنځه کيلومتره لري درومي او بېرته د خپل کور لار پيدا کوي او مخامخ ورځي، دا داسي ده لکه انسان چي له اويا زره کيلومتره ($14000 \times 5 = 70000$) لري واټن څخه په هوا کي خپل کور ته مخامخ ولاړ شي!! پرته له دې چي د بل دروازه وټکوي، پوښتنه وکړي او په کوم هوايي ميدان يا هوټل کي توقف وکړي!! د موچيو په کورنۍ کي د کارونو وېش دومره منظم او عادلانه دی چي انسانان نه په وړې کورنۍ کي داسي وېش لري او نه د موچيو د سترو کورنيو په څېر په لويو لويو ټولنو کي،

انضباط ئې دومره جدي دئ چې هيڅ گنده شوي او په گندگيو لرل شوې موچې خالي ته نشي ننوتې، فوراً وژل کېږي، له خپلي خالي په دفاع کې دومره زړه وري او پياوړي دي چې د بېر په څېر لوی يرغلگر هم تېښتي ته اړ کوي او تر هغه ئې ځغلوې چې په اوبو کې ځان ترې غوټه کړي، که کومه کورنۍ چرگه کومه موچې په مېنوکه ووهي، مړه ئې کړي يا ئې خوري؛ ناڅاپي او د سترگو په رپ کې دومري موچې پر يرغلگري چرگي بريد وکړي چې له تېښتي پرته بله لار ورته پاته نشي!! ما ته ووايئ: آيا انسانان په کوم څه کې له دوی سره سيالي کولی شي.

● يقيناً چې په دې کې هغو وگړو ته څرگنده نېنه ده چې تفکر کوي. يعنې اې بدمغزو کافرانو! اې چې له تفکر او تعقل پرته په کېرو لارو سر شوي يئ! ولي په هغه رب ايمان نه راوړئ چې د قدرت نېني ئې په هر گام کې او هر لوري ته ستاسو په مخ کې ځلېږي، ولي له دې څرگندو او ځلاندو نېنو عبرت نه اخلي، اې د حق منکرينو! که د خپل رب په هغه لار ولاړ شئ چې ستاسو د فطرت مطابق ده نو ژوند به مو د موجيو په څېر ستاسو لپاره بختور او د نورو لپاره گټور شي.

وَاللّٰهُ خَلَقَكُمْ ثُمَّ يَتَوَفَّاكُمْ وَمِنْكُمْ مَنْ يُرَدُّ اِلَىْ اَرْدَلِ الْعُمْرِ لِكَىْ لَا يَعْلَمَ بَعْدَ عِلْمٍ

شَيْئًا اِنَّ اللّٰهَ عَلِيْمٌ قَدِيْرٌ ﴿٧٠﴾

او دا خو الله دئ چې تاسو ئې پيدا کړئ بيا مو وفات کوي، او ستاسو ځيني تر ټولو ناکاره عمر ته رد کړی شي، داسې چې له پوهې وروسته په څه نه پوهېږي، بې شکه چې الله قدرتمن پوه دئ.

(٧٠)- دا مبارك آيت له يوې خوا موږ ته وايي: چا چې تاسو پيدا کړي يئ او ستاسو د مرگ پرېکړه کوي هغه الله تعالی دئ، هغه ځينو ته دومره اوږد عمر ورکوي چې د کمزورۍ او کمعلمۍ داسې حالت ته ورسېږي چې هر څه ترې هېر شي، زده کړی علم هم هېر کړي، ولي نه شئ کولی د خپل مرگ مخنيوی وکړئ؟ ولي له دې عاجز يئ چې د زړښت په ځانگړې توگه د داسې زړښت مخه ونيسئ؟ آيا دا نه ښيي چې د يوه قدرتمن ذات د ارادې په وړاندي خاضع او خاشع يئ او د پرېکړو مخالفت ئې نه شئ کولی؟! ستاسو پوهه او علم هم د الله تعالی يوه عطيه او ورکړه ده، د هغو استعدادونو په طفيل د زده کړې او په څه د پوهېدا توان تر لاسه کوئ چې الله تعالی درکړي، دا دئ گورئ چې زړښت درباندي راشي او هغه استعدادونه کمزوري شي نو شته پوهه او زده علم مو له لاسه ورکړئ او په هيڅ نه پوهېږئ، په دې ټولو امورو کې د خالق رب د علم بې شمېره مظاهر له ورايه ځلېږي، ټول په دې گواهي ورکوي چې د دې عالم خالق ښه پوه ذات دئ.

له بلې خوا په دې مبارك آيت کې د قرآن يو علمي اعجاز ځلېږي، د علمي څېړنو په ترڅ کې ثابته شوې چې د عمر په زياتېدو سره د دماغ ځيني شرايين ورو ورو تنگېږي او خبره

داسي ځای ته ورسېږي چې دا شرايين د دماغ هغي برخي ته وینه نشي رسولی چې وظیفه ئې حفظ او په یاد ساتل دي، دغه مهال د انسان حافظه په بشپړه توګه له کاره ولوېږي. او تاسو ګورئ چې قرآن دلته د (ینسی: هېروي) پر ځای لایعلم بعد علم شیئا الفاظ کارولي، که یوازي هېرول مراد وی نو د ینسی لفظ ورته کافي وو، خو قرآن د یوې لنډې صیغې پر ځای یوه فقره راوړې او په همدغي فقرې کې د قرآن یو ستر علمي اعجاز ځلېږي، ځکه د هېرولو دوه حالتونه دي: یو عام هېرول چې موقتاً د انسان حافظه یوه څه هېر کړي، دا هېرېدا موقتي وي، اعاده ئې ممکن وي، ځینې عوامل هم د دې باعث چې هېره شوې خبره بېرته ورپه یاد شي، خو بل حالت ئې هغه دی چې قرآن په دغه آیت کې ورته اشاره کړې، او دا هغه حالت دی چې حافظه په بشپړه توګه له کاره لوېږي!!

وَاللّٰهُ فَضَّلَ بَعْضُكُمْ عَلَىٰ بَعْضٍ فِي الرِّزْقِ ۖ فَمَا الَّذِينَ فُضِّلُوا بِرَادٍّ رِّزْقِهِمْ

عَلَىٰ مَا مَلَكَتْ أَيْمَانُهُمْ فَهُمْ فِيهِ سَوَاءٌ ۖ أَفَبِنِعْمَةِ اللَّهِ تَجْحَدُونَ ﴿٧١﴾

او الله ستاسو ځينو ته پر ځينو نورو د رزق له پلوه فضيلت ورکړی، نو هغه چې فضيلت ورکړی شوی هغو ته د خپل رزق ورکونکي نه دي چې د دوی په واک کې (مريان يا وينزي) دي، داسي چې دوی په کې برابر وي، نو آیا د الله له نعمتونو انکار کوي؟!

(٧١)- د دې مبارک آيت په ارتباط دا مطالب په پام کې ولرئ:

- الله تعالى په رزق کې ځينو بندگانو ته پر ځينو نورو فضيلت ورکړی، په رزق کې د توپير عوامل يا د الله تعالى په وېش پورې اړه لري، يا د انسانانو خپلمنځي وېش پورې، د الله تعالى د وېش بېلګې دا دي چې يوه ته ئې يو ډول استعدادونه ورکړي او بل ته بل ډول، يوه سيمه ئې په يوه ډول بوټو او ونو شېرازه کړې او بله په بل ډول، په يوې سيمې کې بارانونه وروي او په بلې کې واورې، د الله تعالى وېش تر عدالت وراوښتی پر فضل ولاړ دی، له هغه چا هم خپل رزق نه سپموي چې د عدالت له مخې د رزق وړ نه دی، پر کافرانو هم د رزق دروازي نه تړي، او د انسانانو وېش کله عادلانه وي او کله ظالمانه، پام کوئ چې د رزق په اړه هر وېش الله تعالى ته منسوب نه کړئ، داسي نه چې د انسانانو ظالمانه وېش د الله تعالى وېش وګڼئ.
- په دې مبارک آيت کې د مشرکينو د هغې غلطې عقيدې او ناسم باور د ترديد لپاره يو ځلانده مثال وړاندي شوی چې د رزق په اړه ئې لري او خپل باطل او وهمي معبودان د رزق په ورکړې کې د الله تعالى شريکان ګڼي، له يوه د باران وړولو طمعته کوي، له بل د فصلونو او کروندو د سمسورتيا او له بل په تجارت کې د ګټې، په دې مثال کې هغوی ته ويل شوي: آیا په تاسو کې داسې څوک شته چې خپل غلام په خپلو شتمنيو کې داسې شريک کړي چې برخه ئې له ده سره برابره وي، همغسې تصرف په کې کولی شي چې دی ئې په خپله کوي!! که داسې څوک نه مومي او داسې کار درته ناسم او بې ځايه برېښي، نو الله تعالى ته څنګه دا منسوبوي چې له خپلو بندگانو او مخلوقاتو څخه ئې داسې شريکان ځان ته غوره کړي چې د ده په ملک کې

د مساویانه تصرف حق لري او کولی شي د دې ملک له شتمنیو یوه او بل ته څه ورکړي!! که تاسو خپل غلامان خپل شریکان نه گرځوئ نو الله تعالی به څنگه خپل بندگان له ځان سره شریکوي؟! ولي د هغو نعمتونو درکړه له الله تعالی پرته بل چا ته منسوبوي چې بل په کې د هېڅ ډول تصرف واک او اختیار نه لري او په دې توګه د الله تعالی له پېرزوینو انکار کوي او د بل له لوري ئې ګټی!!

وَاللّٰهُ جَعَلَ لَكُم مِّنْ اَنْفُسِكُمْ اَزْوَاجًا وَجَعَلَ لَكُم مِّنْ اَزْوَاجِكُمْ بَنِينَ وَحَفَدَةً

وَرَزَقَكُم مِّنَ الطَّيِّبَاتِ اَفَبِالْبَاطِلِ يُؤْمِنُونَ وَبِنِعْمَتِ اللّٰهِ هُمْ يَكْفُرُونَ ﴿٧٢﴾

او الله تاسو ته ستاسو له خپلي نوعي جوړې پېدا کړې او ستاسو له جوړو ئې اولاد او لمسي درته پېدا کړل، او پاکیزه رزق ئې درکړ، نو آیا دوی سره له دې په باطل ایمان راوړي او د الله د نعمتونو په اړه کفران کوي!!

(٧٢)- د انسان لپاره تر ټولو ستره پېرزوینه او لوی نعمت د ده پېدايښت، د ده د زوج او جوړې پېدايښت، د ده د اولاد او لمسیانو پېدايښت او په زمکې کې د ده لپاره د پاکیزه رزق پېدايښت دی، او ښه پوهېږئ چې د دغو ټولو په پېدايښت کې هېڅوک له الله تعالی سره شریک نه دی، نو په دې حقیقت له پوهېدا سره سره څنگه په داسې باطلې عقیدې باور کوي چې نعمتونه او ورکړه ئې له الله تعالی پرته بل ته منسوبوي!!

وَيَعْبُدُونَ مِن دُونِ اللّٰهِ مَا لَا يَمْلِكُ لَهُمْ رِزْقًا مِّنَ السَّمٰوٰتِ وَالْاَرْضِ شَيْئًا وَلَا

يَسْتَطِيعُونَ ﴿٧٣﴾

او له الله پرته د هغه چا عبادت کوي چې نه د آسمانونو او زمکې د کوم رزق واک ورته لري او نه توانېدی شي.

(٧٣)- دلته څو ظریف ټکي زموږ مخې ته ځلېږي چې دقت او غور غواړي:

- له الله تعالی پرته بل ته د نعمتونو ورکړه منسوبول او دا طمع ترې کول چې کولی شي چا ته له آسمانونو یا له زمکې رزق ورکړي، دا باور او عقیده د غیر الله له عبادت سره مترادف او یو شانې ګڼل شوي.
- الله تعالی فرمایي: له ده پرته داسې څوک نشته چې له آسمانونو او زمکې د روزي ورکولو اختیار او توان ولري، نه الله تعالی بل ته څه سپارلي او نه بل په خپله د دې توان لري چې چا ته روزي ورکړي.

فَلَا تَضْرِبُوا لِلَّهِ الْأَمْثَالَ إِنَّ اللَّهَ يَعْلَمُ وَأَنْتُمْ لَا تَعْلَمُونَ ﴿٧٤﴾

الله تعالى ته مثالونه مه بيانوی، یقیناً چې الله پوهېږي او تاسو نه پوهېږئ.

(٧٤) - د قرآن دا مبارک آیت موږ ته لارښوونه کوي چې الله تعالى د دې عالم له هېڅ څه سره تشبیه نه کړو او هېڅ څه د ده مثل او مثال ونه گڼو، موږ نه داسې شی پېژنو او نه ئې مومو چې د الله تعالى په څېر او هغه ته ورته وي، دا او د قرآن گڼ شمېر نور آیتونه په ډېر قاطعیت سره وایي چې په ټول عالم کې الله تعالى ته ورته شی نشته، نه کوم څه په خپل ذات کې الله تعالى ته ورته دی، نه په صفاتو او افعالو کې، نه انسان په ذات، صورت، افعالو او صفاتو کې الله تعالى ته ورته دی او نه الله تعالى انسان یا کوم بل مخلوق ته، الله تعالى اوري خو د دې اورېدو معنی دا نه ده چې خدای زموږ په څېر دوه غوړونه لري او په دغو غوړونو سره زموږ خبرې اوري، الله تعالى علیم دی خو د الله تعالى علم د انسان د علم په څېر نه دی چې د زده کړې او تعلیم او تعلم له لارې ئې ترلاسه کوي، موږ نه د ماضي له هغو پېښو خبر یو چې په خپله مو نه دي لیدلي او یا له بله مو نه دي اورېدلي، او نه د مستقبل په پېښو پوهېږو خو الله تعالى ته ماضي، حال او مستقبل برابر دي او پر ټولو یو شان پوهېږي، الله تعالى بصیر دی، هر څه ویني، هېڅ حجاب د ده د لیدو مانع کېدی نه شي، په مخلوقاتو کې هم لیدونکي شته، خو الله تعالى په دې صفت کې هم هېڅ مخلوق ته ورته نه دی، که انسان او ځینې حیوانات داسې دي چې دوی سترگې لري نو داسې هم شته چې یوه سترگه یا ډېرې سترگې لري او داسې هم شته چې د خپل بدن په ټول پوستکي سره هره خوا لیدی شي!! خو بصیر او لیدونکی خدای په خپل دغه صفت کې له هېڅ مخلوق سره ورته نه دی، نو پام کوئ چې الله تعالى له کومه څه سره تشبیه نه کړئ. دا لارښوونه په داسې ځای کې راغلې چې په مخکنیو آیتونو کې د رزق او روزي د ورکړې په اړه بحث شوی، او له همدې موضوع سره ارتباط لري، په ارتباط ئې د پوهېدو لپاره دا غوره گڼم چې دلته د هغه چا وینا او ده ته زما ځواب رانقل کړم چې وایي: خدای معطي دی او مصطفی مقسم، عطاء د خدای له لوري ده او تقسیم ئې د مصطفی له لوري!! دا د یوه مشهور پاکستانی بریلوي مبلغ او د دې ډلې د مشر وینا ده، ما ئې په ځواب کې یو مفصل لیک ورلېږلی وو چې د (تصوف او حقیقت ئې) په نامه د یوه کتاب په بڼې کې خپور شو، په اردو او عربي هم وژباړل شو، هغه د یوې ټلويزیوني خطبې په ترڅ کې د الله تعالى عطاء او ورکړه د توربېلا له ډیم نه د برق له توزیع سره تشبیه کړه او وئې ویل: هر څوک باید د خپل کلي له ترانسمیتر نه برق ترلاسه کړي نه دا چې مخامخ توربېلا ډیم ته ورشي!!! یعني د دې پر ځای چې الله تعالى ته مراجعه کوي باید په خپلې سیمې کې خپل نږدې مرشد او پیر ته مراجعه وکړي!! هغه ته مي ولیکل: ستا دې خبرې ته تر نورو زیات حیران او حتی غصه شوی یم، زه گمان کوم چې څوک د دین له الف باء خبر وي او له ټول قرآن څخه یوازې د فاتحې په سورې پوه وي؛ هېڅکله به داسې غلطه او بېهوده خبره ونه کړي. د الله تعالى عطاء دومره عامه او بي واسطې او بي وسيلې ده چې د لمر له عطاء سره ئې نشو مقایسه کولی، توربېلا ډیم خو لري لري پرېږده، دا ستر لمر چې د نړۍ په گوټ گوټ کې هر چا ته له واسطې، وسیلې، اجورې او بدلې پرته

مخامخ رڼا او تودوخه ورکوي، د دنیا هر گوټ ته په خپله درومي او خپله عطاء پرې وېشي، د ده عطاء د مهربان رب د بې انتهای عطاء په وړاندې له هېڅ سره برابره ده، الله تعالیٰ خو موږ ته فرمایي:

وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي وَلْيُؤْمِنُوا

البقرة: ۱۸۶

بِي لَعَلَّهُمْ يَرْشُدُونَ ﴿۱۸۶﴾

او چي کله زما بندگان زما په اړه درنه پوښتنه وکړي، نو زه يقيناً نږدې يم، چي کله دعاء کوونکی راته دعاء وکړي نو دعاء ئې قبلوم، نو زما بلنه دي ومني او پرما دي ايمان راوړي، تر څو رشد او کمال ته ورسې.

موږ ته خو اسلام ويلي چي په خپل هر رکعت لمانځه کي به د فاتحي سوره لولئ او له الله تعالیٰ سره به په دې الفاظو ژمنه کوي: اياک نعبد و اياک نستعين: يوازي ستا عبادت کوو او يوازي له تا مرسته غواړو، دا د عبادت او استعانت ژمنه او دعاء مخامخ ورته کوو، له واسطې او وسيلې پرته، دا دعاء او ورپسې شرحه ئې دومره جامع دعاء ده چي هر څه احتواء کوي، بلي هېڅ دعاء ته حاجت نه پاته کېږي.

قرآن خو په واضحو الفاظو موږ ته وايي چي: د ده هر پيغمبر د ده د وحې امين وي، دنده ئې يوازي دا چي د الله تعالیٰ پيغام په امانت سره خلکو ته ورسوي، کار ئې دا نه دی چي د الله تعالیٰ فضل پر خلکو ووېشي، د الله تعالیٰ فضل په خپله د الله په واک کي دی، هغه چا ته ئې ورکوي چي په خپله ئې غواړي: (قُلْ إِنَّ الْفَضْلَ بِيَدِ اللَّهِ يُؤْتِيهِ مَنْ يَشَاءُ وَاللَّهُ وَسِعَ عَلِيمٌ) آل عمران: ۷۳، قرآن خو موږ ته وايي چي د عالم هر څه ده ته د حال او قال په ژبه سوال کوي او الله تعالیٰ په خپله د دوی غوښتنو ته ځواب وايي، تل دا کار کوي او هره شېبه د يوه کار د ترسره کولو په حال کي وي: يَسْأَلُهُ مَنْ فِي السَّمَوَاتِ وَ الْأَرْضِ كُلَّ يَوْمٍ هُوَ فِي شَأْنٍ * الرحمن: ۲۹

يعني الله تعالیٰ د زمکي او آسمانونو د ټولو مخلوقاتو اړتياوو ته په خپله ځواب وايي، دی ئې ضرورتونه رفع کوي او اړتياوي ئې پوره کوي. د دې عالم هر کار، هره شېبه، په خپله مالک الملک خدای ترسره کوي، الله تعالیٰ داسي نه دی چي د دنیا کارونه ئې خپلي مخي ته پرېښي وي او يا ئې نورو ته سپارلي وي او دی هېڅ تصرف په کي نه کوي، بلکي هر کار، که ستر وي او که وړ، د ده په اراده، إذن، حکم، قدرت او مخامخ تصرف سره ترسره کېږي، هغه يوه شېبه هم د عالم د چارو له ادارې، پالنې او ساتنې څخه نه غافله کېږي، قرآن موږ ته همدا وايي:

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشَىٰ
الَّيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ ۗ أَلَا لَهُ الْخَلْقُ وَالْأَمْرُ ۗ

تَبَارَكَ اللَّهُ رَبُّ الْعَالَمِينَ ﴿٥٤﴾

الاعراف: ٥٤

یقیناً چې ستاسو رب هغه ذات دی چې آسمانونه او زمکه یې په شپږو ورځو کې پیدا کړل، بیا
نې پر عرش استوی وکړه، شپه پر ورځ راکاږي (پرې پټوي نې)، داسې چې په تلوار نې لتوي
او لمر، سپوږمۍ او ستوري نې پیدا کړي چې امر ته یې منقاد دي، په دې پوه شه چې هم خلقت
(یعنې پیدایښت) ده لره دی او هم امر (چاري سمبالول)، د عالمونو پالونکی الله برکنتاک دی.
قرآن په دې مبارک آیت سره څو ډېري مهمې او اساسي لارښوونې د خپل مخاطب په
وړاندې ږدي:

- ستاسو رب هغه ذات دی چې آسمانونه او زمکه یې په شپږو ورځو (مرحلو) کې پیدا کړل.
 - د دوی له پیدایښته وروسته یې د ټول عالم د ادارې، ساتنې او پالنې چارې په خپل اختیار کې واخیستي او د
مطلق ټولواک په توګه یې د عالم د سلطنت پر عرش استوی وکړه.
 - دا د ده د ټولواکۍ نښه او بېلګه ده چې شپه پر ورځ راکاږي، داسې چې په تلوار نې لتوي.
 - دا هم د ده د ټولواکۍ بله بېلګه ده چې لمر، سپوږمۍ او ستوري نې امر ته منقاد دي، همغه کار کوي او په
همغه لار درومي چې الله تعالی پرې ګمارلي.
 - په دې پوه شه چې هم خلقت یعنې پیدایښت ده لره مختص دی، په دې کې بل شریک نه لري او هم امر یعنې
چاري سمبالول چې په دې کې هم هیڅ شریک نلري.
 - الله تعالی مبارک او د عالمونو پالونکی او ساتونکی دی.
- دا او دې ته ورته ګڼ شمېر آیتونه موږ ته همدا وایي چې الله تعالی د عالم د چارو واګي بل
چا ته نه دي سپارلي، امور ټول د ده په واک کې دي، خپل رزق په خپله ورکوي او خپل فضل
په خپله وېشي.

د قرآن په ګڼ شمېر آیتونو کې دا مطلب توضیح شوی چې الله تاسو ته درنږدې دی، ډېر
نږدې، د غاړې تر رګ هم زیات درنږدې، که دوه یاست درېم مو الله دی او که درې وئ
څلورم مو الله دی، چې هر ځای وئ الله درسره دی، ستاسو دعاګانې اوري او قبولي نې، نه الله
له تاسو لري دی، نه ستاسو او د الله تر منځ پړاوونه او حجابونه شته، نه الله ته د رسېدو او د
خپلو دعاګانو د وړاندې کولو لپاره واسطې او وسیلې ته ضرورت شته، هره شېبه، په هر ځای
او هر حالت کې، مخامخ خپل مجیب الدعوة رب ته خپل عرائض وړاندې کولی شي او مطمئن
اوسه چې الله یې په خپله مخامخ اوري او قبولي نې. قرآن په دې سره د هغو شرکي عقایدو
جرړي ایستلي دي چې الله ته د دعاګانو په اورېدو او قبلېدو کې شریک ثابتوي او وایي: ستا دعاء
او عبادت په هغه صورت کې تر خدایه رسي او قبلېدی شي چې د ده د نازولو له لارې وړاندې
شي او هغوی یې د قبلېدو سپارښتنه وکړي!! پیغمبر علیه السلام خو وایي چې که د خپلې بند مو
و شکېدو دا هم له الله تعالی وغواړئ.

ضَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَى شَيْءٍ وَمَنْ رَزَقْنَاهُ مِنَّْا رِزْقًا حَسَنًا فَهُوَ يُنْفِقُ مِنْهُ سِرًّا وَجَهْرًا ۖ هَلْ يَسْتَوُونَ ۚ الْحَمْدُ لِلَّهِ ۚ بَلْ أَكْثَرُهُمْ لَا يَعْلَمُونَ



الله د هغه مملوك بنده مثال بيانوي چي پر هيڅ څه نتوانېږي، او هغه چي له خپل لوري مو غوره رزق ورکړی چي هغه په پټه او په ډاگه ترې انفاق کوي، آیا دا دواړه سره برابر دي؟ ستاينې ټولي الله لره دي خو د دوی ډېری نه پوهېږي.

(۷۵) - په دې مبارک آيت کي د يوه ښکلي مثال په ترڅ کي مخکنی مطلب په مزيد وضاحت او تفصيل سره بيان شوی، يوې خوا ته داسي څوک انځور شوی چي مريي او د بل غلام دی، نه څه په واک کي لري او نه په څه کولو توانېږي، که څه ورسره وي د بل دي او که څه کولی شي د بل په امر او اجازه ئي کوي او بل لوري ته داسي څوک انځور شوی چي الله تعالی غوره رزق ورکړی او هغه له دې رزق څخه په پټه او ښکاره انفاق کوي، او بيا مخاطب پوښتي: آیا دا دواړه سره برابر دي؟! که دا سره برابر نه دي نو ته څنگه د الله تعالی يو بنده، د الله تعالی پېرزوينو ته محتاج بنده، چي هر څه ئي د الله تعالی دي، د الله تعالی له اذن پرته نه په خپله څه کولی شي او نه بل ته څه ورکولی شي؛ له هغه الله تعالی سره برابرې چي د رزق ټولي خزاني د ده په واک کي دي، شپه ورځ ټول مخلوق ته رزق او روزي ورکوي؟! ته څنگه د کور د اصلي خاوند په ځای د هغه له غلام او مريي څه غواړي؟! ته ولي د کائناتو د څښتن پر ځای داسي چا ته لاس او لمن اوږدوي چي د عالم هيڅ څه ئي په واک کي نه دي، نه د شپې او ورځي په تلو راتلو کي څه ونډه لري، نه د باران په ورېدو او نه د داني او مېوې په پيدا کولو کي.

وَضَرَبَ اللَّهُ مَثَلًا رَجُلَيْنِ أَحَدُهُمَا أَبْكَمُ لَا يَقْدِرُ عَلَى شَيْءٍ وَهُوَ كَلٌّ عَلَى مَوْلَاهُ أَيْنَمَا يُوَجِّههُ لَا يَأْتِ خَيْرٌ ۖ هَلْ يَسْتَوِي هُوَ وَمَنْ يَأْمُرُ بِالْعَدْلِ وَهُوَ عَلَى

صِرَاطٍ مُسْتَقِيمٍ ﴿٧٦﴾

او الله د هغو دوو سړو مثال بيانوي چي يو ئي گونگ دی پر هيڅ څه نتوانېږي او هغه د خپل بادار د شا پېټی دی، چي هر لوري ته ئي مخامخ کړی کوم خير (او گټه) به رانه وړي، آیا دی او هغه څوک سره برابرېدي شي چي په انصاف سره امر کوي او هغه پر مستقيمي لاري برابر (روان) دی.

(۷۶) - په دې مبارک آیت کې د بل ښکلي مثال په ترڅ کې د جعلي معبودانو ماهیت انځور شوی، او د الله تعالی د عظمت په وړاندې د دوی بې ارزښته او واهي حیثیت په ګوته شوی، دوه څېرې ئې زموږ مخې ته انځور کړې: یو ئې ګونګ دی، نه څه اوري او نه څه ویلی شي، د څه کولو توان هم نه لري، نه یوازې خپل مالک ته کومه ګټه نشي رسولی بلکې په خپله د بادار د اوږو پټی دی، هرلوري ته چې ئې ولېږي او په هر کار چې ئې وګماري کومه ګټه به په لاس رانه وری او د خیر کوم کار به ترسره نه کړي، بل ئې هغه څوک دی چې عادل دی، هر کار او پرېکړه ئې عادلانه ده، او پر مستقیمی لاري درومي، کړنلاره او تګلاره ئې مستقیمه او سمه ده، آیا دا دواړه سره برابر دي؟! که دا دواړه برابر نه ګڼئ نو څنگه هغه جعلي معبودان له الله تعالی سره برابر وئ چې یا بتان دي، یا په قبرونو کې پراته دي، نه څه اوري، نه څه ویلی شي، تاسو ئې پر خپلو اوږو له یوه ځای بل ته وړئ، د ښخولو پر مهال هم او هغه وخت هم چې ځلي ئې له یوې سیمې بلې ته وړئ، کوم لوري ته چې هغه مخامخ کړئ او ترې وغواړئ چې دغه کار درته وکړي او هغه حاجت مو ترسره کړي هیڅ خیر ئې نه دررسېږي، نه ځواب درکوي، نه لارښوونه درته کوي، نه مو حاجت ترسره کوي، تاسو چې دغو خیالي معبودانو ته کوم کرامات منسوبوئ هغه په حقیقت کې ستاسو د ذهن زېږنده دي. تاسو دغه جعلي او دروغجن معبودان له هغه الله تعالی سره برابر وئ چې هره پرېکړه ئې پر عدالت ولاړه پرېکړه ده، تاسو ته د عدالت کولو امر کوي، تاسو ته سمه لار ښيي، او ټولې لارښوونې ئې رښتینې، روښانه او سمې دي.

- له دې مبارک آیت په ضمني توګه دا خبره هم معلومېږي چې مړي داسې دي لکه ګونګیان؛ نه څه اوري او نه څه ویلی شي. ځکه دلته د مشرکینو هغه معبودان له ګونګیانو سره تشبیه شوي چې په قبرونو کې دي.

وَلِلّٰهِ غَيْبُ السَّمٰوٰتِ وَالْاَرْضِ ۚ وَمَا اَمْرُ السَّاعَةِ اِلَّا كَلَمَحٍ اَلْبَصَرِ اَوْ هُوَ اَقْرَبُ ۚ

اِنَّ اِلٰهَ عَلٰی كُلِّ شَيْءٍ قَدِيْرٌ ﴿٧٧﴾

او د آسمانونو او زمکې د پټو (امورو) علم له الله سره دی، او د قیامت کار خو یوازې د سترګې د یوه رپ په څېر دی او تر دې هم زیات لنډ، یقیناً چې الله پر هر څه قادر دی.

(۷۷) - په دې مبارک آیت کې د هغو معاندینو او معارضینو ځواب ویل شوی چې د قیامت راتګ او د مړو بیا راژوندي کېدا محال ګڼي، په دې توګه:

- په آسمانونو او زمکې کې چې څه ستاسو له نظره پټ دي الله تعالی ته څرګند دي، تاسو نه پوهېږئ چې د دې پراخ عالم په غېږ کې ستاسو له سترګو پټ څه روان دي او دا عالم به له څه برخلیک سره مخامخ کوي، الله تعالی ته هر څه څرګند دي، د دغې پوهې او علم له مخې وايي: قیامت راتلونکې دی.

- تاسو ته دا کار ګران برېښي خو د الله تعالی په وړاندې د قیامت راوستل داسې دي لکه یو

کار د سترگو په یوه رب او تر دې هم ډېري لنډي مودې کې تر سره کول. دا ځکه چې الله پر هر څه قادر دی.

وَاللّٰهُ اَخْرَجَكُمْ مِّنْ بُطُوْنٍ اُمَّهَتِكُمْ لَا تَعْلَمُوْنَ شَيْئًا وَجَعَلَ لَكُمُ السَّمْعَ

وَالْاَبْصَرَ وَالْاَفْئِدَةَ لَعَلَّكُمْ تَشْكُرُوْنَ ﴿٧٨﴾

او الله تاسو د خپلو میندو له گېډې راوايستې په داسې حال کې چې په هېڅ څه نه پوهېږئ، او تاسو ته ئې غوږ، سترگې او زړونه جوړ کړل، بنایي شکر وکړئ.

(٧٨)- دلته د انسان په اړه د الله تعالی د بې شمېرو پېرزوینو څو نورې بېلگې زموږ مخې ته ځلېږي، چې د انسان په جوړښت او د ده په استعدادونو پورې مربوط دي:

- د مور له رحمې د یوه بشپړ ماشوم په بڼې کې دنیا ته راتگ.
- د غوږونو، سترگو او زړه په څېر هغه مهم غړي ورکول چې د ده د ژوند سترې سترې اړتیاوې دي. د انسان سترگې، غوږونه او دماغ دومره حساس او ظریف غړي دي او دومره مهم مهم کارونه ترسره کوي چې انسان ئې په لویو لویو پرمختللو کمپیوټرو د هغوی یوه وړه برخه نشي ترسره کولی، د انسان سترگې کولی شي تر لسو زرو رنګونه تشخیص کړي، هر لوري ته خوځي او په مختلفو زاویو لیدل کولی شي، که دا خوځېدا ئې نه وى نو په دغو مختلفو زاویو د لیدلو لپاره به زرګونو سترگو ته اړ وو، همغسې لکه موچى چې سترگې ئې ثابتې دي خو نږدې (١٨٠٠) عدسيې لري، سترگې په لري او نږدې واټن کې د پرتو شیانو د لیدو، او د ډېرې رڼا، لږ رڼا او تیارې په حالت کې د شیانو د سم لیدو لپاره ځان په خپله عیاروي، عدسيې ئې اتومات پراخي او تنګې کېږي او د مناسب مقدار نور تېرېدو ته ځان عیاروي، د دې اهمیت هغه چا ته جوتهږي چې د کامرو او دوربینونو له جوړولو سره تړاو لري یا عکاسي کوي، هغه پوهېږي چې دا کار څومره پېچلى دی او څومره پرمختللی ټیکنالوژي ته ضرورت لري، یوازې دا نه بلکې سترگې له داسې حافظې سره تړلي دي چې نن یو څوک وگوري، څو کاله وروسته له هغه سره مخامخ شي او له ځنډه پرته ئې وپېژني او د سترگو خاوند ورته ووايي: که په یاد دي وي ما او تا څو کاله مخکې په فلاني ځای کې سره لیدلي وو، دا په داسې حال کې چې په دې اوږدې مودې کې هغه په زرګونو خلک او ده ته نږدې څېرې لیدلي دي، د انسان غوږ نه یوازې له لري فاصلې غږونه اورې بلکې د زرګونو غږونو د تشخیص توان لري، نن د چا غږ واورې، څو کاله وروسته هغه غږ د ټیلفون په لیکه واورې او له ځنډ پرته ئې تشخیص کړي او ورته ووايي: فلانی یې؟ د انسان دماغ هومره ظریف او پېچلى دی چې که د نړۍ ټول کمپیوټرونه راغونډ کړئ او د کمپیوټرو یو ستر ښار ترې جوړ کړي هغه کارونه نشي کولی چې د انسان د دماغ یوه وړه برخه ئې کولی شي. د انسان زړه هم له دې پلوه مهمه عضوه ده چې ټول بدن ته د وینو رسولو مهمه دنده په غاړه لري او هم له دې پلوه چې د انسان ځینې عواطف او مشاعر د زړه له لاري منعکس کېږي، د انسان د مغز لپاره د داسې حساس غړي په توګه عمل کوي چې له پرېکړو ئې انسان خبروي، انسان خپله مینه دلته احساسوي، کرکه دلته، وېره دلته، اطمینان دلته او تصدیق او تردید دلته احساسوي.

- کله چې انسان په لومړۍ ورځ دنیا ته راځي او سترگې پرانېزي په هېڅ نه پوهېږي، خو ورو ورو او د سترېدو تر څنګ؛ علم او پوهه ترلاسه کوي، دغه غړي ئې مرسته کوي، څه د اورېدو له لاري زده کړي، څه د لیدو له لاري او څه د تفکر او تعقل له لاري، همدا زده کړه او پوهه ده ته دا مجال برابر کړي چې ځان، خپل ماحول، ښه او بد، مفید او مضر شیان وپېژني او په دې توګه د ژوندي پاته کېدا امکان ترلاسه کوي.

- د دې الهي پېرزوينو او نعمتونو تقاضاء دا ده چې انسان خپل منعم رب وپېژني او شكر ئې پر خای کړي. خو عجيبه ده چې کافر انسان دغو ځلاندو حقايقو ته شا کړي، دا نعمتونه له پامه وغورځوي، د کفر، انکار او ناسپاسۍ لار غوره کړي!!

أَلَمْ يَرَوْا إِلَى الطَّيْرِ مُسَخَّرَاتٍ فِي جَوِّ السَّمَاءِ مَا يُمْسِكُهُنَّ إِلَّا اللَّهُ إِنَّ فِي ذَلِكَ

لَآيَاتٍ لِّقَوْمٍ يُؤْمِنُونَ ﴿٧٩﴾

آيا د آسمان په فضاء کې ئې دغو مرغانو ته پام نه دی کړی چې مسخر کړی شوي، له الله پرته ئې هيڅوک نه تموي، يقيناً چې په دې کې د هغو وگړو لپاره څرگندي نښې دي چې ايمان لري.

(٧٩) - ته پوهېږي چې هوا ته د يوه شي الوزول څومره گران کار دی، څومره پوهي، تجربې، تخنيک، او پرمختللو وسائلو ته ضرورت لري، په ځانگړې توگه که دا الوتکه وړه وي او ته وغواړې چې سرعت ئې زيات، مصرف ئې لږ، يوې بلې خوا ته ئې خوځېدا سريع او د مانور قدرت ئې زيات وي!! خو نه گوري چې الله تعالى څومره ډول ډول مرغان پيدا کړي، چا دوی ته د الوت او د آسمان په غېږ کې د سريع تگ او خوځېدا توان ورکړی؟ آسمان ځکالي په توره شپه کې کولی شي ماشي په هوا کې ونيسي!! باز کولی شي له لوړې فضاء په وښو کې د وښو همرنگه وور سوی وويني او له همغې لوړې نېغ او سريع راکولي شي او ونې نيسي، ماشي د شپې په تياره کې کولی شي د انسان د بدن لوڅ خای ومومي، پرې کښېني او ويني ئې وزبېښي. آيا د دوی په پيدايښت، په فضاء کې الوت، سريع تگ او تېز مانور کې د هغو وگړو لپاره څرگندي نښې نه دي چې په حقيقت اعتراف او ايمان راوړو ته چمتو وي او له ځان سره ئې د ايمان نه راوړو قطعي پرېکړه نه وي کړې!!

وَاللَّهُ جَعَلَ لَكُم مِّنْ بُيُوتِكُمْ سَكَنًا وَجَعَلَ لَكُم مِّنْ جُلُودِ الْأَنْعَامِ بُيُوتًا

تَسْتَخِفُّونَهَا يَوْمَ ظَعْنِكُمْ وَيَوْمَ إِقَامَتِكُمْ ۚ وَمِنْ أَصْوَافِهَا وَأَوْبَارِهَا وَأَشْعَارِهَا

أُثْنَا وَمَتَعْنَا إِلَى حِينٍ ﴿٨٠﴾

او الله تاسو ته ستاسو له کورونو هستوگنځي جوړ کړي، او تاسو ته ئې د څارويو له پوستکو داسي کورونه (کيږدۍ) جوړي کړي چې هم ئې د خپل سفر په ورځو کې سپک مومي او هم د خپل اقامت په ورځو کې، او د پسونو له وړيو، د اوبښانو له وړيو او د وزو له وېښتانو (وزغنو) څخه اثاث (پوښاک او فرش) او تر يوې نېټې برخمن کېدا.

(۸۰) - انسان ته د کور جوړولو هنر وربښودل او په ده کې دا استعداد ږدول چې له خټې، ډبرې، لرګې، توکر، پوستکي، وړيو او وزغنو ځان ته کور، کېږدی او خیمه جوړه کړی شي او کولی شي ځان ته جامې او نور ضروري سامان جوړي کړي، دا د الله تعالی هغه ستره پېرزوینه ده چې هر سترګور انسان اعتراف ته اړ کوي، عجیبه ده چې انسان دا هر څه گوري او پر الله تعالی ایمان نه راوړي!!

وَاللّٰهُ جَعَلَ لَكُم مِّمَّا خَلَقَ ظِلَالًا وَجَعَلَ لَكُم مِّنَ الْجِبَالِ اُكُنْتًا وَجَعَلَ لَكُم سَرَائِلَ تَقِيْكُمْ الْحَرَّ وَسَرَائِلَ تَقِيْكُمْ بِاسْكُمْ ؕ كَذٰلِكَ يُتِمُّ نِعْمَتَهُ عَلَیْكُمْ لَعَلَّكُمْ تَسْلُمُوْنَ ﴿۸۱﴾

او الله تاسو ته له هغه څه چې پیدا کړي ئې دي سیوري جوړ کړي، او له غرونو ئې تاسو ته سمځي جوړي کړي دي، او داسې جامې ئې درته جوړي کړي دي چې له تودوخي مو ساتي او داسې جامې چې په جگړو کې مو ساتي، همداسې خپل نعمتونه درباندي بشپړوي چې مسلمان شی (غاره کېږدی).

(۸۱) - دلته د الله تعالی څو نورو پېرزوینو ته اشاره شوې چې د انسان له هستوګنځي او د تودوخي، یخنی او د جگړو له ضرره د انسان له ساتنې سره تړاو لري، په سختې گرمۍ کې د لمر د وړانګو له خطرې سیوري ته ضرورت لري، په غرونو کې د یخنیو په وړاندي سمځو ته، د تودوخي او یخنی په وړاندي جامو ته، په جگړو کې د تورو، غشو او مرمیو په وړاندي زغرو ته ضرورت لري، الله تعالی هم د دغو شیانو د جوړولو استعداد په ده کې ایښی او هم ئې اړوند توکي پیدا کړي. دا دئ گورئ چې نن انسان د دغو خطرونو په وړاندي څومره ډول ډول وسائل جوړ کړي، زغره وال گاډي، زغره والي چورلکي، د غرونو په ډډو کې د اټومي بټیو لپاره خوندي سمځي، د جنگیالیو لپاره سپکي او مقاومي زغري، داسې سپکي او تودې جامې چې له واورو ډکو لوړو لوړو غرونو کې ئې له سختې یخنی ساتي، داسې جامې چې د اور د لمبو په وړاندي کافي مقاومت کوي او اور مروونکي له لمبو خوندي ساتي. الله تعالی دا نعمتونه د دې لپاره د انسان په برخه کړي چې هغه خپل رب ته غاړه کېږدي او له بغاوت او عصیان لاس واخلي، د دغو الهي پېرزوینو تقاضا همدا ده، عجیبه ده که انسان د دې نعمتونو په مقابل کې د خپل منعم رب په وړاندي د کفران او عصیان لار غوره کړي.

د الله تعالی له لوري د نعمتونو د اتمام او بشپړولو معنی دا ده چې د انسان د ژوندانه د هرې برخې اړتیاوي په بشپړه توګه ورته برابر وي، له سترو سترو ضروري شیانو نېولې بیا تر وړو وړو ضرورتونو، ټول هغه اړین شیان ئې ورته پیدا کړي او په مسلسل توګه ئې ورته پیدا کوي چې دی ورته ضرورت لري.

فَإِنْ تَوَلَّوْا فَإِنَّمَا عَلَيْكَ الْبَلْغُ الْمُبِينُ ﴿٨٢﴾

خو که ئې مخ وړاوو نو پر تا له څرگند پیغام رسولو پرته بله ذمه والي نشته.

(۸۲)- که سنا مخاطبین د دغو دلائلو له اورېدو وروسته بیا هم له حقیقه مخ وړوي او پر خپل کفر او انکار ټینګار وکړي نو ستا دنده او مسئولیت له دې پرته بل څه نه دي چې الهي پیغام په بشپړه توګه هغوی ته ورسوي، د دې پوښتنه له تا نه کېږي چې ولي ئې ایمان رانه وړ او حق ته تسلیم نشول.

يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ ﴿٨٣﴾

د الله نعمتونه پېژني خو بیا انکار ترې کوي، او د دوی ډېری کافران دي.

(۸۳)- دوی نعمتونه پېژني، په اهمیت ئې پوهېږي، په دې هم پوهېږي چې منعم ئې الله تعالی دی، بل داسې ذات نه مومي چې د دغو نعمتونو په ورکړي کې کومه ونډه ولري، خو هم له نعمته انکار کوي او هم له منعمه، وجه ئې دا ده چې د دوی ډېری کافران دي، پر الله تعالی عدم ایمان د دې کرکجن انکار په ډنډ کې غورځولي.

وَيَوْمَ نَبْعَثُ مِنْ كُلِّ أُمَّةٍ شَهِيدًا ثُمَّ لَا يُؤْذَنُ لِلَّذِينَ كَفَرُوا وَلَا هُمْ

يُسْتَعْتَبُونَ ﴿٨٤﴾

او هغه ورځ چې له هري ډلې یو ګواه راپاڅوو، بیا به نه هغو ته اجازه ورکړی شي چې کفر ئې کړی او نه به له (الهي) عتاب د ځان ژغورني غوښتنه ترې کېږي.

(۸۴)- دوی برېږده چې خپل انکار ته دوام ورکړي، داسې ورځ راتلونکې ده چې د الله تعالی په وړاندي به ولاړ وي، نادم، پښېمانه، سړتیتي، زړه به ئې غواړي چې د بخښني او استغفار اجازت ورکړی شي، څه مهلت ئې په برخه شي چې د نېکو کارونو په کولو له الهي عتاب وژغورل شي، خو نه به دا اجازت ورکړی شي او نه به ترې وغوښتل شي چې څی اوس داسې څه وکړی چې له الهي عتاب وژغورل شي.

وَإِذَا رَأَوْا الَّذِينَ ظَلَمُوا الْعَذَابَ فَلَا تُخَفَّفُ عَنْهُمْ وَلَا هُمْ يُنظَرُونَ ﴿٨٥﴾

او کله چې ظلم کوونکي عذاب وګوري نو نه به ترې سپک کړی شي او نه به مهلت ورکول کېږي.

(۸۵)- کله چې له الهي عذاب سره مخامخ شي او له لري ئې په خپلو سترګو وګوري، نو بیا به

د داسي څه کولو مجال ورته پاته نه وي چي په کولو او ويلو سره ئي عذاب راکم شي او مهلت ورکړی شي، په دنيا کي هم الهي سنت همدا دی او په آخرت کي هم. نو خبره هغه ځای ته مه رسوئ چي مهلت مو پای ته ورسې او الهي عذاب درباندي سيوری وغوروي.

وَإِذَا رَأَوْا الَّذِينَ أَشْرَكُوا شُرَكَاءَهُمْ قَالُوا رَبَّنَا هَؤُلَاءِ شُرَكَائُنَا الَّذِينَ كُنَّا نَدْعُوا مِنْ دُونِكَ ۖ فَأَلْقُوا إِلَيْهِمُ الْقَوْلَ إِنَّكُمْ لَكَاذِبُونَ ﴿٨٦﴾ وَالْقَوْلُ إِلَى اللَّهِ يَوْمَئِذٍ أَلْسَلَمَ ۖ وَضَلَّ عَنْهُمْ مَا كَانُوا يَفْتَرُونَ ﴿٨٧﴾ الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ بِمَا كَانُوا يُفْسِدُونَ ﴿٨٨﴾

او کله چي مشرک شوي خپل شريکان (جعلي معبودان) وگوري وبه وايي: دا زموږ هغه شريکان ول چي له تا پرته مو رابلل (مرستي مو ترې غوښتي)، نو خبره به ورغبرگه کړي چي بي شکه تاسو دروغجن يئ، او الله ته به په دې ورځ (خپله) تسليمي وړاندي کړي او هغه څه به ترې وړک شي چي له ځانه ئي په درواغو جوړول، هغه چي کفر ئي کړی او د الله له لاري ئي مخنيوی کړی عذابونه به ئي يو د بل د پاسه ورته زيات کړو د هغو فسادونو له کبله چي دوی کول.

(٨٦-٨٨)- دلته د قيامت په ورځ او د الله تعالی په وړاندي د مشرکانو او د دوی د جعلي معبودانو تر منځ د مشاجري يو زړه راښکونکی انځور زموږ مخي ته ځلول شوی، چي لاندي لارښووني لري:

- کله چي مشرکان خپل شريکان وگوري، له هغو جعلي معبودانو سره مخامخ شي چي په دنيا کي ئي لمانځل، مرستي ئي ترې غوښتي، د دوی ځلي او مجسمي ئي جوړي کړي وي، د دوی پر قبرونو ئي دنگ دنگ زيارتونه جوړ کړي وو، د دوی د ځلو او قبرونو طوافونه ئي کول، د دوی د زيارتونو په درشل کي ئي لمن غوړوله او دا طمع ئي ترې کوله چي مشکلات ئي ورته حل کړي او حاجتونه ئي تر سره کړي، نو الله تعالی ته به شکايت وکړي چي موږ پر دغو غولېدلي وو، دوی مو ستا شريکان گڼل، گمان مو دا وو چي تا د عالم ځيني چاري دوی ته سپارلي وي، د دوی له لاري زموږ دعاگاني تر تا پوري رسي، جعلي معبودان به خبره ورغبرگه کړي او وبه وايي: تاسو دروغجن يئ، موږ نه يئ غولولي، موږ دا ادعاء نه وه کړي چي د الله تعالی شريکان يو، ستاسو حاجتونه ترسره کولی شو او ستاسو دعاگاني پر الله تعالی منلی شو، په دې ورځ به ټول خپله تسليمي د الله تعالی په وړاندي اعلان کړي او هغه څه به ترې وړک شي چي له ځانه ئي په درواغو جوړول، افتراءات، د شرکي مذهب په تاييد کي د دوی بي بنسټه او غلط دلائل، په دروغو خپل ناچل او شرک لرلي عقايد د الله کتاب، پيغمبرانو او

صالحینو ته منسوبول، دا هر څه به ترې وړک شي. د دغو کافرانو چي هم په خپله د الله له لاري تېروتي او منحرف شوي ول او هم ئي د الله په لار د نورو د تلو مخنيوی کاوو، د دوی تابع او متبوع، کشر او مشر ته مضاعف عذابونه ورکول کېږي، د خپل شرک عذاب هم او د نورو د بي لاري کولو عذاب هم. دوی مفسدين ول او د دوی شرک د مفسدو ستر عامل، له همدې کبله به په مضاعف عذاب اخته کېږي.

• دې ته مو پام وي چي دلته له جعلي معبودانو يوازي هغه شخصيتونه مراد دي چي مشرکينو ئي خلې او پر قبرونو زیارتونه جوړ کړي ول، لکه نن چي شيعه وو د علي عليه السلام او د ده د اولاد پر قبرونو ستر ستر قصرونه جوړ کړي او د ولاړېدو پر مهال وايي: يا علي!! او خپلي دعاء په وخت وايي: يا علي مدد، وهي او له ځانه جوړ کړي امام زمان ته دعاګاني کوي او مرسته ترې غواړي، د کربلا له خاوري د سجدې کودري جوړوي، د دوی د قبرونو طواف کوي، د زیارتونو دروازي او زنجیرونه او د قبرونو پنجرې ئي ټکلوي، يا لکه بریلويان چي يوه ته د غوث الاعظم دستګیر نوم ورکوي، بل ته د گنجبخش، پر قبرونو عرسونه جوړوي او د رسول الله په اړه همغه عقیده لري چي مشرک مسیحیان ئي د عیسی علیه السلام په اړه لري. په دې آیت کي له جعلي معبودانو بتان مراد نه دي، ځکه ويل شوي چي مشرکين به د قیامت په ورځ د الله تعالی په وړاندي دغو جعلي معبودانو ته ګوته ونيسي او به وايي: دا همغه دي چي موږ له تاسره شریک کړي ول، او دوی به ووايي: تاسو دروغجن یئ، موږ په اړه چي څه وایئ ټول دروغ دي. د دې معنی دا ده چي دوی بتان نه بلکه انسانان ول چي مشرکينو معبودان ترې جوړ کړي ول.

وَيَوْمَ نَبْعَثُ فِي كُلِّ أُمَّةٍ شَهِيدًا عَلَيْهِمْ مِّنْ أَنْفُسِهِمْ^ط وَجِئْنَا بِكَ شَهِيدًا عَلَىٰ هَؤُلَاءِ^ع وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ

لِّلْمُسْلِمِينَ ﴿٨٩﴾

او کومه ورځ چي په هري ډلې کي د دوی له منځه پر دوی یو ګواه راپاڅوو، او تا پر دغو خلکو د یوه ګواه په توګه راولو، او پرتا مو دا کتاب نازل کړی چي د هر څه لپاره څرګندونکی دی او د مسلمانانو لپاره لارښود، رحمت او زېږی.

(۸۹)- په دې مبارک آیت د ښه پوهېدا لپاره باید دا خبري په پام کي ولرو:

• الله تعالی به د قیامت په ورځ د هر قوم او امت له منځه د دوی خپل خپل پیغمبر پر دوی د ګواه په توګه راوړاندي کړي، او رسول الله به پر خپل امت ګواه کړي. هر یو به ووايي چي دوی ته ئي الهي پیغام رسولی وو، حق ئي ورته څرګند کړی وو، د الله تعالی لارښود کتاب ئي د دوی مخي ته ایښی وو.

• دلته پر رسول الله نازل شوی قرآن د داسې کتاب په توګه معرفي شوی چې د دې عالم د هر څه بیانونکي او د انسان ټولو پوښتنو ته ځواب ویونکی دی، یعنې هر څه ئې واضح کړي، سربېره پر دې هغه داسې لارښود کتاب دی چې هر مسلمان ته سمه لار ښيي، دا کتاب د الله تعالی له لوري یوه ستره پېرزوینه ده، په دې کتاب د تمسک له لاري د الله تعالی د رحمتونو دروازه د انسان پر مخ پرانیستل کېږي، دا کتاب مسلمانانو ته د روښانه مستقبل زېږی ورکوي، دلته دا پوښتنه راولاړېږي چې آیا د دې خبرې معنی فقط همدا ده چې په دې کتاب کې د هر څه په اړه لارښوونې شوي، هري پوښتنې ته ئې ځواب ویلی، ټول حقایق ئې بیان کړي؟ د دې عالم توکي او اسرار خو بې انتهای دي آیا دا ټول اسرار په قرآن کې راغلي؟ د انسان پوښتنې خو بې شمېره دي او ستر ستر کتابونه ترې جوړېږي آیا د قرآن په اړه کتاب کې دې ټولو پوښتنو ته ځواب ویل شوی؟ او دا څنګه؟ د دې پوښتنې په ځواب کې باید ووايو: هو؛ د قرآن د دغه آیت او دې ته ورته نورو آیتونو وینا همدا ده، له دې پرته بل هر ځواب ناقص او د قرآن د دغو ویناوو خلاف دی، په قرآن کې د دې عالم په اړه ټول ضروري علوم او اړیني لارښوونې زموږ مخي ته اېښودل شوي، په قرآن کې د هر هغه څه په اړه وضاحت شوی چې انسان ورته ضرورت لري، ځینې وضاحتونه دومره څرګند او ځلانده دي چې هر مخاطب پرې پوهېدی شي، په ځینو ئې د پوهې او بصیرت خاوندان پوهېدی شي، ځینې ئې داسې دي چې یوازي د رسول الله د تشریح او تبیین له لاري پرې پوهېدی شو، دا ځکه چې په قرآن کې د عالم د ځینو برخو په اړه وضاحتونه په مجمله توګه او اختصار او ایجاز سره راغلي، او د ځینو په اړه په تفصیل سره، د ټولو په اړه تفصیلي او مشرح بحث داسې ستر او ضخیم کتاب ته ضرورت لري چې ډېری انسانان به ئې له لوستلو هم عاجز وي، د قرآن د بیان اسلوب داسې دی چې انسان د خپل فهم او بصیرت په اندازه ترې برخمن کېږي، لکه هغه باران چې هره شېله او خور د خپل ظرفیت په اندازه ترې ډکېږي، هر څومره چې انسان له دې کتاب سره مزید آشنا کېږي، همدومره به د هغه په ابعادو، اسرارو او رموزو باندې پوهېږي. په دې مو باید بشپړ یقین او باور وي چې دا کتاب هومره اسرار او رموز لري چې په دې ټول عالم کې دومره رموز نشته، دا چې الله تعالی فرمایي: قرآن (تبیانا لکل شی) دی، دا به مبالغه نه ګڼو، دا بېله خبره ده چې موږ لدې کتاب سره دومره نه یو آشنا شوي چې له هغه نه د هر څه د تبیین او پېژندنې رڼا تر لاسه کړو، دا کتاب هومره جامع او له اسرارو ډک دی چې په جنت کې به هم د تل لپاره په هغه کې تحقیق او څېړنه کوي، خو انتها به نه مومي او د اسرارو د عمیق بحر تل ته به ئې نشي رسېدلی، دا دنیا او ستا محدود عمر خو پرېږده چې هیڅکله ورته کفایت نه کوي، په آخرت کې به هم ستا د بحث او څېړنې موضوع همدا کتاب وي چې تر پایه به د هغه اسرار او رموز نه ختمېږي.

إِنَّ اللَّهَ يَأْمُرُ بِالْعَدْلِ وَالْإِحْسَنِ وَإِيتَايَ ذِي الْقُرْبَىٰ وَيَنْهَىٰ عَنِ الْفَحْشَاءِ

وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ ﴿٩٠﴾

یقیناً چې الله د عدل، احسان او خپلوانو ته د ورکړي امر کوي، او له فحشاء، منکراتو او بغاوت ممانعت کوي، تاسو ته د دې لپاره و عظ کوي چې ښايي پند واخلي.

(۹۰) په دې مبارک آيت کې د الله تعالی لومړی او نولسمې په شپږو برخو کې په دې توگه راخلاصه شوي:

- الله تعالی په دریو کارونو تاسو گماري: عدل، احسان او له خپلوانو سره مرسته، دا درې لارښوونې دومره جامع دي چې د انسان ټول ژوند او د ژوند ټول فکري، اعتقادي، اخلاقي او عملي ابعاد احتوی کوي، د انسان د ژوند هیڅ اړخ د دغو لارښوونو له دائرې بهر نه پاته کېږي.

- الله تعالی له دریو کارونو تاسو منعه کړي یی: ۱- فحشاء، یعني هغه کارونه چې بدوالی ئې یربښد وي او هر څوک ئې بد گڼي، پر عمل کوونکي سربېره نورو ته هم د هغه بدې اغېزې سرایت کوي. ۲- منکر، یعني هغه بد او کرکجن کار چې د انسان سالم فطرت ترې کرکه کوي. ۳- بغاوت، د بل پر حقوقو تېری او د خپل رب له اطاعت سرغړاوی. دا درې نواهي هم داسې دي چې د انسان ټول ژوند احتوی کوي او ټول هغه بد او ناروا کارونه رانغاړي چې د الله تعالی د لارښوونو او نېکو کارونو خلاف دي.

وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ

اللَّهُ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ ﴿٩١﴾ وَلَا تَكُونُوا كَالَّذِي نَقَضَتْ

غَزْلَهَا مِنْ بَعْدِ قُوَّةٍ أَنْكَا تَتَّخِذُونَ أَيْمَانَكُمْ دَخَلًا بَيْنَكُمْ أَنْ تَكُونَ أُمَّةٌ

هِيَ أَرْبَى مِنْ أُمَّةٍ إِنَّمَا يَبْلُوكُمُ اللَّهُ بِهِ ۚ وَلِيُبَيِّنَ لَكُمْ يَوْمَ الْقِيَمَةِ مَا كُنْتُمْ فِيهِ

تَخْتَلِفُونَ ﴿٩٢﴾

او کله چې ژمنه کوئ نو په الهي ژمني وفا وکړئ او قسمونه د هغوی له ټینګښت وروسته مه ماتوئ، په داسې حال کې چې الله مو پر خپل ځان وکیل او گواه نیولی، یقیناً چې الله په هغه څه پوهېږي چې تاسو ئې کوئ. او د هغې ښځې په خبر مه کېږئ چې خپل ورېشلی تار ئې له مضبوطولو وروسته ټوټې ټوټې کړ، خپل قسمونه په خپلو منځونو کې د غولولو وسیله مه گرځوئ، په دې موخه چې یوه ډله تر بلې زیاته گټونکي شي، یقیناً

چي الله تاسو پرې آزمويي، او يقيناً چي الله به هرومرو تاسو ته د قيامت په ورځ هغه څه څرگند کړي چي اختلاف مو په کي کولو.

(۹۱-۹۲) - په دې مبارکو آيتونو کي څو لارښوونې شوې:

- تاسو چي له الله تعالى سره کومي ژمني کړې دي، که دا د ايمان راوړو په ترڅ کي ژمني دي او که د ژوند په مختلفو پړاوونو کي او له کړاوونو سره د مخامخېدو پر مهال ژمني، په ټولو دغو الهي ژمنو وفا وکړئ.
- د الله تعالى په نامه چي کوم قسمونه کوئ، که دا له الله تعالى سره د کوم تعهد په بني کي وي او که له کوم انسان سره، له ماتولو ئې ډډه وکړئ.
- يقيناً چي الله په هغه څه پوهېږي چي تاسو ئې کوئ، پوهېږي چي تاسو په خپلو ژمنو په صادقانه توگه عمل کوئ که نه.
- د هغي بنځي په خبر مه کېږئ چي خپل وربشلی تار له مضبوطولو وروسته ټوټې ټوټې کړي، د قسمونو ماتول دې ته ورته کار دئ.
- خپل قسمونه په خپلو منځونو کي د غولولو وسيله مه گرځوئ، په دې موخه چي يوه ډله تر بلې زياته گټونکې شي، د کومي گټې تر لاسه کولو په موخه له خپلو قسمونو د غولولو وسيله او ذريعه مه جوړوئ.
- الله تعالى تاسو د خپلو ژمنو او قسمونو په ترڅ کي آزمويي، گوري چي څه کوئ، پر خپلو ژمنو عمل کوئ که نه، د خپلو قسمونو درناوی کوئ که نه.
- په دې پوه شئ چي الله تعالى به هرومرو تاسو ته د قيامت په ورځ هغه څه څرگند کړي چي اختلاف مو په کي کولو. که څوک د خپل باطل دريځ، ناسمي غوښتنې او غلطې ادعاء د صحيح ثابتولو لپاره له دروغجنو او غولونکو قسمونو استفاده وکړي، د خپلي ډلې د غلطې تگلارې د سم او صحيح ثابتولو په موخه له قسمونو د غولونکي وسيلې په توگه کار واخلي، بايد پوه شي چي د قيامت په ورځ به الله تعالى ټول هغه حقايق څرگند کړي چي د هغوی په اړه خلك په ډلو ډلو وېشل شوي وو او يوه به د بل پرولو لپاره دروغجنو قسمونو ته پناه وړه.

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَٰكِنْ يُضِلُّ مَنْ يَشَاءُ وَيَهْدِي مَنْ يَشَاءُ^ع

وَلْتَسْأَلْنِ عَمَّا كُنْتُمْ تَعْمَلُونَ ﴿١٣﴾

او که الله غوښتی نو تاسو به ئې واحد امت گرځولي وئ خو لیکن هغه څوک بي لاري کوي چي دی ئې وغواړي او هغه هدايتوي چي دی ئې وغواړي، او هرومرو به له هغه څه وپوښتی شئ چي تاسو کولو.

(۹۳) - که الله تعالى غوښتی نو په خپله به ئې ستاسو تر منځ د اختلاف هيڅ مجال نه پرېښود، په ټولو قصايلو کي به ستاسو نظر يو وو، متحد امت به ئې درنه جوړ کړی وو، خو داسي کار نه

الهي سنت او د انسان له فطرت سره اړخ نه لگوي، د الله تعالى سنت دا دی چې ځيني د خپل مشيت مطابق هدايت کړي او ځينو ته د لارموندو توفيق ور نه کړي، هغه هدايتوي چې د هدايت کېدو وړتيا ولري او هغه بې لاري کوي چې په خپله په سمې لار د تلو اراده نه لري او په ځان کې ئې د دې وړتيا نه وي راپيدا کړې. الله تعالى انسان ته دا اختيار ورکړي چې د هدايت او ضلالت له منځ يو غوره کړي، د الله تعالى توفيق د ده په انتخاب پوري تعلق نيسي، د همدې اختيار له امله انسان د خپلو کړو وړو مسئول دی او پوښتنه به ترې کېږي، که دا واک او اختيار ئې نه وي په برخه شوی او د نورو بې اختياره مخلوقاتو په څېر وی نو الله تعالى به د خپلو کړنو پوښتنه نه ترې کوله، نو ځکه د آيت په پای کې ويل شوی: هر ورو به له هغه څه وپوښتی شئ چې کوی ئې.

وَلَا تَتَّخِذُوا أَيْمَانَكُمْ دَخَلًا بَيْنَكُمْ فَتَرِلَّ قَدَمٌ بَعْدَ ثُبُوتِهَا وَتَذُوقُوا أَلْسُوءَ بِمَا صَدَدْتُمْ عَنْ سَبِيلِ اللَّهِ وَلَكُمْ عَذَابٌ عَظِيمٌ ﴿١٦﴾ وَلَا تَشْتَرُوا بِعَهْدِ اللَّهِ ثَمَنًا قَلِيلًا إِنَّمَا عِنْدَ اللَّهِ هُوَ خَيْرٌ لَّكُمْ إِن كُنْتُمْ تَعْلَمُونَ ﴿١٧﴾ مَا عِنْدَكُمْ يَنْفَدُ وَمَا عِنْدَ اللَّهِ بَاقٍ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ ﴿١٨﴾

او خپل قسمونه په خپلو منځونو کې د غولولو وسيله مه ګرځوئ چې په نتيجه کې ئې کوم قدم له مضبوطېدا وروسته وښويږي، او د هغه څه له کبله د کړاو خوند وځکئ چې د الله له لاري مو مخنيوی وکړ، او ستر عذاب مو په برخه شي. او پر الهي ژمنو لږکی بيه (قيمت) مه پېږئ، يقيناً هغه څه چې د الله په خوا کې دي درته غوره دي که پوهېږئ، هغه څه چې له تاسو سره دي ختمېږي او هغه څه چې له الله سره دي پاته کېدونکي دي، او هر ورو به هغو ته چې صبر ئې وکړ د دوی د هغه غوره عمل له مخې بدله ورکړو چې کاوو ئې.

(٩٤-٩٦) - په دې مبارکو آيتونو کې دا لارښوونې شوي:

- خپل قسمونه په خپلو منځونو کې د غولولو وسيله مه ګرځوئ، داسې نه چې په دې کار سره د داسې چا د ښوېدا باعث شئ چې د ايمان په لوري يو ګام راوړاندي شوی، خو د دې په ځای چې دلته ئې ګامونه مريد مضبوط شي سناسو د دغو دروغو فسمونو او ټګماريو په ليدو سره ئې پښې وښويي او بېرته د کفر لوري ته مخه کړي او له ځان سره ووايي: ما د ايمان د

مدعيانو او کافرانو تر منځ کوم توپیر ونه لید، توپیر ئې فقط دا وو چې هغوی په قسمونو سره خلك دوکه کول. په دې کار سره به تاسو له بد برخليک سره مخامخ او د الله تعالی په سخت عذاب اخته شئ، له دې کبله چې خلك مو د الله له لاري په شا کول.

• پر الهي ژمنو لږکی قیمت مه پېرئ، د هر څه لپاره چې قسمونه مات او خپلي ژمني تر پېسو لاندي کړئ قلیله او بي ارزښته قیمت ئې وگنئ، او څه چې د خپلو قسمونو د درناوي او په خپلو ژمنو د ودرېدا له لاري د الله تعالی په خوا کي تر لاسه کوئ ډېر درته غوره دي که وپوهېږئ.

• هغه څه چې له تاسو سره دي ختمېږي او هغه څه چې له الله سره دي پاته کېدونکي دي.
• الله تعالی به هر ورو هغو ته چې صبر ئې وکړ، د نفس او شیطان وسوسو ته تسلیم نشول، په خپلو ژمنو ټینگ پاته شول، د دوی د هغه غوره عمل له مخي بدله ورکړي چې دوی کاوو، یعني الله تعالی به د دوی بدله د هغه عمل له مخي ټاکي چې تر ټولو غوره وو.

مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً ۖ
وَلَنَجْزِيَنَّهُمْ أَجْرَهُم بِأَحْسَنِ مَا كَانُوا يَعْمَلُونَ ﴿٧٧﴾

چا چې نېک کار وکړ، که نارینه وي او که ښځه، خو چې هغه مؤمن وي، نو پاکیزه ژوندون به ورپه برخه کړو او د دوی د هغه غوره عمل له مخي به بدله ورکړو چې کاوو ئې.

(٩٧)- دا مبارک آیت موږ ته لارښوونه کوي چې څوک نېک عملونه وکړي، که نارینه وي او که ښځه، خو چې مؤمن وي، نو الله تعالی به په دنیا او آخرت کي پاکیزه ژوندون ورپه برخه کړي، او الله تعالی به د دوی بدله د هغه عمل له مخي ټاکي چې تر ټولو غوره وو. له دې آیت په ډېر صراحت سره معلومېږي چې ایمان او صالح عمل په پاکیزه ژوندون منتج کېږي، کوم څوک او کومه ټولنه چې له پاکیزه ژوندون محروم وي عوامل دي په خپلي عقیدې او عمل کي ولټوي.

فَإِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطٰنِ الرَّجِيْمِ ﴿٧٨﴾ إِنَّهُ لَيَسَّ لَّهُ
سُلْطٰنٌ عَلَى الَّذِينَ ءَامَنُوا وَعَلَىٰ رَبِّهِمْ يَتَوَكَّلُونَ ﴿٧٩﴾ إِنَّمَا سُلْطٰنُهُ عَلَى
الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ ﴿٨٠﴾

نو کله چې قرآن لولي الله ته له رتل شوي شیطان پناه یوسه، یقیناً چې هغه داسي دی چې پر هغو کسانو هیڅ سلطه نه لري چې ایمان ئې راوړی او پر خپل رب توکل کوي. بي

شکه چې د ده سلطه یوازي پر هغو ده چې له ده سره دوستي پالي او هغه چې د ده له کبله مشرکان شوي.

(۹۸-۱۰۰) - د دې مبارکو آیتونو لارښوونې دا دي:

- کله چې قرآن لولي نو الله تعالی ته له رڼل شوي شیطان پناه یوسه، هم په ژبه د ده له شره له الله تعالی پناه غواړه او هم په زړه کې له ټولو هغو کړنو خپل برانت او بې زارې اعلانوه او الله تعالی ته پناه وړه چې شیطان د هغوی په سبب د الله تعالی له رحمته ورڼل شو او هم د قرآن د تلاوت په دوران کې له داسې شیطاني وسوسو ځان ساته چې د قرآن د لارښوونو، وعد او وعید په اړه ئې ستا په زړه کې اچوي او شکوک او شبهات درته راولاړوي. باید د قرآن لوستل په صاف او شفاف ذهن سره پیل کړي، شخصي افکار او آراء لري وغورځوه، د هغو آراءو لپاره د دلالتو موندلو لټه مه کوه چې ستا له هوسه راولاړ شوي یا شیطان درته تلقین کړي، باید د یوه داسې طالب په توګه د قرآن په وړاندې ودرېږي چې د ضمیر او ذهن صفحه ئې له هر راز ګرد او غبار پاکه وي.
- په دې باور اوسه چې شیطان پر هغو کسانو هیڅ سلطه نه لري چې ایمان ئې راوړی او پر خپل رب توکل کوي. دوی نشي بې لارې کولی او وسوسې ئې پر دوی اغېز نه لري.
- د ده سلطه یوازي پر هغو ده چې له ده سره دوستي پالي او هغه چې د خپل رب په اړه مشرک دي، شیطان ئې له الله تعالی سره شریک کړی. داسې خلک به د ده د وسوسو تر اغېز لاندې ځي او سمه لار به ورکوي.

وَإِذَا بَدَّلْنَا آيَةً مَّكَانَ آيَةٍ ۖ وَاللَّهُ أَعْلَمُ بِمَا يُنَزِّلُ قَالُوا إِنَّمَا أَنْتَ مُفْتَرٍ ۚ بَلْ

أَكْثَرُهُمْ لَا يَعْلَمُونَ ﴿١٠١﴾ قُلْ نَزَّلَهُ رُوحُ الْقُدُسِ مِنْ رَبِّكَ بِالْحَقِّ لِيُثَبِّتَ الَّذِينَ

ءَامَنُوا وَهُدًى وَبُشْرَى لِلْمُسْلِمِينَ ﴿١٠٢﴾

او کله چې یو آیت د بل پرځای بدل کړو، په داسې حال کې چې الله په هغه څه ښه پوه دی چې نازلوي ئې، (هغوی) وايي: ته افتراء کوونکی یې، داسې نه ده؛ بلکې د دوی ډېری نه پوهېږي. ووايه: روح القدس هغه په حقه ستا د رب له لوري نازل کړی تر څو هغه وګړي پرې مضبوط کړي چې ایمان ئې راوړی او مسلمانانو ته لارښوونه او زېږی وي.

(۱۰۱-۱۰۲) - د دې مبارک آیت په اړه څو خبرې په پام کې ولری:

- که څه هم ځینو درنو مفسرینو دا وینا ناسخ او منسوخ آیتونو ته راجع کړې خو حقیقت دا دی چې دلته د ناسخ او منسوخ آیتونو په اړه نه بلکې د هغو آیتونو تر منځ توپیرونو ته اشاره شوې چې د یوې موضوع په اړه څو په بېلابېلو الفاظو بحث کوي، دا ځکه چې دا سوره په مکه

کي نازله شوي او هغه مهال د احکامو اړوند آيتونه نه وو نازل شوي او پر ناسخ او منسوخ آيتونو د مشرکينو د اعتراض سوال نه راوړلېږي، دقيقه وينا دا ده چي په دې مبارک آيت کي د مشرکينو هغه اعتراض ته اشاره شوې چي د قرآن په ځينو آيتونو ئي له دې کبله درلود چي له نورو اړوند او ورته آيتونو سره په الفاظو کي توپيرونه لري، د يوې موضوع په اړه په يوه آيت کي يو ډول الفاظ او د هغوی ترکيب کارول شوی او په همدې موضوع په بل آيت کي په نورو الفاظو بحث شوی، ويل ئي: که دا آيتونه د الله تعالی له لوري وي نو نه به د يوې موضوع په اړه دوه ځلي او په بېلو بېلو الفاظو څه راتلل او نه به د آيتونو په ترکيب کي څه توپير تر سترگو کېدو، داسي نه چي يو ځل په يوه آيت کي په مجمله توگه يوې موضوع ته اشاره کېږي او بيا په بل ځای کي د همدې موضوع په اړه تفصيلي بحث په نورو الفاظو سره کېږي. مشرکينو به پر دغو توپيرونو د اعتراض گوته ايښوده او ويل به ئي چي دا آيتونه د الله تعالی له لوري نه دي نازل شوي بلکي محمد (عليه السلام) له ځانه جوړ کړي!! د دوی په ځواب کي ويل شوي: د دوی دا بي بنسټه او غلط اعتراض د دوی د ناپوهۍ له کبله دی، الله تعالی ښه پوهېږي چي مخکي ئي څه نازل کړي او وروسته څه نازلوي، دا تکرار او په بېلو بېلو الفاظو د يوې موضوع يادونه د دې لپاره ده چي مؤمنان ښه پري پوه شي، د زړونو په تل کي ئي ځای ونيسي، مزید ډاډه او مطمئن شي، د ايمان لار ورته لازياته روښانه شي، دا خو د الله تعالی له لوري مؤمنانو ته زېږی دی، د روښانه او ځلانده مستقبل زېږي، يو په بل پسې، کله په يوه صيغه او کله په بله صيغه. دا د محمد عليه السلام خپله وينا نه بلکي د روح القدس (جبرئيل عليه السلام) په لاس رسول الله ته لېږل شوی رښتيني الهي پيغام دی، دلته جبرئيل عليه السلام د روح القدس (پاکه روح) په نامه يادول په خپله يو ظريف ټکي ته اشاره ده او هغه دا چي: د دې الهي پيغام هر جزء او هره فقره ښيي چي د دې حامل يوه پاکه روح ده، له هرراز ناولو تمايلاتو پاکه، له غرض او مرض خوندي، د نفس او هوس له غوښتنو او د شيطان له وسوسو بري او پاکه روح، ووايي: په دې پيغام کي څه داسي په نظر درځي چي ښيي دا د کوم انسان له شخصي تمايلاتو او نفسي غوښتنو راټوکېدلی؟

وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ لِّسَانُ الَّذِي يُلْحِدُونَ إِلَيْهِ

أَعْجَمِيٌّ وَهَذَا لِسَانٌ عَرَبِيٌّ مُبِينٌ ﴿١٠٣﴾

او يقيناً په دې پوهېږو چي دوی وايي: خبره له دې پرته بله نه ده چي يو انسان ئي ورزده کوي، دا په داسي حال کي چي د هغه چا ژبه غير عربي ده چي دوی ورته گوته نيسي او دا خو څرگنده عربي ده.

(۱۰۳)- دا مبارک آيت د معارضينو يوې بلي افتراء ته اشاره کوي او هغه دا چي ويل به ئي: محمد (عليه السلام) نه دا خبري بل څوک وربښي، دا د مخکيو کتابونو خبري دي چي ده له بل چا زده کړي دي، د داسي کسانو نومونه به ئي اخيستل چي عربان نه ول، ژبه ئي اعجمي (غير

عربي) وه، د اهل کتابو د مذهبي مشرانو نومونه به ئې اخیستل، دا په داسې حال کې چې نه د هغوی ژبه عربي وه او نه د تورات او انجیل ژبه، او رسول الله دوی ته په څرگندي عربي ژبې کې قرآن وړاندې کړی وو!! دا یوازې د عربو مشرکین نه ول چې د قرآن او رسول الله په اړه ئې دا افتراء کوله، ډېرو مستشرقینو دې ته ورته افتراءات کړي، که تاسو د هغو مستشرقینو کتابونه ولولئ چې د اسلام په اړه ئې د څېړنو او تحقیقاتو په نامه څه لیکلي، وبه گورئ چې هر یوه ئې دا هڅه کړې چې په یوه او بل ډول دا ثابته کړي چې رسول الله له بابیل (تورات او انجیل) اقتباسات کړي!! دا افتراء د هغو خلکو په زړونو کې شکوک او شبهات راولاړولی شي چې نه ئې قرآن لوستی او نه بابیل؛ او د دې خبرې منل هم ورته گران وي چې یو نالوستی انسان څنگه کولی شي د قرآن په څېر داسې بلېغ، جامع او اغېزناک کتاب وړاندې کړي چې د یوه ستر فکري، اخلاقي، اجتماعي او سیاسي انقلاب باعث شي او د منونکو شمېر ئې ملیاردونو ته ورسېږي!! ډېره حیرانوونکې او عجیبه ده چې دغو غرضي او مرضي مستشرقینو څنگه دا جسارت کړی چې د رسول الله او قرآن په اړه دا افتراء وکړي!! دا په داسې حال کې چې قرآن د بابیل په سلو کې لږ تر لږه د پنځه نوي ویناوو په قاطع او بشپړه توگه تردید کوي او پاته پنځمه سلنه ئې تصحیح کوي. یو مهال ما هم داسې گمان کاوو چې بنایي د قرآن او بابیل تر منځ به نږدې شباهتونه وي، بابیل به همغه تورات او انجیل وي چې پر موسی علیه السلام او عیسی علیه السلام نازل شوي، د همدغې غلطې انگېرنې له کبله مې پر هغو درنو مفسرینو اعتراض نه درلود چې د بابیل پر ځینو ویناوو ئې استناد کړی، خو کله چې ما په بابیل کې تحقیق پیل کړ او هغه مې د قرآن په څنگ کې کېښود او ژورو توپیرونو ته ئې متوجه شوم، ومې لیدل چې قرآن په اصل کې د دې لپاره راغلی چې د دغه محرف بابیل خبرې تردید او تصحیح کړي، په دې هم پوه شوم چې الله تعالی هغه مهال نوی پیغمبر مبعوث کړی او نوی کتاب ئې رالېږلی چې د مخکنې کتاب هیڅ برخه روغه، سالمه او له تحریف او لاسوهنو خوندي نه ده پاته شوې او د مخکنې پیغمبر د دعوت ټولې اغېزې په بشپړه توگه له منځه تللي، د رسول الله د بعثت پر مهال د اصلي تورات او انجیل هیڅ برخه روغه نه وه پاته، په دې حقیقت هغه څوک ښه پوهېږي چې یا بابیل په دقت او غور سره ولولي او له قرآن سره ئې مقایسه کړې او یا د بني اسرائيلو د تاریخ هغې برخې ولولي چې پر دې قوم د سختو بدو ورځو هغه پېښې ئې څېړلې چې په ترڅ کې ئې د دوی ښارونه وړان شوي، معبدونه ئې نسکور او له خاورو سره برابر شوي، ټول مذهبي کتابونه ئې سوزل شوي، د اسیرانو او غلامانو په توگه کله روم او یونان ته او کله فارس ته انتقال شوي، نه ئې د مذهب کومه ښه پاته شوې او نه ئې د تمدن. د تورات او انجیل موجودې عبراني نسخې له یوناني ژبې ژباړل شوي نسخې دي، اصلي عبراني نسخې ئې نشته، او دا ښيي چې په تورات او انجیل څه تېر شوي؟ حقیقت دا دی چې اوسنی محرف بابیل د رومیانو په وینا او د بني اسرائيلو په ضد لیکل شوی، په دې بابیل کې د بني اسرائيلو د ټولو پیغمبرانو داسې سپکاوی شوی او داسې بد بد توروونه پرې لگېدلي چې هیڅ مؤمن او شریف انسان ئې د ویلو جسارت نشي کولی. امید دی بابیل د قرآن په رڼا کې کتاب ولولئ چې په دې حقیقت لازیات ښه پوه شی.

إِنَّ الَّذِينَ لَا يُؤْمِنُونَ بِعَايَتِ اللَّهِ لَا يَهْدِيهِمُ اللَّهُ وَلَهُمْ عَذَابٌ أَلِيمٌ ﴿١٠٤﴾ إِنَّمَا يَفْتَرِي الْكَذِبَ الَّذِينَ لَا يُؤْمِنُونَ بِعَايَتِ اللَّهِ ۖ وَأُولَٰئِكَ هُمُ الْكَاذِبُونَ



یقیناً هغه چې د الله پر آیتونو ایمان نه راوړي الله ئې لارښونه نه کوي او دوی ته دردناک عذاب دی. یوازې هغه وگړي له ځانه درواغ جوړوي چې د الله پر آیتونو ایمان نه راوړي، او همدا دوی دروغجن دي.

(۱۰۴-۱۰۵) - دا مبارک آیتونه موږ ته وايي:

- څوک چې د الله تعالیٰ په مقروء او مشهود آیتونو ایمان نه راوړي؛ د هدایت دروازي ئې پر مخ تړل شوې پاته کېږي او الله تعالیٰ دا توفیق نه ورکوي چې په حقایقو د پوهېدا سعادت ئې په برخه شي، دوی ته په دنیا او آخرت کې دردناک عذاب انتظار کوي.
- یوازې هغه وگړي له ځانه درواغ جوړوي چې د الله پر آیتونو ایمان نه راوړي، او اصلي دروغجن وگړي همدا دوی دي. تاسو څنگه یو رښتیني انسان چې د الله تعالیٰ پر آیتونو کلک او پوخ باور لري او تاسو ته مکرر بلنه درکوي چې د الله پر آیتونو ایمان راوړئ په دې تورنوی چې دا قرآن ئې په دروغو له ځانه جوړ کړی!!

مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِّنَ اللَّهِ وَلَهُمْ عَذَابٌ عَظِيمٌ ﴿١٠٦﴾ ذَلِكَ بِأَنَّهُمْ اسْتَحَبُّوا الْحَيَاةَ الدُّنْيَا عَلَى الْآخِرَةِ وَأَنَّ اللَّهَ لَا يَهْدِي الْقَوْمَ الْكَافِرِينَ ﴿١٠٧﴾ وَأُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَسَمِعَتْهُمْ لَمْ يَأْبَرْهُمْ ۖ وَأُولَٰئِكَ هُمُ الْغَافِلُونَ ﴿١٠٨﴾ لَا جَرَمَ لَهُمْ فِي الْآخِرَةِ هُمُ الْخَاسِرُونَ



چا چې له خپل ایمان وروسته د الله په اړه کفر کړی، مگر هغه چې په زور اړ کړی

شوی؛ په داسې حال کې چې زړه ئې پر ایمان ډاډه دئ، خو هغه چې کفر ته ئې سینه پرانیستې، نو پر دوی د الله له لوري غضب دئ او دوی ته ستر عذاب دئ. دا له دې کبله چې دوی د دنیا ژوند پر آخرت غوره وگڼلو او د دې لپاره چې الله دا کافر وگړي نه هدایتوي. دا هغه وگړي دي چې الله د دوی پر زړونو، غوږونو او سترگو مهر لگولی او همدا دوی غافلان دي، شک نشته چې همدا دوی به په آخرت کې زیانمن وي.

(۱۰۶-۱۰۹) - د دې مبارکو آیتونو مهمې لارښوونې دا دي:

- څوک چې پر الله تعالی له ایمان راوړو وروسته د کفر لار غوره کړي، پرته له دې چې کفر ته اړ کړی شوی وي او چا داسې څه ویلو او کولو ته اړ کړی وي چې انسان پرې کافر کېږي، په خپله خوښه او له جبر او اکراه پرته کافر شي، هغه نه چې د مجبورت له مخې په ژبه د کفر کلمه وايي خو زړه ئې پر ایمان ډاډه وي، بلکې هغه چې کفر ته ئې خپله سینه پرانیستې، او په خپل زړه کې ئې ځای ورکړی، پر دوی د الله له لوري غضب دئ او ستر عذاب به ئې په برخه وي.
- دوی له دې کبله خپل ایمان ته شا کړه او بېرته ئې د کفر په لوري مخه کړه چې د دنیا ژوند ئې پر آخرت غوره وگڼلو، عقل نه بلکې هوس بېولي، د دلیل نشتوالي نه بلکې د لذتونو نشتوالي او د ایمان په لیکه کې پلټنو دنیوي اغراضو ته د نه رسېدا له کبله د کفر په رنگیني غېږ کې پرېوتې او خپل ایمان ئې په لټه وهلی، عقل ئې ایمان ته بللې خو شهوت ئې کفر ته هڅولي، دوی د عقل وینا ته د رد ځواب ورکړی او د هوس د لمسون په لومي کې نښتې.
- د دې بله وجه دا ده چې دوی د کفر او انکار هغه پړاو ته رسېدلي او په دې گنده ډنډ کې داسې نښتې چې د هدایت ټولې دروازې ئې پر مخ تړلې دي، ټولې هغه وړتیاوې ئې له لاسه ورکړې چې له امله ئې الله تعالی د چا لارښوونه کوي او په سمې لار د تلو توفیق ورکوي، دوی داسې دي چې الله تعالی د دوی پر زړونو، غوږونو او سترگو مهر لگولی، په خپلو مستیو کې غرق دي، د هوی او هوس ځپانده سیند په سر اخیستې، ضمیر ئې ویده دئ، وجدان ئې خپل شوی، د دوی هر لوري ته چې کوم ځلانده نښې دي او د الله تعالی په لوري بلنه ورکوي، له ټولو غافل دي او د هغوی په اړه د غور او فکر مجال او فرصت نه لري.
- شک نشته چې همدا دوی به په آخرت کې زیانمن وي.

ثُمَّ إِنَّ رَبَّكَ لِلَّذِينَ هَاجَرُوا مِنْ بَعْدِ مَا فُتِنُوا ثُمَّ جَاهَدُوا وَصَبَرُوا إِنَّ

رَبَّكَ مِنْ بَعْدِهَا لَغَفُورٌ رَحِيمٌ ﴿١١٠﴾

بیا یقیناً چې ستا رب د هغو وگړو په اړه له شکه پرته ډېر مهربان بخښونکی دئ چې په آزمېښتونو کې له اچول کېدو وروسته ئې هجرت کړی، بیا ئې جهاد او صبر کړی.

(۱۱۰) - دا مبارک آیت د مخکنې په ترڅ او موخه ته وايي: که یوه لوري ته داسې ضعیف النفس او د

هوى او هوس غلامان گورئ چې د دنيوي مال او متاع لپاره د خپل ايمان سودا کوي، بل لوري ته داسي خلک گورئ چې د خپل ايمان په حکم هري قرباني ته چمتو دي، له سختو سختو آزمويو سره مخامخ کېږي، په عذابونو او کړاوونو ابتلاء کېږي، هجرت ته اړ کېږي، له کور، کلي، مال، دولت، خپلوانو، دوستانو لاس اخيستو او پرديو ملکونو ته په تلو آزمویل کېږي، خو هغه د خپل ايمان لپاره دا ټول مني، نه يوازي هجرت کوي بلکې د خپل ايمان په حکم جهاد ته ملا تړي، غواړي د ايمان رڼا د نړۍ گوټ گوټ ته ورسوي او هغه خنډونه له منځه يوسي چې د دې رڼا د خورېدا مخه نيسي، او د هجرت او جهاد په دوران کي چې له کومو ستونزو او کړاوونو سره مخامخ کېږي په صبر سره او په سره سينه ئي زغمي.

• الله تعالى د دغه مهاجر، مجاهد او صابر مؤمن په اړه له شکه پرته ډېر ډېر مهربان بخښونکى دى، نه يوازي د ده له اشتباهاتو، قصور او خطاگانو تېرېږي او بخښنه ورته کوي بلکې د خپل پراخ رحمت سيورى پرې غوړوي.

يَوْمَ تَأْتِي كُلُّ نَفْسٍ تُجَادِلُ عَنْ نَفْسِهَا وَتُوَفَّى كُلُّ نَفْسٍ مَّا عَمِلَتْ وَهُمْ لَا

يُظْلَمُونَ ﴿١١١﴾

هغه ورځ چې هر څوک به په داسي حال کي راشي چې له ځانه د دفاع لپاره به مجادله کوي او هر چا ته به هغه څه په بشپړه توگه ورکړى شي چې کړي ئي وو او پر دوى به ظلم نه کېږي.

(۱۱۱)- داسي ورځ راتلونکي ده چې هر څوک به په داسي حال کي د الله تعالى په وړاندي حاضر شي چې له ځانه پرته به بل مدافع نه لري، بل څوک به ئي نه يوازي مرسته نشي کولى بلکې له ده به د دفاع کولو او د ده په گټه د څه ويلو مجال او فرصت هم نه لري، هر څوک به په خپله له ځانه دفاع کوي، دا دفاع او مجادله به هيڅ گټه نشي ورسولى او د ده سزا به نشي راکمولى، هر چا ته به هغه څه په بشپړه توگه ورکړى شي چې کړي ئي وو او پر دوى به هيڅ ظلم نه کېږي.

وَضَرَبَ اللَّهُ مَثَلًا قَرْيَةً كَانَتْ ءَامِنَةً مُطْمَئِنَّةً يَأْتِيهَا رِزْقُهَا رَغَدًا مِّنْ كُلِّ مَكَانٍ

فَكَفَرَتْ بِأَنْعُمِ اللَّهِ فَأَذَقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا

يَصْنَعُونَ ﴿١١٢﴾

او الله د هغه کلي مثال بيان کړ چې خوندي او ډاډه وو او رزق ئي له هر ځايه تازه او

پرېمانه ورته راتو، خو دوی د الله د نعمتونو ناشکري وکړه، نو الله د لوړي او وېري په جامو د پټېدو خوند وروڅاکو، د هغه څه په سبب چې دوی کول.

(۱۱۲) - دلته الله تعالی د یوه ښکلي مثال په ترڅ کې یو ستر حقیقت انځور کړی او یوه جامع لارښوونه ئې زموږ په وړاندي ایښې، دا حقیقت چې کله یو قوم د الله تعالی د نعمتونو ناسپاسي وکړي، د نعمتونو د شکر ادا کولو پر ځای د منعم په وړاندي د بغاوت لار غوره کړي نو له دوو سترو مصیبتونو سره مخامخ شي، دوه ستر نعمتونه ترې واخیستل شي: د (پراخ رزق) نعمت او د (امن نعمت)، په بدل کې ئې (لوړه) او (وېره) خپل تور وزر پرې وغوړوي. په پورتنی مثال کې داسې کلی او کلیوال ئې انځور شوي چې په هغه کې امنیت او اطمینان وو او رزق ئې له هر لوري ورته راروان، خو دوی کفران او ناسپاسي وکړه، چې د دې له کبله لومړی (فقر) پرې مسلط شو او بیا (خوف او وېري) خپل تور وزر پرې وغوړاوه.

په دې مبارک آیت کې د انساني ټولنې دوو سترو آفتونو ته اشاره شوې: (لوړه او وېره) چې دواړه ئې څنگ په څنگ او یو وخت راځي. کله ئې یو مخکې راشي او لاره بل ته پرانېزي او کله ئې بل، کله یو وځي او بل له ځان سره بیایي او کله ئې بل، کله گورو چې وېره او بې امنیتي پر ټولنې خپل تور وزر وغوړوي او له دې سره سم اقتصادي فعالیتونه متوقف شي، اقتصادي تاسیسات له منځه ولاړ شي، د تجارت بازار سوړ شي، تاجر او بډای له هېواده ووځي، خپلې شتمنۍ نورو ملکونو ته انتقال کړي، بندونه وړان شي، نهرونه وچ شي، زراعتي زمکې ښاري او بانر پاته شي، فابریکي تخریب شي، بزگر خپل بېل لري واچوي او کارگر خپل څټک او ټوپک ته لاس کړي، جگړه ئې کسب او پېشه شي او په دې ترتیب فقر او لوړه ټولنې ته مخه کړي او خپل سیوری پرې وغوړوي او کله بیا گورو چې لومړی فقر او لوړه ټولنې ته مخه کړي، غیر عادلانه او ظالمانه اقتصادي نظام پر ټولنې مسلط شي، د ټولنې ثروت او شتمنۍ د محدود شمېر بډایانو په لاس کې پرېوځي، د ټولنې اکثریت له فقر او محرومیت سره مخامخ شي، کله چې د ټولنې اکثریت دا گوري چې پر ټولنې د مسلط ظالمانه نظام تر سیوري لاندې هیڅکله آرام او سوکاله ژوند نه شي ترلاسه کولی، له اقتصادي ستونزو نه شي وتلی او که دا نظام وي نو دوی به تل په محرومیت کې ژوند کوي، ناچار د نورو لارو په لټه کې کېږي، د خپلې بقا لار، د دې نظام د ړنگولو لار، د هغو زندانونو د ړنگولو او د هغو زنځیرونو د شلولو لار چې د دې نظام بقا تضمینوي، د جنگ او مسلحانه قیام لار. همداراز په ټولنې کې فقر هغو داخلي او خارجي ځواکونو ته په ارزانه بیه د جنگیالیو د استخدام موقع په لاس ورکوي چې غواړي د جگړو له لارې خپل اهداف ترلاسه کړي او خپله لویي او برلاسي پر نورو ومني. قرآن په دې آیت کې امن او اطمینان د رزق او روزي تر وفرت او کثرت مخکې یادوي د قریش په سوره کې لومړی له لوړې ژغورنه یادوي او ورپسې له وېري او خوف نجات، تفصیل ئې د قریش د سوري په تفسیر کې ولولئ.

وَلَقَدْ جَاءَهُمْ رَسُولٌ مِّنْهُمْ فَكَذَّبُوهُ فَأَخَذَهُمُ الْعَذَابُ وَهُمْ ظَالِمُونَ ﴿١١٢﴾

او يقيناً چي دوى ته له دوى څخه يو پيغمبر ورغى، چي هغه ئي تكذيب كړ، نو ځكه په داسي حال كي عذاب ونيول چي ظالمان ول.

(۱۱۳) - دغو مخكښو ولسونو ته خپل خپل پيغمبران ورغلل خو هغوى تكذيب كړل، نو ځكه په داسي حال كي په الهي عذاب اخته شول چي ظالمان ول، هم ئي د پيغمبرانو د تكذيب په اړه ظلم او تېرى كولو او هم په خپل چلن كي ظالمان ول.

فَكُلُوا مِمَّا رَزَقَكُمُ اللَّهُ حَلالًا طَيِّبًا وَاشْكُرُوا نِعْمَتَ اللَّهِ إِن كُنتُمْ إِيَّاهُ
تَعْبُدُونَ ﴿١١٤﴾ إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَلَحْمَ الْخَنِزِيرِ وَمَا أَهْلٌ لِّغَيْرِ اللَّهِ
بِهِ ۖ فَمَنِ اضْطُرَّ غَيْرَ بَاغٍ وَلَا عَادٍ فَلْيَأْكُلْ اللَّهُ غَفُورٌ رَّحِيمٌ ﴿١١٥﴾ وَلَا تَقُولُوا لِمَا
تَصِفُ أَلْسِنَتُكُمُ الْكَذِبَ هَذَا حَلالٌ وَهَذَا حَرَامٌ لِّتَفْتَرُوا عَلَى اللَّهِ الْكَذِبَ ۚ
إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ﴿١١٦﴾ مَتَّعَ قَلِيلٌ وَهُمْ عَذَابٌ أَلِيمٌ
﴿١١٧﴾ وَعَلَى الَّذِينَ هَادُوا حَرَّمْنَا مَا قَصَصْنَا عَلَيْكَ مِنْ قَبْلُ وَمَا ظَلَمْنَاهُمْ وَلَكِنْ
كَانُوا أَنْفُسَهُمْ يَظْلِمُونَ ﴿١١٨﴾ ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهْلَةٍ ثُمَّ تَابُوا
مِنْ بَعْدِ ذَلِكَ وَأَصْلَحُوا إِنَّ رَبَّكَ مِنْ بَعْدِهَا لَغَفُورٌ رَّحِيمٌ ﴿١١٩﴾

نو هغه حلال او پاك رزق وخورئ چي الله دروزي كړى، او د الله د نعمت شكروكړئ
كه په رښتيني توگه د هغه عبادت كوي. يقيناً خبره يوازي دا ده چي پر تاسو ئي مړزگه،
وينه، د خوك غوبڼه او هغه څه حرام كړي چي د غير الله نوم پرې اخيستل كېږي، نو كه
څوك مضطر شو په داسي حال كي چي نه بغاوت كوونكى وي او نه تېرى كوونكى، نو
يقيناً چي الله مهربان بخښونكى دى. او د هغه څه په اړه دروغ مه وايئ چي ستاسو ژبي
ئې څرنگوالى بيانوي، چي دا حلال دى او دا حرام دى، چي په دې توگه پر الله په
دروغو له ځانه افتراء وكړئ، يقيناً هغه چي پر الله دروغجنه افتراء كوي فلاح (بريا)
نشي موندلى. (حاصل ئي) يوه قليله متاع ده او دوى ته دردناك عذاب دى، او پر هغو چي
يهودان شوي وو هغه څه مو حرام كړل چي مخكي مو تاته بيان كړل، او موږ ظلم نه دى

پرې کړی بلکې دوی پر خپلو ځانونو ظلم کاوو. یقیناً چې ستا رب د هغو وگړو په اړه چې په ناپوهۍ سره ئې بد کار کړي، بیا ئې له دې وروسته توبه کړې او سمونه ئې کړي (خپل عمل ئې اصلاح کړی)، یقیناً چې ستا رب تر دې وروسته حتماً ډېر مهربان بخښونکي دی.

(۱۱۴-۱۲۰) - د دې مبارکو آیتونو لارښوونې دا دي:

- هغه حلال او پاک رزق وخورئ چې الله دروزي کړي او د الله د نعمت شکروکړئ که په رښتیني توگه د هغه عبادت کوئ. د خپل رب د رښتیني عبادت تقاضاء دا ده چې حلال او پاکیزه رزق وخورئ، د (حرام) او (گنده او ناپاک) رزق له خوړلو ډډه وکړئ او دا چې د الله تعالی د نعمتونو شکر پر ځای کړئ، له الهي نعمتونو د استفادې په مهال هم د هغه د احسان مرهون وئ او د حمد او شکر له جذبې مو زړه ډک وي او هم دا نعمتونه په هغه توگه وکاروئ چې ستاسو منعم پرې راضي کېږي.
- الله تعالی پر تاسو مرزگه، وینه، د خوگ غوښه او هغه څه حرام کړي چې د نېحي پر مهال ئې د غیر الله نوم پرې اخیستل کېږي، خو که څوک مضطر شو؛ په داسې حال کې چې نه بغاوت کوونکی وي او نه تېری کوونکی، نه ئې د الله تعالی له حکم د بغاوت او سرغړاوي په توگه خوري او نه د خپلې اړتیا له حده زیات خوري، نو یقیناً چې الله تعالی مهربان بخښونکی دی، مضطر ته ئې د دې حرام خوراک اجازه ورکړي.
- د خوراکي توکو په اړه له خپله ځانه او دروغجنې فتواگانې مه ورکوئ، له دې ډډه وکړئ چې په خپل سر او په دروغ وواېئ: دا حلال دی او دا حرام دی. دا د الله تعالی په شان کې افتراء ده. هغه څوک به هیڅکله بریالی نشي او د الله تعالی له عذاب به ونه ژغورل شي چې پر الله تعالی دروغجنه افتراء کوي. د دې افتراء پایله به ئې له دې پرته بل څه نه وي چې یوه قلیله متاع ئې په برخه شي، یا یو نس خوراک، یا د خپلې دروغجنې فتوی کومه ذلیله اجوره، د کوم حاکم او واکمن له لوري کوم شاباسی، کومه چینه، کومه پگړۍ، او په پای کې د الله تعالی له لوري دردناک عذاب.
- د الله تعالی له لوري چې پر یهودانو څه حرام شوي وو بیان ئې تر دې د مخه راغلی، هغه د دوی د ظلمونو سزا وه، الله تعالی پر دوی ظلم نه دی کړی بلکې دوی پر خپلو ځانونو ظلم کاوو.
- څوک چې په ناپوهۍ سره بد کار وکړي، بیا له خپلې غلطۍ وروسته توبه وکړي او خپل غلط کار جبران کړي، خپل غلط کار اصلاح کړي، یقیناً چې له داسې چا سره ستا د رب معامله د بخښنې او پېرزوینې معامله ده، دا ځکه چې هغه ډېر مهربان بخښونکی دی.

إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ ﴿١٢٤﴾ شَاكِرًا
لِّأَنْعَمِهِ ۚ أَحْبَبَهُ وَهَدَاهُ إِلَى صِرَاطٍ مُسْتَقِيمٍ ﴿١٢٥﴾ وَآتَيْنَاهُ فِي الدُّنْيَا حَسَنَةً ۖ وَإِنَّا
فِي الْآخِرَةِ لَمِنَ الصَّالِحِينَ ﴿١٢٦﴾ ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا
وَمَا كَانَ مِنَ الْمُشْرِكِينَ ﴿١٢٧﴾

یقیناً چې ابراهیم (په یوازي سر) یو امت وو، الله ته مطیع، حق ته یومخیزه مائل او داسې

نه وو چي له مشرکینو څخه شي، د نعمتونو ئي شاکر، غوره ئي کړ او مستقيمي لاري ته ئي هدايت کړ، او په دنيا کي مو ښېگڼه ورپه برخه کړه او هغه به په آخرت کي حتماً د صالحانو په ډلي کي وي، بيا مو تا ته وحي وکړه چي د حنيف ابراهيم د ملت متابعت وکړه او هغه له مشرکینو څخه نه وو.

(۱۲۰-۱۲۳) - د دې مبارکو آيتونو په اړه څو خبري په پام کي ولری:

- دلته ويل شوي چي ابراهيم عليه السلام په يوازي سر يو امت وو، يا په دې معنی چي د يوه ستر امت بنسټ ئي کېښود، د ده لار د يوه لوی امت لار شوه، او يا په دې معنی چي دومره ستر ستر کارونه ئي وکړل چي يو امت ئي له عهدې وتلی شي.
- ابراهيم عليه السلام الله تعالی ته مطيع وو، حق ته يومخيزه مائل وو، دې ته چمتو نه وو چي د مشرکینو په څنگ کي ودرېږي او د دوی له ډلي څخه شي. د خپل رب د نعمتونو په وړاندي شاکر وو، الله تعالی د سترو سترو کارونو لپاره غوره کړی وو، د يوه موحد امت د باني او لارښود په توگه غوره شوی وو، بيت الله د ده په لاس جوړه شوه، الله تعالی مستقيمي لاري ته هدايت کړ، په دنيا کي ئي ښېگڼه ورپه برخه کړه، گڼ شمېر پيغمبران د ده په اولاد کي مبعوث شول، تر قيامته به د نړۍ موحدین پر ده درود وايي، په آخرت کي به د صالحانو په ډلي کي وي.
- رسول الله او د ده له لاري اسلامي امت ته ويل شوي چي د ابراهيم د ملت متابعت وکړي، لکه چي هغه په هيڅ څه کي د مشرکینو په څېر نه وو، تاسو به هم له شرکي عقايدو ځان لرې ساتئ.
- دلته د ابراهيم عليه السلام په ارتباط دا ارشادات د دې لپاره راغلي چي له يوې خوا معترضينو ته ځواب ورکړی شي چي ويل ئي: څنگه ومنو چي محمد (عليه السلام) د الله له لوري د پيغمبر په توگه غوره شوی او قرآن د الله له لوري راغلی حال دا چي د ده دين له مخکنيو سره توپير لري، د ده په دين کي ډېر داسي څه مومو چي د حلالو اطلاق پرې شوی خو همدا شيان په مخکنيو ادیانو کي حرام وو؟ دوی ته تر دې د مخه وويل شول چي پر يهودانو حرام شوي ځيني شيان د دوی لپاره يوه سزا وه، دوی په خپله دا شيان حرام کړي وو، د محمد عليه السلام دين همغه د ابراهيم عليه السلام او نورو پيغمبرانو دين دی، رسول الله په دې مأمور شوی چي د ابراهيم عليه السلام د ملت او مذهب متابعت وکړي، له بلې خوا قریشو ته ويل شوي چي تاسو هسي ځان ابراهيم عليه السلام ته منسوبوئ، ابراهيم عليه السلام له شرک او مشرکینو بي زار وو، هغه حنيف او موحد وو، تاسو په شرک کي غرق یئ، نه مو عقايد د ابراهيم عليه السلام په څېر دي او نه مو اخلاق او عمل د هغه په څېر.

إِنَّمَا جُعِلَ السَّبْتُ عَلَى الَّذِينَ اخْتَلَفُوا فِيهِ^٤ وَإِنَّ رَبَّكَ لَيَحْكُمُ بَيْنَهُمْ يَوْمَ

الْقِيَمَةِ فِيمَا كَانُوا فِيهِ يَخْتَلِفُونَ ﴿٥﴾

يقيناً چي سبت (شنبه او په هغې پوري ترلي احکام) پر هغو (لازم) گړځول شوی وو چي اختلاف ئي کړی وو، او يقيناً چي ستا رب به حتماً د دوی تر منځ په هغه څه کي پرېکړه کوي چي دوی په کي اختلاف کولو.

(۱۲۴) - په دې ځای کي د سبت د ورځي يادونه ښايي د دې لپاره راغلي وي چي دا هم د معاندینو اعتراض وو چي رسول الله ولي د سبت (شنبه) ورځي هغه ډول درناوی نه کوي چي يهودان ئي درناوی کوي او ولي له هغو کارونو ډډه نه کوي چي يهودان په دې ورځ تری ډډه کوي؟ سره له دې چي وايي: زما دين همغه دين دی چي د

ابراهيم، موسى او عيسى عليهم السلام دين وو!! دوى ته په ځواب كې ويل شوي چې دا ورځ او اړوند احكام ئې د ځينو خاصو او ځانگړو عواملو له كبله پر دوى لازم شوي وو، ستر عامل ئې د دوى اختلاف وو. د همدې لپاره د آيت په پاى كې ويل شوي چې ستا رب به حتماً د دوى تر منځ په هغه څه كې پرېكړه كوي چې دوى په كې اختلاف كولو.

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَدِلْهُمْ بِالَّتِي هِيَ أَحْسَنُ
إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿١٢٥﴾

د خپل رب لاري ته په حكمت او نېكي موعظي سره بلنه وركړه، او په داسي توگه مجادله ورسره كوه چې تر ټولو غوره وي، يقيناً چې ستا رب پر هغو ښه پوه دى چې د ده له لاري تېروتي او هغه پر هدايت شوو هم ښه پوه دى.

(١٢٥)- په دې مبارك آيت كې مؤمن داعي ته څو مهمي لارښوونې شوې:

- مخاطب ته په حكمت سره بلنه وركړه چې ستا د رب په لاري ټلو ته چمتو شي، ستا بلنه بايد حكيماڼه وي، د مخاطب حالت ته په پام سره، په داسي الفاظو چې هغه ته د فهم وړ وي، په داسي توگه چې د هغه زړه ته لار ومومي او د زړه دروازه ئې ورته پرانيستل شي، په مناسب وخت او مناسب ځاى او حالت كې هغه ته بلنه وركړه، بايد متوجه وي چې ستا بلنه په هغه درنه تمامه نشي، حساسيت ئې تحريك نشي او تا ته د رقيب او حريف په سترگه ونه گوري، داسي ونه انگېري چې ته ځان تر ده لوړ گڼي او هغه ته د حقارت په سترگه گوري او موخه دي يوازي دا ده چې هغه پر كړي.
- ستا بلنه بايد د يوې نېكي موعظي ښه ولري، مخاطب داسي احساس كړي چې ته ئې خواخوږى يې، د ده په اړه زړه سولې لري، د ده د خير، سعادت او فلاح ټلوسه لري، ستا په الفاظو او لهجې كې بايد د يوه دردمن زړه جذبې او غږ احساس كړي. كه مجادلي ته اړ شوي او د مخاطب له لوري پوښتنو سره مخامخ شوي نو په داسي توگه مجادله ورسره كوه چې تر ټولو غوره وي، په ښكلي او معقوله توگه ئې پوښتنو ته ځواب ووايه، له مجادلي نه ستا موخه او هدف بايد مخاطب قانع كړي او د هغه تشويشونه رفع كړي او پوښتنې ځوابول وي نه د هغه پرځول، پرول او خړول، د يوه حريف او رقيب په سترگه مه ورته گوره، داسي الفاظ مه كاروه چې يو غصه ناك انسان ئې د خپل دښمن په ضد كاروي.
- د هېڅ مخاطب له هدايته مه مایوس كېږه، د هېڅ مخاطب په اړه دا پرېكړه مه كوه چې هغه داسي لاروركي دى چې د هدايت امكان ئې نشته، د مخاطب په اړه داسي پرېكړه ستا د لاري خنډ گرځي او له دعوت څخه دي لاس اخيستو ته اړباسي، دا پرېكړه الله تعالى ته پرېږده، يقيناً چې ستا رب لاروركي او هدايت كېدونكي ښه پېژني، كه الله تعالى د لار وركو له پېژندو سره سره پيغمبران ورلېږي او د دوى په لاس ئې سمې لاري ته بلي نو ته هم د دوى له دعوت او بلني لاس مه اخله.
- ځينې يې حكمته داعيان دغو الهي لارښوونو ته له پام پرته د دعوت داسي اسلوب غوره كوي چې دين ته د گټې رسولو پر ځاى تاوان رسوي، د دې پر ځاى چې خلك دين ته راوبلي له دين ئې متنفر كوي، د دې پر ځاى چې كافر د قرآن لوستلو ته وهڅوي او د دين په حقيقت د پوهېدا هڅې ته ئې چمتو كړي هغه له دين سره سختي دښمني ته هڅوي، هر كافر ته د محارب دښمن په سترگه گوري، گمان كوي چې د هر كافر په وړاندي شدت، غضب، توندوالى او تريخوالى د ثواب كار دى او گواكي الله تعالى او د هغه رسول موږ پر همدې گمارلي يو!! حال دا چې حقيقت په بشپړه توگه د دې خلاف دى، برنۍ آيت ښيي چې په دې اړه الهي لارښوونه څنگه ده، د

اسلام لارښوونه دا ده چې موږ خپل مخاطبین طبقه بندي کړو، محارب کافر، غیر محارب کافر، د محاربو کافرانو زور، وور، ښځه، راهب، هغه کافر چې زموږ مخاطب دی او اسلام ته ئې رابلو، هغه کافر چې له فکري پلوه یا د خپلو له پلوه تر نورو موږ ته رانږدې دی، هغه کافر چې له موږ سره د جنگېدو اراده نه لري، نه غواړي په هغو جگړو کې برخه واخلي چې د ده قوم زموږ په ضد پیل کړي، د دې ټولو ترمنځ باید توپیر وکړو، له هر یوه سره زموږ چلن باید له بل توپیر ولري. څوک چې له ټولو سره یو شان چلن کوي او گمان کوي چې اسلام موږ ته د دوی په ضد د تشدد امر کړی؛ سخته اشتباه کوي، د قرآن لارښوونه دا ده چې د ځینو په اړه به مضبوط دریځ لرو، د دوی په اړه به نه زموږ په تعامل کې نرموالی وي، نه په لهجې کې او نه په پیغامونو کې، د ځینو په اړه به هم زموږ تعامل په نرمښت ولاړ وي او هم زموږ لهجه خوره او نرمه، هغه ته د ورور، دوست، محترم، د قدر وړ، ملگري، گران زوی،... خطاب کولی شو، هغه مخاطب کافر ته چې اسلام ته ئې رابلو حتماً باید له داسې مینه ناکو الفاظو کار واخلو، قرآن فرمایي چې زموږ پیغمبر رحمة للعالمین دی، دا هسي نوم نه دی، دا د عالمینو سره د رسول الله او د هغه د امت د چلن څرنگوالی موږ ته انځوروي، او لارښوونه راته کوي چې ستاسو دعوت باید حکیمانه او مهرباني او رحمت ولاړ وي، د موعظې او پند بڼه ولري او ستاسو مجادله باید په ډېره غوره طریقه او خوږو او مؤدبانه الفاظو سره وي. څوک چې گمان کوي رسول الله نه د کافرانو د سلام ځواب په ښکلو او نرمو الفاظو ورکړی او نه ئې له دوی سره د مخامخېدو په دوران کې سلام ته ورته الفاظ ویلی سخته اشتباه کوي، رسول الله په خپل چلن کې هومره خوږ او مهربان وو چې ډېر او حتی سخت سخت دښمنان ئې یوازي په همدې مؤدبانه او محترمانه چلن سره مسلمانان شوي. رسول الله چې به کله کوم مجلس ته ننوتو نو اکثراً به ئې درې ځلي سلام ویلو، لومړی سلام له ننوتلو سره سم، بیا ښي او کین لوري ناستو خلکو ته مخ اړول او سلام اچول، د یوه روایت له مخې کافر ته د سلام لفظ کارول صحیح نه دي گڼل شوي، که دا روایت صحیح ومنو نو یوازي د دغه لفظ له کارولو به ډډه کوو او پر ځای به ئې نور مناسب او ښکلي الفاظ کاروو، دې ته مو هم باید پام وي چې کله څوک موږ ته ووايي: السلام علیکم، او موږ یوازي دا ورته ووايو: وعلیکم، نو دا په خپله هغه ته د سلام د کلمې کارول او د سلامتیا دعاء گڼل کېږي.

● قرآن موږ ته لارښوونه کوي چې کله څوک تاسو ته هرکلی وایي، سلام درباندې اچوي، کومه تحیه وایي، نو د ده تر الفاظو غوره الفاظ ورته ووايي، لږ تر لږه د ده الفاظ وکاروئ:

وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا إِنَّ اللَّهَ كَانَ عَلَىٰ كُلِّ شَيْءٍ حَسِيبًا ﴿٨٦﴾

النساء: ٨٦

او که کله په کوم ښه سلام پر تاسو سلام وویل شو، نو یا تر دې غوره سلام ووايي او یا همغه وروگرځوئ، بې شکه چې الله په هر څه ښه حساب کوونکی دی.

یعني د سلام، ښه راغلاست او ژوندی دي وي، ځواب به یا تر دې په غوره کلماتو ورکوئ او یا به همدغه کلمات په ځواب کې وایي، په دې پوه شئ چې الله تعالی حسیب دی له بنده سره په هر څه کې حساب کوي.

نا مناسبه ئې مه گڼئ چې دلته هغه قصه ستاسو مخې ته ږدم چې د یوه جاهل مبلغ په اړه ده، د داؤد د اقتدار په دوران کې او هغه مهال چې زه د دولت تر تعقیب لاندې وم، د کابل شمال کې د فرزي ولسوالۍ په یوې غرنۍ سیمې کې اوسېدم، د اختر لمانځه لپاره جومات ته ولاړو، خطیب وینا پیل کړه، داسې ناپېیټي، کچه او بې خونده خبرې ئې له خولې وتلې چې له بازاری سړي سره هم نه ښايي، داسې د اخلاق او عفت خلاف خبرې ئې کولې چې اورېدل ئې گران وو، دومره ورته بې حوصلې شوم چې بې اختیاره مې لاسونه اوچت او دا دعا مې سوکه په ژبه

راغله: اي خدايه! خپل عزيز دين د دغو ذليلو له منگولو وژغوره.
د قرآن لارښوونې دا دي چې له محارب دښمن سره د نښتو په دوران کې بايد قاطع او جدي وو، دښمن ته مو عملي ځواب توند، تېز او پرېکنده وي، نه سنگر پرېږدو، نه تېښته وکړو او نه تسليم شو، تر پايه وجنگېږو، په خپله وژل کېدو ته چمتو وو او د دښمن په وژلو صرفه ونه کړو، کله چې له دښمن سره معاهده کوو نو پر خپلو ژمنو به صادقانه عمل کوو او له غدر او خيانت څخه به ډډه کوو، کله چې له دوی سره مجادلې ته اړ کېږو بايد په غوره توگه استدلال وکړو، نه مو تندۍ تريو وي او نه الفاظ سخت، رکېک، نامناسب او غضبناک، او کله چې هغوی اسلام ته رابلو بايد د يوه زړه سواند او حکيم دعوتگر او واعظ په څېر عمل وکړو، په دې پړاو کې کولی شو ټول بنکلي، زړه راښکونکي او له مهرباني دک الفاظ وکاروو. له هر هغه حرکت او لفظ څخه بايد ډډه وکړو چې د مخاطب حساسيت پاروي. زموږ رؤف او زړه سواند پيغمبر هغه مهال چې د يوه يهودي جنازه ئې مخې ته تېرېده د درناوي يا همدردۍ ښودلو لپاره ودرېدو، او د هغه چا په ځواب کې چې دا کار ورته عجيب وېرېښېدو او پوښتنه ئې وکړه، وفرمايل: يو انسان دی!

وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ ۖ وَلَئِنْ صَبَرْتُمْ لَهُوَ خَيْرٌ لِلصَّابِرِينَ
﴿١٧٦﴾ وَأَصْبِرْ وَمَا صَبْرُكَ إِلَّا بِاللَّهِ ۚ وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ ﴿١٧٧﴾ إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ ﴿١٧٨﴾

او که تېری درباندي وشو (وځورول شوی) نو همغسې تېری پرې وکړی چې پر تاسو شوی، او که صبر وکړی دا یقیناً صابرانو ته غوره دی. او صبر وکړه، او صبر دي نه دی مگر د الله په توفیق سره، او پر دوی مه غمجن کېږه، او له هغو پټو تدبیرونو ئې مه زړه تنگی کېږه چې دوی ئې کوي، یقیناً چې الله له هغو سره مل دی چې تقوی (ځان ساتنه) ئې وکړه او هغه چې محسنین (احسان کوونکي) دي.

(۱۲۶-۱۲۸) - دا مبارک آیتونه د مخکنی موضوع په اړه مزید لارښوونې زموږ په وړاندي ږدي او یوه داعي ته څو نورې ارزښتناکې سپارښتنې کوي:

- که د دعوت او مجادلې په دوران کې د مخاطب له لوري وځورول شوی، داسې څه ئې درته وویل چې تاسو پرې وځورېږئ، نو یا خو صبر وکړئ، بالمثله ځواب ئې مه ورکړئ، بده خبره ئې وزغمئ، دا کار درته غوره دی، د نتايجو له پلوه هم او د الله تعالی په خوا کې د ثواب له پلوه هم، او که ځواب ورکړئ نو یوازي بالمثله ځواب ورکړئ، همغه څه ورته ووايئ چې مخاطب درته ویلي، نه تر هغه زیات، دا په هغه صورت کې چې د صبر او زغم ماده مو کمزورې وي، د داسې کمزورۍ په حالت کې د دې رخصت درکړی شوی، خو د عزیمت کار دا دی چې صبر وکړئ.
- الله تعالی تاسو ته د صبر سپارښتنه کوي، د دعوت په شمول په ټولو چارو کې، خو د صبر دا بنکلی او الله

تعالی ته مقبول صفت د هغه چا په برخه کېږي چې الهي توفیق ئې د لاري مل شي، هر څومره چې انسان الله تعالی ته نږدې او مقرب وي، د الله تعالی پېرزوینې ئې په برخه وي، او الله تعالی ئې مل او مرستندوی وي همدومره به صابر او د لوی زغم خاوند وي.

- ستا د دعوت، زړه سوي، شفقت او حکیمانه بلنې په وړاندې د مخاطب بد غبرگون، ناسم چلن، تریو تندي، بده وینا او پر جهالت او ناپوهۍ ولاړ دریځ دې تا غمجن نه کړي، او د دعوت په کار کې ستا شور، شوق او نشاط دې کمزوری او کمزورۍ نه کړي.

- د دښمن له پټو تدبیرونو مه زړه تنگی کېږه، داسې نه چې د دوی بد چلن او شیطاني تدبیرونه ستا حوصله کمزورې کړي او داسې کار ته دې وهڅوي چې له بې صبرۍ نشأت کوي، ډاډه اوسه چې الله تعالی به د دوی ټول تدبیرونه شنډوي.

- یقیناً چې الله له هغو سره مل دئ چې تقوی (خان ساتنه) وکړي، له هغو ناسمو کارونو ډډه وکړي چې په پورتنیو آیتونو کې ورته اشاره وشوه: له بې صبرۍ، زړه تنگی، غمجن کېدو، د دعوت په دوران کې له داسې ناسم چلن چې د حکمت، خوږې موعظې او غوره مجادلې خلاف وي، د توندي او غضبناکې لهجې له کارولو، دلته تقوی په همدې معنی راغلي. او الله تعالی له هغو سره مل دئ چې محسنین (احسان کوونکي) وي: د مخاطب د بد چلن په وړاندې نېک چلن کوي، د بدې وینا ځواب ئې په نېکې وینا سره ورکوي، تریو تندي ئې په ورین تندي ځوابوي.

د سوري وروستی آیت که له یوه پلوه د دې سوري د یوې درېیمې برخې بشکلي تتمه ده، له بله پلوه د سوري له لومړي آیت سره ډېر موزون تړاو لري، په لومړي آیت کې دې ته اشاره شوې چې قریشو جدل پیل کړی، د مجادلې لویه موضوع ئې دا ده چې وایي: هغه عذاب چېږي دئ چې ته مو پرې گواښې!! دا آیت د مجادلې په اړه د الهي لارښوونو وروستی آیت دئ او په ترڅ کې ئې مؤمنانو ته اطمینان ورکړی چې که د مجادلو او مناقشو په دوران کې د (تقوی) او (احسان) لمن کلکه ونیسئ د الله تعالی معیت او تأیید به تر لاسه کړئ.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الاسراء

د سوري پېژندنه:

دا مبارکه سوره دوه مشهور نومونه لري: الاسراء او بني اسرائيل، چي له لومړي او څلورم آيتونو اخیستل شوي، دا دواړه د سوري د مضامينو لپاره عنوان نه بلکي يوازي نومونه دي، يو سل يولس آيتونه لري، د رواياتو له مخي دا سوره د بعثت يولسم کال په پای يا د دولسم کال په لومړيو کي نازل شوي، که څه هم ځيني په دې باور دي چي ځيني آيتونه يې په مدينه کي نازل شوي، ۲۶، ۳۲، ۳۳، ۵۷ او له ۷۳ تر ۸۰ آيتونه مدني بولي، خو جمهور مفسرين يې کاملاً مکي سوره گڼي، له لومړي آيت پرته چي په بصير پای ته رسېدلی د نورو ټولو آيتونو فواصل يې د دوهم او درېيم آيتونو (وکیلاً) او (شکوراً) ته ورته دي.

دا مبارکه سوره په داسي آيت پيل شوي چي د رسول الله د معراج سفر يې په لنډه توگه څېړلی، وايي: پاكي ده هغه ذات ته چي يوه شپه يې خپل بنده له مسجدالحرام تر مسجد الاقصی پوري بوت چي ځيني آيتونه وروښيي، د همدې سوري په شپېتم آيت کي ويل شوي چي دا يوه رؤيا او روحاني سفر وو، د لومړي آيت له الفاظو په وضاحت سره معلومېږي چي په دې روحاني سفر کي رسول الله ته د قرآن د ځينو آيتونو حقيقت ورښودل شوي، د قرآن يوه برخه آيتونه د داسي شيانو په اړه دي چي په سترگو نه ليدل کېږي، لکه جنت، دوزخ، آسمانونه، فرشتي، تېر شوي پيغمبران او د هر يوه مقام او منزلت، الله تعالی د دغه روحاني سفر په ترڅ کي رسول الله ته هم اوه آسمانونه وښودل، هم فرشتي د جبرائيل عليه السلام په شمول، هم جنت او دوزخ او هم په هر آسمان کي يو پيغمبر، ورپسې آيت ښيي چي رسول الله ته آيتونه ښودل داسي دي لکه موسی عليه السلام ته چي الله تعالی د طور په غره کي ليکلی کتاب ورکړ، له دوهم آيت تر اتم آيت پوري د موسی عليه السلام د قصي دا برخه راغلي چي الله تعالی ده ته داسي کتاب ورکړ چي د بني اسرائيلو لپاره لارښود وو او دوی يې توحيد ته رابلل، په دې کتاب کي وړاندوينه شوې وه چي بني اسرائيل به دوه ځلي په ستر فساد لاس پوري کړي او هر ځل به خپله سزا وگوري، د جنگيالي او پياوړي دښمن تر بريدونو لاندې به راشي او هر

څه به ئې تباہ شي، د بني اسرائيلو تاريخ شهادت ورکوي چې دا دواړه وړاندويني ترسره شوي، ورپسې په نهم آيت کي د قرآن په اړه ويل شوي چې دا قرآن هغه څه ته لارښوونه کوي چې تر ټولو سمه او سيده ده، او هغو مؤمنانو ته زېږي ورکوي چې نېک عملونه کوي، (دا زېږي) چې ستر اجر به ئې په برخه شي. او دا چې هغو ته دردناک عذاب دئ چې پر آخرت ايمان نه راوړي. او دا همغه څه دي چې د موسى عليه السلام په تورات کي ويل شوي وو.

که د دې سورې ټولو آيتونو ته په غور سره خير شئ نو وبه گورئ چې په ټولي سورې کي د همدې لومړي رکوع مطالب په شرح او مفصله توگه څېړل شوي، د سورې آخري رکوع هم د موسى عليه السلام او د ده د نهو معجزو او د فرعون د مخالفت يادونه کوي او ورپسې قرآن ته راگرځي او د هغه گڼ شمېر ځانگړتياوي بيانوي، او په دې پای ته رسي چې:

- ستاينې ټولي الله لره دي.
- زوی او ځای ناستی نه لري.
- په خپل ملک او واکمنۍ کي هيڅ شريک نه لري.
- د هيڅ کار په سرته رسولو کي د بل مرستي ته اړ نه دئ.
- په لوی لوی يادولو سره ئې ستر گڼه.

بِسْمِ اللَّهِ الرَّحْمَنِ الرَّحِيمِ

سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ ﴿١﴾

پاکي ده هغه ذات ته چي يوه شپه ئې خپل بنده له مسجدالحرام (محترم جومات) تر هغه مسجد الاقصى (لري جومات) پوري بوت چي موږ ئې شاوخوا ور برکتې کړې، تر څو ځيني خپل آيتونه وروښيو، يقيناً چي هغه بنه ليدونکی اورېدونکی دی.

(۱)- د دې مبارک ایت په ارتباط لاندې خبرې په پام کې ولری:

- ټول علماء په دې متفق دي چي په دې مبارک آیت کې د رسول الله د معراج سفر ته اشاره شوې. د معراج دا سفر له مسجد الحرام پیل شوی او په سدرالمنتهی پای ته رسېدلی، له مسجدالحرام تر مسجد الاقصى پوري د اسراء په نامه یاد شوی او له مسجد الاقصى تر سدره المنتهی پوري د معراج په نامه. په دې آیت کې یوازې یوې برخې (اسراء) ته اشاره شوې، نوري برخې ئې په نورو آیتونو او په روایاتو کې څېړل شوې.
- دا آیت وايي چي دا سفر د شپې له لوري تر سره شوی او موخه ئې دا وه چي الله تعالی غوښتل رسول الله ته د خپل قدرت او عظمت ځيني څرگندي نښې او د قرآن د ځينو آیتونو مصداق وروښيي. دا پوښتنه راولاړېږي چي انسان خو په وینه، د شپې له لوري او په تیاره کې هیڅ نه ویني، نو آیا په دې سفر کې د رسول الله بشري حالت بدل شوی او داسې حالت ئې په برخه شوی چي د شپې له لوري ئې هم د الله تعالی د قدرت نښې لیدی شوې؟ که ځواب مثبت وي د دې خبرې دلیل به څه وي؟ آیا دا خبره په قرآن کې راغلي که د رسول الله په احادیثو کې؟ که داسې کوم آیت او حدیث نه وي، چي نشته؛ نو دا خبره به څنگه منو؟
- انسان د شپې په تیاره کې خو په خوب کې داسې لیدل کولی شي چي ډېر ځلي ئې د خوب لیدل تر ویني ډېره دقیقه، پراخه او تېزه وي، په لنډ وخت کې دومره شیان وگوري چي په وینه ئې په اوږدې مودې کې نشي لیدی، لکه هغه فیلم چي د یوه کس اوږد عمر په لنډ وخت کې زموږ په وړاندې انځور کړي. نو آیا دا سفر د عالم رؤیا او خوب سفر وو؟ که ځواب مثبت وي نو د دې دلیل څه دی؟ آیا په قرآن او سنت کې داسې دلیل مومو چي نښې دا یوه رؤیا وه او روحاني سفر وو؟ د دې پوښتنې ځواب دا دی چي هو، هم په قرآن کې په ډېر صراحت او وضاحت سره ویل شوي چي دا یوه رؤیا وه، هم په گڼ شمېر روایاتو کې، د همدې سورې په ۶۰ آیت کې داسې راغلي:

وَإِذْ قُلْنَا لَكَ إِنَّ رَبَّكَ أَحَاطَ بِالنَّاسِ وَمَا جَعَلْنَا الرُّؤْيَا الَّتِي أَرَيْنَاكَ إِلَّا فِتْنَةً لِلنَّاسِ

وَالشَّجَرَةَ الْمَلْعُونَةَ فِي الْقُرْآنِ وَخُوفُهُمْ مِمَّا يَزِيدُهُمْ إِلَّا طُغْيَانًا كَبِيرًا ﴿٦٠﴾

الاسراء: ٦٠

او کله چې مو درته وویل: یقیناً چې ستا رب پر دغو خلکو احاطه کړي، او هغه رؤیا (خوب) چې تا ته مو دروښود؛ هغه مو فقط د خلکو لپاره یوه آزموینه ګرځولې، او په قرآن کې (یاده شوې) هغه لعنت شوې ونه او وېروو ئې، نو (دغو خبرو) یوازې د دوی ستر طغیان لازيات کړ.

د دې سوري له لومړني او شپېتم آيتونو دا خبره ثابتېږي چې دلته د معراج اړوند بحث شوی او په ترڅ کې ئې دا لارښوونې زموږ مخې ته اېښودل شوې:

- دا سفر په شپه کې ترسره شوی.
- له مسجدالحرام تر مسجد الاقصی پورې بېول شوی.
- د سفر موخه دا وه چې الله تعالی خپل آيتونه وروښيي.
- په دې اړه چې خلکو څه ويلي او دښمنانو کوم تبليغات کړي؛ الله تعالی اورېدلي.
- په دې سفر کې چې پر رسول الله څه تېر شوي الله تعالی ليدلي. دا ځکه چې الله تعالی سمیع او بصیر دی.
- دا هر څه فقط یوه رؤیا وه چې رسول الله ته په خوب کې ښودل شوې.
- خلکو ته دا رؤیا یوه آزموینه وه، ځینو ته ئې منل ګران وو، ځینو هغه له ځانه جوړه شوې قصه وګڼله، ځینو د تبليغاتو لپاره وکاروله او ویل به ئې دا دی دا پیغمبر اوس ادعاء کوي چې په یوه شپه کې تر مسجد الاقصی پورې تللی، د ټولو پیغمبرانو علیهم السلام امامت ئې کړی، تر اوم آسمان پورې رسېدلی، په هر آسمان کې ئې یو یو پیغمبر لیدلی، جنت او دوزخ ئې په خپلو سترګو لیدلي او... دا رؤیا د دوی لپاره داسې فتنه وه لکه په قرآن کې چې د دوزخیانو په اړه یادونه وشوه چې خوراک به ئې د زقوم هغه تریخ بوټی وي چې د دوزخ په تل کې به راټوکېږي، او کافرانو وویل: آیا د اور په منځ کې هغه هم د دوزخ د تېز اور په منځ کې؛ ونه راشنه کېدی شي؟! یا د قرآن هغه وینا چې الله تعالی کافران احاطه کړي، داسې څه نشي کولی چې الله تعالی ئې د کولو توان او توفیق ور نه کړي، او یا د قرآن دا وینا چې الله تعالی به داسې څه وکړي چې ستا دښمنان به پرې وېروې، لکه چې قریشو د قرآن پر دغو خبرو ملنډي وهلې او هغه ئې د منلو وړ نه ګڼلې ستا د دغې رؤیا په اړه هم همدا کار کوي!!

- شپېتم آیت په اصل کې د لومړي آیت شرح او تفسیر دی، ځکه په لومړي آیت کې دا سفر د شپې له لوري ښودل شوی او شپېتم آیت وايي چې دا یوه رؤیا وه، لومړی آیت په سبحان سره پیل شوی او دا لفظ په قرآن کې اکثراً هغه مهال کارول شوی چې الله تعالی ته د کوم عیب منسوبول نفي کوي، قریشو د رسول الله دا سفر مهال ګڼلې؛ قرآن د دوی په ځواب کې وايي: تاسو د ده رب سم نه دی پېژندلی چې داسې سفر درته محال برېښي، تاسو الله تعالی ته ضعف او عجز منسوبوئ او الله تعالی له ضعف او ناتوانۍ منزّه دی. د لومړي آیت په پای کې د الله تعالی دوه صفاتو (سمیع او بصیر) ته اشاره شوې چې ارتباط ئې د آیت له لومړۍ فقرې سره داسې دی: په دې اړه چې خلکو څه ويلي الله تعالی اورېدلي، په دې سفر کې چې پر رسول الله څه تېر شوي الله تعالی ليدلي. شپېتم آیت همدا مطلب په تفصیل او پوره وضاحت سره بیانوي

او وايي: دا رڼا د خلکو لپاره يوه آزموينه وه، ځينو ته ئې منل گران وو، ځينو هغه له ځانه جوړه شوي قصه وگڼله.

• څوک چې دا سفر يوه رڼا نه گڼي د قرآن د دې آيت په اړه به څه وايي او څه تأويل به وړاندي کوي؟ متأسفانه ځينو داسې کمزوري تأويلونه کړي چې قطعاً د منلو وړ نه دي. ځينو ويلي چې دلته رڼا د خوب په معنی نه بلکې په ويينه د څه شودلو او ليدلو په معنی راغلي!! خو دا په بشپړه توگه غلطه خبره ده، څوک چې رڼا له خوب پرته په بله معنی تعبيروي او د وييني ليدنه ئې گڼي لويه اشتباه حتی د قرآن په اړه جسارت کوي، ځکه قرآن اوه ځله دا کلمه (رڼا) راوړې چې په ټولو کې ئې معنی د خوب رڼا ده، دا به ډېر جسارت او حتی د قرآن آيتونه د يوه ناسم تصور لپاره تحريفول وي چې څوک د دې کلمې اصلي معنی پرېږدي او د وييني رڼا ئې وگڼي. دا په داسې حال کې چې له ډېرو رواياتو هم معلومېږي چې دا يو خوب وو او د دغو رواياتو په پای کې راغلي چې رسول الله له خوبه راويښ شو. د بخاري دوه روايتونه همدا خبره کوي. انسان داسې دئ چې په ويينه په تياره کې او د شپې له لوري څه نشي ليدلی خو په خوب کې ئې ليدی شي، کله کله ئې په خوب کې ليدنه دومره دقيقه، جامع او وسيع وي چې د وييني ليدا ئې ورسره مقايسه کېدی نشي، په خوب کې په داسې اسرارو پوهېدی شي چې په ويينه ورته ممکنه نه وي، د خوب ليدا ډېره سريع وي، په لنډ وخت کې دومره څه ليدلی شي چې په ويينه ئې په اوږدې مودې کې هم نشي ليدلی، هغه خلک چې د رڼا ليدنې ته په ټيټه سترگه گوري او خاص اهميت نه ورکوي په دې خبرې باور کول ورته گران برېښي چې د رسول الله د معراج سفر د رڼا سفر وگڼي، خو څوک چې رڼا ته د قرآن له مخې گوري هغه پوهېږي چې داسې سفر يوه انسان ته يوازي په رڼا کې ممکن دئ نه په ويينه. که دا د وييني سفر وی نو حتماً به د ورځې له لوري وو، ځکه انسان په وېشه د شپې له لوري او په تياره کې څه نشي ليدلی، کله چې د انسان روح د کالبد په قيد کې وي نو د سترگو لري ليد ئې دومره کمزوری وي چې څو کيلو متره لري لوی لوی شيان هم نشي ليدی، د نړۍ پردې له شا څه نشي ليدی، له رڼا پرته څه نشي ليدی، د شپې په تياره کې څه نه وينی، خو کله چې د کالبد له قيد او محدودې آزاده شي نو له پرېږو پرېږو حجابونو واورې، هم د ماضي له پېښو خبرېږي او هم د مستقبل له اسرارو، نه ئې تياره مخه نيولی شي او نه حجابونه، هم د زمان له محدودې ووځي او هم د مکان، د شپې په تياره کې داسې وينی لکه د ورځې په رڼا کې.

• ځينې نور تر دې هم مخکې تللي او ويلي ئې دي چې د الاسراء په سوره کې له ياده شوې رڼا څخه مراد د حديبيي د سفر اړوند رڼا ده!! خو يقيناً چې دا خلک ډېره ستره غلطې کوي، دا ځکه چې د الاسراء سوره په مکه کې او د بعثت يولسم کال شاوخوا نازل شوی او د حديبيي پېښه تر دې نږدې اته کاله وروسته وه او اړوند خوب ئې د حديبيي له پېښې لږ د مخه ليدل شوی، او هغه خوب ته د الفتح په سوري کې اشاره شوې. په الاسراء کې ياد شوی خوب د معراج اړوند خوب دئ، دا قطعاً غلطه خبره ده چې دا د حديبيي اړوند خوب گڼي.

• د شپېتم آيت له الفاظو په ډېر وضاحت سره معلومېږي چې دلته داسې يوې رڼا ته اشاره شوې چې قریشو د هغې په اړه شديد تبليغات پيل کړي، او د رسول الله دوه خوبونه داسې وو چې دښمنانو د هغوی په اړه شديد تبليغات وکړل: يو د حديبيي د سفر اړوند خوب او بل دغه د معراج اړوند رڼا، که دا رڼا د معراج رڼا نه وي نو کومه رڼا ده؟ قریشو د کومې رڼا په اړه شديد تبليغات کړي؟ له دې آيت پرته بل هغه آيت دي ما ته راوښيي چې وايي د معراج په اړه قریشو تبليغات کړي، په ټول قرآن کې خو له دې پرته بل داسې آيت نه مومو چې د معراج په اړه د قریشو شديد تبليغات ترې معلوم شي. او که دا رڼا د معراج اړوند رڼا وي چې يقيناً د معراج اړوند رڼا ده نو په کوم جرأت سره به ئې د معراج له رڼا پرته په بل څه تعبيروو!!

• ځينې وايي چې د لومړي آيت په دغې فقرې: (اسرى بعبده ليلا) کې د اسرى معنی همغسې ده لکه موسى عليه السلام ته چې ويل شوي: (اسرى بعبادي ليلا)، يعنې په دواړو کې جسماني بېول مراد دي نه روحاني او غير جسماني. په دې اړه دوه عرائض لرم: لومړی دا چې يوه ته ئې قرآن رڼا ويلي موږ به څنگه او ولي هغه ته د جسماني سفر نوم ورکوو؟! دوهم دا چې د الله تعالى په اړه يو فعل په هغې متبادري معنی نشو اخيستی چې د انسان په اړه ئې اخلو، اسرى د موسى عليه السلام په اړه په دې معنی ده چې بني اسرائيل د شپې له لوري داسې روان کړه چې دوی وړاندي او ته ئې شا ته، خو د الله تعالى په اړه ئې قطعاً په دې معنی نشو اخيستی، دا ځکه

چي موسى عليه السلام او بني اسرائيل په خپلو پښو او پر زمکه روان شوي او يقيناً د رسول الله دا سفر داسي نه وو!! نو دا دواړه په هيڅ توگه يو ډول بېول نشو گڼلی. که موږ د يوه انسان په اړه ووايو انزل الكتاب نو معنی ئې دا ده چي له بره ئې کتاب لاندي په خپل لاس کي راوړ، خو د الله تعالی په اړه انزل الكتاب په دغي متبادري معنی نشو اخيستی، الله تعالی خپل بنده رسول الله د شپې له لوري له مسجدالحرام تر مسجدالاقصى او بيا تر سدره المنتهی پوري بېولی، څنگه ئې بېولی!! په کيفيت ئې له الله تعالی پرته بل څوک نه پوهېږي خو دا بېول يقيناً داسي نه وو لکه موسى عليه السلام چي بني اسرائيل بېولي. نو څنگه وو؟ له دې پرته بل څه نشو ویلی چي دا سفر همغسي وو لکه چي قرآن وايي: يوه رؤيا وه!! له دې علاوه؛ هغه روايات به څنگه تعبيروو چي وايي دا يوه رؤيا وه!! وايي په داسي حال کي ئې دا خوب ليدلی چي سترگي ئې ویده وې او زړه ئې ویش او د رؤيا په پای کي له خوبه راويش شوی!!

• زه نه پوهېږم چي موږ کوم ضرورت او مجبوريت دې ته اړه کوي چي دا جسماني سفر وگڼو؟ قرآن خو دا خبره نه ده کړې، په هيڅ آيت کي نه دي ويل شوي چي دا جسماني سفر وو، په کوم صحيح او معتبر روايت کي هم دا خبره نه ده شوې، په مقابل کي ئې گورو چي قرآن دې ته د رؤيا نوم ورکړی، او گڼ شمېر روايات وايي چي دا يوه رؤيا وه او رسول الله په داسي حال کي دا سفر کړی چي سترگي ئې ویده وې او زړه ئې ویش، يعنې دا يوه رؤيا وه. نو ضرورت څه چي دې ته د جسماني سفر نوم ورکړو!!

• که تاسو د معراج اړوند روايات په دقت سره له نظره تېر کړئ، نو وبه گورئ چي په هغوی کي کافي تعارض، ژور توپيرونه او جدي تضاد تر سترگو کېږي، د مثال په توگه په دې اړه ابن عباس رسول ته دوه متضاد اقوال منسوب شوي: يو ئې وايي چي ابن عباس دا رؤيا مکي ته د رسول الله د ننوتلو اړوند رؤيا بولي او بل ئې وايي چي دا د اسراء اړوند رؤيا ده!! په يوه کي دا رؤيا د خوب په معنی نيول شوې او په بل کي د ويښي ليد!! په دغو متضادو او متعارضو رواياتو کي به هغه غوره کوو چي له قرآن سره اړخ لگوي، قرآن په هيڅ ځای کي رؤيا د ويښي ليدا په معنی نه ده راوړې، دا رؤيا په هيڅصورت کي هغه رؤيا نشو گڼلی چي د حديبيي په سفر پوري ارتباط لري، دا ځکه چي دغه آيت نږدې اته کاله د حديبيي تر سفر وړاندي نازل شوی.

• د الاسراء په سوره کي د معراج د سفر په اړه مزيد وضاحت نه دی شوی خو د النجم په سوره کي په دې اړه داسي راغلي:

أَفْتَمَرُوهُ عَلَىٰ مَا يَرَىٰ ﴿١٢﴾ وَلَقَدْ رَآهُ نَزْلَةً أُخْرَىٰ ﴿١٣﴾ عِنْدَ سِدْرَةِ الْمُنْتَهَىٰ ﴿١٤﴾ عِنْدَهَا جَنَّةُ

الْمَأْوَىٰ ﴿١٥﴾ إِذْ يَغْشَى السِّدْرَةَ مَا يَغْشَىٰ ﴿١٦﴾ مَا زَاغَ الْبَصَرُ وَمَا طَغَىٰ ﴿١٧﴾ لَقَدْ رَأَىٰ مِنْ ءَايَاتِ

رَبِّهِ الْكُبْرَىٰ ﴿١٨﴾

النجم: ۱۲-۱۸

نو آيا د هغه څه په اړه ورسره شخړه کوي چي دی ئې ويني!! په داسي حال کي چي هغه ئې يو ځل بل هم ليدلی وو، د سدره المنتهی (وروستی بېړي) خوا ته، چي هغی ته څېرمه جنت الماوی (د جنت هستوگنځی) دی، هغه مهال چي سدره المنتهی ځانگړي شي پوښلي وه، نه سترگي کاره ليدل کړي او نه تېروتي، يقيناً د خپل رب ځيني ستر ستر آيتونه ئې وليدل.

دا آيتونه ښيي چي:

- قریشو د دغي رؤيا له امله له رسول الله سره سخته شخړه او مجادله پیل کړې. هغه څه ئې نه منل چې رسول الله په دې رؤيا کې لیدلي وو.
 - رسول الله په دې رؤيا کې جبرئیل علیه السلام په خپلې اصلي بڼه کې لیدلی او دا د ده دوهم ځل لیدل وو.
 - دا لیدنه په سدره المنتهی کې شوې، د سدره المنتهی له نامه معلومېږي چې دا د آسمانونو پای او انتهای ده، له دې آخوا نه لوړه شته او نه مخلوق شته، دا داسې وگنئ لکه چې د یوه جگ غره په بڼه کې د ونو ځنگل وي، دا ونې تر هغه ځایه راټوکېدلې وي چې تر هغه لوړ د هوا د سوروالي او د اکسیجن د کموالي له امله نه بوټي راشنه کېږي او نه ونې، د دې ځنگله د وروستی ونې په یادولو سره همدا مطلب افاده کېږي چې تر دې آخوا نوري ونې نشته، سدره المنتهی همداسې ده.
 - د قرآن د وینا له مخې جنت المأوی هم دلته دی، نو رسول الله هم اوه آسمانونه لیدلي او هم جنت المأوی. رسول الله تر دغه ځایه تللی او همدلته ئې دا روحاني سفر پای ته رسېدلی.
 - سدره المنتهی داسې څه پوښلې وه چې د انسان په قاموس کې د هغه د تشریح لپاره الفاظ نشته.
 - په دې رؤيا کې ئې د الله تعالی نور ستر ستر آیتونه هم لیدلي.
 - د قرآن صریح آیتونه موږ ته لارښوونه کوي چې پیغمبر علیه السلام دوه ځلې جبرئیل علیه السلام په خپلې اصلي څېرې کې لیدلي، یو ځل داسې چې د آسمان افق پرې ډک وو، خو ده ته ډېر (د قاب قوسین په اندازه) ورنږدې شوی او د الله تعالی وحی ئې ورسولې، او بل ځل په سدره المنتهی کې او د معراج په شپه. هغه روایات او آراء قطعاً بې بنسټه دي چې وایي رسول الله په دې سفر کې یا بل وخت الله تعالی په خپلو سترگو لیدلی.
 - د مفسرینو تر منځ په دې اړه اختلاف دی چې له جنت المأوی نه مراد همغه جنتونه دي چې په آخرت کې به د مؤمنانو په برخه کېږي که هغه جنت چې اوس او تر آخرت مخکې د شهداوو ارواح په کې اوسي، په سلف کې هم ځینې یوه رایه لري او ځینې بله، قتاده رحمه الله په دوهمې رایې دی او ابن عباس رسول هم دغه رایه لري او دا پرې اضافه کوي چې د آخرت جنت به په زمکې کې وي نه په آسمان کې، حسن بصري رحمه الله وایي چې جنت المأوی همغه جنت دی چې مؤمنان به په آخرت کې ورننوځي.
- راشئ وگورو چې د معراج په اړه په روایاتو کې څه راغلي، دې ته مو باید پام وي چې د معراج د څرنگوالي په اړه په امت کې د شدید اختلاف شاهد یو، دا اختلاف له متعارضو روایاتو راولاړ شوی، د معراج په اړه روایات متعدد او تر ډېره حده متعارض دي. یو روایت دا دی:**
- عن أم هانئ بنت أبي طالب، في مسرى النبي صلى الله عليه وسلم ، أنها كانت تقول: ما أسري برسول الله صلى الله عليه وسلم إلا وهو في بيتي نائم عندي تلك الليلة، فصلّى العشاء الآخرة، ثم نام ونمنا، فلما كان قبيل الفجر، أهبنا رسول الله صلى الله عليه وسلم فلما صلى الصبح وصلينا معه قال: "يا أم هانئ لقد صلّيت معكم العشاء الآخرة كما رأيتم بهذا الوادي، ثم جئت بيت المقدس فصليت فيه، ثم صلّيت صلاة الغداة معكم الآن كما ترون".**
- ام هاني صلی وایي چې رسول الله د معراج په شپه زما په کور کې وو، د ماخستن لمونځ ئې وکړ، ویده شو، له فجر لږ وړاندې پاڅېد، موږ ئې راپاڅولو، لمونځ ئې وکړ، موږ هم لمونځ ورسره وکړ، بیا ئې وفرمایل: ای ام هاني! لکه چې ودي لیدل د ماخستن لمونځ مي دلته له تاسو سره وکړ، بیا بیت المقدس ته ولاړم او هلته مي لمونځ وکړ بیا مي دا دی لکه چې گورئ د سحر لمونځ له تاسو سره وکړ. له دې روایت څو خبري معلومېږي:

- لمونځونه د معراج تر سفر مخکې فرض شوي وو، ځکه په دې روایت کې د ماخستن او سحر د لمانځه یادونه شوې. او دا ټول هغه روایات ردوي چې وايي: لمونځونه، د رکعتونو تعداد او وختونه ئې د معراج په سفر کې فرض شوي!!
 - د معراج روحاني سفر په هغه شپه تر سره شوی چې رسول الله د ام هاني صلی په کور کې ویده شوی، په همدې شپه ئې دا خوب لیدلی چې له مسجدالحرامه مسجدالاقصی ته او له هغه ځایه د آسمانونو په لور بېول شوی. په دې توجیه سره هغه تعارض هم له منځه ځي چې آیت وايي د معراج سفر له مسجد الحرام څخه د مسجد الاقصي په لوري وو او ځینې روایات وايي چې دا د رسول الله له کور څخه پیل شوی.
- د بخاري ځینې روایات وايي چې دا سفر په خوب کې او په داسې حال کې ترسره شوی چې سترګې ئې پټې او زړه ئې وپښ وو، او د سفر په پای کې رسول الله له خوبه راوېښ شوی، خو له نورو روایاتو ئې داسې معلومېږي چې دا سفر په وپښه کې ترسره شوی!! امام بخاري رحمه الله نه دي ويلي چې کوم روایت ئې تر نورو غوره، دقیق او صحیح دی، هغه له بېلو بېلو راویانو چې څه اورېدلي په امانت سره ئې رانقل کړي، له دې پرته بله چاره نه لرو چې له دغو متعارضو روایاتو به یو غوره کوو.
- د بخاري یو روایت دا دی:

عَنْ أَنَسِ بْنِ مَالِكٍ قَالَ كَانَ أَبُو دَرٍّ يُحَدِّثُ أَنَّ رَسُولَ اللَّهِ قَالَ " فُرِجَ عَنْ سَفْفِ بَيْتِي وَأَنَا بِمَكَّةَ، فَنَزَلَ جِبْرِيلُ فَفَرَجَ صَدْرِي، ثُمَّ عَسَلَهُ بِمَاءِ زَمْزَمَ، ثُمَّ جَاءَ بِطُسْتٍ مِنْ ذَهَبٍ مُمْتَلِئٍ حِكْمَةً وَإِيمَانًا، فَأَفْرَعَهُ فِي صَدْرِي ثُمَّ أَطْبَقَهُ، ثُمَّ أَخَذَ بِيَدِي فَعَرَجَ بِي إِلَى السَّمَاءِ الدُّنْيَا، فَلَمَّا جِئْتُ إِلَى السَّمَاءِ الدُّنْيَا قَالَ جِبْرِيلُ لِحَازِنِ السَّمَاءِ أَفْتَحْ. قَالَ مَنْ هَذَا قَالَ هَذَا جِبْرِيلُ. قَالَ هَلْ مَعَكَ أَحَدٌ قَالَ نَعَمْ مَعِيَ مُحَمَّدٌ. فَقَالَ أَرْسِلْ إِلَيْهِ قَالَ نَعَمْ. فَلَمَّا فَتَحَ عَلُونَا السَّمَاءَ الدُّنْيَا، فَإِذَا رَجُلٌ قَاعِدٌ عَلَى يَمِينِهِ أَسْوَدَةٌ وَعَلَى يَسَارِهِ أَسْوَدَةٌ، إِذَا نَظَرْتَ قَبْلَ يَمِينِهِ ضَحَكَ، وَإِذَا نَظَرْتَ قَبْلَ يَسَارِهِ بَكَى، فَقَالَ مَرْحَبًا بِالنَّبِيِّ الصَّالِحِ وَالْإِبْنِ الصَّالِحِ. قُلْتُ لَجِبْرِيلَ مَنْ هَذَا قَالَ هَذَا آدَمُ. وَهَذِهِ الْأَسْوَدَةُ عَنْ يَمِينِهِ وَشِمَالِهِ نَسَمٌ بَنِيهِ، فَأَهْلُ الْيَمِينِ مِنْهُمْ أَهْلُ الْجَنَّةِ، وَالْأَسْوَدَةُ الَّتِي عَنْ شِمَالِهِ أَهْلُ النَّارِ، فَإِذَا نَظَرْتَ عَنْ يَمِينِهِ ضَحَكَ، وَإِذَا نَظَرْتَ قَبْلَ شِمَالِهِ بَكَى، حَتَّى عَرَجَ بِي إِلَى السَّمَاءِ الثَّانِيَةِ فَقَالَ لِحَازِنِهَا أَفْتَحْ. فَقَالَ لَهُ حَازِنُهَا مِثْلَ مَا قَالَ الْأَوَّلُ فَفَتَحَ. " قَالَ أَنَسٌ فَذَكَرَ أَنَّهُ وَجَدَ فِي السَّمَوَاتِ آدَمَ وَإِدْرِيسَ وَمُوسَى وَعِيسَى وَإِبْرَاهِيمَ- صَلَوَاتُ اللَّهِ عَلَيْهِمْ- وَلَمْ يُثَبِّتْ كَيْفَ مَنَازِلَهُمْ، غَيْرَ أَنَّهُ ذَكَرَ أَنَّهُ وَجَدَ آدَمَ فِي السَّمَاءِ الدُّنْيَا، وَإِبْرَاهِيمَ فِي السَّمَاءِ السَّادِسَةِ. قَالَ أَنَسٌ فَلَمَّا مَرَّ جِبْرِيلُ بِالنَّبِيِّ بِإِدْرِيسَ قَالَ مَرْحَبًا بِالنَّبِيِّ الصَّالِحِ وَالْأَخِ الصَّالِحِ. فَقُلْتُ مَنْ هَذَا قَالَ هَذَا إِدْرِيسُ. ثُمَّ مَرَرْتُ بِمُوسَى فَقَالَ مَرْحَبًا بِالنَّبِيِّ الصَّالِحِ وَالْأَخِ الصَّالِحِ. قُلْتُ مَنْ هَذَا قَالَ هَذَا مُوسَى. ثُمَّ مَرَرْتُ بِعِيسَى فَقَالَ مَرْحَبًا بِالأَخِ الصَّالِحِ وَالنَّبِيِّ الصَّالِحِ. قُلْتُ مَنْ هَذَا قَالَ هَذَا عِيسَى. ثُمَّ مَرَرْتُ بِإِبْرَاهِيمَ فَقَالَ مَرْحَبًا بِالنَّبِيِّ الصَّالِحِ وَالْإِبْنِ الصَّالِحِ. قُلْتُ مَنْ هَذَا قَالَ هَذَا إِبْرَاهِيمُ. " قَالَ ابْنُ شِهَابٍ فَأَخْبَرَنِي ابْنُ حَزْمٍ أَنَّ ابْنَ عَبَّاسٍ وَأَبَا حَبَّةَ الْأَنْصَارِيَّ كَانَا يَقُولَانِ قَالَ النَّبِيُّ " ثُمَّ عَرَجَ بِي حَتَّى ظَهَرْتُ لِمُسْتَوَى أَسْمَعُ فِيهِ صَرِيفَ الْأَقْلَامِ " . قَالَ ابْنُ حَزْمٍ وَأَنَسُ بْنُ مَالِكٍ قَالَ النَّبِيُّ " فَفَرَضَ

اللَّهُ عَلَىٰ أُمَّتِي خَمْسِينَ صَلَاةً، فَرَجَعْتُ بِذَلِكَ حَتَّىٰ مَرَرْتُ عَلَىٰ مُوسَىٰ فَقَالَ مَا فَرَضَ اللَّهُ لَكَ عَلَىٰ أُمَّتِكَ قُلْتُ فَرَضَ خَمْسِينَ صَلَاةً. قَالَ فَارْجِعْ إِلَىٰ رَبِّكَ، فَإِنَّ أُمَّتَكَ لَا تُطِيقُ ذَلِكَ. فَرَجَعْتُ فَوَضَعَ شَطْرَهَا، فَرَجَعْتُ إِلَىٰ مُوسَىٰ قُلْتُ وَضَعَ شَطْرَهَا. فَقَالَ رَاجِعْ رَبِّكَ، فَإِنَّ أُمَّتَكَ لَا تُطِيقُ، فَرَجَعْتُ فَوَضَعَ شَطْرَهَا، فَرَجَعْتُ إِلَيْهِ فَقَالَ ارْجِعْ إِلَىٰ رَبِّكَ، فَإِنَّ أُمَّتَكَ لَا تُطِيقُ ذَلِكَ، فَرَجَعْتُ. فَقَالَ هِيَ خَمْسٌ وَهِيَ خَمْسُونَ، لَا يُبَدِّلُ الْقَوْلُ لَدَيَّ. فَرَجَعْتُ إِلَىٰ مُوسَىٰ فَقَالَ رَاجِعْ رَبِّكَ. فَقُلْتُ اسْتَخَيِّتُ مِنْ رَبِّي. ثُمَّ انْطَلَقْتُ بِي حَتَّىٰ انْتَهَيْتُ بِي إِلَىٰ سِدْرَةِ الْمُنْتَهَىٰ، وَعَشِيهَا أَلْوَانٌ لَا أَدْرِي مَا هِيَ، ثُمَّ ادْخَلْتُ الْجَنَّةَ، فَإِذَا فِيهَا حَبَائِلُ اللَّوْلُؤِ، وَإِذَا تُرَابُهَا الْمِسْكُ". (بخاري: ٣٤٩)

له انس بن مالک ځانته روایت دی چې وایي: ابوذر ځان به ویل چې رسول الله و فرمایي: (په داسې حال کې چې زه په مکه کې وم؛ د کور چټکي پرانیستل شو، جبریل (عليه السلام) راکوز شو، زما سینه ئې پرانیسته، او د زمزم په اوبو ئې ومینځله، بیا ئې د سرو زرو طشت راوړ چې له حکمت او ایمان نه ډک وو او زما په سینه کې ئې تش کړ، بیا ئې سینه راته بنده کړه، بیا ئې له لاسه ونیولم او لومړي آسمان ته ئې وخېژولم، کله چې لومړي آسمان ته ورسېدم، جبریل (عليه السلام) د آسمان خازن (ساتونکي) ته وویل: دروازه پرانېزه، هغه وویل: څوک یې؟ وئې ویل: زه جبریل یم، هغه وویل: آیا بل څوک درسره شته؟ جبریل (عليه السلام) وویل: هو، محمد رسره دی. هغه (خازن) وویل: آیا په هغه پسي څوک لېږل شوی (بلل شوی)؟ جبریل (عليه السلام) وویل: هو، او کله چې ئې دروازه پرانیستله نو لومړي آسمان ته پورته شوو، گورو چې یو سړی ناست دی، ښي اړخ ته ئې سړي دي او کیڼ اړخ ته ئې هم سړي دي، کله چې ښی خوا ته وگوري وځاندي او چې کیڼ اړخ ته وگوري نو وژاري، ما ته ئې وویل: صالح پیغمبر او صالح زوی ته هرکلی وایم، ما جبریل (عليه السلام) ته وویل: دا څوک دی؟ هغه وویل: دا آدم (عليه السلام) دی او دا چې ښي او کیڼ اړخ ته ئې گوري دا ئې د اولاد ارواح دي، هغه چې ښي اړخ ته ئې دي هغوی جنتیان دي او هغه چې کیڼ اړخ ته ئې دي هغوی دوزخیان دي، نو کله چې ښی خوا ته گوري ځاندي او چې کیڼې خوا ته گوري ژاري، بیا ئې دوهم آسمان ته پورته کړم، خازن ته ئې وویل: پرانېزه! دی خازن هم د لومړي خازن په څېر خبره وکړه، بیا ئې دروازه پرانیستله. انس ځان وایي چې ابوذر ځان وویل: رسول الله په آسمانونو کې آدم، ادريس، موسی، عیسی او ابراهیم (عليهم السلام) لیدلي، خو د هغوی ځایونه ئې نشوې تثبیتولی، یوازي دومره ئې په یاد وو چې رسول الله په لومړي آسمان کې آدم (عليه السلام) او په شپږم آسمان کې ابراهیم (عليه السلام) ولید. انس ځان وایي: کله چې محمد له جبریل (عليه السلام) سره ادريس (عليه السلام) ته ورسېد، هغه ورته وویل: صالح پیغمبر او صالح ورور ته هرکلی وایم. محمد وایي: (ما وویل: دا څوک دی؟) جبریل (عليه السلام) وویل: دا ادريس (عليه السلام) دی بیا موسی (عليه السلام) ته ورغلم، هغه وویل: صالح نبي او صالح ورور ته هرکلی وایم، ما وویل: (دا څوک دی؟) جبریل (عليه السلام) وویل: دا موسی (عليه السلام) دی. بیا عیسی (عليه السلام) ته ورسېدم، هغه وویل: صالح ورور او صالح نبي ته هرکلی وایم. ما وویل: (دا څوک دی؟) جبریل (عليه السلام) وویل: دا عیسی (عليه السلام) دی. بیا ابراهیم (عليه السلام) ته ورغلم هغه وویل: صالح نبي او صالح زوی ته هرکلی وایم. ما وویل: (دا څوک دی؟) جبریل (عليه السلام) وویل: دا ابراهیم (عليه السلام) دی.

ابن شهاب وايي چي ابن حزم راته ويلي: ابن عباس رسول او ابو حبة انصاري جلاله به ويل: رسول الله و فرمايل: (بيا لور بپولی شوم او هغه آوار خای ته پورته شوم چي د (ملائکو) د قلمونو آواز مي اورېدو). انس بن مالک جلاله وايي: رسول الله و فرمايل: (بيا الله تعالى زما پر امت (هره ورځ) پنځوس لمونځونه فرض کړل، زه له همدې حکم سره راوگرځېدم، تر هغه چي موسی (عليه السلام) ته ورسېدم، هغه راته وويل: الله تعالى ستا پر امت څه فرض کړل؟ ما وويل: پنځوس لمونځونه ئي فرض کړل. موسی (عليه السلام) وويل: بېرته خپل رب ته ورشه، ستا امت د دې توان نلري، زه بېرته وروگرځېدم، نو يوه برخه ئي ترې کم کړل، بېرته چي موسی (عليه السلام) ته ورغلم، ورته ومي ويل: الله تعالى يوه برخه ترې ساقطه کړه، موسی (عليه السلام) وويل: بېرته خپل رب ته ورشه، ستا امت د دې توان نلري، زه بېرته وروگرځېدم، الله تعالى ئي يوه برخه راته ساقطه کړه، بيا موسی (عليه السلام) ته ورغلم، هغه راته وويل: بېرته خپل رب ته رجوع وکړه، ستا امت د دې توان او وس نلري، ما بيا الله تعالى ته مراجعه وکړه، هغه راته و فرمايل: دا پنځه دي خو پنځوس شمېرل کېږي، (په شمېر پنځه او ثواب ئي د پنځوسو)، لا يُبَدِّلُ الْقَوْلُ لَدَيَّ. زما خوا ته وينا بدلېدونکي نه ده، زه بيا موسی (عليه السلام) ته ورغلم هغه راته وويل: بېرته خپل رب ته ورشه، ما وويل: زه له خپل رب نه حياء کوم، بيا جبريل (عليه السلام) روان کړم تر هغه چي (سدره المنتهى) ته ئي بوتلم، او دا خای داسي رنگونو پوښلی وو چي توصيف ئي نه شم کولی، بيا جنت ته داخل کړی شوم، په جنت کي د ملغرو مزي ول او خاوره ئي له مشکو وه).

دا روايت په بخاري کي په دغو شمېرو اوه ځلي نور په تکرار سره راغلي: ۱۶۳۶، ۳۳۴۲، ۳۵۷۰، ۴۹۶۴، ۵۶۱۰، ۶۵۸۱، ۷۵۱۷، چي په هغوی کي دا توپيرونه تر سترگو کېږي: دوه روايتونه وايي چي دا عروج په خوب کي وو، په ۳۵۷۰ روايت کي راغلي حَتَّى جَاءُوا لَيْلَهُ أُخْرَى، فِيمَا يَرَى قَلْبُهُ، وَالنَّبِيُّ نَائِمَةً عَيْنَاهُ وَلَا يَنَامُ قَلْبُهُ وَكَذَلِكَ الْأَنْبِيَاءُ تَنَامُ أَعْيُنُهُمْ وَلَا تَنَامُ قُلُوبُهُمْ، فَتَوَلَّاهُ جِبْرِيلُ ثُمَّ عَرَجَ بِهِ إِلَى السَّمَاءِ او په ۷۵۱۷ روايت کي راغلي: وَاسْتَقْبَطَ وَهُوَ فِي مَسْجِدِ الْحَرَامِ په نورو کي ئي دا برخه نه ده راغلي او پر خای ئي د دې خلاف دوه خبري شوي: يوه دا چي د مسجد الحرام پر خای په مکه کي د رسول الله د کور يادونه شوې گواکي له خپل کور بېول شوی او بل دا چي دا د ويښي بېول وو!!

د احاديثو په نورو کتابونو کي هم په دې اړه گڼ شمېر روايات راغلي، ټول پنځه وېشت روايات دي، خو تر منځ ئي ډېر توپيرونه او ژور تعارض تر سترگو کېږي، د دغو متعارضو رواياتو له ليدو سره به تاسو ته دغه پوښتني راولاړېږي: آیا معراج په ويښه وو که په خوب کي؟ پر براق که بي له براقه؟ د رسول الله له کور څخه که له مسجد الحرام څخه؟ مستقيماً د آسمان په لور که لومړی بيت المقدس ته او بيا له هغه ځايه آسمان ته؟ آیا لمونځ تر دې د مخه فرض شوی وو که له دې وروسته؟ په آسمانونو کي د رسول الله ليدنه له پيغمبرانو عليهم السلام سره په کوم ترتيب ترسره شوی، په لومړي، دوهم، درېيم، څلورم، پنځم، شپږم او اوم آسمان کي ئي څوک څوک ليدلي؟ په لومړي آسمان کي ئي آدم عليه السلام ليدلی که عیسی عليه السلام؟ ابراهيم عليه السلام ئي په شپږم آسمان کي ليدلی که په اوم کي؟ موسی عليه السلام ئي په اوم کي ليدلی که ابراهيم عليه السلام؟ هارون عليه السلام ئي ليدلی که نه؟ په دغو متعارضو رواياتو کي کوم يو صحيح دی؟ سدره المنتهى چیري ده؟ هلته ئي جبريل عليه السلام ليدلی که الله تعالى؟ الله تعالى ئي په خپلو سترگو ليدلی که نه؟ په هري مراجعي کي

پنځه پنځه لمونځونه کم شوي که لس لس او که ځيني؟ ځکه د دغو متعارضو رواياتو ځيني يوه خبره کوي او ځيني بله، همدا راز دا پوښتنه به درسره پيدا شي چې د دې معنی څه ده چې هر ځل د الله تعالی په پرېکړي کې بدلون راغلی خو سره له دې ویل شوي: ما یبدل القول لدی؟ آیا دا آیت په قرآن کې په همدې ارتباط راغلی؟ قرآن د معراج په اړه څه وایي؟ آیا په قرآن کې د دې رواياتو لپاره څه شاهد موندلی شو؟ د معراج په اړه د متعارضو رواياتو له منځ نه به یو څنگه انتخابوو؟ کوم یوه ته به په کوم دلیل صحیح وایو او بل به یوې خوا ته ږدوو؟ دا هغه پوښتنې دي چې نه امام بخاري رحمه الله ځواب ورته ویلی، نه ئې د بخاري په رواياتو کې ځواب موندلی شو او نه په نورو رواياتو کې. له دې پرته بله چاره نه لرو چې دا روايات به د قرآن په تله تلو او هغه به ئې صحیح گڼو چې له قرآن سره تطابق ولري یا لږ تر لږه له قرآن سره تعارض ونه لري. په دې اړه څو خبرې په پام کې ولری:

- د قرآن د وینا له مخې د معراج سفر یو روحاني سفر وو نه جسماني سفر، یوه رؤیا وه نه د وینې لید، نو هغه روايات د قرآن له دې وینا سره اړخ نه لگوي چې وایي دا سفر په ویشنه ترسره شوی او جسماني سفر وو.
- قرآن وایي چې په دې روحاني سفر کې رسول الله ته ستر ستر آیتونه ښودل شوي، جبریل علیه السلام ئې یو ځل بیا په خپلې اصلي بڼې کې لیدلی، سدره المنتهی ته رسېدلی، په سدره المنتهی کې ئې جنت المأوی لیدلی، نو رسول الله هم اوه آسمانونه لیدلي او هم جنت. هغه روايات صحیح نه دي چې وایي: رسول الله دلته الله تعالی په خپلو سترگو لیدلی، دا خبره هم له قرآن سره په بشپړه توګه تعارض لري او هم له ګڼ شمېر هغو رواياتو سره چې وایي: انسان نشي کولی په دنیا کې او په دغو سترگو الله تعالی وګوري، پیغمبر علیه السلام د یو چا په ځواب کې فرمایي چې الله تعالی نور دئ نو څنگه به لیدل کېږي؟! جبریل علیه السلام د رسول الله د دې پوښتنې چې آیا الله تعالی دي لیدلی؟ په ځواب کې وایي: زما او الله تعالی تر منځ د نور اویا زړه حجابونه دي، که لاندني حجاب ته ورنږدې شم وزرونه مې سوزي!! قرآن دلته وایي چې هغه ئې یو ځل مخکې هم لیدلی وو، له دې په صراحت سره معلومېږي چې دا جبریل علیه السلام وو چې تر دې د مخه ئې هم لیدلی وو چې دي لیدني ته د التکویر د سوري په ۲۳ آیت کې داسې اشاره شوې: وَلَقَدْ رَءَاهُ بِالْأُفُقِ الْمُبِينِ: او بې شکه چې هغه ئې په افق کې په

څرګنده توګه لیدلی. دې دوهم ځل لیدني ته په احادیثو کې هم اشاره شوې چې په خپل ځای کې به ئې وګورئ. عائشه صلی وایي: که چا درته وویل: رسول الله خپل رب لیدلي نو پوه شه چې هغه دروغ وایي.

- هغه روايات له قرآن سره تعارض لري چې وایي لمونځونه او اوقات ئې د معراج په سفر کې فرض شوي، دا ځکه چې د الاسراء سوره له ډېرو هغو سورتونو وروسته نازل شوې چې په هغوی کې هم د لمانځه امر راغلی او هم د لمانځه وختونو ته اشاره شوې، خو له دې رواياتو داسې معلومېږي چې ګواکي لمونځونه د معراج په سفر کې فرض شوي!! دا خبره له قرآن سره قطعاً اړخ نه لگوي، په ډېر یقین سره ویلی شو چې د معراج له سفر ډېر وړاندي هم لمونځونه فرض شوي وو او هم ئې اوقات ټاکل شوي وو. د کوثر، المدثر، المزمل، هود، طه، العنکبوت، الانعام، الحجر، الحج، الروم، په سورتونو کې د لمانځه امر شوی، دا سورتونه ټول تر الاسراء وړاندي نازل شوي، د هود په سوره کې داسې راغلي:

وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ ذَٰلِكَ ذِكْرٌ

لِلذِّكْرِ ﴿٢٤﴾: او د ورځې په دواړو خواوو کې او (ورپسې نږدې) د شپې ځینې برخې کې لمونځ کوه، یقیناً

چې ښېګڼې بدې له منځه وړي، دا د پند اخستونکو لپاره پند دی.

د دې آيت له الفاظو داسي معلومېږي چې له (طرفي النهار) څخه مراد د ورځې دواړه خواوې دي، له غرمې مخکې او وروسته برخې ئې، چې په دې سره د گهيځ، ماسپښين او مازديگر لمونځونو ته اشاره شوې او له (زلفا من الليل) نه مراد د شپې هغه لومړنۍ برخه مراد ده چې ورځې ته نږدې وي، چې په دې سره د ماښام او ماخستن لمونځونو ته اشاره شوې.

د الاسراء په سوره کې هم د لمانځه او اوقاتو په اړه نې لارښوونه شوې او وايي:

أَقِمِ الصَّلَاةَ لِذُلُوكِ الشَّمْسِ إِلَى عَسَقِ اللَّيْلِ وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا

وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَن يَبْعَثَكَ رَبُّكَ مَقَامًا مَّحْمُودًا ﴿٧٨﴾

الاسراء: ٧٨-٧٩

په دغو مبارکو آيتونو کې رسول الله ته د پنځه وخته فرض لمونځ او د تهجد د لمونځ سپارښتنه شوې، که د الاسراء تر سوري وړاندې په نورو سورتونو کې د لمانځه او د هغه د وختونو هيڅ يادونه نه وې شوې نو ويلی شو چې لمونځ د معراج د روايت له مخې فرض شوی، خو خبره د دې عکس ده، تر معراج ډېر د مخه هم لمونځ فرض شوی وو او هم ئې اوقات ټاکل شوي وو. د ام هاني صلی روايت خو ستاسو له نظره تېر شو چې وايي رسول الله د معراج په شپه د ماخستن او سحر لمونځونه له مور سره يو ځای وکړل، نه پوهېږم څوک چې د لمانځه او د هغه د اوقاتو په اړه گڼ شمېر داسي آيتونه گوري چې د معراج تر شپې ډېر کلونه د مخه نازل شوي او د ام هاني صلی روايت هم گوري، هغه څنگه داسي روايات مني چې له قرآن او دغه روايت سره په بشپړه توگه تضاد او تعارض لري!!

د بخاري په رواياتو کې دا خبره هم تر سترگو کېږي چې گواکي رسول الله د موسی عليه السلام په سپارښتنه پنځه، يا نه يا څو ځلي بېرته د الله تعالی حضور ته ورغلی او په هر ځل کې د فرض لمونځونو شمېره راکمه شوې خو په پای کې الله تعالی فرمايلي: ما يبدل القول لدي: زما وينا بدلون نه لري... بايد واضح کړو چې دا د (ق) د سوري د ٢٩ آيت يوه فقره ده، چې د قيامت په ورځ د دوزخيانو تر منځ د شخړې په اړه راغلي او مطلب ئې دا دی چې د الله تعالی پرېکړې پرېکنده او تغيير نه منونکې دي او هغه پر خپلو بندگانو ظلم نه کوي، هر چا ته به عادلانه سزا ورکوي، دا آيت له يوې خوا د معراج له سفر سره هيڅ تړاو نه لري له بلې خوا د روايت له هغې برخې سره په بشپړه توگه تعارض لري چې وايي الله تعالی د لمانځه په اړه خپله پرېکړه څو څو ځلي بدله کړې ده!!

دا هم بايد واضح کړو چې په رواياتو کې په دې اړه هم شديد تعارض ترسترگو کېږي چې رسول الله په هر آسمان کې کوم کوم پيغمبر ليدلی، په دې اړه هغه روايات د اعتبار وړ گڼلي شو چې له قرآن سره تطابق لري، که د پيغمبرانو عليهم السلام مقام او منزلت ته د قرآن په رڼا کې خبر شو نو ويلی شو چې په دوی کې پنځه پيغمبران عليهم السلام تر ټولو لوړ مقام

لري: محمد عليه السلام، ابراهيم عليه السلام، موسى عليه السلام، عيسى عليه السلام او نوح عليه السلام، د يوسف عليه السلام او ادريس عليه السلام مقام او منزلت تر دوی رالاندي دئ، نو ويلي شو چي په آسمانونو کي د پیغمبرانو عليهم السلام د لیدو ترتیب به داسي وو چي په لومړي آسمان کي آدم عليه السلام، بیا ادريس، يوسف، نوح، عیسی، موسی او ابراهیم عليهم السلام، هغه روایت دقیق گڼلی شو چي دا ترتیب په کي مراعات شوی.

نه پوهیږم په هغو خلکو څه شوي چي د قرآن دا صراحتونه له پامه غورځوي، هغو روایاتو ته هم اعتناء نه کوي چي د معراج په اړه ئي وینا قرآن ته ورته ده او یوه رويا ئي گڼي، خو دوی د معراج په اړه داسي څه وايي چي په بشپړه توگه له قرآن او دغو روایاتو سره تعارض لري؟ د دوی مجبوریت څه دئ؟ ولي دا کار کوي؟ ځيني دا کمزوری عقلي دلیل وړاندي کوي چي که دا یوه رويا وي نو مخالفینو به داسي شدید اعتراضات نه کول!! دوی ته وایو: جنابانو! قرآن مکرر وايي چي د رسول الله د رويا په اړه ئي اعتراضات کول، دا خبره هم د الاسراء په سوره کي کوي او هم د النجم په سوره کي، او ته جسارت کوي او وايي: که دا رويا وه نو خلکو به اعتراض نه کولو!!

دی ته مو پام وي چي شيعه هم د معراج په اړه خائنه روایات لري، چي هم له قرآن سره تعارض لري، هم له صحیح روایاتو سره او هم له عقل او درایت سره، د دوی د روایاتو څرنگوالی له دې قیاس کولی شئ چي وايي: فاطمه صلی د هغي جنتي مېوې له نطفې څخه پیدا شوي چي رسول الله ته د معراج په سفر کي جبرئیل علیه السلام ورکړه، هغه څلوېښت ورځي له خان سره وساتله، په دې مودې کي ئي له خدیجې صلی سره نږدېکت ونه کړ، او په څلوېښتمه شپه ئي دا مېوه وخوړه او بیا ئي له هغي سره نږدېکت وکړ او په همدې سره او همغه شپه د فاطمې صلی نطفه خلق شوه!! دا په داسي حال کي چي د معراج واقعه له هجرت نه یو کال مخکي او هغه مهال شوې چي خدیجه صلی لا څو کاله د مخه وفات شوې وه او فاطمه صلی پېغلتوب ته رسېدلې وه!! دغسي مسخره روایاتو په امت کي د خرافي افکارو او غلطو مذاهبو راولاړېدو ته لار آواره کړې او امت ئي ټوټې ټوټې کړی.

نامناسبه ئي مه گڼئ که دلته خپله داسي یوه رويا ستاسو په وړاندي کېږدم چي د خوب اهمیت او پراخ ابعاد تمثیلوي:

د داود د اقتدار په دوران کي او هغه مهال چي زه د رژیم په ضد د یوې نظامي کودتا په تور تر تعقیب لاندې وم او زما د اعدام غیابي پرېکړه شوې وه او زما د نیولو لپاره زما عکسونه په ټول هېواد کي خواره شوي وو، په ارگون کي د یوه ورور قابل صدیقي کور ته ولاړم، څو شپې مي هلته تېرې کړې، ده ته یو بل مېلمه هم راغلی وو چي نوم ئي حاجي آدم خان او د زرمتم اوسېدونکی وو، ډېر عابد او صالح انسان معلومېدو، ویل ئي چي ما تر نن پوري بي جماعته لمونځ نه دئ کړی، تل الله تعالی د لمانځه په وخت کي په جمعي برابر کړی يم، ما هغه شپه یو خوب ولید، دا خوب مي نږدې دیارلس کاله مکرر لیدلی وو، هر کال څو څو ځلي، په خوب کي یوه داسي زیارت ته ولاړ شم چي د یوې غوندې پر سر جوړ شوی، خوا ته ئي جومات دئ، یوه چینه ئي په څنگ کي بهېږي، پر چيني یوه تیاره خونه جوړه شوې چي په منځ کي ئي د دې چيني د اوبو ډنډ دئ، خلک په کي غسل کولی شي، له دې کوتي اوبه بهر راوځي او د څو غسلخانو مخي ته تېرېږي، د زیارت یوې خوا ته باغ دئ، د

توتانو ونې لري، لاندي کلي دي، پتي داسي جوړ شوي لکه چې معمولاً د غرونو په ډډي کې جوړېږي، چې دېوالونه یې د ډبرو وي، دې زیارت ته په وار وار په خپلو خوبونو کې تللی يم، کله مې هلته غسل کړی، کله مې توتان خوړلي، کله مې د کلي په دکان کې څه اخیستي او ... دغه شپه مې بیا دا خوب ولید، سحر مې قابل صدیقي او د ده مېلمه ته وویل چې ما نن شپه داسي خوب لیدلی چې دومره کاله نې مسلسل گورم، حاجي آدم خان راته وویل څنگه خوب دی، ما ورته تېر کړ او د زیارت ټول تفصیلات مې ورته بیان کړل، هغه له ځنډه پرته او په تأکید سره وویل: دا خو د روحاني صاحب زیارت دی، ما هملته تصمیم ونیولو چې هلته به ځم او په دې به ځان پوه کوم چې دا دومره کلونه ما دا زیارت د څه لپاره په خوب کې لیدو او په دې خوب کې ما ته څه پیغام مضمّر دی، د زرمته په لوري روان شوم، سفر مې په یوې لارې کې وو، په پوښتنه پوښتنه د روحاني صاحب تر زیارت پورې ورسېدم، په الله تعالی قسم چې ما ټول هغه شیان په زیارت کې په وینه او په خپلو سترگو ولیدل چې په وار وار مې په خوب کې لیدلي وو، ثابت شیان خو څه کوي حتی په اوبو کې مې داسي شې روان ولید چې همغه مې څو کاله وړاندي په خوب کې د اوبو پر سر روان لیدلی وو، تصمیم مې ونیو چې څو ورځې دلته پاته کېږم، د جومات په شاتنې کوټې کې مې واړول، له کتملو (خسکو) ډکه وه، خوب ته یې نه پرېښودم، په دې دوران کې مې د خپلو خوبونو په څېر د چينې خوا ته غسل کړی، د باغ توتان مې خوړلي، د کلي له دوکانه مې سودا اخیستي او ... په دغو ورځو کې د قرآن په تلاوت مشغول وم او غوښتل مې پوه شم چې زما په دغو خوبونو کې څه رمز او سر او څه پیغام پروت وو، له یوې اونۍ تېرولو وروسته دې نتیجې ته ورسېدم چې په دې خوبونو کې ما ته د تقدیر او برخليک په اړه دا ستر درس مضمّر وو چې انسان په خپل ژوند کې له داسي پېښو سره مخامخ کېږي چې الله تعالی لادمخه هغه ته لیکلي دي، دغه زیارت ته د راتگ خبر ما ته نږدې دیارلس کاله مخکې راکړ شوی وو، همدا حالت ما ته مقدر شوی وو، دا دی ورته راغلم او هر څه مې همغسې وموندل چې په خوب کې مې لیدلي وو. له همدې باور او اعتقاد سره له دې ځایه روان شوم او بیا مې هغه خوب نه دی لیدلی، او یقیناً چې په هغو سختو ورځو کې زه داسي یوې لارښوونې ته سخت اړ وم او ډاډه یې کړم چې له تصادفي پېښو سره نه مخامخ کېږم، همغه څه راته انتظار کوي چې زما رب لا دمخه زما لپاره مقدر کړي دي.

وَأَتَيْنَا مُوسَى الْكِتَابَ وَجَعَلْنَاهُ هُدًى لِّبَنِي إِسْرَءِيلَ أَلَّا تَتَّخِذُوا مِن دُونِي

وَكَيلاً ﴿٢٠﴾ ذُرِّيَّةً مِّن حَمَلِنَا مَعَ نُوحٍ إِنَّهُ كَانَ عَبْدًا شَكُورًا ﴿٢١﴾

او موسی ته مو هغه کتاب ورکړ او هغه مو بني اسرائيلو ته لارښود وگرځاوه، (له دې لارښوونې سره) چې له ما پرته هیڅ وکیل مه نیسئ، د هغو اولاد چې له نوح سره مو (په بېرې کې) سپاره کړل، یقیناً چې هغه یو شاکر بنده وو.

(۲-۳) - په دې مبارکو آیتونو کې لاندې لارښوونې شوې:

- موسی علیه السلام ته داسي کتاب ورکړ شوی وو چې بني اسرائيلو ته لارښود وو، د دې لارښود کتاب لومړی او اساسي لارښوونه دا وه چې له الله تعالی پرته هیڅ بل وکیل مه نیسئ.
- بني اسرائيل د هغو خلکو اولاد دي چې له نوح علیه السلام سره یو ځای په کښتۍ کې ژغورل شوي وو، د دې معنی دا ده چې د بایبل دا ادعاء غلطه ده چې وايي: له نوح علیه السلام وروسته ټول انسانان د ده له څلورو

زامنو پيدا شوي، ښه زوی ئې د بني اسرائيلو جد دئ او بد زامن ئې د نورو قومونو اجداد!! دا ځکه چې دا آيت وايي: دوی د نوح عليه السلام د ملګرو اولاد دي، نه يوازي د نوح عليه السلام اولاد.

• اې بني اسرائيلو! که تاسو ځان نوح عليه السلام ته منسوبوی نو هغه خو يقيناً چې د الله تعالی يو شاکر بنده وو، تاسو خو د بغاوت او ناشکری لار غوره کړې!!

له مخکني آيت سره د دې آيت په ارتباط پوهېدا لږ غور غواړي، په ظاهر کې داسې معلومېږي چې ګواکي دا دواړه دوو بېلو بېلو قضايوو ته اشاره کوي او تر منځ ئې کوم تړاو نشته، خو په حقيقت کې دا آيت د بېلي موضوع د څېړنې تر څنګ د هغو معترضينو خواب هم وايي چې د معراج او اسراء په اړه ئې غلط او خصمانه تبليغات کول، دوی ته ويل شوي: آيا موسی عليه السلام ته د هغه ميقات په ترڅ کې تورات نه وو ورکړې شوي چې څلوېښت شپې ئې احتوی کړې، او هغه هم داسې کتاب چې په لوحو کې ليکل شوی وو او د بني اسرائيلو لپاره لارښود وو؟! که يوه پيغمبر ته د ډېرو پر مخ د ليکل شوي کتاب ورکړه منلې شئ نو د رسول الله هغه رؤيا ولي نشئ منلې چې په ترڅ کې ئې هغه روحاني سفر تر سره شو؟! دا کتاب نه يوازي لارښود وو، بلکې د بني اسرائيلو په اړه ئې داسې وړاندوينې کړې وې چې تر سره شوې او دا وړاندوينې په وروستيو آيتونو کې توضيح شوي دي.

وَقَضَيْنَا إِلَىٰ بَنِي إِسْرَءِيلَ فِي الْكِتَابِ لَتُفْسِدُنَّ فِي الْأَرْضِ مَرَّتَيْنِ وَلَتَعْلُنَّ عُلُوقًا كَبِيرًا ﴿٦٧﴾ فَإِذَا جَاءَ وَعْدُ أُولَاهُمَا بَعَثْنَا عَلَيْكُمْ عِبَادًا لَّنَا أُولِي بَأْسٍ شَدِيدٍ فَجَاسُوا خِلَالَ الدِّيَارِ وَكَانَ وَعْدًا مَّفْعُولًا ﴿٦٨﴾ ثُمَّ رَدَدْنَا لَكُمُ الْكُرَّةَ عَلَيْهِمْ وَأَمْدَدْنَاكُمْ بِأَمْوَالٍ وَبَنِينَ وَجَعَلْنَكُمْ أَكْثَرَ نَفِيرًا ﴿٦٩﴾ إِنَّ أَحْسَنَهُمْ أَحْسَنُكُمْ لَأنْفُسِكُمْ ۖ وَإِنْ أَسَأْتُمْ فَلَهَا ۚ فَإِذَا جَاءَ وَعْدُ الْآخِرَةِ لِيُسْئَلُوا وُجُوهَكُمْ وَلِيَدْخُلُوا الْمَسْجِدَ كَمَا دَخَلُوهُ أَوَّلَ مَرَّةٍ وَلِيُتَبِّرُوا مَا عَلَوْا تَتْبِيرًا ﴿٧٠﴾

په دې کتاب کې مو بني اسرائيلو ته پرېکړه واوروله چې دوه ځلي به په زمکې کې فساد کوئ او ستره لويي او کبر به کوئ، نو کله چې د دوی دواړو لومړی وعده راوړسېږي؛ خپل داسې بندگان به درباندي راوړو چې شديد او پياوړي جنگيالي دي، چې (ستاسو) کورونو ته به ننوځي، او دا يوه ترسره کېدونکې وعده ده. بيا به تاسو ته پر دوی بری درکړو او په مالونو او اولادونو سره به ستاسو مدد وکړو او تاسو به د شمېر له پلوه زيات کړو. که مو ښېګڼه وکړه د خپل ځان لپاره به مو کړې وي او که مو بد وکړل د

خان لپاره به مو وي، نو كله چي دوهمه وعده راشي (موخه به ئي دا وي چي) ستاسو مخونه سپېره كړي، او مسجد الاقصى ته همغسي ننوځي لكه چي په لومړي ځل ننوتلي ول او هر هغه څه بڼه نسكور كړي چي پرې برلاسي شي.

(۷-۴) - په دې مباركو آيتونو كي دا لارښوونې ځلېږي:

- موسى عليه السلام ته چي كوم كتاب ورکړی شوی وو په هغه كي بني اسرائيلو ته دا الهي پرېکړه اورول شوې وه چي دوه ځلي به په زمکي كي فساد کوئ او ستره لويي او کبر به کوئ، كله چي د دوی دواړو لومړۍ وعده راوړسېږي؛ الله تعالى به داسي بندگان درباندي مسلط کړي چي مضبوط او پياوړي جنگيالي به وي، ستاسو کورونو ته به ننوځي، او دا يوه ترسره کېدونکي وعده ده. دا وړاندوينه ترسره شوه.
 - دوهمه وړاندوينه دا وه چي الله تعالى به بيا تاسو ته پر دوی بری درکړي او په مالونو او اولادونو سره به ستاسو مدد وکړي او تاسو به د شمېر له پلوه زيات کړي. که مو ښيگڼه وکړه د خپل خان لپاره به مو کړي وي او که مو بد وکړل د خان لپاره به مو وي، دا الهي ژمنه هم ترسره شوه.
 - كله چي د دوهمي وعدي نېټه راوړسېږي، موخه به ئي دا وي چي ستاسو مخونه سپېره کړي او مسجد الاقصى ته همغسي ننوځي لكه چي په لومړي ځل ننوتلي ول او هر هغه څه بڼه نسكور کړي چي لوړ وي. دا الهي وړاندوينه هم ترسره شوه، بني اسرائيل له همداسي برخليک سره مخامخ شول.
- دلته د دښمنانو په لاس د يهودو دوو سترو سترو او وحشتناکو تباھيو ته اشاره شوې، چي په ترڅ كي ئي دښمن هم د دوی کورونو ته ننوتی او هم ئي معبدونو ته، هر څه ئي له خاورو سره برابر شوي، کورونه ئي، ښارونه ئي، قصرونه ئي، ځلي ئي او معبدونه ئي، دواړه ځله دوی ته د بغاوت سخته سزا ورکړی شوې، هر څه ئي د دښمن لاس ته ورغلي، يا د اسيرانو په توگه كله د فارسيانو بابل ته او كله د روميانو تر سلطې لاندې سيمو ته لېږدول شوي، تفصيل ئي په (بايبل د قرآن په رڼا كي) ولولئ. د الله تعالى په كتاب كي د دغو پېښو وړاندويني شوې وي چي ټولي ترسره شوې.

عَسَىٰ رَبُّكُمْ أَن يَرْحَمَكُمْ وَإِنْ عُدتُمْ عُدنَاَ وَجَعَلْنَا جَهَنَّمَ لِلْكَافِرِينَ حَصِيرًا ﴿٨﴾

ښايي ستاسو رب رحم درباندي وکړي، او که بېرته وگرځېدئ موږ هم راگرځو، او دوزخ مو د کافرانو لپاره حصاروونکی (زندان) گرځولی.

(۸) - که له مخکنيو بدو عملونو توبه وکړئ نو اميد دئ چي الله تعالى پر تاسو رحم وکړي او له بدو ورځو مو وژغوري، خو که بېرته د عصيان او بغاوت لوري ته وگرځېدئ الله تعالى به بيا ستاسو د تعذيب پرېکړه کوي، په دنيا كي به له دردناک الهي عذاب سره مخامخ کېږي او په آخرت كي به د دوزخ په هغه زندان كي پرېوځي چي د وتلو ټولي لاري ئي بندي دي، کلک حصار تری راتاو دئ.

إِنَّ هَٰذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ

أَصْلَحَتْ أَنْ هُمْ أَجْرًا كَبِيرًا ﴿١٠﴾ وَأَنَّ الَّذِينَ لَا يُؤْمِنُونَ بِالْآخِرَةِ أَعْتَدْنَا لَهُمْ
عَذَابًا أَلِيمًا ﴿١١﴾

یقیناً چې دا قرآن هغه څه ته لارښوونه کوي چې تر ټولو سمه او سیده ده، او هغو
مؤمنانو ته زېری ورکوي چې نېک عملونه کوي، (دا زېری) چې ستر اجر به یې په
برخه شي. او دا چې هغو ته دردناک عذاب دی چې پر آخرت ایمان نه راوړي.
(۹-۱۰) - په دې مبارک آیت کې د عظیم الشان قرآن څو ځانګړتیاوې بیان شوي:

- هغې سمي او روغې لارې ته لارښوونه کوي چې تر ټولو غوره ده. د ژوند په هر اړخ کې او د هرې
قضیې په اړه داسې لارښوونه کوي چې تر هغې آخوا د سمي او سیده لارښوونې تصور نشي کېدی.
- هغو مؤمنانو ته چې نېک عملونه کوي، دا زېری ورکوي چې په دنیا او آخرت کې به ستر اجر ترلاسه
کړي.
- دا حقیقت څرګندوي چې په دنیا او آخرت کې دردناک عذاب هغو ته انتظار کوي چې پر آخرت ایمان نه
راوړي.

وَيَدْعُ الْإِنْسَانُ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ عَجُولًا ﴿١٢﴾
او انسان د شر په اړه داسې دعاء کوي لکه د خیر په اړه یې دعاء، او انسان ډېر عجول
(تلواري) دی.

(۱۲) - دا مبارک آیت د انسان یوه فطري نقص او عیب ته ګوته نیسي او وايي: انسان عجول دی، د شر په
غوښتلو کې همغسې تلوار کوي لکه د خیر او ښېګڼو په غوښتلو کې، که ګوته یې په درد شي نو غواړي هغه قطع
شي چې له درده وژغورل شي، کله د عادي ستونزې او کړاو په وړاندې صبر له لاسه ورکړي او ځان ته به
مرګ غواړي. دلته دا وینا د هغو خلکو په ارتباط شوې چې پیغمبر علیه السلام ته به یې ویل: که دا د الهي عذاب
ګواښ حقیقت لري نو ولې ځنډ کوي، ولې تر اوسه نه راغی؟ دوی ته ویل شوي چې تاسو د یوه عجول انسان په
څېر د شر په غوښتلو کې عجله او تلوار کوئ!!

وَجَعَلْنَا اللَّيْلَ وَالنَّهَارَ آيَتَيْنِ فَمَحْوَنَّا آيَةَ اللَّيْلِ وَجَعَلْنَا آيَةَ النَّهَارِ مُبْصِرَةً
لِّتَبْتَغُوا فَضْلًا مِّن رَّبِّكُمْ وَلِتَعْلَمُوا عَدَدَ السِّنِينَ وَالْحِسَابَ ۚ وَكُلَّ شَيْءٍ فَصَّلَنَاهُ
تَفْصِيلًا ﴿١٣﴾

او شپه او ورځ مو دوه څرگندي نښي وگرځولي، نو د شپې نښه مو له منځه یووړه او ورځ مو لید مهال وگرځوله، د دې لپاره چې د خپل رب فضل ولټوئ او د دې لپاره چې د کلونو په شمېر او حساب پوه شئ، او هر څه مو په تفصیل سره بیان کړي.

(۱۲) - د دې مبارک آیت لارښوونې دا دي:

- تلوار او عجله مه کوئ، د الله تعالی هر څه د دقیق نظم او محاسبې له مخې په خپل خپل وخت ترسره کېږي، لکه دا شپه او ورځ چې هره یوه یې په خپل خپل وخت راځي په داسې دقیقه او منظمه توګه چې تاسو د هغې له مخې د کلونو شمېر او حساب معلومولی شئ.
- دلته د شپې په اړه ویل شوي چې د شپې نښه مو محوه کړه خو د ورځې په اړه ویل شوي چې د ورځې نښه مو د هر څه د لیدو او پېژندو وسیله وگرځوله چې په ترڅ کې یې د خپل رب فضل ولټوئ، د بیان له فحوی معلومېږي چې دلته کفر له شپې سره تشبیه شوی، او ایمان له رڼا او ورځې سره، کافرانو ته ویل شوي چې الله تعالی د رسول الله په بعثت سره د کفر تیاره شپه پای ته رسوي او د ایمان په رڼا روښانه شوي ورځ راولي، په دې کې تاسو د خپل رب فضل او پېرزوینې ترلاسه کوئ، عجیبه ده چې تاسو د رڼا پر ځای په تیاره کې پاته کېدا خوښوئ او د الله تعالی له ستر فضل او پېرزوینې ځان محروموئ.
- خو دا خبره لږ دقت او غور ایجابوي چې ولې دلته د (محونا آية الليل) الفاظ راغلي، که مو د نابودي او له منځه تلو په معنی واخلو نو شپه خو له منځه نه ځي، تل د زمکې پر سر وي، له یوې سیمې یې پېڅې بلې ته ورو ورو خوځېږي، نو یقیناً چې معنی یې له منځه وړل نه بلکې تیاره کول دي، ځکه په ورپسې فقره کې ورځې ته مبصرة ویل شوي نو معنی یې دا شوه چې شپه مو تیاره کړه او ورځ مو لید مهال، خو دا پوښتنه راولاړېږي چې دلته د لیل پر ځای آية الليل راغلي یعنې ویل شوي چې آية الليل مو تیاره کړ!! د دې ځواب دا دی چې د الفاظو په دغه ترکیب کې د قرآن یو ستر علمي اعجاز مضمون دی، تاسو پوهیږئ چې لمر د ورځې نښه ده او سپوږمۍ د شپې نښه، نو د دې آیت دقیقه معنی دا ده چې الله تعالی د شپې دغه نښه (سپوږمۍ) تیاره کړه!! او د ورځې نښه (لمر) یې د لیدو وسیله وگرځوله، او دا هغه ځلانده حقیقت دی چې ساینسپوهان په شلمې پېړۍ کې پرې پوه شول او وني ویل: سپوږمۍ په سر کې د لمر په څېر ځلانده وه او خپله رڼا یې درلوده خو ورو ورو یې دا رڼا له لاسه ورکړې او اوسنۍ حالت یې غوره کړی.

علي جَلَّه او عبدالله بن عباس جَلَّه ته منسوب ګڼ شمېر روایات لرو چې د محونا آية الليل په اړه یې همدا تفسیر وړاندي کړی او ویلي یې دي چې په سپوږمۍ کې تور تور ټپونه د همدې نښه ده، او تاسو پوهیږئ چې د سپوږمۍ دا تور تور ټپونه په حقیقت کې هغه ځایونه دي چې د لمر رڼا نه ورسپړي او کوم سپوږمۍ پرې غوړېدلې وي، که سپوږمۍ له ځانه رڼا درلودی نو داسې تور ټپونه به نه په کې تر سترګو کېدل.

وَكُلِّ إِنْسَانٍ أَلْزَمْنَاهُ طَائِرَهُ فِي عُنُقِهِ ۖ وَنُخْرِجُ لَهُ يَوْمَ الْقِيَمَةِ كِتَابًا يَلْقَاهُ

مَنْشُورًا ﴿١٣﴾ أَقْرَأَ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا ﴿١٤﴾

او هر انسان ته مو د ده بختلیک د ده په غاړه کې غوټه کړی او د قیامت په ورځ به یې ده ته د یوه داسې پرانیستي کتاب په توګه راوباسو چې ورسره مخامخ به شي، خپل کتاب دي ولوله، نن ستا خپل نفس پر تا باندي د حسابوونکي په توګه کافي دی.

(۱۳-۱۴) - دلته هم مخکني عجول انسان ته ویل شوي: د هر چا عملونه لیکل کېږي، د همدې عملونو له مخې ئې برخليک ټاکل کېږي، بختور او بې بخته د همدې له مخې پېژندل کېږي، هر انسان ته خپل بختلیک د ده په غاړه کې غوټه کېږي، د قیامت په ورځ به ده ته د داسې پرانیستي کتاب په توګه راوايستل شي چې دی به ئې په خپلو سترګو وګوري او ورته وبه ویل شي: خپل کتاب دي ولوله، نن ستا د ملامتولو لپاره بل ګواه، شاهد او محاسب ته ضرورت نشته، ستا خپل نفس پر تا باندې د حسابوونکي په توګه کافي دی.

مَنْ أَهْتَدَىٰ فَإِنَّمَا يَهْتَدِي لِنَفْسِهِ ۖ وَمَنْ ضَلَّ فَإِنَّمَا يَضِلُّ عَلَيْهَا ۖ وَلَا تَزِرُ وَازِرَةٌ وِزْرَ أُخْرَىٰ ۗ وَمَا كُنَّا مُعَذِّبِينَ حَتَّىٰ نَبْعَثَ رَسُولًا ﴿١٥﴾

څوک چې په سمه لار ولاړ شي نو د ځان لپاره په سمه لار درومي او څوک چې بې لاري شي نو د ځان په ضرر بې لاري کېږي، او هېڅ پشا کوونکی د بل پېټي نه پشا کوي، او موږ تر هغه تعذيبوونکي نه يو چې کوم پيغمبر مبعوث کړو.

(۱۵) - دا مبارک آيت موږ ته لارښوونه کوي چې د هر چا د ښه او بد عمل پایله په خپله ده ته ورګرځي، که په سمه لار ولاړ ګټه ئې دمه ته رسي او که له سمي لاري منحرف شوتلوان ئې دمه ته رسي، الله تعالی يو د بل په ګناه نه نيسي، هر څوک به د قیامت په ورځ د خپلو کړنو پېټي په شا وړي، نه پلار د زوی پېټي سپکولی شي او نه زوی د پلار پېټي، نه نسبي اړيکي څوک ژغورلی شي او نه د چا سپارښتنه او لاس نیوی. دا او دې ته ورته آيتونه او ګڼ شمېر روايات ښيي چې نه د کافر ماشوم د پلار د کفر له کبله دوزخ ته درومي او نه د مؤمن ماشوم د خپل پلار او مور د ایمان له امله جنت ته درومي، ټول ماشومان به جنت ته درومي دا ځکه چې دوی داسې عمل نه دي کړي چې سزا ئې دوزخ ته ټګ وي. په دې مبارک آيت کې چې د مجازات په اړه کومه عادلانه ضابطه او په حق او انصاف ولاړ قانون تر سترګو کېږي چې وايي جرم يو داسې شخصي عمل دی چې له مجرم پرته هېڅوک نشي پرې مؤاخذه کېدی، دا هغه څه دي چې نړۍ وال اوس د هغه په اهميت پوه شوي او د نړۍ په ټولو مدني او اساسي قوانينو کې د هغه يادونه کېږي!!!

د دې مبارک آيت بله مهمه لارښوونه دا ده چې الله تعالی تر هغه يوه قوم ته د سزا ورکولو پرېکړه نه کوي چې دوی ته ئې پيغمبر نه وي لېږلی، د پيغمبر له لېږلو وروسته الهي حجت بشپړ کېږي او الله تعالی وروستی پرېکړه کوي او هغه چا ته سزا ورکوي چې له دې وروستي فرصت ګټه وانه خلي او د کفر، شرک او عصيان لار پرې نږدي. د آيت له دې فقرې په ډېر وضاحت سره معلومېږي چې الله تعالی د زمانې په هر پړاو او د نړۍ په هر ګوټ کې، هر قوم ته پيغمبر لېږلی او تر هغه ئې کوم قوم ته سزا نه ده ورکړې چې د کوم پيغمبر بلنه او دعوت نه وي وررسېدلی.

دې ته مو پام وي چې په مسلمانانو کې دا يوه اختلافي مسئله ده چې د مؤمنانو او کافرانو ماشومان به جنت ته درومي که دوزخ ته، دوی خو نه ښه عمل کړی او نه بد، او نه پر ایمان مکلف شوي، له بلوغ مخکې د مړینې په حالت کې به ولي دوی مکافات يا مجازات

کېږي؟! د مؤمنانو د ماشومانو په اړه خو زیات اختلاف نشته، خو په دې اړه اختلاف زیات دی چې د کافرانو ماشومان به دوزخ ته درومي که به جنت ته او که د جنت او دوزخ تر منځ درېیم ځای ته؟! راشئ په دې اړه روایاتو ته ځیر شو او وگورو چې سمه او د قرآن او حدیث مطابق عقیده کومه یوه ده. د بخاري دې روایت ته ځیر شئ:

عَنْ ابْنِ عَبَّاسٍ - رَسول - قَالَ سَمِعْتُ رَسُولَ اللَّهِ عَنْ أَوْلَادِ الْمُشْرِكِينَ فَقَالَ « اللَّهُ إِذَا خَلَقَهُمْ أَعْلَمَ بِمَا كَانُوا عَامِلِينَ ». (بخاری: ۱۳۸۳)

له ابن عباس رسول روایت دی چې وايي: له رسول الله د مشرکینو د اولادونو په اړه پوښتنه وشوه، نو وئې فرمایل: (کله چې الله تعالی هغوی پیدا کول په هغه څه بڼه پوه وو چې دوی به ئې کونکي وي).

دا روایت چې په بخاري کې له ځینو توپیرونو سره دوه ځلي راغلی، د سند له مخې داسې دی چې په دریو طبقو کې یو یو راوي لري، د متن له پلوه له هغو روایاتو سره توپیر لري چې په همدې اړه راغلي، له ابوهریره ډله هم دې ته ورته روایت راغلی، ځینې روایات وايي چې د مشرکینو اولاد به له دوی سره په دوزخ کې وي، ځینې وايي چې الله تعالی بڼه پوهیږي چې دوی به د ژوندي پاته کېدو په صورت کې څه کول يعني د همدغه الهي علم له مخې به جنت یا دوزخ ته درومي!! ځینې روایات داسې دي چې وايي دوی به په جنت کې وي، هغه محققین چې دغو روایاتو ته ترجیح ورکوي، د پورتنی روایت په اړه وايي چې له (الله) اَعْلَمَ بِمَا كَانُوا عَامِلِينَ څخه دا نه معلومیږي چې دوی به دوزخ ته ځي. د مقابل لوري په ځواب کې څو دلایل وړاندي کوي:

- د دې مطلب لپاره چې د مشرکینو اولاد به دوزخ ته ځي نه یوازې په قرآن کې کوم شاهد نشو موندلی بلکې د قرآن له ډېرو صریحو لارښوونو سره تعارض لري. په هیڅ آیت کې نه دي راغلي چې د مشرکانو کم عمره اولاد به دوزخ ته ځي. قرآن وايي چې هر چا ته به د هغه د عمل له مخې بدله ورکول کېږي، لیس للانسان الا ما سعی، ماشوم که ئې والدین مؤمن وي یا کافر داسې عمل ئې نه وي کړی چې د عذاب مستحق وگڼل شي، نو ولي به دوزخ ته ځي؟!
 - قرآن فرمایي چې د هر بني آدم (که کافر وي که مسلمان) اولاد له داسې فطري جوړښت سره پیدا کېږي چې پر الله تعالی ایمان ئې په خټه کې اېښودل شوی وي، له دې پلوه د مؤمن او کافر اولاد سره ورته دي، ولي به د مؤمن اولاد جنت ته درومي او د مشرک اولاد دوزخ ته؟!
 - رسول الله فرمایلي چې هر ماشوم له روغ فطرت سره دنیا ته راځي، وروسته ئې والدین بې لارې کړي، د روغ فطرت خاوند به ولي دوزخ ته ځي؟!
- همداراز په بل روایت کې راغلي:

عن خنساء بنت معاوية بن صريم عن عمتها قالت قلت يا رسول الله من في الجنة قال النبي في الجنة والشهيد في الجنة والمولود في الجنة والونيد في الجنة. رواه احمد إسناده حسن

خنساء بنت معاوية له خپلې ترور روایت کوي چې وايي: رسول الله ته مي وويل: يا رسول الله! څوک به په جنت کې وي؟ وئې فرمایل: نبي به په جنت کې وي، شهيد به په جنت کې وي، ماشوم به په جنت کې وي، ژوندی ښځه شوې ماشومه به په جنت کې وي.

بل روایت وایي:

عن أنس مرفوعاً سألت ربي اللاهين من ذرية البشر أن لا يعذبهم فأعطانيهم. رواه أبو يعلى إسناده حسن.

له انس ځلله نه مرفوع حديث دئ چي وايي: رسول الله فرمايلي: له خپل رب څخه مي وغوښتل چي د بشر ماشومان تعذيب نه کړي نو دا ئي راپه برخه کړل (زما دا دعاء ئي قبوله کړه).

د يوه بل روایت په ترڅ کي داسي راغلي:

فنهى رسول الله، عن قتل الأطفال، ثم قال: « الله أعلم بما كانوا عاملين. معجم الاوسط للطبراني

نو رسول الله د ماشومانو له وژلو ممانعت وکړ او وئې فرمايل: الله تعالى په هغه څه بڼه پوهيږي چي دوى به ئي کوي.

د دې معنى دا ده چي د مشرکينو ماشومان له دې امله مه وژئ چي گواکي دوى به د خپلو پلرونو په څېر مشرک ستر شي، الله تعالى بڼه پوهيږي چي دوى به څه کوي، له دې معلوميږي چي د دې وينا موخه د دوى نه وژل دي نه دا چي په دوزخ کي د دوى د پرېوتو وجه او توجيه وي.

په بل روایت کي ويل شوي چي رسول الله په خپل خوب کي ابراهيم عليه السلام له بې شمېره ماشومانو سره په جنت کي ليدلى، بيا ئي وفرمايل چي دا د مؤمنانو او کافرانو ماشومان ول.

دغو خبرو ته په پام سره په قاطع توگه ويلی شو چي ټول ماشومان به جنت ته ځي. ډېره عجيبه ده چي څوک د صريح ايتونو په شته والي کي داسي روايات مني چي له قرآن سره په واضح توگه تعارض لري!!! څوک چي په قرآن ايمان لري او هغه د الله تعالى د داسي کتاب په توگه مني چي هر څه ئي په تفصيل سره بيان کړي، هغه بايد د هرې رايي او د هر روایت په اړه قرآن ته مراجعه وکړي او يوازي په هغه صورت کي ئي ومني چي له قرآن سره تعارض ونه لري.

وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا

تَدْمِيرًا ﴿١١﴾

او کله چي د کوم کلي د تباه کولو اراده وکړو نو مترفينو ته ئي امر وکړو، او هغوى هلته سرغړاوى وکړي، نو د دوى په اړه (د عذاب) وينا محققه شي او په ځانگړي وړانډو سره ئي وړان کړو.

(۱۶) - په دې مبارک آيت کې د باغي ولسونو د هلاکت په اړه د الله تعالی دایمي او نه بدلېدونکې سنت بیان شوی چې تفصیل یې داسې دی:

الله تعالی هغه مهال د یوه ملت د تباہ کولو اراده کوي چې مترفينو ته یې د ده او امر ورسېږي، د پیغمبرانو علیهم السلام او زړه سواندو داعیانو له خوا د حق لوري ته وبلل شي، د بغاوت، کفر او شرک له بدو پایلو یې ووېروي خو هغوی له فساد، بغاوت او سرغړاوی لاس وانهخلي، مهلت یې پای ته ورسېږي او په بشپړه توګه جوته شي چې دوی د سزا وړ دي او مزید مهلت ورکول یې ګټې، په دې توګه د دوی په اړه د عذاب پرېکړه محققه شي، کلی یې وران او کلیوال یې هلاک شي.

د دې مبارک آيت له لارښوونو معلومېږي چې د ملتونو د تباہی اصلي عاملین هغه مترفين، د شتمنیو خاوندان، له سوکالۍ برخمن او د ناز او نعمت په جامو کې نښتي دي چې د ټولنې حاکم سیاسي، اجتماعي او اقتصادي نظام دوی ته بې شمېره او بې حساب امتیازات ورکړي، په ولس کې شرک لري عقاید، جهل او خرافات د دوی واکمني تامین کړي او جاهل عوام یې د دوی پېنو ته غورځولي، دوی د پیغمبرانو او زړه سواندو داعیانو په ضد د مخالف ملاتړې، په ټولنې کې یې فساد خور کړی او د الهي عذاب د راتلو اسباب یې رامنځته کړي.

وَكَمْ أَهْلَكْنَا مِنْ الْقُرُونِ مِنْ بَعْدِ نُوحٍ ۖ وَكَفَىٰ لِرَبِّكَ بِذُنُوبِ عِبَادِهِ خَبِيرًا
بَصِيرًا ﴿١٧﴾

او له نوح وروسته مو څومره پېړۍ پېړۍ (خلک) هلاک کړل، او ستا رب د خپلو بندګانو پر ګناهونو د باخبر او لیدونکي ذات په توګه کافي دی.

(۱۷) - آیا تاسو ته هغه ستري ستري تاریخي پېښې کافي نه دي چې په ترڅ کې یې ګڼ شمېر مفسد، ظالم، کافر او مشرک قومونه په سختو سختو الهي عذابونو اخته شوي او د دوی ښارونه نسکور شوي، له نوح علیه السلام وروسته تر نن پوري په تېرو څو پېړیو کې څومره د زر او ځواک خاوندان د فساد او طغيان له کبله هلاک شوي؟! آیا دا پېښې نه ثابتوي چې دلته د خبیر او بصیر ذات له لوري د مجازات لری روانه ده، د دې عذابونو پرېکړې د هغه رب له لوري شوې چې د خپلو بندګانو پر ګناهونو ښه باخبر او د دوی د وضعیت ښه لیدونکي دی، همغه چا ته یې سزا ورکړې چې د سزا وړ یې موندلی.

مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُومًا مَدْحُورًا ﴿١٨﴾ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ

فَأُولَٰئِكَ كَانَ سَعْيُهُمْ مَّشْكُورًا ﴿٢٦﴾ كَلَّا نُمَدُّ هَٰؤُلَاءِ وَهَٰؤُلَاءِ مِنْ عَطَاءِ رَبِّكَ
وَمَا كَانَ عَطَاءُ رَبِّكَ مَحْظُورًا ﴿٢٧﴾ أَنْظِرْ كَيْفَ فَضَّلْنَا بَعْضَهُمْ عَلَىٰ بَعْضٍ
وَلِلْآخِرَةِ أَكْبَرُ دَرَجَاتٍ وَأَكْبَرُ تَفْضِيلًا ﴿٢٨﴾

څوك چې عاجله (ژر تر لاسه كېدونكې) غواړي، د دوى هغه چا ته چې اراده مو ورته وشي په دنيا كې هغه څه وركوو چې موږ ئې غواړو، بيا ئې جهنم په برخه كړو، چې د بدگنل شوي او رټل شوي په توگه به ورننوخې، او چا چې آخرت وغوښت او له هغه سره وړ سعي او هڅه ئې ورته وكړه، په داسې حال كې چې مؤمن وي، نو دوى هغه وگړي دي چې د سعي قدرونه ئې كېږي. هر يوه ته دا (نعمتونه) ورپه برخه كوو، او دا ټول ستا د رب له وركړې څخه دي، او ستا د رب د وركړې مخنيوى نشي كېدى، وگوره چې څنگه مو ځينو ته پر ځينو نورو فضيلت وركړې، او آخرت خو هم د درجو له پلوه ستر دى او هم د فضيلت له پلوه ستر.

(٢٨-٢٦) - په دې مبارك آيت كې د وركړې او عطاء په اړه د الله تعالى سنت په دې توگه توضيح شوى:

- څوك چې د خپلو هڅو او عملونو بدله يوازې په دنيا كې غواړي، هم او غم ئې دا وي چې بدله ئې ژر او په عاجله توگه په همدې دنيا كې وركړې شي، له نږدې دنيوي اغراضو آخوا بل مقصد او هدف نه لري، نو الله تعالى دا پرېكړه كوي چې د دوى كوم يوه ته څه او څومره په دنيا كې وركړي، داسې نه ده چې دوى به هرو مرو خپلو ټولو موخو ته رسي او ټول اهداف او اغراض به تر لاسه كوي، خو د دغو عجولو او غرضي دنياپالو وروستى تم ځى دوزخ دى، دغه بيماري به په پاى كې جهنم ورپه برخه كړي، له سپكاوي او ذلت سره به مخامخ شي او دوزخ ته به په داسې حال كې ننوځي چې مضموم (بدگنل شوى) او مدحور (رټل شوى) به وي.
- څوك چې د اخروي بريا او سعادت په لټه كې وي او دې هدف ته د رسېدو لپاره هغه سعي او هڅه كوي چې په آخرت باندې ايمان او اخروي سعادت او بريا ئې غوښتنه كوي، دا سعي د خپل ايمان په حكم كوي نو الله تعالى به د ده د عملونو او هڅو قدرونه كوي او تر هغه به لازياته غوره بدله وركوي.
- د نعمتونو د وركړې پرېكړه د الله تعالى له لوري كېږي، د الله تعالى د وركړې او عطاء مخه هيڅوك نشي نيولى، هيڅوك نشي كولى د الله تعالى د هغې پرېكړې د تحقق خنډ او مانع شي چې غواړي كوم بنده په كومې بېرزوينې او نعمت سره ونازوي.
- لكه چې گورئ الله تعالى په دنيا كې د خپلو بېرزوينو او نعمتونو له پلوه ځينو ته پر ځينو نورو فضيلت وركړې، په آخرت كې به دا فضيلت لازيات څرگند او پراخ وي، په آخرت كې به د خلكو مقام او مرتبه هم د درجې له پلوه ستر توپيرونه لري او هم به ئې يو پر بل فضيلت ستر توپيرونه لري.

لَا تَجْعَلْ مَعَ اللَّهِ إِلَهًا ءَاخَرَ فَتَقْعُدَ مَذْمُومًا مَّخْدُولًا ﴿٢٩﴾

د الله تر څنگ بل څوك معبود مه گرځوه كه نه نو سپېره گڼل شوى او يوازې پاته شوى

به شي.

(۲۲)- دا مبارك آيت څو اساسي لارښوونې لري:

- له الله سره بل معبود ځان ته مه جوړوه، داسې نه چې د ده تر څنگ بل څوك او څه هم ولمانځي، په لمانځني كې سر ورته تېټ كړي او په دعاء كې لاس ورته اوږد كړي.
- كه بل ته سر تېټ او لاس اوږد كړي او په دعاء او عبادت كې ئې له الله تعالى سره شريك كړي نو هم به منموم او كركجن وگڼل شي او هم به مخډول او بې مرستندويه پاته شي، داسې څوك به ونه مومي چې ستا مرسته وكړي شي.

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَنًا ۖ إِنَّمَا يَبْغُنَّ عِنْدَكَ الْكِبَرُ
أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرُهُمَا وَقُلْ لَهُمَا قَوْلًا كَرِيمًا
﴿٢٣﴾ وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيَانِي

صَغِيرًا ﴿٢٤﴾

او ستا رب پرېكړه كړې چې له ده پرته د هېچا عبادت مه كوي او له والدين (مور او پلار) سره ښېگڼه كوي، كه د دوى يو يا دواړه ستا خوا ته زړښت ته ورسېږي نو اف هم مه ورته وايه، او مه ئې رټه، او محترمانه وينا ورته كوه. او د پېرزويني او مهرباني تېټ وزر ورته غوړوه او وايه: اې زما ربه! داسې رحم پرې وكړه لكه چې زه ئې په وركتوب كې (په مهرباني سره) وپاللم.

(۲۳-۲۴)- دا مبارك آيت د الله تعالى څو پرېكړې او اوامر زموږ مخې ته ږدي:

- له الله تعالى پرته د هېچا عبادت مه كوي.
- له مور او پلار سره ښېگڼه كوي.
- كه د دوى يو يا دواړه ستا خوا ته زړښت ته ورسېږي نو اف هم مه ورته وايه، كه د دوى له كومي خبرې يا كړنې په تنگ شوى نو نه يوازي صبر پرې وكړئ بلكې بايد د اف لفظ هم ستاسو له خولې ونه وځي.
- په هېڅ كار او وينا ئې مه رټئ، مه ورته وايئ چې ولې دې داسې وكړل يا داسې دې وويل.
- په هر حالت كې بايد دوى ته ستاسو وينا له درناوي او احترام ډكه وي.
- ځان تر دوى لوړ مه گڼئ، داسې څه مه وايئ چې ښيي ځان تر دوى ستر او مهم گڼئ، چلن مو بايد داسې وي چې ښيي پر دوى مهربان او زړه سواند يئ او دوى تر ځان لوړ گڼئ، د پېرزويني او مهرباني تېټ وزر ورته غوړوئ.
- دا دعاء ورته كوي: اې زما ربه! داسې رحم پرې وكړه لكه چې دوى هغه مهال پر ما مهربان ول چې زه وور وم او دوى په مهرباني سره پاللم.

رَبُّكُمْ أَعْلَمُ بِمَا فِي نُفُوسِكُمْ إِن تَكُونُوا صَالِحِينَ فَإِنَّهُ كَانَ لِلأَوَّابِينَ غَفُورًا



ستاسو رب په هغه څه بڼه پوه دی چې ستاسو په زړونو کې دي، که صالح وي نو يقيناً چې هغه د ورگرځېدونکو (توبه کونکو) لپاره بخښونکی دی.

(۲۵)- د هر عمل او چلن تر شا چې ستاسو په زړونو کې کومه تلوسه، اراده او نيت دی، کوم احساس چې تاسو کوم کار ته هڅوي، الله تعالى بڼه پرې پوهېږي، که د مور او پلار په اړه ستاسو سلوک سم او عمل او نيت مو د صالح انسان په څېر وي او احياناً د کوم بشري ضعف او کمزورۍ له کبله کومه غلطې او اشتباه وکړئ خو ژر متوجه شئ او بېرته سمې لارې ته راوگرځئ، توبه وکړئ او خپله غلطې جبران کړئ نو يقيناً چې الله تعالى د داسې توبه کونکو لپاره بخښونکی دی.

وَأَتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذِرْ تَبَذِيرًا ۖ إِنَّ

الْمُبْذِرِينَ كَانُوا إِخْوَانَ الشَّيَاطِينِ ۖ وَكَانَ الشَّيْطَانُ لِرَبِّهِ كَفُورًا

او خپلوانو ته خپل خپل حق ورکړه، او مسکين او مسافرو ته هم، او خوشي خوشي لگښتونه مه کوه، يقيناً چې خوشي لگښت کوونکي د شيطان وروڼه دي او شيطان د خپل رب په وړاندي ناشکره دی.

(۲۶-۲۷)- د دې مبارکو آيتونو لارښوونې دا دي:

- ستا خپلوان ستا په شتمنيو کې ځانگړي حقوق لري، هر يوه ته خپل خپل حق ورکړه.
- مسکين او مسافر هم ستا په شتمنيو کې ځانگړي حقوق لري، دوی ته هم خپل خپل حق ورکړه.
- خوشي خوشي لگښتونه مه کوه، يقيناً چې خوشي لگښت کوونکي د شيطان وروڼه دي، هماغه کار کوي چې شيطان ئې کوي او شيطان ئې خوښوي، د دوی عزائم او احساسات شيطانانو ته ورته دي. او شيطان د خپل رب په وړاندي ناشکره دی. يعنې تبذير او د الله تعالى په نعمتونو کې شيطاني تصرف د نعمتونو ناسپاسي ده، د يوه نعمت شکر ادا کول دي ته وايي چې په هغه نعمت کې د منعم د رضا او خوښي مطابق تصرف وشي، په هغه توگه او په هغه لاره ولگول شي چې منعم پرې راضي کېږي. هر هغه تصرف چې د منعم د رضا خلاف وي د نعمت ناسپاسي ده.

وَأِمَّا تَعْرِضْنَ عَنْهُمْ أَبْتَغَاءَ رَحْمَةٍ مِّن رَّبِّكَ تَرْجُوهَا فَقُلْ لَهُمْ قَوْلًا مَّيْسُورًا

او که له دوی دي اعراض کاوو (له څه ورکولو دي مخ اړاوه) د خپل رب د يوې پېرزوينې په لټه کې چې هيله ئې کوي، نو دوی ته پسته خبره وکړه.

(۲۸) - که له دغو مستحقینو سره د مرستي لپاره څه درسره نه وو، خو دا تلوسه دي په زړه کي وه چي کاش الله تعالی څه درکړي وی چي له دغو محتاجانو سره دي مرسته کړي وی، نو دوی ته پسته خبره وکړه. داسي چي مایوس او ناهيلي ولاړ نشي، ورته ووايه: که مي په لاس کي څه وی نو له تاسو مي نه سپمول او که کله هم الله تعالی فضل وکړ او څه مي لاس ته راغلل هرو مرو به ستاسو مرسته کوم.

د دي مبارک آيت يو بل تعبير هم کېدی شي او هغه دا چي که له دغو خپلوانو او محتاجانو دي کومه ستوغه خبره واورېده خو تا د الله تعالی د رحمت او پېرزويني په طمعه خواب ورنه کړ، صبر دي وکړ او مخ دي ترې وړاوو نو پسته خبره ورته وکړه.

وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا



مه دي لاسونه تر خپلي غاړي تړلي ساته (له ورکړې لاس مه راتموه) او مه ئي په بشپړ پرانستو سره پرانېزه، داسي چي (سبا ته) ملامت وگڼل شي او حسرت درباندي وشي.

(۲۹) - د ورکړي او له بل سره د مرستو په دوران کي اعتدال مراعات کړه، مه بخل کوه دومره چي له مستحقينو سره له لازمي او ضروري مرستو هم لاس راتم کړي او مه اسراف کوه، داسي چي له مستحق او غير مستحق سره په خلاص لاس دومره مرستي وکړي چي سبا په خپله د بل مرستي ته اړ شي او هر څوک دي ملامتوي او ستا په حال تأسف کوي.

إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ إِنَّهُ كَانَ بِعِبَادِهِ خَبِيرًا بَصِيرًا

يقيناً ستا رب چي چا ته وغواړي رزق پراخوي او (چا ته چي وغواړي) تنگوي ئي، يقيناً چي هغه د خپلو بندگانو په حال ښه خبر او ښه ليدونکی دی.

(۳۰) - دا مبارک آيت موږ ته لارښوونه کوي چي بندگانو ته د رزق پراخولو او تنگولو په اړه الله تعالی د خپل جامع او بشپړ علم له مخي پرېکړه کوي، د بندگانو حالت ته په پام سره کله هغه پراخ کړي او کله ئي محدود او تنگ، هغه د خپلو بندگانو په حال ښه خبر او ښه ليدونکی دی، کله دا مناسب بولي چي د آسمان او زمکي د برکتونو دروازي د خپلو بندگانو پر مخ پرانېزي او کله دا چي دا دروازي پر دوی نيم بندي کړي، نه آسمان په پراخ زړه خپل نعمتونه پرې ووروي او نه زمکه په ورين تندي او پراخ لاس هر څه ورته راوتوکوي. تاسو هم د ورکړي او له محتاجانو سره د مرستي په دوران کي د پوهي او بصيرت له مخي عمل وکړئ، د لږ او زيات مستحق، د ډېر او کم محتاج تر منځ توپير وکړئ، مه اسراف او تبذير کوئ او مه بخل.

وَلَا تَقْتُلُوا أَوْلَادَكُمْ خَشْيَةً إِمْلَاقٍ ۖ هُنَّ نَرْزُقُهُمْ وَإِيَّاكُمْ إِن قَتَلْتُمْ كَانَ خَطِئًا
كَبِيرًا ﴿٣١﴾ وَلَا تَقْرَبُوا الزِّنَىٰ إِنَّهُ كَانَ فَحِشَةً وَسَاءَ سَبِيلًا ﴿٣٢﴾ وَلَا تَقْتُلُوا النَّفْسَ
الَّتِي حَرَّمَ اللَّهُ إِلَّا بِالْحَقِّ ۚ وَمَنْ قُتِلَ مَظْلُومًا فَقَدْ جَعَلْنَا لَوْلِيَّهِ سُلْطَانًا فَلَا
يُسْرِفُ فِي الْقَتْلِ إِنَّهُ كَانَ مَنْصُورًا ﴿٣٣﴾

او خپل زامن د لوړي له وېري مه وژئ، موږ دوی ته هم روزي ورکوو او تاسو ته هم، بې شکه چې د دوی وژل لویه گناه او خطا ده، زنا ته مه نږدې کېږئ چې دا یوه بې حیايي او کرکجنه طریقه ده، او هغه څوک مه وژئ چې الله ئې وژل حرام کړي مگر په حقه سره، او څوک چې په مظلومیت سره ووژل شو نو موږ د ده خپلوانو ته (د قصاص) واگ ورکړی، نو هغه دي په وژلو کې تېری نه کوي، ځکه (د الله له لوري ئې مرسته شوي،

(۳۱-۳۳)- د دې مبارکو آیتونو لارښوونې دا دي:

• خپل زامن د لوړي له وېري مه وژئ، الله تعالی هم د دوی د روزي ضامن دی او هم ستاسو د روزي څوک چې د لوړي له وېري خپل ماشومان له پیدا کېدو وروسته یا مخکې وژني، سقط جنین کوي، یا داسې څه کوي چې اولاد ئې په برخه نشي، دوی ټول له دې پلوه سره برابر دي چې په زړونو کې ئې په دې اړه شک دی چې الله تعالی د خپلو بندګانو د رزق او روزي ضامن دی، دغه شک ئې له لوړي وېروي او د اولاد وژلو ته ئې چمتو کوي. که په مخکنیو جهل خپلو او شرک وهلو ټولنو کې بې رحمو او سخت زړو مشرکینو خپل اولاد له پیدایښت وروسته وژل، شرک او جهل دې قساوت او بې رحمۍ ته چمتو کول، د نن زمانې په ظاهر کې متمدني او په حقیقت کې د جهل، شرک، خرافاتو او مفاسدو په ګنده ډنډ کې تر ستوني غرقې ټولني همغه پرونی کار کوي، هغوی د لوړي له وېري خپل ماشومان وژل او دوی کله د اقتصادي مشکلاتو تر نامه لاندې، کله د ښځې د صحت او روغتیا په بهانه او کله د دې لپاره چې ښځه د اولاد په پیدا کولو سره خپل پیغلنوب او ښایست له لاسه ور نه کړي، او په ډېرو نورو بهانو او پلمو سره د اولاد پیدا کېدو مخه نیسي، هغوی له پیدا کېدو وروسته وژل، دوی ئې د مور په رحم کې وژني، هغوی دنیا ته له راتلو وروسته ژوندی ښخول او دوی ئې نه پرېږدي چې د دنیا مخ په سترګو وګوري، نه هغوی دې ته کتل چې الله تعالی د ماشوم له پیدایښت مخکې د ده د مور په تېو کې د داسې شیدو په بڼې کې روزي تعبیه کوي چې د ده ټولو اړتیاوو ته ځواب وایي او د داسې مهرباني او زړه سواندي مور په لاس ئې ده ته رسوي چې د ده لپاره د هر کړاو ګاللو ته چمتو وي او نه دا بې رحمه متمدن انسان دې ته اعتناء کوي چې دا ماشوم د ژوند همغسې حق لري لکه دی چې ئې لري.

• هغه څوک چې خپل اولاد وژني ستره گناه کوي او لوی خطاکار دی، دا کار ئې له دې کبله گناه ده چې د الله تعالی د حکم مخالفت ئې کړی او له دې کبله لویه اشتباه ده چې باعث ئې د الله تعالی په اړه یو غلط باور او یوه غلطه انگېرنه ده.

• زنا ته مه نږدې کېږئ چې دا یوه بې حیايي او کرکجن کار دی، زنا پلیت او ناپاک عمل دی، د پاکیزه او قانوني جنسي اړیکو مغایر عمل دی، د بل پر حق ستر او تر ټولو بد تېری دی، هغه فطري قانون تر پښو لاندې

کول دي چي د انساني نسل سالمه بقا ورپورې تړلي ده، هر سالم الفطرت انسان له دې کرکه لري چي د ده پر ناموس او عزت تېری وشي او د ژوند همسفر او ملگری ئې خائن او بې وفا وخېږي.

- هغه ژوی مه وژنئ چي الله ئې وژل حرام کړي مگر په حقه سره.
- څوک چي په مظلومیت سره ووژل شي نو الله تعالی د ده خپلوانو ته د قصاص واک او حق ورکړی، د مقتول ورته دي د قاتل په قصاص کي تېری نه کوي، له اصلي قاتل پرته دي بل څوک په بدل کي نه وژني، د قصاص په اخیستو کي دي له هر هغه کار ډډه کوي چي تېری گنل کېږي. د الله تعالی د دې حکم درناوی دي وکړي چي د مقتول ورته ته ئې د قصاص واک او توان ورکړی.

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ ۚ وَأَوْفُوا بِالْعَهْدِ ۚ
إِنَّ الْعَهْدَ كَانَ مَسْئُولًا ﴿٣٤﴾

او د یتیم مال ته مه نږدې کېږئ، مگر په هغه توگه چي ترټولو غوره وي، تر څو خپل پوخوالي ته ورسېږي، او په ژمنو وفا وکړئ، دا ځکه چي د ژمنو خامخا پوښتنه کېږي.

(۳۴) - دا مبارک آیت له یوې خوا د یتیم په اړه سپارښتنه کوي او وايي: د یتیم مال ته مه نږدې کېږئ، مگر په داسې توگه چي ترټولو غوره وي، د یتیم له مال سره احتیاط کوئ، تر خپل مال زیات احتیاط، داسې تصرف په کي وکړئ چي یتیم ته ئې گټه ورسېږي، تر هغه ئې مال ورته وساتئ او په ښه او غوره توگه تصرف په کي وکړئ چي دا یتیم د خپل عمر پوخوالي ته ورسېږي او د خپل مال د ساتلو او پالللو جوگه شي. له بلې خوا موږ ته لارښوونه کوي چي په خپلو ژمنو وفا وکړو، دا ځکه چي د ژمنو خامخا پوښتنه کېږي، الله تعالی به حتماً د ژمنو پوښتنه کوي، که څه هم د آیت دوهمه لارښوونه بېله او مستقلة لارښوونه برېښي خو په حقیقت کي له لومړنۍ سره ژوره اړیکه لري، دا ځکه چي کله انسان د یتیمانو پالنه او ساتنه په غاړه اخلي، یا د ټولني د دود دستور مطابق یا د شرعي ضوابطو له مخي د مرو خپلوانو یتیمان ده ته پاته کېږي نو دا په حقیقت کي له الله تعالی او له دغو یتیمانو سره یوه ژمنه ده، الله تعالی به هرو مرو د دې ژمني په اړه له ده پوښتنه کوي.

وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ أَلْمُسْتَقِيمِ ۚ ذَٰلِكَ خَيْرٌ وَأَحْسَنُ تَأْوِيلًا



او کله چي څه پیمانې کوئ نو پیمانې بشپړه کړئ او په سمې تلي تلل وکړئ، دا غوره دئ او د پایلي له مخي ډېر ښه.

(۳۵) - دا مبارک آیت موږ ته لارښوونه کوي چي په تلي او پیماني کي صادق وو او له غدر او خیانت ډډه وگړو، که څه هم پیمانې او تله په حقیقي معنی په تجارتي معاملاتو او پېر پلور کي کارول کېږي، خو په مجازي توگه د انسان د معنوي قضاوتونو په اړه هم کارول کېږي، د چا په اړه دا قضاوت چي دروند یا سپک سړی دئ، درني یا سپکې خبرې ئې وکړي، تلل او پیمانې کول گنل کېږي، نو ویلي شو چي د آیت مفهوم عام دئ او د پېر پلور تر څنګ د انسان ټول قضاوتونه احتوی کوي. په تلي او پیماني کي صداقت، په سمې او صحیح تلي تلل او له څه

کمولو ډډه کول؛ او په قضاوتونو کې د حقیقت او عدالت مراعات د ستاینې او قدر وړ عمل دی او پایله یې ښه او غوره ده.

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ

مَسْئُولًا ﴿٣٦﴾

او په هغه څه پسي مه څه چې پرې نه پوهیږئ، دا ځکه چې غوږ، سترګې او زړه داسې دي چې د هر یوه پوښتنه کېږي.

(٣٦)- په دې مبارک آیت کې هم یوه ستره او ځلانده الهی لارښوونه زموږ په وړاندې ځلېږي: موږ ته ویل شوي چې له غور او دقت پرته هیڅ خبره ونه منو، د غور دره د هري خبرې اورېدو ته داسې پرانیستې پرې نږدو چې د زړه تل ته مو لار ومومي؛ پرته له دې چې زموږ عقل یې وڅېړي او د صحت او سموالی پرېکړه یې وکړي، یوازې هغه مهال باید یوې خبرې ته په خپل زړه کې ځای ورکړو چې پرې پوه شوي یو، که د کوم شي په اړه څه اورو نو هغه مهال یې ومنو چې یا یې په خپلو سترګو وګورو او یا زموږ عقل او زړه ګواهي ورکړي چې دا خبره رښتیا ده. الله تعالی موږ ته غوږونه، سترګې او زړه د دې لپاره راکړي چې د سم او ناسم په پېژندو کې ترې استفاده وکړو، د قیامت په ورځ پوښتنل کېږو چې دا د معرفت او پېژندو استعدادونه مو څنگه کارولي، مهمل او بې استفادې مو پرېښي وو او که مو سمه استفاده ترې کړې وه. الله تعالی به پوښتنه کوي چې ولې مو غلطې خبرې ته غوږ کېښود، له تحقیق پرته مو ومنله، عمل مو پرې وکړ او بل ته مو وکړه. هغه خبره ومنه چې په حقانیت یې پوه شوي یې، له تحقیق وروسته په یوې خبرې باور کو، په پټو سترګو په هري خبرې پسي مه درومه.

وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن تَبْلُغَ الْجِبَالَ طُولًا

﴿٣٧﴾

او په زمکې کې په کبر او نخرو مه درومه، ځکه ته خو نه زمکه سوری کولی شي او نه په خپل لوړوالي کې د غرونو څوکو ته رسېدی شي.

(٣٧)- کبر او لویي مه کو، ځان تر نورو لوړ مه ګڼه، نورو ته په سپکه سترګه مه ګوره، په زمکې کې په کبر او نخرو مه درومه، ځکه ته خو نه د ځواک او قوت له پلوه دومره ځواکمن یې چې زمکه دي تر پښو لاندې سوری شي او نه د جسامت له پلوه دومره ستر او لوړ چې سر دي د غرونو څوکو ته رسي!! دا مبارک آیت یو کمعقله مغرور او کبرجن انسان ډېر ښکلی انځوروي: داسې به درومي لکه چې زمکه یې له ورلو عاجزه وي، لکه زمکه چې د ده د دروندوالي په وړاندې تاب نشي راوړی، نږدې ده سوری شي، لکه چې سر یې د لوړو لوړو غرونو له

څوکو هم اوښتی وي!! پښتانه هم بې عقله مغرور انسان له هغه چرگ سره تشبیه کوي چې د بام پر سر داسي درومي چې ته به وايي وېرېري بام ئې تر پښو لاندې ړنگ نشي!!

کُلْ ذَٰلِكَ كَانَ سَيِّئُهُ عِنْدَ رَبِّكَ مَكْرُوهًا ﴿٣٨﴾

د دې هر یوه بدوالی ستا د رب په خوا کې کرکجن دی.

(۳۸)- ټول هغه کرکجن خویونه او کړنې چې په پورتنیو مبارکو آیتونو کې ورته اشاره وشوه؛ د الله تعالی په وړاندې منفور او د غندلو وړ کارونه دي. الله تعالی هغه خلک نه خوښوي چې په دغو گنده او کرکجنو خویونو اخته وي. هغه کرکجن کارونه دا دي: شرک، د غیر الله عبادت، مور او پلار ځورول، تښتیر (خوشي لگښتونه)، بخل او اسراف، د اولاد وژنه، زنا، ناحقه قتل، له تحقیق پرته څه منل او عمل پرې کول، کبر او لویي.

ذَٰلِكَ مِمَّا أَوْحَىٰ إِلَيْكَ رَبُّكَ مِنَ الْحِكْمَةِ ۖ وَلَا تَجْعَلْ مَعَ اللَّهِ إِلَهًا ءَاخَرَ فَتُلْقَىٰ فِي

جَهَنَّمَ مَلُومًا مَّدْحُورًا ﴿٣٩﴾

دا د حکمت هغه برخې دي چې ستا رب درته وحی کړې، او له الله سره بل معبود مه گرځوه که نه نو په دوزخ کې به ملامت شوی او رټل شوی وغورځول شي.

(۳۹)- له (۲۲) تر (۳۸) آیت پورې چې کومې ستري ستري لارښوونې زموږ په وړاندې ایښودل شوي، د قرآن له نظره د پوهې او حکمت اساسي خبرې همدا دي، الله تعالی خپل پیغمبر ته د دغو خبرو لارښوونه کړې، دا همغه څه دي چې رسول الله ته ئې وحی شوې. لکه چې گورئ د دې لارښوونو په پیل او پای کې پر توحید او

یوازي د یوه الله په عبادت ترکیز شوی او ویل شوي (وَلَا تَجْعَلْ مَعَ اللَّهِ إِلَهًا ءَاخَرَ: او له الله سره بل معبود

مه گرځوه)، د دې خبرې معنی دا ده چې توحید د حکمت او پوهې اساسي بنسټ دی او پر ټولو ښېگڼو ئې احتوی کړې، د انسان ټول ښه اخلاق او ښکېل اعمال له دغې چينې خړوبه کېږي، نه پر وران بنسټ مانی جوړېدی شي او نه وچه او خوسا چینه تږی خړوبولی شي.

راشئ د حکمت په اړه د بایبل وینا د قرآن د دغو مبارکو آیتونو په خوا کې کېږدو او وگورو چې د دوی تر منځ توپیر څومره ژور او پراخ دی، د بایبل د امثال کتاب چې د متلونو مجموعه ده، او مواعظ او نصائح د متلونو په ژبه وړاندې کوي، د دې کتاب په مقدمه کې راغلي: د امثال د کتاب ډېری برخې د سلیمان، د نړۍ تر ټولو باحکمته انسان، لخوا لیکل شوې، د کتاب اصلي موضوع کولی شو په خلاصه توگه په اووم، اتم او نهم آیتونو کې ومومو چې وايي: د حکمت او پوهې د ترلاسه کولو لپاره لومړی گام له خدای وېرې ده، څوک چې حکمت او ادب څار گټي احمق دی، اې ځوانه! د پلار نصیحت واوره او د مور له لارښوونو

مخ مه اړوه، ځکه د دوی خبرې به د ملغلرو په څېر ستا تاج بڼایسته کړي... د امثال کتاب ډېری برخې د حکیمانو او پوهانو د کارونو په اړه بحث کوي او د ناپوهانو له کړو وړو سره ئې مقایسه کوي، لکه دا: ناپوه انسان داسې فکر کوي چې د ده هر کار سم دی، د چا نصیحت ته ضرورت نه لري، خو پوه انسان د نورو نصیحت ته غوږ نیسي، د امین او چغلگر په هکله وایي: چغلگر انسان چې هر چېري ولاړ شي د نورو اسرار افشاء کوي او امین انسان اسرار په خپل زړه کې ساتي، ... دا کتاب دوه ډوله انسانان موږ ته معرفي کوي: هغه چې د خپل نفس د ارضاء په لټه کې وي او هغه چې د خدای رضاء لټوي... د دې کتاب په اړه دومره ویلی شو چې د بایبل تر نورو کتابونو ئې ګټه وري برخې ډېرې دي، خو اهمیت ئې بڼایي دومره وي لکه د پښتو د متلونو یوه مجموعه!!

خو تاسو د حکمت په اړه د قرآن جامع او زړه راښکونکی لارښوونې هم ولیدې او مو لیدل چې قرآن څه ته د (حکمت) نوم ورکړی او کوم کوم کارونه د حکمت کارونه ګڼي؟ د حکمت په اړه د بایبل انګېرنه داسې ده لکه هوا ګڼول، لکه د باد په سر ماتی جوړول، لکه له هغه چا د ښېګڼې او نېکې طمعه درلودل چې نه ئې زړه ورته چمتو دی او نه ذهن، له ښوره زمکې د ښېرازه فصل طمع، څوک چې خدای نه پېژني له هغه دا انتظار درلودل چې له خدای ووېرېږي او له ګناه خان وساتي، بې خایه توقع ده، بایبل د خدای په اړه واضح تصور نه لري، د قیامت او حساب و کتاب، مکافات او مجازات په اړه واضح خبره نه کوي، د بیا ژوندون د اثبات لپاره هیڅ دلیل نه وړاندې کوي، برعکس وایي چې مسیح زموږ د ګناهونو فدیې ورکړې، نو د بایبل منونکي ته دا خبره کول چې له خدای وېره د حکمت سرچینه ده، یوه بابیزه خبره ده، خو د بایبل په مقابل کې د قرآن وینا نه یوازې داسې ده چې د انسان له عملي ژوند سره ژور ارتباط لري، انسان ته لارښوونه کوي چې خپل ژوند او له نورو سره خپلې اړیکې څنګه تنظیم کړي، چې هم په دنیا کې له حسرت او ندامت خوندي وي او هم په آخرت کې، بلکې لومړی خدای ورمعرفي کوي، داسې معرفي چې هم د انسان ژور محبت ورسره راپیدا شي او هم ژوره وېره، رحمت ته ئې امېدوار او له مواخډې ئې په وېرې کې، د اثبات لپاره ئې مضبوط دلایل مخې ته ږدي، بیاژوندون او مکافات او مجازات ورته ثابتوي، ... له دې وروسته ورته وایي چې څه به کوي او له څه به ځان ساتي.

أَفَأَصْفَكُمْ رَبُّكُمُ بِالْبَنِينَ وَاتَّخَذَ مِنَ الْمَلَائِكَةِ إِنْسَانًا إِنَّكُمْ لَتَقُولُونَ قَوْلًا عَظِيمًا



نو آیا خپل رب (تاسو) په زامنو سره ستایلي یئ او له فرشتو ئې (ځان ته) لوني نیولي دي؟! یقیناً چې تاسو ستره (غلطه) خبره کوئ!!

(۴۰) - آیا عجیبه نه ده چې تاسو د خپل رب په اړه دا غلطه انګېرنه لرئ چې تاسو ته ئې زامن درکړي او ځان ته ئې د فرشتو په بڼې کې لوني غوره کړي؟! دا په داسې حال کې چې په خپله د لونو له درلودو کرکه لرئ او ځان

ته ئې پېغور گنئ!! يقيناً چي په دې کرکچني وينا سره د الله تعالى په اړه ستر جسارت کوي او ستره بده او غلطه وينا په خوله راوړي، الله تعالى نه اولاد لري او نه ئې فرشتې لوني دي.

وَلَقَدْ صَرَّفْنَا فِي هَذَا الْقُرْآنِ لِيَذَكَّرُوا وَمَا يَزِيدُهُمْ إِلَّا نُفُورًا ﴿٤١﴾

او يقيناً چي په دې قرآن کي مو د دې لپاره پوره وضاحت وکړ چي پند واخلي خو قرآن دوی ته له کرکي پرته بل څه ورزيات نه کړ.

(٤١)- په قرآن کي دوی ته کافي او شافي وضاحتونه وشول، حقايق په وار وار او بېلو بېلو بڼو کي څرگند شول، په دې موخه چي عقل ئې سر ته راشي او پند واخلي، خو د دې پر ځای چي د قرآن له دغو ځلاندو او پرله پسې څرگندونو پند واخلي، د باطل ملگرتيا پرپردي او د حق لوري ته مخه کړي؛ په خلاف د دې ئې د حق رڼا ته شا کړه او له حقيقته د تېبنتي او کرکي لار ئې غوره کړه، نفرت او کرکه ئې تر مخکي لارياته شوه!!

قُلْ لَوْ كَانَ مَعَهُ ءَالِهَةٌ كَمَا يَقُولُونَ إِذَا لَبَّتَغُوا إِلَىٰ ذِي الْعَرْشِ سَبِيلًا ﴿٤٢﴾

سُبْحَنَهُ وَتَعَالَىٰ عَمَّا يَقُولُونَ عُلُوًّا كَبِيرًا ﴿٤٣﴾ تَسْبِيحُ لَهُ السَّمَوَاتُ السَّبْعُ وَالْأَرْضُ

وَمَنْ فِيهِنَّ وَإِنْ مِّن شَيْءٍ إِلَّا يُسَبِّحُ بِحَمْدِهِ وَلَكِن لَّا تَفْقَهُونَ تَسْبِيحَهُمْ ۚ إِنَّهُمْ

كَانَ حَلِيمًا غَفُورًا ﴿٤٤﴾

ووايه: که له الله سره نور معبودان وي، همغسې چي دوی ئې وايي؛ نو هر ورو به ئې د عرش وال په لور لټه کوله، پاک والي ئې دئ او له هغه څه ډېر ډېر لوړ دئ چي دوی ئې وايي، اوه آسمانونه او زمکه او څه چي په دوی کي دي؛ ده ته تسبيح وايي، داسي څه نشته چي له ستايني سره د ده په تسبيح لگيا نه وي، خو تاسو ئې په تسبيح نه پوهيږئ، بې شکه چي هغه بخښونکی حلیم دئ.

(٤٤-٤٢)- په دې مبارک آيت کي څو ستر ستر مطالب زموږ مخي ته ځلېږي:

• که داسي چي مشرکان ئې وايي له الله تعالى سره نور معبودان هم وي، نو هر يوه به غوښتل چي تر عرش ځان ورسوي، د عرش له اصلي خاوند سره په نزاع لاس پوري کړي او د آسمانونو او زمکي واکمني په خپل لاس کي ونيسي، او يا د جوړ جاري لار غوره کړي او د عرش واکمني په خپلو منځونو کي سره ووېشي، په دواړو صورتونو کي به هغه نظم او يووالي چي د عالم په ټولو برخو کي تر سترگو کېږي په بشپړه توگه له منځه تلو، په عالم کي دا کامل او بشپړ يو والي، نظم او تنسيق بڼي چي دلته هر څه د يوه ځواکمن، علیم او حکيم ذات تر واک او سلطې لاندې دي، دا عالم گواهي ورکوي چي خالق، پالونکی او ساتونکی ئې يو دئ، له دې عيب پاک او منزّه دئ چي شريك ولري او له هغه څه ډېر ډېر لوړ دئ چي مشرکان ئې الله تعالى ته منسوبوي.

- اوه آسمانونه او زمکه او څه چې په دوی کې دي، د الله تعالی په عبادت لگیا دي، د حال او قال په ژبه د الله تعالی تسبیح وايي، هم هر لیدونکي ته دا ثابتوي چې الله تعالی له هر عیب منزله او د ټولو ستاینو وړ دی، هم عملاً د الله تعالی اوامرو ته منقاد دي او همغه څه کوي چې الله تعالی پرې گمارلي او هم په داسې توگه د الله تعالی حمد او تسبیح وايي چې موږ پرې نه پوهېږو.
- دا چې الله تعالی مشرکانو ته د دوی د شرک، الله تعالی ته د شریکانو او لونو منسوبولو او د الله تعالی په اړه کرکجنو ویناوو فوري سزا نه ورکوي، دا ښيي چې الله تعالی بخښونکی حلیم دی.

وَإِذَا قَرَأْتَ الْقُرْآنَ جَعَلْنَا بَيْنَكَ وَبَيْنَ الَّذِينَ لَا يُؤْمِنُونَ بِالْآخِرَةِ حِجَابًا مَّسْتُورًا

﴿٤٦﴾ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا وَإِذَا ذَكَرْتَ رَبَّكَ فِي

الْقُرْآنِ وَحَدَّهُ وَلَوْ عَلَىٰ أَذْبَرِهِمْ نُفُورًا ﴿٤٧﴾

او کله چې قرآن لولي ستا او د هغو خلکو تر منځ پټوونکې پرده رامنځته کوو چې پر آخرت ایمان نه راوړي. او پر زړونو یې داسې غلاف جوړوو چې پرې پوه نشي او غوږونو کې یې دروندوالی، او کله چې په قرآن کې خپل رب په یووالي سره یاد کړي نو هغوی له کرکي سره په شا واوړي.

(٤٦-٤٧) - دا مبارک آیتونه په پرېکنده توگه وايي چې پر آخرت د عدم ایمان پایله او نتیجه دا ده چې د انسان زړه د حقیقت له درک او پیژندو عاجز شي او منل یې ورته گران، د زړه دره یې د حق په وړاندې وتړل شي، پر حقیقت ایمان د ده زړه ته لار نه مومي، د ده او هغه داعي تر منځ پرېرېر حجابونه رامنځته شي چې دی د حق لوري ته بلې، غوږونه یې درانه شي او هغه حساسیت له لاسه ورکړي چې د حق په اورېدو سره ځک شي او زړه ته د باور کولو او منلو پیغام ولېږي، کار یې هغه پړاو ته ورسېږي چې نه یوازې د قرآن په څېر جذاب، اغېزناک او زړه راښکونکي کلام په وړاندې یې نه زړه درېږي، نه یې غوږونه ځک کېږي او نه یې ضمیر او وجدان وښیږي، بلکې د الله تعالی د نامه په وړاندې حساسیت ښیي او کله چې هغه په یووالي سره یاد شي نو دا تور زری او مړضمیره انسان په داسې حال کې مخ اړوي چې زړه یې له کرکي ډک وي.

نَحْنُ أَعْلَمُ بِمَا يَسْتَمِعُونَ بِهِ إِذْ يَسْتَمِعُونَ إِلَيْكَ وَإِذْ هُمْ نَجْوَىٰ إِذْ يَقُولُ الظَّالِمُونَ

إِنْ تَتَّبِعُونَ إِلَّا رَجُلًا مَّسْحُورًا ﴿٤٨﴾ أَنْظِرْ كَيْفَ ضَرَبُوا لَكَ الْأَمْثَالَ فَضَلُّوا فَلَا

يَسْتَطِيعُونَ سَبِيلًا ﴿٤٩﴾

موږ په هغه څه ښه پوه یو چې دوی هغه مهال پرې اورېدا کوي چې تا ته غوږ نیسي، او هغه مهال چې دوی نجوی کوي، هغه وخت چې دا ظالمان وايي: تاسو فقط د یوه

مسحور (جادو وهلي) سړي متابعت کوي، وگوره چې څنگه مثالونه درته بيانوي! نو په همدې سره تېروتي، او هيڅ لار نه مومي.

(٤٧-٤٨) - دا آيتونه د معاندينو او د آخرت د منکړينو هغه روحي حالت او کيفيت انځوروي چې د رسول الله د دعوت اورېدو پر مهال او په خپلو منځونو کې د پټو غونډو په وخت کې به ئې درلود، په مخکنې آيت کې د رسول الله په مجلس کې، د قرآن د اورېدو او توحيد ته د بلنې په وخت کې د دوی روحي کيفيت توضيح شو، چې د زړونو درې به ئې تړلې وې، غوړونه به ئې درانه او د دوی او رسول الله تر منځ به پرېر پرېر حجابونه ول، شرک او پر آخرت عدم ايمان دا حجابونه رامنځته کړي ول، د دوی زړونه ئې مړه او غوړونه ئې درانه کړي ول، خو په خپلو پټو غونډو کې بيا د دوی حالت داسې وو چې د مؤمنانو په اړه به ئې ويل: تاسو له دې پرته بل څه نه کوئ چې د يوه جادو وهلي سړي متابعت کوئ!! الله تعالى ښه پوه دی چې د قرآن اورېدو پر مهال د دوی روحي کيفيت څنگه وي او په پټو غونډو کې د دوی قضاوت څنگه.

• د دوی دغه حالت، دا غلط قضاوتونه او د حقيقت خلاف تبصرې او خيالات د دې باعث شوي چې تېروتنه وکړي او سمه لار ونشي موندلې.

وَقَالُوا أَإِذَا كُنَّا عِظْمًا وَرُفًا أَءِنَّا لَمَبْعُوثُونَ خَلْقًا جَدِيدًا ﴿٤٧﴾ قُلْ كُونُوا حِجَارَةً أَوْ حَدِيدًا ﴿٤٨﴾ أَوْ خَلْقًا مِّمَّا يَكْبُرُ فِي صُدُورِكُمْ فَسَيَقُولُونَ مَن يُعِيدُنَا قُلِ الَّذِي فَطَرَكُمْ أَوَّلَ مَرَّةٍ فَسَيُنْغِضُونَ إِلَيْكَ رُءُوسَهُمْ وَيَقُولُونَ مَتَى هُوَ قُلْ عَسَى أَنْ يَكُونَ قَرِيبًا ﴿٤٩﴾ يَوْمَ يَدْعُوكُمْ فَتَسْتَجِيبُونَ بِحَمْدِهِ وَتَظُنُّونَ إِن لَّبِثْتُمْ إِلَّا قَلِيلًا ﴿٥٠﴾

او وئې ويل: كله چې موږ هډوكي شو او وراسته شو، آيا موږ به بيا په يوه نوي خلقت او پيداښت کې راپاخېدونكي يو؟ ورته ووايه! تېرې شئ يا اوسپنه او يا بل داسې څه چې ستاسو په سينو کې درته ستر برېښي، ژر ده چې وبه وايي: څوك مو بېرته راپيدا كوي؟ ورته ووايه! هغه ذات چې د لومړي ځل لپاره ئې تاسو راپيدا كړئ، خو ډير ژر ده چې دوی به خپل سرونه تاته خوځوي او وايي به: دا "دوهم ځلي پيداښت" به كله وي؟ ورته ووايه: ښايي نږدې وي. هغه ورځ چې تاسو به وربلې، نو د ده له ستاينې سره به د منني ځواب وركوي او گمان به كوي چې يوازي لنډه موده ځنډېدلې يئ.

(٤٩-٥٢) - گورئ چې دوی د بيا ژوندون په اړه څو پوښتنې او اعتراضات لري: كله چې زموږ غوښني توی شي، په هډوكو بدل شو، د بدن ټول اجزا مو وراسته شي، بيا به څنگه په يوه نوي هېئت او جوړښت کې راژوندي

کېږو؟ دا خبره ورته محال برېښي چي انسان دي په ورستو هډوکو بدل شي او هر څه دې تجزيه شي، بيا دي بېرته راژوندی شي!! په خواب کي ورته ويل شوي: تاسو خو د هغو سننو او ضوابطو مطابق مري چي الله تعالی وضع کړي، د همدې ضوابطو په حکم په هډوکو، ورستو اجزاوو او خاورو بدلېږئ او له همدې خاورې پيدا شوي يئ، ولي له دغې خاورې بيا راپيدا کېدل درته محال برېښي!! آيا اوس مو له همدې خاورې نه پيدا کوي؟ آيا نه گورئ چي د همدې خاورې اجزاء په داني او مېوې بدلېږي او له هغه څخه د انسان نطفه جوړېږي. تاسو خو له مرگه وروسته نه په اوسپنه بدلېږئ او نه په بل داسي څه چي له هغه څخه د انسان پيدايښت محال او ناممکن وي!! په دې قاطع او روښانه دليل ئي سر نه خلاصېږي؛ بيا هم پوښتنه کوي چي څوک به مو بيا راژوندي کوي؟ اوس خو له ميندو پيدا کېږو، د قيامت په ورځ به څنگه او له څه پيدا کېږو؟ د دوی په خواب کي ويل شوي: کوم ذات چي تاسو د لومړي ځل لپاره له خاورې پيدا کړئ، هغه به مو بيا راپيدا کوي. ولي له مور او پلار پرته او مخامخ له خاورې بيا پيدايښت درته محال او گران برېښي!! دوی به د دې روښانه او قانع کوونکي دليل له اورېدو وروسته بيا هم خپل سرونه د انکار په توگه خوځوي او وايي به: دا "دوهم ځلي پيدايښت" به کله وي؟ ولي تر اوسه نه دئ راغلي او تر ننه مو داسي څوک نه دئ ليدلی چي بيا راژوندی شوی وي؟ د دوی په خواب کي رسول الله ته ويل شوي: ورته ووايه: ښايي نږدې وي، هغه ورځ به ژر راشي چي الله تعالی به مو وربلي، نو په داسي حال کي به د ده بلنه منئ چي ستاينه به ئي کوئ او گمان به کوئ چي يوازي لنډه موده خنډېدلې يئ. که نن دا موده درته ډېر اوږده ښکاري هغه ورځ به ئي ډېره لنډه گڼئ.

وَقُلْ لِّعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزَغُ بَيْنَهُمْ إِنَّ الشَّيْطَانَ

كَانَ لِلْإِنْسَانِ عَدُوًّا مُّبِينًا ﴿٥٣﴾

او زما بندگانو ته ووايه: هغه څه ووايي چي تر ټولو غوره وي، يقيناً چي شيطان د دوی تر منځ د شخړو باعث وسوسي راولاړوي، يقيناً چي شيطان د انسان څرگند دښمن دئ.

(٥٣)- په دې مبارک آيت کي مؤمنانو ته لارښوونه شوې چي له خپل او پردي، دوست او دښمن، مخاطب او مجادل سره ئي خبرې او وينا په غوره توگه وي او ښکلي الفاظ وکاروي، له بدې وينا، غلطو خبرو، پاروونکو الفاظو او ستغو او سپورو الفاظو ډډه وکړي، داسي الفاظ ونه کاروي چي شيطان ئي خوښوي او شيطان تري استفاده کوي او ستاسو او مخاطبينو تر منځ منازعات او شخړې راولاړوي، شيطان ستاسو څرگند دښمن دئ، په کمين کي درته ناست دئ، له يوې خوا تاسو پاروي چي تندې تريو کړئ او له کرکي او غصې ډک الفاظ وکاروئ او له بلې خوا ستا مخاطب هڅوي چي په خپل نامناسب او نابښايسته چلن سره تا بې صبره کړي او په دې توگه ستاسو تر منځ تريخوالی او دښمني راولاړه کړي.

رَبُّكُمْ أَعْلَمُ بِكُمْ إِنَّ يَشًا يَرْحَمْكُمْ أَوْ إِنَّ يَشًا يُعَذِّبُكُمْ وَمَا أَرْسَلْنَاكَ عَلَيْهِمْ

وَکَيْلاً

ستاسو رب ډېر ښه درباندي پوه دئ، که وغواړي پېرزوينه به درباندي وکړي او که وغواړي په عذاب به مو اخته کړي، او ته مو پر دوی وکیل او ذمه وال نه يې لېږلی.

(۵۴) - دا مبارک آيت هم د مخکنی موضوع اړوند يوه بله لارښوونه کوي او د الله د لاری دعوتگرانو ته دا سپارښتنه کوي چې د مخاطب په اړه دا پرېکړه مه کوه چې د الله تعالی د رحمت وړ دئ که د عذاب، د ايمان راوړو امکان ئې شته که نه، الله تعالی به خپل رحمت ورپه برخه کړي او د ايمان راوړو سعادت به ئې په نصيب شي که نه، دا ستا کار نه دئ، کېدی شي هغه څوک د الله تعالی د پېرزويني او رحمت وړ وگرځي چې ته ترې مایوس يې او د همدې یاس له کبله توند او تريخ چلن ورسره کوي!! د هيڅ مخاطب له هدايته مه مایوس کېږه، د هيڅ مخاطب په اړه دا پرېکړه مه کوه چې هغه داسې د الله تعالی له رحمته محروم دئ چې د هدايت امکان ئې نشته، د مخاطب په اړه داسې پرېکړه ستا د لاري خنډ گرځي او له دعوت څخه دي لاس اخيستو ته اړباسي، دا پرېکړه الله تعالی ته پرېږده، يقيناً چې ستا رب د ټولو په حال ښه پوه دئ، د رحمت او نعمت پرېکړه الله تعالی په خپله کوي، که وغواړي پېرزوينه به درباندي وکړي او که وغواړي په عذاب به مو اخته کړي، ته د نورو وکیل او ذمه وال نه يې، ستا دنده دا ده چې د الله تعالی دين تر نورو ورسوي، حق ته بلنه ورکړي او په دې اړه خپل الهي مسئوليت اداء کړي.

دا لارښوونه همغسې ده لکه د النحل د سوري په ۱۲۵ آيت کي چې راغلي: ادْعُ إِلَى سَبِيلِ رَبِّكَ بِالْحُكْمَةِ

وَالْمَوْعِظَةِ الْحَسَنَةِ وَجِدِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ

وَهُوَ أَعْلَمُ بِالْمُهْتَدِينَ ﴿١٢٥﴾ النحل: ۱۲۵

وَرَبُّكَ أَعْلَمُ بِمَنْ فِي السَّمَوَاتِ وَالْأَرْضِ وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ

وَأَتَيْنَا دَاوُدَ زُبُورًا ﴿٥٥﴾

او ستا رب په هغو چې په آسمانونو او زمکي کي دي ښه پوه دئ، او يقيناً چې ځينو پيغمبرانو ته مو پر ځينو نورو فضيلت ورکړی، او داود ته مو زبور ورکړ.

(۵۵) - له مخکنيو آيتونو سره د دې مبارک آيت د تراو او ارتباط په اړه د مفسرينو بېل بېل تعبيرونه او توجيهات مومو، په ځينو تعبيرونو کي ډېر تکلف شوی او داسي تعبير ئې وړاندي کړی چې لوستونکو ته لازياتي پوښتنې راولاړوي، خو دا مبارک آيت له يوه پلوه له ورپسې آيتونو سره ژور ارتباط لري او له بله پلوه د دې سوري له يوې اساسي موضوع سره چې د اسراء او معراج سفر دئ دقيق ارتباط لري، له ورپسې آيتونو سره ئې تراو

داسي دي: څوك چي د پيغمبرانو په شمول د لويو لويو او الله تعالى ته د مقربو شخصيتونو په نامه زيارتونه، ځلي او حتی مجسمي او بتان جوړوي، له هغوی مرسته غواړي، گمان کوي چي هغوی اوس په آسمان کي؛ د الله تعالى خوا ته، د عرش شا و خوا او حتی پر عرش ناست دي، د خپلو محبانو په اړه الله تعالى ته سپارښتني کوي او هغه ئي سپارښتني له ځنډه پرته مني، په دې آيت کي دوی ته ويل شوي: څوك چي په آسمانونو کي دي الله تعالى پري بڼه خبر دي، الله تعالى دا فضيلت ورکړی، دا د دوی ذاتي کمال نه دي، د الله تعالى عطاء او پېرزوينه ده، نه يوازي دا چي پيغمبرانو عليهم السلام ته ئي پر نورو انسانانو فضيلت ورکړی بلکي د دوی تر منځ ئي هم يوه ته پر بل فضيلت ورکړی، خو الله تعالى تاسو ته وايي: که تاسو له الله تعالى پرته هر څوک، که په زمکي کي وي که په آسمان کي، انسان وي او که فرشته، پيغمبر وي که د الله تعالى کوم بل مقرب بنده، مرستي ته دروېلى او په درشل کي ئي د دعاء لاسونه لوړ کړي، نه تاسو ته کومه گټه دررسولی شي او نه کوم ضرر دفع کولی شي، د الله تعالى مقرب بندگان په خپله الله تعالى ته د مزید نږدې کېدو اسباب لټوي. د معراج له قضیې سره ئي تړاو داسي دي: پيغمبر عليه السلام ويلي وو چي د معراج په سفر کي مي له فلان فلان پيغمبر سره په فلان فلان آسمان کي وليدل، د غوره او تر ټولو صحيح روايت له مخي، له اوو پيغمبرانو سره ليدنه شوې، په لومړي کي له آدم عليه السلام سره او په اوم کي له ابراهيم عليه السلام سره، په دوی کي د داؤد عليه السلام يادونه نه ده شوې، يهود او مسيحيان د داؤد عليه السلام مقام تر ډېرو نورو پيغمبرانو لوړ گڼي، د معراج په اړه چي معاندینو کوم اعتراضات لرل يو ئي همدا وو چي ولي د داسي جليل القدره پيغمبر نوم ئي نه دي اخيستی او له هغه سره ئي د ملاقات وينا نه ده کړې؟! دوی ته ويل شوي: الله تعالى بڼه پوهېږي چي په آسمانونو کي څوک دي، د پيغمبرانو د فضيلت مراتب څنگه دي، هو؛ داؤد عليه السلام ته دا فضيلت ورکړی شوی وو چي د زبور په څېر الهي کتاب پري نازل شوی وو، خو دا پوښتنه څه ارزښت لري چي ولي د معراج په سفر کي د ده يادونه نه ده شوې؟! د ډېرو نورو پيغمبرانو يادونه هم نه ده شوې، يوازي د اوو نومونه اخيستل شوي.

قُلِ ادْعُوا الَّذِينَ زَعَمْتُمْ مِنْ دُونِهِ فَلَا يَمْلِكُونَ كَشْفَ الضُّرِّ عَنْكُمْ وَلَا
تَحْوِيلًا ﴿٥٦﴾ أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ
وَيَرْجُونَ رَحْمَتَهُ وَيَخَافُونَ عَذَابَهُ ۚ إِنَّ عَذَابَ رَبِّكَ كَانَ مَحْذُورًا ﴿٥٧﴾

ووايه: له الله تعالى پرته چي "پر هر چا او هرڅه د ملجأ او مرجأ" گمان کوئ؛ "خپلي مرستي ته" ئي دروېلى، هغوی نه له تاسو د ضرر دفع کولو توان لري او نه ئي د بدلولو، هغه چي مشرکان ئي مرستي ته وربلي؛ هر يو ئي چي الله ته ډېر نږدې وي په خپله د الله دربار ته د تقرب وسيله لټوي، د هغه رحمت ته ئي سترگي دي او له عذاب نه وېره لري، بي شکه چي ستا د رب عذاب د دې وړ دي چي وېره ترې وشي.

(٥٦-٥٧). قرآن د دغو مبارکو آيتونو په ترڅ کي خپلو مخاطبينو ته لارښوونه کوي چي له شرک څخه ځان وساتئ، او له الله تعالى پرته بل چا ته د مرستي لاس مه اوږدوئ، يوازي له الله تعالى مرسته او مدد وغواړئ او د الله لوري ته ورلنډ شئ. مشرکان چي له الله تعالى پرته په بل درشل کي لمن غوړوي او د الله تعالى مقرب بندگان

د ملجأ او مرجع په توګه نیسي او له هغوی غواړي د دوی حاجتونه تر سره او دعاګانې قبولي کړي، په دې نه پوهېږي چې دا مقرب بندگان نه یوازې د چا مرسته نشي کولی، نه ئې حاجت ترسره کولی شي او نه ضرر او کړاو ترې دفع کولی شي بلکې په خپله هڅه کوي چې د الله تعالی لوري ته د تقرب وسیله تر لاسه کړي. لکه چې ګورئ دا مبارک آیت وايي چې د الله تعالی او بنده تر منځ اشخاص نشي وسیله کېدی، که دا اشخاص هر څومره د الله تعالی مقرب بندگان وي، د الله تعالی په وړاندې د تقرب وسیله کوم نازولی شخصیت نه بلکې د انسان خپله هڅه او عمل دی، مقرب بندگان هم الله تعالی ته د مزید تقرب لپاره دغه وسیله لټوي. په داسې حال کې چې دا مبارک آیت د شرک د نفی لپاره راغلی او په ډېر صراحت سره وايي چې هیڅ مقرب بنده نشي کولی د بل لپاره د الله تعالی په وړاندې وسیله او واسطه شي، خو متأسفانه عوام غولونکي او ټګماران دا آیت تحریفوي او داسې معنی ترې راباسي چې د دوی شرک توجیه کړي او له ماسوی الله مرسته غوښتل جائز وګڼي، وايي: دا دئ په قرآن کې د وسیلې یادونه شوې نو په کار ده چې موږ د الله تعالی د مقربو بندگانو لمن ونیسو، دوی الله تعالی ته شفیع کړو، د دوی له لارې خپلې دعاګانې الله تعالی ته وړاندې کړو، له دوی وغواړو چې زموږ حاجتونه ترسره کړي!! عجیبه ده!! داسې څرګند آیت چې شرک او ماسوی الله ته لاس اوږدول او مرسته ترې غوښتل په پرېکنده او قاطع الفاظو نفي کوي؛ ټګماران ئې داسې تحریفوي چې له ماسوی الله د مرستې غوښتل د جواز دلیل ترې راوباسي!! د اهل سنت و جماعت ټول علماء او معتبر تفاسیر؛ وسیله یا د تقرب یعنې نږدېوالي په معنی اخلي او یا د هغه عمل په معنی چې د تقرب موجب ګرځي، په احادیثو کې چې چېرې د وسیلې کلمه راغلې نو مطلب ترې تقرب (نږدېوالی) او د الله په وړاندې لوړ مقام دی.

وَإِنْ مِنْ قَرَبَةٍ إِلَّا نَحْنُ مُهْلِكُوهَا قَبْلَ يَوْمِ الْقِيَمَةِ أَوْ مُعَذِّبُوهَا عَذَابًا شَدِيدًا
كَانَ ذَلِكَ فِي الْكِتَابِ مَسْطُورًا ﴿٥٨﴾

او هیڅ کلی داسې نه دی چې یا ئې موږ د قیامت له ورځې وړاندې هلاکوونکي نه یو او یا په شدید عذاب سره تعذیبوونکي، دا په کتاب کې لیکل شوي.

(٥٨) - په دې مبارک آیت کې معاندینو ته ویل شوي: تاسو هسې دوکه شوي یئ او ګمان کوئ چې دا موجود حالت به همداسې د تل لپاره دوام کوي، نه به ستاسو اقتدار او واکمني پای ته رسي، نه به دا نظام نسکورېږي چې تاسو ته ئې له هره پلوه بې شمېره امتیازات درپه برخه کړي او نه به د هغو ګناهونو، بغاوتونو او ظلمونو سزا درکول کېږي چې تاسو ئې کوئ، د الله تعالی لیکلی او تغیر نه منونکی سنت دا دی چې هیڅا ته تلپاتې ژوند نه ورکوي، هیڅ ظالم د تل لپاره په اقتدار کې نه پریږدي، تر قیامت مخکې ئې بېر ورتولوي، یا په طبیعي توګه او یا په شدید عذاب سره.

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ وَعَآتَيْنَا ثُمُودَ النَّاقَةَ مُبْصِرَةً فَظَلَمُوا بِهَا وَمَا نُرْسِلُ بِالْآيَاتِ إِلَّا تَخْوِيفًا ﴿٥٩﴾

او له دې پرته بل څه موږ د څرگندو نښو (معجزو) له لېږلو منع نه کړو چې مخکښو هغه تکذيب کړي، او ثموديانو ته مو اوبښه د ليدونکي نښې په توگه ورکړه چې ظلم ئې پرې وکړ، او څرگندي نښې نه لېږو مگر د وېرولو لپاره.

(۵۹) - قريشو له رسول الله څخه د داسې معجزو وړاندي کول غوښتل چې مخکښو پيغمبرانو ته ورکړی شوي وي، ويل ئې: څنگه ومنو چې ته د الله تعالی پيغمبر يې حال دا چې يوه داسې معجزه دې وړاندي نه کړه چې مخکښو پيغمبرانو لرلې، د دې مبارک آيت په ترڅ کې دوی ته ويل شوي: معجزې د الله تعالی له لوري ښودل کېږي، د معجزې ښودل د پيغمبر ذاتي کار نه وي، الله تعالی له دې کبله رسول الله ته هغه معجزې نه دي ورکړې چې مخکښو پيغمبرانو ته ئې ورکړې وې چې مخکښو قومونو هغه تکذيب کړي، که مخالفينو د معجزو په ليدو سره ايمان راوړلی نو پر مخکښو پيغمبرانو به ئې ايمان راوړی وو او د دوی معجزې به ئې نه تکذيبولې، آيا ثموديانو داسې يوه ستره معجزه تکذيب نه کړه چې له ورايه ئې په خپلو سترگو ليدله، د يوې اوبښې په بڼې کې معجزه، نه يوازي دا چې دا معجزه ئې ونه منله بلکې تېرې ئې پرې وکړ، د هغې لاس پيښې ئې پرې کړل!! چا چې د عيسی عليه السلام ستري ستري معجزې ونه منلې نورې معجزې به څنگه ومنې!! تاسو چې معجزې غواړئ آيا دې ته هم متوجه يئ چې معجزې د هغه چا لپاره د الهي عذاب پېلامه وي چې په ليدو سره ئې ايمان رانه وړي، الله تعالی ټول هغه قومونه هلاک کړي چې د معجزو له ليدو سره سره ئې ايمان نه دی راوړی، آيا غواړئ له تاسو سره همداسې وشي!! خو ستاسو مهربان رب دا نه غواړي، دې پيغمبر ته ئې د مخکښو پيغمبرانو معجزې نه دي ورکړې، غواړي د ده امت تر قيامته پورې پاته شي، ده ته ئې داسې تلپاته معجزه ورکړې چې تر قيامته پورې د ټولو قومونو او نسلونو لپاره ستره معجزه ده، دا قرآن د ده معجزه ده، د ده د نبوت د اثبات لپاره دا معجزه کافي ده، څوک چې د قرآن په اورېدو سره او د قرآن د سترو سترو دلالتو په اورېدو سره قانع نه شي او ايمان رانه وړي هيڅ څه ئې نشي قانع کولی.

له دې او دې ته ورته آيتونو په ډېر صراحت او وضاحت سره معلومېږي چې رسول الله د مخکښو پيغمبرانو په څېر معجزې نه لرلې.

وَإِذْ قُلْنَا لَكَ إِنَّ رَبَّكَ أَحَاطَ بِالنَّاسِ وَمَا جَعَلْنَا آلَ رَأْيَا آلَتِي أَرِيَنَّكَ إِلَّا فَتْنَةً
لِّلنَّاسِ وَالشَّجَرَةَ الْمَلْعُونَةَ فِي الْقُرْآنِ وَنُحُوفُهُمْ فَمَا يَزِيدُهُمْ إِلَّا طُغْيَانًا كَبِيرًا



او کله چې مو درته وويل: يقيناً چې ستا رب پر دغو خلکو احاطه کړې، او هغه رؤيا (خوب) چې تا ته مو دروښود؛ هغه مو فقط د خلکو لپاره يوه آزموينه گرځولې، او په قرآن کې (ياده شوې) هغه لعنت شوې ونه او وېروو ئې، نو (دغو خبرو) يوازي د دوی ستر طغيان لاسيات کړ.

(۶۰) - د دې مبارک آيت په ټولو فقرو د ښه پوهېدو لپاره دا مطالب په پام کې ولرئ:

- د دې آيت په څلورو فقرو كې داسې څلورو خبرو ته گوته نيول شوې چې د مخالفينو عناد، دښمني او طغيان ئې لازيات كړ.
 - لومړۍ خبره ئې د قرآن دا وينا وه چې الله تعالى پر خلكو احاطه كړې، داسې څه نشي كولى چې الله تعالى ئې د كولو توان او توفيق ورنه كړي، مخالفينو ويل: موږ خو په خپلې شاوخوا كې داسې څوك نه گورو چې موږ ئې احاطه كړي يو!! موږ خو ډېر داسې څه كوو چې ته وايي الله تعالى ئې نه خوښوي، ستا د رب احاطه چيري ده؟
 - دوهمه خبره د رسول الله هغه رڼا وه چې د اسراء او معراج په نامه ياده شوه، خلكو ته دا رڼا يوه ازموينه وه، ځينو ته ئې منل گران وو، ځينو هغه له ځانه جوړه شوې قصه وگڼله، ځينو د تبليغاتو لپاره وکاروله او ويل به ئې دا دى دا پيغمبر اوس ادعاء كوي چې په يوه شپه كې تر مسجدالاقصى پورې تللى، د ټولو پيغمبرانو عليهم السلام امانت ئې كړى، تر اوم آسمان پورې رسېدلى، په هر آسمان كې ئې يو يو پيغمبر ليدلى، جنت او دوزخ ئې په خپلو سترگو ليدلي او...
 - درېيمه خبره د قرآن دا وينا وه چې د دوزخيانو خوراك به د زقوم هغه تريخ بوټى وي چې د دوزخ په تل كې به راتوكېږي، او كافرانو وويل: آيا د اور په منځ كې هغه هم د دوزخ د تېز اور په منځ كې؟ ونه راشنه كېدى شي!!؟
 - څلورمه خبره د قرآن دا وينا وه چې الله تعالى به ستا د دښمنانو د تنبيه لپاره داسې څه وكړي چې دوى پري ووېروي، مخالفينو وويل: دا تنبيه او تهديد ولي خنډېدلى، ولي د دومره كلونو له تېرېدو وروسته هم دا گواښونه ترسره نشول؟
 - د آيت خلاصه دا ده: لكه څنگه چې قريشو د قرآن پر دغو دريو خبرو ملنډې وهلې او هغه ئې د منلو وړ نه گڼلې ستا د دغې رڼا په اړه هم همدا كار كوي!!
- له دې مبارك آيت څخه دوه خبرې په ډېر وضاحت سره معلومېږي:**
- د معراج سفر يوه رڼا وه.
 - قريشو د ملنډو او شديدو تبليغاتو موضوع گرځولې وه.
- د دغې رڼا په اړه ابن عباس رسول ته دوه متضاد اقوال منسوب شوي: يو ئې وايي چې ابن عباس دا رڼا مكې ته د رسول الله د ننوتلو اړوند رڼا بولي او بل ئې وايي چې دا د اسراء اړوند رڼا ده!! په يوه كې دا رڼا د خوب په معنى نيول شوې او په بل كې د ويښي ليدا!! په دغو متضادو او متعارضو رواياتو كې به هغه غوره كوو چې له قرآن سره اړخ لگوي، قرآن په هيڅ ځاى كې رڼا د ويښي ليدا په معنى نه ده راوړې، دا رڼا په هيڅصورت كې هغه رڼا نشو گڼلى چې د حديبيي په سفر پورې ارتباط لري، دا ځكه چې دغه آيت نږدې اته كاله د حديبيي تر سفر وړاندې نازل شوى.

وَإِذْ قُلْنَا لِلْمَلَكِ اسْجُدُوا لِآدَمَ فَسَجَدُوا إِلَّا إِبْلِيسَ قَالَ أَأَسْجُدُ لِمَنْ خَلَقْتَ طِينًا ﴿٦٦﴾ قَالَ أَرَأَيْتَكَ هَذَا الَّذِي كَرَّمْتَ عَلَيَّ لَنْ أُخَرَّتْ إِلَيَّ يَوْمَ الْقِيَمَةِ لَأَحْتَنِكَ بِذُرِّيَّتِهِ إِلَّا قَلِيلًا ﴿٦٧﴾ قَالَ أَذْهَبَ فَمَنْ تَبِعَكَ مِنْهُمْ فَإِنَّ

جَهَنَّمَ جَزَاؤُكُمْ جَزَاءً مَّوْفُورًا ﴿٦٣﴾ وَاسْتَفْزَزَ مِنْ اسْتَطَعَتْ مِنْهُمْ بِصَوْتِكَ وَأَجْلَبَ عَلَيْهِمْ نَحْيُكَ وَرَجَلُكَ وَشَارِكُهُمْ فِي الْأَمْوَالِ وَالْأَوْلَادِ وَعِدَّهُمْ وَمَا يَعِدُهُمُ الشَّيْطَانُ إِلَّا غُرُورًا ﴿٦٤﴾ إِنَّ عِبَادِي لَيْسَ لَكَ عَلَيْهِمْ سُلْطَانٌ وَكَفَىٰ بِرَبِّكَ وَكِيلًا ﴿٦٥﴾

او کله چې مو فرشتو ته وویل: آدم ته سجده وکړئ؛ نو له ابلیس پرته نورو (ټولو) سجده وکړه، (هغه) وویل: آیا هغه چا ته سجده وکړم چې له خټي دي پيدا کړی؟! وني وویل: آیا پوهیږئ چې که تر قیامته مي وځنډوي نو دغه چې پر ما دي غوره والی ورکړ؛ زامن به ئې له لږو پرته ټول هرومرو تباہ کړم، (ورته) وني وویل: څه؛ د دوی هر څوک چې ستا متابعت وکړي جهنم به ستاسو سزا وي، پوره او وافرہ سزا. په خپل غږ سره د دوی هغه څوک وښويوه چې له وسه دي پوره وي، او خپل سپاره او پلي پرې وهڅوه، او په مالونو او اولادونو کي ئې ورسره شریک شه، او ژمني ورسره وکړه، شیطان خو یوازي غولونکي ژمني ورسره کوي. یقیناً چې زما پر بندگانو دي هیڅ برلاسی او سلطه نشته، او ستا رب د وکیل په توگه کافي دی.

(٦١-٦٥) - دا مبارک آیتونه چې په مجموع کي د مخالفینو د هغه اعتراض جامع ځواب دی چې ویل ئې: په الهي عذاب کي څنډ د څه لپاره دی او ولي تر اوسه رانه غی؟ دوی ته ویل شوي: د انسان د پیدایښت پر مهال الله تعالی دا پرېکړه کړې وه چې شیطان ته به مهلت ورکوي، دا څنډ د هغه مهلت له کبله دی، مشر ح مطالب ئې دا دي:

- هغه مهال چې الله تعالی فرشتو ته وویل: آدم ته سجده وکړئ؛ نو له ابلیس پرته نورو ټولو سجده وکړه، هغه وویل: آیا هغه چا ته سجده وکړم چې له خټي دي پيدا کړی؟! څنگه هغه چا ته سجده وکړم چې زه ترې غوره یم.
- شیطان نه یوازي له سجدې ډډه وکړه بلکي په تأکید سره ئې وویل: که ما ته تر قیامته مهلت راکړي نو دغه انسان چې پر ما دي غوره والی ورکړ؛ زامن به ئې له لږو پرته ټول هرومرو تباہ کړم، څنگه هغه چا ته سجده وکړم چې زه ئې په آسانی سره غولولی او بي لاري کولی شم، داسي کارونه پرې کولی شم چې د هلاکت کندي ته ئې وغورځوي، آیا داسي کمعقله او غولېدونکی د دې وړ دی چې زه ورته سجده وکړم!!
- الله تعالی هغه ته وفرمایل: څه؛ د قیامت تر ورځي مهلت درکوم، د دوی هر څوک چې ستا متابعت وکړي نو جهنم به ستا او د دوی سزا وي، پوره او وافرہ سزا. په خپل غږ، بلني او وسوسو سره د دوی هغه څوک وښويوه چې له وسه دي پوره وي، خپل ټول فوځ؛ سپاره او پلي دي د دوی په ضد بریدونو ته وهڅوه، په مالونو کي ئې ورسره شریک شه، چې ستا د خوښي له لاري ئې ترلاسه کړي او ستا د خوښي په لارو ئې ولگوي، اولادونو کي ئې ورسره شریک شه، چې ستا د خوښي په کارونو ئې وگماري، ژمني ورسره وکړه، هيلي او امیدونه ئې په زړونو کي راپيدا کړه، د شیطاني تگلارو او کرنلارو پایلي ورته ښایسته وېرېښوه، ته خو یوازي غولونکي ژمني ورسره کولی شي چې نه حقیقت لري او نه ئې ته ترسره کولی شي، یقیناً چې زما پر بندگانو دي هیڅ برلاسی او سلطه نشته، نه مي ته داسي پيدا کړی يي چې پر انسانانو مسلط وي او نه مي دوی داسي پيدا

کړي چې ستا تر سلطې لاندې وي، الله تعالى د وکیل په توګه کافي دی، که څوک پر الله تعالى توکل وکړي نو الله تعالى د شيطان د وسوسو او بریدونو په شمول د هر څه په وړاندې ورته کافي دی. .

رَبُّكُمْ الَّذِي يُزَيِّجُ لَكُمْ الْفَلَكَ فِي الْبَحْرِ لِيَتَّبِعُوا مِنْ فَضْلِهِ ۚ إِنَّهٗ كَانَ

بِكُمْ رَحِيماً ﴿٦٦﴾

ستاسو رب هغه دی چې کښتۍ په بحر کې درته خوځوي، چې فضل یې ولټوئ، یقیناً چې هغه پر تاسو ډېر مهربان دی.

(٦٦) - ستاسو رب هغه دی چې په ځپانده سیند کې یې د کښتیو د تلو انتظام درته کړی، د دې لپاره چې فضل یې ولټوئ، هم یې په وچې کې ستاسو لپاره د رزق او روزي اسباب تعبیه کړي او هم په اوبو کې، په کښتیو سره له یوې خوا د اوبو له منځه خپله روزي تر لاسه کوي او له بلې خوا له یوې سیمې بلې سیمې ته تګ کولی شي او تجارتی توکي انتقالولی شي. چې هرې خوا ته سترګې وغړوي د مهربان رب د بې شمېرو پېرزوینو آثار به مو تر سترګو شي. ولي د دغو ځلاندو نښو له لیدو سره سره پر خپل مهربان رب ایمان نه راوړئ.

وَإِذَا مَسَّكُمُ الضُّرُّ فِي الْبَحْرِ ضَلَّ مَنْ تَدْعُونَ إِلَّا إِلَٰهَ ۚ فَلَمَّا جَنَّكُمُ إِلَى الْبَرِّ أَعْرَضْتُمْ ۚ وَكَانَ الْإِنْسَانُ كَفُورًا ﴿٦٧﴾ أَفَأَمِنْتُمْ أَنْ تَخْسِفَ بِكُمْ جَانِبَ الْبَرِّ أَوْ يُرْسِلَ عَلَيْكُمْ حَاصِبًا ثُمَّ لَا تَجِدُوا لَكُمْ وَكِيلًا ﴿٦٨﴾ أَمْ أَمِنْتُمْ أَنْ يُعِيدَكُمْ فِيهِ تَارَةً أُخْرَىٰ فَيُرْسِلَ عَلَيْكُمْ قَاصِفًا مِّنَ الرِّيحِ فَيُغْرِقَكُم بِمَا كَفَرْتُمْ ۖ ثُمَّ لَا تَجِدُوا لَكُمْ عَلِيًّا

بِمَ تَتَّبِعَ ﴿٦٩﴾

او کله چې په بحر کې کوم رېږ درورسېږي؛ له ده (الله) پرته ټول هغه وړک شي چې (مرستي ته یې) درېلئ، خو چې کله مو وچې ته وژغوري نو اعراض او ډډه کوي او انسان ډېر ناسپاسه دی، آیا له دې خوندي شوي یئ چې د وچې په ژۍ کې مو ښخ کړي او یا تونده سیلۍ درباندي راولېږي، بیا هیڅ وکیل درته ونه مومي او آیا له دې خوندي شوي یئ چې یو ځل بیا مو بېرته وروگرځوي او ستاسو د کفر او ناسپاسۍ په وجه د باد تونده سیلۍ درباندي راولېږي او غرق مو کړي او بیا د دغې سزا په وجه پر مونږ کوم نیوونکی ونه مومي.

(٦٧-٦٩) - په دغو مبارکو آیتونو کې د شرک او توحید حقیقت په ډېره ښایسته او ښکلې توګه انځور شوی او د دواړه څرنگوالی او مقتضیات په دې توګه زموږ مخې ته ږدي:

- توحید یعنې دا چې انسان له الله تعالی پرته هیڅا ته طمع او امید ونه لري او بل چا ته د دعاء لاس اوږد نه کړي، حالت ئې هغه چا ته ورته وي چې په کښتۍ کې سپور دئ، د طوفان هیبتناکو څپو احاطه کړی، هیڅا او هیڅ څه ته د امید سترګې نشي غړولی او د مرستې غږ نشي کولی، له الله تعالی پرته هره بله مرجع او ملجأ هېره کړي او یوازې له ده مرسته غواړي.
- شرک یعنې له دې پرته هر هغه حالت چې د الله تعالی تر څنګ بلې مرجع ته د طمعي او امید سترګې واوړي، یعنې هغه حالت چې د احتیاج لاسونه د بل په درشل کې لوړ شي او له کړاو ژغورنه بل ته منسوب شي. دا د قرآن له نظره هم شرک دئ او هم د الله تعالی د پېرزوینو ستره او کرکجنه ناسپاسي.
- دغو ناسپاسه مشرکینو ته ویل شوي: آیا له دې ځان خوندي گنئ چې د بحر په ژۍ کې مو ښخ کړي؟ چا دا ضمانت درکړی؟ چا درته ویلي چې که د طوفان له هیبتناکو څپو وژغورل شوی نو د بحر په ژۍ کې به له هر خطر او گواښ خوندي وئ؟ آیا داسې څوک شته چې تضمین کړي تونده سیلې به نه درباندي راځي او هر څه به نه درباندي نسکوروي؟! آیا داسې کوم تضمین مو ترلاسه کړی چې بیا به د سیند له هیبتناکو څپو سره نه مخامخ کېږئ، او الله تعالی به ستاسو د کفر او ناسپاسۍ له کبله د باد تونده سیلې نه درباندي رالېږي او په سیند کې به مو نه غرقوي؟! که داسې وشي آیا داسې څوک موندلی شي چې له تاسو څخه د دفاع په موخه د الله تعالی پر پرېکړې نیوکه وکړي؟

په قرآن کې به گڼ شمېر آیتونه دې ته ورته ومومئ، په ټولو دغو آیتونو کې دا حقیقت ستاسو مخې ته راځي چې انسان هغه وخت الله تعالی ته مخه کوي، دعاء ورته کوي او عبادت ته ئې چمتو کېږي چې د احتیاج او اړتیا احساس وکړي، د "عبادت" اراده ئې د "نیازمندی له احساسه" راولاړېږي، خو چې د استغناء او بې نیازی احساس وکړي نو له الله تعالی مخ واړوي او د عصیان او طغیان لار غوره کړي، په دې ترتیب گورئ چې د الله په اړه د انسان معرفت او د ده د ربوبیت په اړه د ده علم او پوهه په انسان کې د نیازمندی احساس راولاړوي، د ده دعاء له هغه "معرفته" خړوبه کېږي چې د رب العالمین په اړه ئې لري.

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْوَبْرِ وَالْبَحْرِ وَرَزَقْنَاهُمْ مِّنَ الطَّيِّبَاتِ
وَفَضَّلْنَاهُمْ عَلَىٰ كَثِيرٍ مِّمَّنْ خَلَقْنَا تَفْضِيلًا ﴿٧٠﴾

او یقیناً چې موږ د آدم اولادې ته کرامت ور په برخه کړ او په وچه (زمکه) او بحر کې مو حمل کړ (د حمل وسایل مو ورته پیدا کړل)، پاکیزه رزق مو ورکړ او دوی ته مو په ډېرو هغو فضیلت ورکړ چې موږ پیدا کړي.

(٧٠) - دا آیت موږ ته لارښوونه کوي چې الله تعالی انسانانو ته عزت او کرامت ورپه برخه کړ، د دوی لپاره ئې د حمل وسایل پیدا کړل، په وچه کې د آس او اوبې په څېر حیوانات، او د موټرو ګاډو په څېر وسایل، په بحر کې کښتۍ، لکه څنګه چې په بحر کې کښتۍ ترې مراد دي، همدغسې په وچه کې دا د حمل ټول وسایل ترې مراد دي، د دغو وسایلو اړوند مواد، ضوابط، سنن او قواعد هم الله تعالی پیدا کړي، کوم مواد چې له هغوی څخه په استفادې سره انسان موټرې، طیارې او کښتۍ جوړوي، ټول الله تعالی پیدا کړي او په انسان کې له دغو امکاناتو د

استفادی استعداد هم د الله تعالی پېرزوینه ده، الله تعالی د دوی لپاره د رزق او روزي انتظام هم کړی، په دنیا کې دغه پاکیزه رزق چې تاسو ئې گورئ، دغه مېوې چې الله ئې د زمکې له مړو اجزاوو، له خټې او خاوري راپېدا کوي، په دومره پاکیزګۍ سره، له ظرافت، لطافت او نطافت سره، ښایسته او خوندور، داسې چې ته ئې له خونده لذت اخلي، له بوی او رنگ ئې خوند اخلي، هغه ته ئې پوستکي ور اغوستي او د دې انتظام ئې کړی چې پاک او ستره وي، الله جل شانه د دوی لپاره د داسې پاک رزق او روزي انتظام وکړ، دوی ته ئې پر ډېرو هغو مخلوقاتو فضیلت ورکړی چې الله تعالی پېدا کړي، له هره پلوه ئې دوی ته فضیلت ورکړ: د صورت له پلوه، د عقل او پوهې له پلوه، د ګڼ شمېر استعدادونو له ناحیې، دا چې هغه ئې په زمکه کې خپل خلیفه وګرځولو، د دنیا هر څه ئې هغه ته مسخر کړل، د زمکې او آسمانونو هر څه د هغه په خدمت کې دي او الله جل شانه ده ته رام او مسخر کړي او په دې ترتیب ئې د ټولو مخلوقاتو په نسبت دوی ته فضیلت او لوړوالی ورکړی.

يَوْمَ نَدْعُوا كُلَّ اُنَاسٍ بِاِمْمِهِمْ فَمَنْ اُوْتِيَ كِتَابَهُ بِيَمِينِهِ فَأُوْتِيَ الْاَخِرَةَ اَعْمٰى وَاَضَلُّ سَبِيْلًا ﴿٧٢﴾ وَمَنْ كَانَتْ فِيْ هٰذِهِ اَعْمٰى فَهُوَ فِي الْاٰخِرَةِ اَعْمٰى وَاَضَلُّ سَبِيْلًا ﴿٧٣﴾

هغه ورځ چې هره ډله خلک به د خپل مشر په نامه راوبلو، نو چا ته چې خپل کتاب (عملپاڼه) په ښې لاس کې ورکړی شي نو دوی به خپل کتاب لولی او پر دوی به د (خرما د زړې د) نري تار په اندازه هم ظلم نه کېږي. او څوک چې دلته "په دې دنیا کې" روند وو، هغه به په آخرت کې هم روند او تر دې زیات تېروتنې او لارورکۍ وي.

(۷۲-۷۱) - د قیامت په ورځ به هره ډله خلک د خپل خپل زعيم او امام په نامه د محاسبې لپاره وبلل شي، ځینې به بريالي وګڼل شي، دوی ته به خپلې عملپاڼې په ښې لاس کې ورکړې شي، خپلې عملپاڼې به لولي، نورو ته به ئې اوروې، بدله به ئې په بشپړه توګه ورکړې شي. ځینې نور به له خپلو قبرونو رانده راپاڅي، دا هغه خلک دي چې په دنیا کې ئې په پټو سترګو ژوند کړی وو، له خپل بصیرت او سترګو ئې هغه کار نه وو اخیستی چې ورسره ښايي، نه ئې د دنیا له پېښو او حوادثو عبرت او پند اخیستی وو او نه ئې په عالم کې د عبرت نښو ته اعتناء کړی وه، د ټولو هغو نښو له خوا د رندو په څېر تېر شوی وو چې انسان ته د خپل رب په لوري بلنه ورکوي او په آخرت ایمان ته ئې بلې، په دنیا کې ئې د رانده په څېر ژوند وکړ، په آخرت کې به هم روند حشر کېږي، څوک چې په دې دنیا کې له بصیرته محروم وي، د دنیا له عبرتناکو پېښو او صحنو پند او عبرت وانه خلي، په عالم کې دا دقیق نظم، یووالی او هدفمنې ئې د الله لوري ته هدایت نه کړي، روند پاته شي، د رندو په شان ژوند وکړي، هغه به په آخرت کې روند حشر کېږي، لکه په دنیا کې چې تېروتنې او لارورکۍ وو، د سمې لارې له پېژندو عاجز او په سمې لارې له تلو بې زاره وو هلته به تر دې زیات تېروتنې او لارورکۍ وي، د جنت په لوري به لار نشي موندلې، د دوزخ په لوري به درومي او د جهنم په کنډو کې به لوېږي، لکه څنګه چې هغه په دنیا کې لار ورکه کړې وه، په آخرت کې به هم لار ترې ورکه وي، لکه څنګه چې هغه په دنیا کې د رندو په څېر ژوند کړی، په آخرت کې به هم روند وي.

دا مطلب د طه په سوري کي په دې الفاظو سره راغلی:

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى ﴿١٢٤﴾ قَالَ رَبِّ

لِمَ حَشَرْتَنِي أَعْمَى وَقَدْ كُنْتُ بَصِيرًا ﴿١٢٥﴾ قَالَ كَذَلِكَ أَتَتْكَ آيَاتُنَا فَنَسِيتَهَا وَكَذَلِكَ الْيَوْمَ

تُنْسَى ﴿١٢٦﴾

طه: ۱۲۴-۱۲۶

او چا چي زما له ذکره اعراض او ډډه وکړه نو يقيناً چي تنگ او ضيق ژوند به ئې په برخه وي او د قيامت په ورځ به ئې روند حشر کړو. هلته به وايي: اي زما ربه! ولي دي روند حشر کړم په داسي حال کي چي سترگه وروم، الله تعالى به وفرمايي: همدا راز زما آيتونه درغلل خو تا هېر کړل "هغه دي ونه منل" نو همداسي به نن هېر کړی شي.

يعني چا چي په دنيا کي د الله تعالى له ذکر او يادولو او د الهي کتاب له پند او لارښوونو ډډه وکړه، الله جل شانه ئې هېر کړ، د رندو په څېر ئې ژوند وکړ، د هغه دنيايي ژوند به له تنگي، اضطراب، پرېشاني او تشويش سره توأم وي، هغه به د واقعي اطمینان او آزادۍ مخ ونه گوري، په اختناق او وحشت کي به ژوند کوي، که څه هم له زياتو امکاناتو برخمن وي، ډېر وسائل، ذرايع او امکانات ئې په واک کي وي، خو زړه به ئې ډاډه نشي، تل به مضطرب او پرېشانه وي. د انسان ترټولو لويه شتمني د زړه ډاډ او اطمینان دی، هغه به له دې شتمني محروم وي، وسائل، بنگلي، مال، دولت او شتمني انسان ته د زړه اطمینان نشي ورکولی، دا د الله تعالى ذکر او يادونه ده چي انسان ته اطمینان ورکوي او زړه ئې ډاډه کوي، چا چي د الله له ذکر او ياده ډډه وکړه، په دې معنی چي الله ورپه ياد نشو او کوم کتاب چي الله تعالى نازل کړی هغه ئې خپل لارښود نکړ، د هغه په رڼا کي ئې ژوند ونه کړ، هغه د ده د لاري ډېوه او د ژوند په ټولو برخو کي لارښود نه وو او د هغه له منلو ئې ډډه وکړه، د دې اجتناب په وجه به په دنيا کي مضطرب او پرېشانه ژوند لري او د قيامت په ورځ به روند حشر کيږي. ورته وبه ويل شي: لکه څنگه چي تا د الله آيتونه هېر کړل، پند او عبرت دي ترې وانه خيست، همداسي به الله تعالى نن تا ته التفات نه کوي، تا ته به توجه او اعتناء نه لري، دا ځکه چي تا د هغه آيتونو ته اعتناء او توجه ونه کړه.

وَإِنْ كَادُوا لَيَفْتِنُونَكَ عَنِ الَّذِي أُوحِيَآ إِلَيْكَ لِتَفْتَرِيَ عَلَيْنَا غَيْرَهُ وَإِذَا

لَا تَخْذُوكَ خَلِيلًا ﴿١٢٧﴾ وَلَوْلَا أَنْ ثَبَّتْنَاكَ لَقَدْ كِدْتَ تَرْكُنْ إِلَيْهِمْ شَيْئًا قَلِيلًا ﴿١٢٨﴾

إِذَا لَأَذَقْنَاكَ ضِعْفَ الْحَيَاةِ وَضِعْفَ الْمَمَاتِ ثُمَّ لَا تَجِدُ لَكَ عَلَيْنَا نَصِيرًا ﴿٧٥﴾

او نږدې وه په فتنه کې دي واچوي او له هغه څه دي واړوي چې تا ته مو دروحي کړي، په دې توګه چې د وحې خلاف خبره له ځانه موږ ته منسوب کړې او هغه مهال به ئې ته نږدې دوست نيولې، او که مو مضبوط کړی نه وی نو يقيناً چې نږدې وه لږ شانتنه د دوی لوري ته متمایل شي، چې په هغه صورت کې به مو په ژوند کې هم دوه برابره عذاب درځکلی وو او له مرګه وروسته هم دوه برابره، بيا به دي زمونږ په خلاف کوم ملاتړی نه شو موندلی.

(٧٥-٧٣) - په دې آيتونو کې داسې له عتابه ډکې صيغې مومو چې نظير ئې په ټول قرآن کې نشو موندلې!! رسول الله ته ويل شوي: که د دښمن دا غوښتنه دي منلې وي چې په الهي وحې کې د لږ قدرې تغيير مطالبه ئې کوله او له ځانه دي څه ويلي وو، نو هم به مو په دنيا کې تا ته دوه برابره عذاب درځکلی وو او هم په آخرت کې!! خو د الله تعالی د پېرزويني له امله پر خپل دريځ ثابت او ټينګ پاته شوي او د دوی غلطې غوښتنې ته تسليم نشوي!! دا آيت د قریشو هغو مسلسلو غوښتنو ته اشاره کوي چې رسول الله ته به ئې په وار وار او په بېلو بېلو الفاظو ويل: زموږ د معبودانو په ضد له څه ويلو ډډه وکړه، داسې څه ووايه چې ټول پرې راغونډ شو، د تليفق او روغي جوړې کوم مناسب صورت راپيدا کړه، لږ ته راکوز شه او لږ به موږ او په دې سره به د دښمنيو او مخالفونو دا لړۍ پای ته ورسوو!! خو گورئ چې رسول الله ته په دې اړه الهي لارښوونه څنګه وه او په کومو الفاظو ئې له داسې روغي جوړې منع کړې!! گورئ چې د پيغمبرانو عليهم السلام دنده څومره حساسه ده او په دې دروند الهي مأموريت کې د معمولي اشتباه پايله څومره جدي او هيبتناکه!! گورئ چې د دښمن د خوشحالولو او ارضاء لپاره معمولي تنازل څنګه د الله تعالی د سخت غضب سبب ګرځي!! همدا راز گورئ چې که د دښمن لوري ته ډېر لږ تمايل دومره جدي نيول کېږي او د داسې سختې مؤاخذه وړ ګڼل کېږي، له دښمن سره د مصالحې او سازش عاقبت به څنګه وي!!؟

وَإِنْ كَادُوا لَيَسْتَفِزُّوكَ مِنَ الْأَرْضِ لِيُخْرِجُوكَ مِنْهَا وَإِذَا لَا يَلْبَثُونَ خَلْفَكَ إِلَّا قَلِيلًا ﴿٧٦﴾ سُنَّةَ مَنْ قَدْ أَرْسَلْنَا قَبْلَكَ مِنْ رُسُلِنَا وَلَا تَجِدُ لِسُنَّتِنَا

تَحْوِيلًا ﴿٧٧﴾

او تلوار ئې کاوو چې له دې زمکې دي پېښې سپکې کړي او ترې ودي باسي، او په دې صورت کې به دوی هم له تا وروسته نه وو ځنډېدلي مګر لنډه موده. دا زموږ د هغو پيغمبرانو په اړه (الهي) سنت دی چې تر تا د مخه مو لېږلي ول او زموږ سنت ته هيڅ بدلون نشي موندلی.

(۷۶-۷۷) - دېنمانو په تلوار سره هڅه کوله چې د مکې زمکه درته انګار کړي او وتلو ته دي اړ کړي، دې ته ئې نه کتل چې په دې ظلم سره به په الهي عذاب اخته شي او ستا له ایستلو وروسته به دوی ته هم زیات مهلت ورنه کړی شي، هغه تغیر نه منونکي الهي سنت ته ئې پام نه وو چې له مخکښو پیغمبرانو سره د مخالفت له کبله تېر قومونه په سخت الهي عذاب اخته شوي. مطمئن اوسه چې د پیغمبرانو په اړه الهي سنت همدا دی او الهي سنت ته هیڅ بدلون نشي موندلی.

أَقِمِ الصَّلَاةَ لِذُلُوكِ الشَّمْسِ إِلَى غَسَقِ اللَّيْلِ وَقُرْآنَ الْفَجْرِ إِنَّ قُرْآنَ الْفَجْرِ

كَانَ مَشْهُودًا

د لمر له زواله د شپې تر پخېدو پوري لمونځ کوه او په سباوون کې د قرآن قرائت، یقیناً چې د سباوون قرآن وینه مشهوده وي.

(۷۸) - د دې مبارک آیت لارښوونې دا دي:

- د آیت په لومړۍ فقرې کې ویل شوي چې د لمر له زواله د شپې تر پخېدو پوري لمونځ کوه او په سباوون کې د قرآن قرائت، په دې سره پنځو لمونځونو ته اشاره شوې: د ماښام، ماښام، ماښام، ماښام او سحر لمونځونه.
- د سحر لمونځ ته د قرآن الفجر: د سباوون قرآن وینه نوم ورکړی شوی، او له دې معلومېږي چې همدا د قرآن تلاوت د دې لمونځ یو امتیازي ځانګړتیا ده، د رسول الله د سنت په رڼا کې هم معلومېږي چې د سحر په لمونځ کې به ئې تر نورو زیات قرآن لوستلو. له دې وینا دا هم معلومېږي چې په لمونځ کې قرآن لوستل د رکوع او سجدي په څېر ضروري دی، د قرآن په ګڼ شمېر آیتونو کې لمونځ په داسې نومونو یاد شوی چې هر یو ئې د لمونځ یو جزء دی، لکه سجده، رکوع او دلته قرآن الفجر، رسول الله د دغو آیتونو په رڼا کې د لمونځ هیئت او څرنگوالی او بېلې بېلې برخې موږ ته راښودلې.
- د آیت په پای کې ویل شوي: یقیناً چې د سباوون قرآن وینه مشهوده وي. یا په دې معنی چې فرشتې ئې لیدو ته راغونډېږي او یا په دې معنی چې د دې قرآن وینې آثار او اغېز د ورځني ژوند په ټولو چارو کې تر سترګو کېږي، د سحر په لمونځ سره نوي ورځ پیلول او په دې لمونځ کې د قرآن قرائت ته ځانګړې پاملرنه او اهتمام د دې باعث کېږي چې انسان په سم لوري تګ پیل کړي، خپل تګلوری د ایمان او قرآن په رڼا کې غوره کړي، د ورځې په اوږدو کې ئې هغه ژمني په یاد وي چې د سحر په لمونځ کې ئې له خپل رب سره کړې دي، هغه حالت ئې مسلسل مخي ته ودرېږي چې سحر د الله تعالی په وړاندې د مطیع بنده په څېر درېدلی، رکوع او سجده ئې کړي، د لمونځ په پیل کې ئې لاسونه لوړ کړي وو او په دې سره ئې د الله تعالی په وړاندې خپله تسلیمي او له بغاوت او سرغړاوي لاس اخیستل اعلان کړي وو، طبیعي ده چې دا روحي او معنوي حالت او کیفیت به د ده پر ټول ورځني ژوند سیوري غوړوي او اغېز به ئې په هر ګام او هر کار کې راڅرګندېږي.
- دې ته مو پام وي چې ځینې ګمان کوي پنځه وخت لمونځونه د همدې آیت له مخې فرض شوي او ګواکې لمونځ د معراج په سفر کې فرض شوی او شمېر او اوقات ئې د همدې سفر په دوران کې ټاکل شوي!! خو دا انګېرنه نه له قرآن سره اړخ لګوي او نه له ګڼ شمېر هغو روایاتو سره چې وایي رسول الله تر دې د مخه او حتی د بعثت په لومړیو کې لمونځ کړی. د قرآن په ګڼ شمېر هغو سورتونو کې د لمونځ یادونه شوې چې د الاسراء تر سوري د مخه نازل شوې، په ګڼ شمېر آیتونو کې د لمونځ سپارښتنه شوې او په ډېرو کې د لمونځ اوقاتو ته هم اشاره شوې، د کوثر، المدثر، المزمل، هود، طه، العنکبوت، الانعام، الحجر، الحج، الروم، په

سورتونو کې د لمانځه امر شوی، دا سورتونه ټول تر الاسراء وړاندې نازل شوي، د هود په سوره کې داسې راغلي:

وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرُ

لِلذِّكْرِ ﴿٢٤﴾: او د ورځې په دواړو خواوو کې او (ورپسې نږدې) د شپې ځینې برخې کې لمونځ کوه، یقیناً چې ښېګڼې بدې له منځه وړي، دا د پند اخستونکو لپاره پند دی.

له شک پرته او په بشپړ یقین سره ویلی شو چې لمونځ او اوقات یې د معراج تر سفر ډېر د مخه او د الاسراء د سوري له نزول ډېر وړاندې فرض شوي.

وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَن يَبْعَثَكَ رَبُّكَ مَقَامًا مَّحْمُودًا ﴿٢٥﴾

او د شپې په یوې برخې کې تهجد کوه (پر لمانځه بې خوبي ګاله) ستا لپاره اضافي (کار)، هیله ده چې ستا رب دې په ستایل شوي مقام راپاڅوي.

(۷۹)- په دې مبارک آیت کې رسول الله ته د تهجد لمانځه سپارښتنه شوې، دا د ده لپاره یو اضافي مکلفیت ګڼل شوی، پایله یې ستایل شوی مقام تر لاسه کول ښودل شوي، د تهجد لغوي معنی بې خوبي ګالل دي، دلته ویل شوي چې پر لمانځه او د قرآن پر تلاوت بې خوبي ګاله. که څه هم د دې آیت لومړنۍ مخاطب رسول الله دی، خو د المزمّل سوري له آیتونو معلومېږي چې صحابه وو د تهجد په لمانځه کې د خپل لارښود ملګرتیا کوله، د المزمّل د سوري لومړي آیتونه د تهجد په اړه وایي:

يَتَأَيَّأُ الْمَزْمِلُ ﴿٢٦﴾ قُمْ أَلَيْلَ إِلَّا قَلِيلًا ﴿٢٧﴾ نَصَفَهُ أَوْ أَنْقَصَ مِنْهُ قَلِيلًا ﴿٢٨﴾ أَوْ زِدْ عَلَيْهِ وَرَتِّلْ

الْقُرْآنَ تَرْتِيلًا ﴿٢٩﴾ إِنَّا سَنُلْقِي عَلَيْكَ قَوْلًا ثَقِيلًا ﴿٣٠﴾ إِنَّ نَاشِئَةَ اللَّيْلِ هِيَ أَشَدُّ وَطْئًا وَأَقْوَمُ

قِيلًا ﴿٣١﴾

المزمّل: ۱-۶

ای په جامو کې نغښتیه!! د شپې پاڅه پرته له لږ (برخي نې). نیمایي یې یا لږ ترې راکم کړه. یا پرې زیات کړه او قرآن لوله په صفا لوستلو سره. بې شکه چې ژر به پر تا درنه وینا نازله کړو. بې شکه چې تر پښو لاندې کولو کې د شپې پاڅېدونکې مضبوط وي او په وینا کې تکره.

دلته د قرآن مخاطب د زممل په لفظ سره یاد شوی او په دې توګه خطاب عام شوی، هر

مخاطب احتوی کوي، د پیغمبر علیه السلام صحابه وو له دې آیه همدا مطلب اخیستی، د همدې لپاره ئې په قیام لیل کې د خپل لارښود ملگرتیا کوله، د دې سوري په شلم آیت کې د دې رايې په تائید کې څرگندي نښې مومو، هلته لولو چې نه یوازي پیغمبر علیه السلام د شپې دوه برخې، نیمایي او درېیمه برخه په قیام لیل او د قرآن په تلاوت تېروله بلکې د ده یارانو هم په دې سنت عمل کاوو، او په هماغه آیت کې لولو چې اوس ئې درته عفو وکړه او دا اجازه ئې درکړه چې په دې کې تخفیف وکړئ او هومره تلاوت وکړئ چې درته آسانه وي، که په لومړني آیت کې خطاب عام نه وی او ټول مخاطبین ئې نه احتوا کولی نو باید په شلم آیت کې د جمعي د صیغې (فتاب علیکم) په ځای د مفرد صیغه (فتاب عليك) او د (فاقرءوا) په ځای (فاقرأ) راغلي وی.

• د الاسراء د سوري په پورتنۍ آیت کې د تهجد پایله او نتیجه مقام محمود ترلاسه کول ښودل شوي او د المزمّل په سوره کې ویل شوي چې د (قیام لیل) گټه دا ده چې په دې سره ته په قول ثقیل (درنه وینا) د پوهېدو جوگه کېږي، کوم دراک استعداد او حساس ذهن چې د ثقیل قول، درنې وینا او ژور کلام په پېچلو، پراخو او ظریفو ابعادو د ښه او دقیق پوهېدا لپاره ضروري دی، هغه د همدې قیام لیل په ترڅ کې د انسان په برخه کېږي او په هغه کې وده کوي. له (قول ثقیل) څخه مراد قرآن مجید دی چې د آیتونو محتوی او مفهوم ئې لوړ او ژور، وعدې ئې گراني، انسان ته چې کوم مسئولیتونه سپاري هغه ډېر ستر ستر او درانه، عمل پرې گران او د لوړ همت او عزم غوښتونکی، د قرآن له لقاء نه مراد یا دا دی چې خطاب متوجه پیغمبر علیه السلام ته دی او هغه ته ویل شوي چې په قیام لیل او د قرآن تلاوت سره به د قرآن د نورو درنو درنو برخو ترلاسه کولو ته لازيات چمتو شي، دا درنې برخې به ډېر ژر پر تا نازلې کړو، او یا ئې مراد دا دی چې د شپې په زړه کې د قرآن په تلاوت سره به ته د قرآن د آیتونو په ژورو او پراخو معانیو او مفاهیمو لا ښه پوه شي، د قرآن د اسرارو دروازي به ستا پر مخ پرانیستی شي. همدا راز ویل شوي چې د شپې پاڅېدا انسان ته دا وړتیا ورپه برخه کوي چې وینا ئې اقوم او ډېره سمه مضبوطه وي، کولی شي خپل ما فی الضمیر په اغېزمنو الفاظو او مؤثره بڼه کې وړاندې کړي.

وَقُلْ رَبِّ أَدْخِلْنِيْ مُدْخَلَ صِدْقٍ وَأَخْرِجْنِيْ مَخْرَجَ صِدْقٍ وَاجْعَلْ لِيْ مِنْ لَّدُنْكَ

سُلْطٰنًا نَّصِيْرًا ﴿٨٠﴾ وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوْقًا ﴿٨١﴾

او ووايه: ای زما ربه! په رښتیني ننوتو سره مي نښاسه او په رښتیني وتو سره مي وباسه، او له خپل لوري مرستندویه واك را، او ووايه: حق راغی او باطل له منځه ولاړ، یقیناً چې باطل له منځه تلونکی دی.

(۸۰-۸۱)- خپل رب ته دا دعاء کوه: ای زما ربه! کوم ځای ته چې ما نښاسي له صدق او رښتینولۍ سره مي نښاسه او له کومه ځایه چې مي باسي له صدق سره مي وباسه، له خپل لوري داسي واك او ځواک راپه برخه کړه چې د حق او صدق په لار کې زما مرستندوی وي، پر دې حقیقت بشپړ باور لره او تل ئې وایه: حق راغی او باطل له منځه ولاړ، یقیناً چې باطل له منځه تلونکی دی.

د دې مبارکو آیتونو له فحوی معلومېږي چې دا برخه د رسول الله له هجرت لږ مخکې نازله شوې، په دې کې وتلو او ننوتلو ته اشاره شوې، د مدخل صدق او مخرج صدق الفاظ

راغلي، رسول الله ته لارښوونه شوې چې خپل رب ته دا دعاء وکړي چې له يوه ځايه وتل او بل ته ننوتل ئې له رښتينولي سره مل وي او هيڅکله د صداقت لمن پرې نږدي. د دغو مبارکو آيتونو په ترڅ کې چې رسول الله ته د کومو دعاگانو لارښوونه شوې وه ټولي به بشپړه توگه ترسره شوې، له مکې ئې سالم او روغ وتل او مدينې منورې ته ئې عزت مننوتل په برخه شول، الله تعالی له خپل لوري په مدينې منورې کې د صادقو او مخلصو انصارو داسې مجاهد لښکر په واک کې ورکړ چې د حق په لار کې هرې قربانۍ ته چمتو وو، د دوی په مبارکو لاسونو د الله د دين بيرغ د نړۍ په گوټ گوټ کې ورپېدو، د دوی د سرښندنو او قربانيو په نتيجه کې دا الهي شعار محقق شو چې: حق راغی او باطل له منځه ولاړ، يقيناً چې باطل له منځه تلونکی دی.

له دې دعاء د اسلام او د رسول الله د رسالت يوه مهمه ځانگړتيا څرگندېږي، ښيي چې دا دين د دعوت او بلنې تر څنگ داسې (سلطان او نصير) ته ضرورت لري چې پلې ئې کړي، د انساني ژوند په ټولو برخو ئې حاکم کړي، هغه ځواکونه وڅپي چې د دې دين د غلبې او سلطې مانع کېږي، هغه خنډونه له منځه يوسي چې د الله پر زمکې د الله د دين د پلې کېدو مخه نيسي، د شر او فساد د هغو ځواکونو مقابله وکړي چې مظلومان په خپلې غلامۍ کې ساتي او نه پرېږدي چې خلک يوازې د يوه الله بندگي وکړي، دا دين داسې ولي او نصير ايجابوي چې دا ځلانده ډېوه بله وساتي او د طوفانونو په وړاندې ئې تتېدو ته پرې نږدي. دا دعاء او د قرآن گڼ شمېر نورې دعاگانې ښيي چې د پيغمبرانو عليهم السلام رسالت يوازې په تبليغ، وعظ او نصيحت کې نه راخلاصه کېږي، د دعوت او تبليغ تر څنگ د هجرت، جهاد او شهادت مطالبه کوي، دا دې گورئ چې الله تعالی خپل وروستي پيغمبر؛ رسول الله ته لارښوونه کړې چې هجرت او وتلو ته چمتو شه، د ډاډمن مهجر او مرستندوی سلطان په لټه کې خپل رب ته د دعاء لاسونه اوچت کړه. د هر چا له دعاگانو معلومېږي چې هغه په خپل ژوند کې کوم اهداف ځان ته غوره کړي، تگلوری ئې کوم دی، دوست او دښمن ئې څوک دی، د چا په دعاگانو کې چې پر کافرانو د بري دعاء شامله نه وي، وانصرنا على القوم الکافرين: پر کافرانو بری را؛ واجعل لنا سلطانا نصيراً: مرستندويه ځواک را په برخه کړه؛ او دې ته ورته دعاء نه کوي، مه په هغه پسي لمونځ کوه، مه ئې له اسلام او رسول الله سره د مينې پر دروغجنې دعوی باور کوه. دا قرآني دعاگانې موږ ته ښيي چې د هغه چا په صداقت کې شک ولرو او دا ادعاء ئې ونه منو چې وايي د رسول الله په سنت عمل کولو ته چمتو یم، له هغه سره مينه لرم، هغه او رسالت ته ئې اخلاص او وفا لرم خو په دعاگانو کې ئې دا مهمې برخې نشته. دا د يوه معيار او ملاک په توگه په پام کې ساته، کله چې کوم جومات ته ولاړ شي، کوم خطيب د منبر د پاسه وگوري چې د خدای، قرآن، پيغمبر او د هغه د سنت نوم اخلي خو نه د دين د غلبې او حاکمولو په اړه څه وايي، نه د ظالم په خلاف او د مظلوم په دفاع کې، پوه شه چې دا خطيب نه د دين له حقيقته خبر دی او نه له الله تعالی، د هغه له کتاب او پيغمبر سره اخلاص او وفا لري، که څوک په محراب کې وگوري چې لاسونه ئې د دعاء لپاره لوړ کړي، اوږدې اوږدې دعاگانې کوي خو په دعاگانو کې ئې دا نشته چې خدایه! موږ ته پر کافرانو بری را، پوه شه چې دا امام

د دې وړ نه دی چې په هغه پسي لمونځ وکړي، مه د داسې خطیب خبرو ته غوږ نیسه او مه په داسې امام پسي لمونځ کوه.

وَنُزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا



او د قرآن داسې څه نازلوو چې هغه مؤمنانو ته درملنه او پېرزوینه ده، او ظالمانو ته له تاوان پرته بل څه نه زیاتوي.

(۸۲)- دلته د قرآن څو ځلاندو ځانګړتیاوو ته اشاره شوې: قرآن داسې لارښوونې لري چې له یوې خوا د مؤمنانو لپاره داسې روحي او معنوي شفاء او درملنه ده چې ټولې فردې، اجتماعي، اخلاقي او روحي بيماري معالجه کوي، له بلې خوا ئې الهي رحمتونه او پېرزوینې په برخه کوي، څوک چې پر قرآن ایمان راوړي او د قرآن له لارښوونو سره سم خپل فردي او اجتماعي ژوند عیار کړي، له ټولو هغو بيماريو به ژغورل کېږي چې فرد او ټولنه پرې اخته کېږي، خو هغه چې د تېرې او ظلم لار ئې غوره کړې او د قرآن مخالفت ته ئې ملا تړلې دوی به له زیات تاوان پرته بل څه ترلاسه نه کړي.

وَإِذَا أَنْعَمْنَا عَلَى الْإِنْسَانِ أَعْرَضَ وَنَسَا بِنِعْمَتِنَا إِذَا مَسَّهُ الشَّرُّ كَانَ يَئُوسًا

قُلْ كُلٌّ يَعْمَلُ عَلَى شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَىٰ سَبِيلًا

او کله چې پر انسان (د کوم نعمت) پېرزوینه وکړو اعراض کوي او خپل څنګ اړوي، او چې شر (کړاو) ورورسېږي نو ناهيلي (مایوس) وي، ووايه: هر څوک پر خپلي کړنلاري عمل کوي، او ستاسو رب پر هغه چا ښه پوه دی چې لار ئې تر ټولو سمه ده.

(۸۳-۸۴)- انسان داسې دی چې کله الله تعالی کوم نعمت ورپه برخه کړي نو له خپل منعم مولا اعراض کوي او مخ اړوي او کله چې له کړاو سره مخامخ شي نو بیا ئې حالت د یوه ناهيلي او مایوس په څېر وي. دغو کمظرفو انسانانو ته ووايه: هر څوک پر خپلي هغې کړنلاري عمل کوي چې ورته غوره برېښي او خپل نفس ورته ښایسته کړي، بخیل ته بخل ښه ښکاري او هغه څوک کمعقله ګڼي چې سخاوت کوي، منافق ته نفاق ښه برېښي او هوښیاري ئې ګڼي او هغه مجاهد ته د سفيه او ناپوه په سترګه ګوري چې د ایمان په لار کې ستونزې ګالي او له خطرونو سره ډغري وي، هغو ته چې خپلي غلطې کړنلاري ورته ښایسته برېښي ووايه: ستاسو رب پر هغه چا ښه پوه دی چې لار ئې تر ټولو سمه ده.

وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا



د روح په اړه تا پوښتي، ورته ووايه چې روح زما د رب کار دی او تاسي ته (پدې اړه ډېره) کمه پوهه درکړل شوې.

(۸۵) - د دې مبارک آيت په اړه لاندې خبرې به پام کې ولری:

• ځينو مفسرينو ويلي چې دلته د قریشو هغې پوښتنې ته اشاره شوې چې رسول الله څخه ئې د روح د کيفيت او څرنگوالي په اړه کوله، دوی ته په ځواب کې ويل شوي: د روح حقيقت يوازي الله تعالى ته معلوم دی، تاسو دومره علم نه لرئ چې د روح په حقيقت پوه شئ، دې ته مو بايد پام وي چې د قرآن الفاظ دا دي (وَمَا أُوْتِيتُمْ مِنَ الْعِلْمِ إِلَّا قَلِيلًا) د دې الفاظو دقيقه معنی دا ده چې ستاسې علم دومره نه دی چې د روح حقيقت پری درک کړی شئ، معنی ئې دا نه ده چې تاسي ته د روح په اړه لږ علم درکړل شوی، دلته د (من علمها) الفاظ نه دي راغلي بلکه ويل شوي (من العلم) د دې دواړو تعبيرونو ترمنځ زيات توپير شته.

• ځيني نور مفسرين په دې نظر دي چې دا پوښتنه د روح د کيفيت په اړه نه ده، د هغې وحې په اړه ده چې د قرآن په بڼه کې پر رسول الله نازل شوي، د دې لپاره دوه مضبوط دلائل وړاندي کوي: لومړی ئې دا چې دلته په مخکنيو او وروستنيو آيتونو کې د بحث موضوع روح، د روح کيفيت او دا چې الله تعالى څنگه مري ژوندي کوي او روح ورپه برخه کوي؛ نه ده، بلکې تر دې وروسته هم د وحې په اړه خبره شوې او تر دې مخکې هم د قرآن په اړه خبره شوې، تر دې آيت وړاندي ويل شوي چې قرآن د مؤمنانو لپاره شفاء او رحمت دی، تر دې وروسته ويل شوي: که وغواړو هغه څه به له منځه يوسو چې تا ته مو وحې کړي... که دلته روح د وحې په معنی تعبير نشي نو بيا خو د آيتونو تر منځ مناسبت او ارتباط په بشپړه توگه له منځه ځي. دوهم دليل ئې دا دی چې په قرآن

کې روح د وحې په معنی راغلي، لکه دا آيتونه: رَفِيعَ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى

مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ ﴿١٥﴾ غافر: ١٥ او وَكَذَلِكَ أَوْحَيْنَا إِلَيْكَ رُوحًا مِّنْ

أَمْرِنَا ... الشورى: ٥٢

دغو دلائلو ته په پام سره دا نتيجه ترلاسه کوو چې دا وروستی تعبير صحيح او دقيق دی.

وَلَيْنُشِئْنَا لَنْدَهَبَنَّا بِالَّذِي أَوْحَيْنَا إِلَيْكَ ثُمَّ لَا تَجِدُ لَكَ بِهِ عَلَيْنَا وَكِيلًا ﴿٨٦﴾

إِلَّا رَحْمَةً مِّن رَّبِّكَ إِنَّ فَضْلَهُ كَانَ عَلَيْكَ كَبِيرًا ﴿٨٧﴾

او که وغواړو هغه څه به له منځه يوسو چې تا ته مو وحې کړي بيا به زموږ په خلاف ځان ته کوم وکیل ونه مومي، مگر ستا د رب له لوري کومه پېرزوينه، يقيناً پر تا باندي د هغه فضل ډېر ستر دی.

(۸۶-۸۷) - په دې مبارک آیت کې ویل شوي چې د رسول الله له لوري وړاندې شوی قرآن د ده د ذاتي افکارو او نظرياتو مجموعه نه ده، دا هغه الهي کتاب دی چې د الله تعالی له لوري ده ته وحی شوی، که الله تعالی وغواړي هم به د وحی لری متوقف کړي او هم به هغه څه د رسول الله له ذهنه وباسي چې تر دې وړاندې ده ته وحی شوي، داسې څوک به ونه مومي چې د الله تعالی د دې پرېکړې په خلاف د ده مرسته وکړي شي، خو حقیقت دا دی چې رسول الله د خپل رب د پراخ رحمت تر سیوري لاندې دی او پر ده باندې د الله تعالی فضل ډېر ستر دی.

قُلْ لِّیْنَ اَجْتَمَعَتِ الْاِنْسُ وَالْجِنُّ عَلٰی اَنْ یَّاتُوْا بِمِثْلِ هٰذَا الْقُرْءَانِ لَا یَاتُوْنَ
بِمِثْلِهٖ وَلَوْ کَانَ بَعْضُهُمْ لِبَعْضٍ ظَهِیْرًا ﴿۸۷﴾ وَلَقَدْ صَرَّفْنَا لِلنَّاسِ فِیْ هٰذَا
الْقُرْءَانِ مِنْ کُلِّ مَثَلٍ فَاِنَّ اَکْثَرَ النَّاسِ اِلَّا کُفُوْرًا ﴿۸۸﴾

ووايه: که ټول انسانان او پېريان پر دې راغونډ شي چې د دې قرآن په څېر (کوم کتاب) راوړي، هغه ته ورته (کتاب) نشي راوړلی که څه هم ځيني ئې د ځينو نورو ملاتړي شي. او يقيناً چې په دې قرآن کې مو خلکو ته هر راز مثالونه بيان کړي، خو ډېری خلک يوازي له له ناسپاسۍ ډډه نه کوي.

(۸۸-۸۹) - دا مبارک آيتونه د هغې موضوع وروستی برخه ده چې د قرآن د عظمت او د انسان په لارښوونې او د ده د ژوند په ښه سمبالولو کې د هغه د ژور اغېز په اړه له ۷۸ آيت پيل شوی، دلته ويل شوي: که ټول انسانان او پېريان د دې لپاره سره راغونډ شي چې د دې قرآن په څېر کوم کتاب راوړي، په هيڅ توگه نشي کولی هغه ته ورته کتاب راوړي؛ که څه هم ځيني ئې د ځينو نورو ملاتړي شي. په دې قرآن کې خلکو ته هر راز مثالونه بيان شوي؛ خو ډېری خلک داسې دي چې د الله تعالی د دغه ستر نعمت د قدروني پر ځای ناسپاسي کوي، حالت ئې داسې دی چې ښيي له کفران او ناسپاسۍ پرته د بل څه کولو اراده نه لري.

ځيني د دې مبارک آيت په اړه داسې څه وايي چې ښيي قرآن يوازي د ادبي لوړ او اغېزناک ترکيب له پلوه معجز کتاب دی او هيڅوک نشي کولی دې ته ورته کتاب وړاندې کړي، حال دا چې قرآن تر دې زيات له نورو زاويو يو معجز کتاب دی، د هغو مطالبو له پلوه چې قرآن څېړلی، د احکامو او لارښوونو له پلوه، د پرېکړو او قضاوتونو له پلوه، د الله تعالی، انسان او ټول عالم د جامع او دقيق معرفي له پلوه، د داسې پراخو علمي اعجازونو له پلوه چې انسان ورو ورو او د خپلو علمي پرمختگونو په تناسب پرې پوهېږي او حقيقت ئې ورته څرگندېږي، د خپلو وړاندوينو له پلوه، د هغو سترو سترو سياسي، فکري، اخلاقي بدلونو له پلوه چې قرآن رامنځته کړل، د هغه جامع نظام له پلوه چې قرآن وړاندې کړ او ... له پلوه داسې معجز کتاب دی چې هيڅوک ئې مثل نشي وړاندې کولی.

وَقَالُوا لَنْ نُؤْمِنَ بِكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا ﴿١٠﴾ أَوْ تَكُونَ لَكَ جَنَّةٌ مِّنْ خَيْلٍ وَعَنْبٍ فَتُفَجَّرَ الْأَنْهَارُ خِلَالَهَا تَفْجِيرًا ﴿١١﴾ أَوْ تُسْقِطَ السَّمَاءَ كَمَا زَعَمَتْ عَلَيْنَا كِسْفًا أَوْ تَأْتِيَ بِاللَّهِ وَالْمَلَائِكَةِ قَبِيلًا ﴿١٢﴾ أَوْ يَكُونَ لَكَ بَيْتٌ مِّنْ زُخْرَفٍ أَوْ تَرْقَىٰ فِي السَّمَاءِ وَلَنْ نُؤْمِنَ لِرُقِيِّكَ حَتَّىٰ تُنَزِّلَ عَلَيْنَا مِائِدًا نَّظَرُوهُ ﴿١٣﴾ قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا ﴿١٤﴾ وَمَا مَنَعَ النَّاسَ أَنْ يُؤْمِنُوا إِذْ جَاءَهُمْ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ﴿١٥﴾ قُلْ لَوْ كَانَتْ فِي الْأَرْضِ مَلَائِكَةٌ يَّمْشُونَ مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا ﴿١٦﴾

او وې ويل: تر هغه درباندي ايمان نه راوړو چې له زمکې کومه چينه راته ونه بهوي. او يا دي د خرما او انگورو داسې باغ نه وي چې په منځ کې ئې ويالي رواني کړي. او يا لکه څنگه چې گمان کوي دا آسمان پر موږ ټوټې ټوټې راپري باسي او الله او ملائکي موږ ته مخامخ راحاضر کړي او يا دي د سرو سپينو زرو کور وي او يا آسمان ته وخيژي او ختل دي هم تر هغه نه منو چې کوم داسې ليکلی کتاب راته راوړي چې موږ ئې لوستی شو، ورته ووايه: سبحان الله! مگر زه له يوه ليرل شوي انسان پرته بل څه يم؟! او د هدايت له راتلو وروسته، خلک له دې پرته بل څه له ايمان راوړلو منع نه کړل چې ويل ئې: آيا الله يو انسان د پيغمبر په توگه مبعوث کړی؟ ورته ووايه: که په زمکې کې ملائکي اوسېدی او ډاډمنه گرځېدی، نو هرومرو به مو له آسمانه پر دوی يوه ملائکه د پيغمبر په توگه ليرلي وه.

(۹۰-۹۵) - دا مبارک آيتونه څو مهمي او اساسي لارښوونې زموږ مخې ته ږدي:

- منکرينو نه د رسول الله د دعوت او بلنې محتوی ته کتل، نه د ده دلالتو ته، نه د ده لارښوونو ته، نه د ده شخصيت ته، نه د ده ويناوو او کړنو ته، نه د قرآن اغېزناکو او ځلاندو څرگندونو او روښانه لارښوونو ته او نه هغو شخصيتونو ته چې د قرآن په غېږ کې او د رسول الله په لاس وروزل شول او هر يو ئې د يوه ځلانده ستوري په څېر وو، له رسول الله څخه ئې داسې معجزې غوښتې چې خارق العاده او حيرتناکي وي، لکه: له زمکې کومه روانه چينه راوخوټوه، ځان ته د خرما او انگورو داسې باغ راپيدا کړه چې په منځ کې ئې ويالي رواني کړي، لکه څنگه چې ته گمان کوي دا آسمان به پر موږ ټوټې ټوټې راپړېځي دا کار همدا اوس زموږ په

وراندې ترسره کړه، الله او ملائکې موږ ته مخامخ راحاضر کړه، ځان ته د سرو سپینو زرو کور جوړ کړه، آسمان ته وخيژه، ختل دي هم تر هغه نه منو چې کوم داسې ليکلی کتاب راته راوړې چې موږ ئې لوستی شو!! د دې مبارکې سورې په ۵۹ آيت کې د دوی د داسې غوښتنو په اړه ويل شوي: له دې پرته بل څه موږ د معجزو له لېرولو منع نه کړو چې مخکښو هغه تکذيب کړي، دلته رسول الله ته ويل شوي چې د دوی د دغو غوښتنو په ځواب کې ورته ووايه: سبحان الله! مگر زه له يوه لېرل شوي انسان پرته بل څه يم؟!

• گورئ چې (خلک) دغې خبرې له ايمان راوړلو منع کړي چې پيغمبر ئې د نورو انسانانو په څېر يو انسان موندلی، داسې چې حيرتناک او خارق العاده کارونه نشي کولی، د ده په خوا کې نه څوک خدای په څرگنده گوري او نه د فرشتو لښکري، آسمان ته نشي ختلی، له زمکې چينې نشي راخوتولی، سره او سپين زر ئې په لاس کې نشته، د باغونو او بنگلو خاوند نه دی!! د يهودانو مذهبي مشرانو د خپلو پيغمبرانو په اړه خلکو ته همدا ويلې وو چې دوی دغه ټول کارونه کولی شو، نو ځکه ئې د عيسی عليه السلام په څېر په هغه پيغمبر هم ايمان رانه وور چې معجزې ئې تر ټولو پيغمبرانو زياتې وې!!

• مشرکينو هم له دې کبله پر پيغمبر عليه السلام له ايمان راوړو ډډه کړې چې هغه ئې د ځان په څېر يو انسان موندلی، د دوی انگېرنه او انتظار دا وو چې د الله تعالی پيغمبر بايد له انسانانو په هر څه کې توپير ولري او داسې ستر ستر او خارق العاده کارونه وکړی شي چې عادي انسانان ترې عاجز وي!! د دوی په اړه ويل شوي: کله چې خلکو ته د الله تعالی له لوري او د کوم پيغمبر په لاس هدايات راغلي نو دوی له ايمان راوړلو بل څه منع نه کړل مگر دې خبرې چې ويل ئې: آيا الله يو انسان د پيغمبر په توگه ميعوث کړی؟ ورته ووايه: که په زمکه کې ملائکې اوسېدی او ډاډه په کې گرځېدی نو مونږ به حتماً له آسمانه يوه فرشته د پيغمبر په توگه رالېرلي وه. دا ځکه چې فرشته د فرشتې په ژبه پوهېدی شي او انسان د انسان په ژبه.

• که الله تعالی غوښتی چې پيغمبر عليه السلام داسې معجزې وښيي نو دغو کافرانو ته به ئې وربښودلې وې، ځکه معجزه په اصل کې د مخالفينو د عاجزولو او پر کولو لپاره وې، د همدې لپاره د پيغمبرانو عليهم السلام خارق العاده کارونو ته د معجزې نوم ورکړی شوی. د موسی عليه السلام د عصا په يوه گوزار سره له تېرې دولس چينې راوخوتېدې، خو هغه معجزه د همغه وخت لپاره وه، اوس هغه چينې نشته، که رسول الله ته داسې معجزې ورکول کېدی نو دا به تر قيامته پورې تلپاته وې، ځکه د ده دعوت تلپاته دی او تر قيامته دوام کوي. که الله تعالی غوښتی چې رسول الله ته د مخکښو پيغمبرانو عليهم السلام په څېر معجزې ورکړي نو دا معجزې به هم تر مخکښو ستري وې او هم تلپاته، دا ځکه چې د رسول الله رسالت د همدې تقاضا کوي، دا معجزې بايد تر قيامته ليدل کېدی، که ئې غوښتی چې د موسی عليه السلام په څېر معجزه ورکړي نو له يوې ډبرې به ئې داسې چينه ورته راخوتولې وه چې تر قيامته به اوبه ترې راخوتېدې، له آسمانه به ئې داسې ليکلی قرآن پرې نازل کړی وو چې د خلکو په وړاندې به په فضاء کې ولاړ وو، هر چا به په خپلو سترگو ليدو، دا کار الله تعالی ته ډېر آسان دی، که لمر، سپوږمۍ او دا ټول بې شمېره ستوري په فضاء کې ساتلی شي د يوه کتاب ساتل به څه گران کار وي!! که ئې غوښتي وې چې د عيسی عليه السلام په څېر کومه معجزه ورکړي او مري ورته راژوندي، رانده سترگور او بيماران روغ کړي نو د قرآن په لوستلو سره به ئې په حقيقي معنی تل مري راژوندي کول، او ناروغان به ئې روغول، الله تعالی ته دا ټول کارونه آسان دي، څوک چې رسول الله ته ورې وړې معجزې ثابتوي هغوی په حقيقت کې د هغو خلکو د تبليغاتو تر اغېز لاندې تللي چې ويل ئې: ولي رسول الله ته د مخکښو پيغمبرانو په څېر معجزې نه دي ورکړې شوي؟ خو دې ته ئې پام نه دی چې الله تعالی د کافرانو د دغې غوښتنې څه ځواب ورکړی؟ ځواب دا دی: که له آسمانه مو داسې کتاب درياندې نازل کړی وې چې کافرانو په خپل لاس لمس کولی شوی، مري پرې راژوندي شوي وې، بيا هم دوی ايمان نه راوړ.

• له دې مبارکو آيتونو معلومېږي چې د مشرکينو او اهل کتابو تگمارو او دوکه مارو مذهبي مشرانو خلکو ته ويل: مخکښو پيغمبرانو، د الله مقربو بندگانو او اولياء کرامو دغسې خارق العاده او حيرتناک کارونه کولی شو، هغه څوک د پيغمبر په توگه مه منئ چې دا کارونه ونه کړی شي. د دوی په ځواب کې ويل شوي: معجزه د پيغمبر په خوښه نه رامنځته کېږي، د ده په واک کې نه وي، د الله تعالی په اړه او هغه مهال رامنځته کېږي چې

الله تعالیٰ ئې وغواړي او پیغمبر ته ئې د بنودلو امر، اجازه او واک ورکړي.

- د دوی ځینې نور بیا داسې ول چې د خپلو پیغمبرانو په اړه به ئې همداسې گمانونه کول، ویل به ئې چې زموږ پیغمبر په غیب پوه وو، د امورو متصرف وو، الله ورته خاص خاص اختیارات ورکړي وو، موږ هغه پیغمبر نه منو چې دغه ځانگړتیاوې ونلري!!

بیمار ذهنیتونه دغسې وي، خدای په (اعجازونو)، (خارق العاده پېښو) او (فوق طبیعي اسرارو) کې لټوي، او پیغمبر د خارق العاده معجزو له مخې مني، پر الله تعالیٰ د ایمان راوړو لپاره دا په طبیعت کې خواره بې شمېره نېني او شواهد ورته کافي نه وي، دا د الله له لوري نه گڼي، طبیعي پېښې ئې بولي، غواړي خدای د داسې پېښو له مخې ثابت کړي چې غیرطبیعي وي، په (رازونو) او (رموزونو) سره نه په (ښکاره وو) او (څرگندو) سره!! او پر پیغمبر د ایمان لپاره د هغه (لارښود کتاب)، (ځلانده پیغام)، (لور شخصیت)، (صالح ملگري)، (پر حق او عدالت ولاړ دعوت)، (د ظلم، فساد او بې عدالتۍ په خلاف د هغه مسلسل جهاد)، (له ظالمانو او مفسدینو سره د هغه عدم مصالحت او له هر راز تمایل، نږدې والي او جوړ جاري ږده کول)، کافي نه گڼي، له هغه داسې معجزې غواړي چې انسان ئې له وړاندې کولو عاجز وي!!! خو د قرآن اسلوب بېل دی، قرآن د هستې هرڅه او هر حرکت د الله تعالیٰ د ذات او صفاتو نښه او مظهر گڼي، په همدغو څرگندو شیانو استناد کوي او په دې سره خپله مدعا ثابتوي، په همدې څرگندو، په طبیعت کې خورو ورو شیانو باندې لوړه کوي او د خپلې مدعا لپاره ئې د شاهد په توگه وړاندې کوي. د پیغمبر د حقانیت ثابتنولو لپاره هغه کتاب شاهد گڼي چې دی ئې خلکو ته وړاندې کوي: فرمائي: **وَالْقُرْآنَ الْحَكِيمَ ﴿٦٦﴾ إِنَّكَ لَمِنَ الْمُرْسَلِينَ ﴿٦٧﴾**

عَلَىٰ صِرَاطٍ مُسْتَقِيمٍ ﴿٦٨﴾ : له حکمته ډک قرآن شاهد دی چې ته (ای محمده!) د پیغمبرانو له ډلې څخه یی، په مستقیمې لارې برابر.

قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ ۚ إِنَّهُ كَانَ بِعِبَادِهِ خَبِيرًا بَصِيرًا ﴿٦٩﴾ وَمَنْ يَهْدِ اللَّهُ فَهُوَ الْمُهْتَدِ ۚ وَمَنْ يُضِلِّ فَلَنْ تَجِدَ لَهُمْ أَوْلِيَاءَ مِنْ دُونِهِ ۚ وَنَحْشُرُهُمْ يَوْمَ الْقِيَمَةِ عَلَىٰ وُجُوهِهِمْ عُمِيَآ وَبُكْمًا وَصُمًّا ۚ مَا لَهُمْ جَهَنَّمَ كُلَّمَا خَبَتْ زِدْنَاهُمْ سَعِيرًا ﴿٧٠﴾ ذَلِكَ جَزَاؤُهُمْ بِأَنَّهُمْ كَفَرُوا بِعَايَتِنَا وَقَالُوا أَإِذَا كُنَّا عِظْمًا وَرُفَاتًا أَيْنَا لِمَبْعُوثُونَ خَلْقًا جَدِيدًا ﴿٧١﴾

ووايه: الله زما او ستاسو تر منځ د شاهد په توگه کافي دی، يقيناً چې هغه د خپلو

بندگانو په اړه ښه باخبره او لیدونکی دی. او الله چې څوک هدایت کړي هدایت شوی همدا دی، او څوک چې بې لاري کړي نو له ده پرته به هیڅ اولیاء ورته ونه مومي، او د قیامت په ورځ به ئې پر خپلو مخونو (پراته) رانده، گونگي او کانه راغونډ کړو، تم ځی به ئې جهنم وي، هر کله چې تت شي لمبې به ورته زیاتي کړو، دا د دوی سزا ده له دې کبله چې زما له آیتونو ئې انکار کاوو او ویل ئې: کله چې هډوکي او وراسته شو آیا بیا به په نوي پیدایښت کې راپاڅول کېږو؟!

(۹۶-۹۸) - که دا جاهل، لجوج او د شرک او خرافاتو په ډنډ کې نښتي مخاطبین ټولو دغو څرگندو او ځلاندو دلالتو ته اعتناء نه کوي، نو هغوی ته ووايه: الله زما او ستاسو تر منځ د شاهد په توگه کافي دی، یقیناً چې هغه د خپلو بندگانو په اړه ښه باخبره او لیدونکی دی. هغه څوک په سمه لار روان دی او حقیقي لارښوونه ئې په برخه شوې چې د الهي لارښوونو ځلانده مشعل ئې په لاس کې دی او په رڼا کې ئې درومي، هغه څوک بې لاري دی او په کړو لارو سر شوی چې له الهي لارښوونو محروم پاته شوی، داسې لارورکي انسان ته هیڅ ولي او مرستندوی نشي موندلی، هیڅوک نشي کولی هغه له بدو پایلو وژغوري او د هدایت بله سمه لار ورته پرانېزي. الله تعالی به ئې د قیامت په ورځ په داسې حال کې رانده، گونگي او کانه راغونډ کړي چې پر خپلو مخونو به پراته وي، تم ځی به ئې جهنم وي، د دوزخ په سرو او سرکینو لمبو کې به سوزي، نه به ئې اور تت کېږي او نه لمبې کمېږي، دا د دوی سزا ده له دې کبله چې د الله تعالی له آیتونو ئې انکار کاوو او ویل ئې: کله چې هډوکي او وراسته شو آیا بیا به په نوي پیدایښت کې راپاڅول کېږي؟! دوی په دنیا کې د رندو، گونگیانو او کانو په څېر ژوند کړی، د قیامت په ورځ به ئې سزا عمل ته ورته وي، رانده، گونگیان او کانه به حشر کېږي، دوی په دې پراخ عالم کې په هر لوري او هر گام بې شمېره نښو او آیتونو ته اعتناء ونه کړه، د قیامت په ورځ به ئې سزا گناه ته ورته وي پر مخي به حشر کېږي، دوی له آخرت، بیاژوندون، جنت او دوزخ، مکافات او مجازات انکار کاوو، د قیامت په ورځ به دوزخ او د هغه سړي لمبې په خپلو سترگو وگوري.

أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ قَادِرٌ عَلَى أَنْ يَخْلُقَ مِثْلَهُمْ
وَجَعَلَ لَهُمْ أَجَلًا لَا رَيْبَ فِيهِ فَأَبَى الظَّالِمُونَ إِلَّا كُفُورًا ﴿٩٩﴾

آیا دې ته ئې ونه کتل چې هغه الله چې آسمانونه او زمکه ئې پيدا کړي پر دې قادر دی چې دوی ته ورته راپيدا کړي، او دوی ته ئې داسې اجل ټاکلی چې هیڅ شک په کې نشته، نو ظالمانو یوازي له کفران څخه ډډه ونه کړه.

(۹۹) - آیا د قیامت او بیاژوندون منکرین دې ته نه گوري چې د آسمانونو او زمکې پيدا کوونکی الله پر دې قادر دی چې د دوی په څېر خلک بیا راپيدا کړي، هغه الله چې دوی ته ئې داسې اجل ټاکلی چې هیڅ شک په کې نشته. هغه نېټه حتماً راتلونکې ده، د دوی په ژوند کې د اجل گڼ شمېر انکار نه منونکي بېلگې شته، پیدایښت ئې، د مور په رحم کې پاته کېدا ئې، مرگ ئې، ټول د ثابت الهي اجل له مخي وو، بیاژوندون به ئې هم دې ته ورته په خپلي نېټې وي، خو دغو ظالمانو د انکار لار غوره کړې او له دې پرته له بل هر څه ډډه کوي!!

قُلْ لَّوْ أَنْتُمْ تَمْلِكُونَ خَزَائِنَ رَحْمَةِ رَبِّي إِذًا لَأَمْسَكْتُمْ خَشْيَةَ الْإِنْفَاقِ ۚ وَكَانَ
الْإِنْسَانُ قَتُورًا ﴿١٠٠﴾

ووايه: که تاسو زما د رب د رحمت خزانو واکمن وی نو د انفاق له وېرې به مو بخل کولو، او انسان ډېر کنجوس دی.

(۱۰۰)- د دې مبارک آیت په مطلب او له مخکښو سره تړاو باندې هغه مهال صحیح پوهېدی شو چې دې ته ورته آیات په پام کې ولرو، داسې آیات په هغو ځایونو کې راغلي چې د مخالفینو په دې چلن نیوکه شوې چې ویل یې: الله تعالی ولي زموږ له منځه بل څوک د پیغمبري لپاره نه دی غوره کړی؟ ولي یې دا دنده داسې چا ته نه ده سپارلې چې د نوم، شهرت، وجاهت او دولت خاوند وي؟ د دوی په ځواب کې ویل شوي: الله تعالی خپل فضل په خپله وېشي، دا وېش یې بل چا ته نه دی سپارلی، هغه پوهېږي چې څوک یې د فضل مستحق دی او وړتیا یې لري، دلته هم د آیت مطلب همدا دی، دوی د کوم معقول دلیل له مخې د رسول الله د رسالت او دعوت مخالفت نه کوي، مخالفت یې له دې کبله دی چې دا فضیلت یې پر نورو نه لورېږي، نه غواړي د قوم زعامت او مشري د دوی له لاسه ووځي او د بل لاس ته ورشي، که څه هم دوی یې وړتیا نه لري او بل یې مستحق دی، د دوی حالت داسې دی چې که د الله تعالی د پراخو خزانو واک وروسپارل شي نو له دې وېرې چې د دوی برخه کمه نشي هیچا ته به څه ور نه کړي، دا د رسول الله مخالف انسان سخت کنجوس دی، د مخالفت اصلي وجه یې همدا ده. په ورپسې آیت کې د موسی علیه السلام او د فرعون قصه د همدې پورتنۍ مطلب لپاره د یوې تاریخي بېلگې په توګه وړاندې شوې، الله تعالی موسی علیه السلام د بني اسرائیلو د مظلوم ولس له منځه انتخاب کړ، څرګندي نښې او معجزې ورسره وې، خو فرعون د دې لپاره د هغه مخالفت ته کلکه ملا وتړله چې موسی علیه السلام او د ده دعوت یې د خپل اقتدار لپاره ګواښ ګڼلو، د قریشو مشران د رسول الله په اړه همغه څه کوي چې فرعون کول. د دې یو مثال په لاندې آیت کې لیدلی شئ:

وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ ﴿٣١﴾ أَهُمُ يَقْسِمُونَ رَحْمَتَ رَبِّكَ
نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا ...

الزخرف:

۳۱-۳۲

او وېي: ولي دا قرآن د دواړو کلیو په یوه ستر سړي نازل نشو، آیا ستا د رب رحمت دوی وېشي، په دنیا کې خو دا موږ یو چې د دوی تر منځ مو د دوی معیشت وېشلی...

وَلَقَدْ ءَاتَيْنَا مُوسَىٰ تِسْعَ ءَايَاتٍ بَيِّنَاتٍ فَسْكَتَ بَنِي إِسْرَءِيلَ إِذْ جَاءَهُمْ فَقَالَ لَهُرُ

فِرْعَوْنُ إِنِّي لَأَظُنُّكَ يَمُوسَىٰ مَسْحُورًا ﴿١١﴾ قَالَ لَقَدْ عَلِمْتَ مَا أَتَزَلُ هَتُولَاءِ ۖ إِلَّا
رَبُّ السَّمَوَاتِ وَالْأَرْضِ بِصَاحِرٍ وَإِنِّي لَأَظُنُّكَ يَفِرْعَوْنُ مَثْبُورًا ﴿١٢﴾ فَأَرَادَ أَنْ
يَسْتَفِزَّهُمْ مِّنَ الْأَرْضِ فَأَغْرَقْنَاهُ وَمِن مَّعَهُ جَمِيعًا ﴿١٣﴾ وَقُلْنَا مِنْ بَعْدِهِ لِبَنِي
إِسْرَءِيلَ أَسْكُنُوا الْأَرْضَ فَإِذَا جَاءَ وَعْدُ الْآخِرَةِ جِئْنَا بِكُمْ لَفِيفًا ﴿١٤﴾

او يقيناً چي موسى ته مو نه څرگندوونکي آيتونه (نبيي) ورکړل، نو له بني اسرائيلو وپوښته، چي کله ورغی نو فرعون ورته وويل: اي موسى! زه په کوډو د اخته شوي گمان درباندي کوم، وني ويل: ته ښه پوهېدلی يي چي دا د بصيرت رڼا د آسمانونو او زمکي له پالونکي رب پرته بل چا نه ده رالېږلي، او اي فرعون! زه درباندي گمان کوم چي تباه شوی يي، نو وني غوښتل چي له زمکي ئي پېښي ورسپکي کړي نو دی او ټول هغه مو غرق کړل چي ورسره ول، او تر ده وروسته مو بني اسرائيلو ته وويل: په دې زمکي کي مېشت شئ، نو کله چي د آخرت وعده راورسپړي ټول به په گډه راولو.

(۱۰۴-۱۰۱) - له پېغمبرانو عليهم السلام سره د اقتدار د خاوندانو د نه پخلا کېدونکي مخالفت يوه څرگنده بېلگه له موسى عليه السلام سره د فرعون مخالفت دی، هغه ته يوه نه بلکي نه (۹) ځلنده او انکار نه منونکي معجزې ورکړي شوي وي، له بني اسرائيلو پوښتنه وکړه چي د ده په وړاندي د فرعون دريځ څنگه وو، آيا د ده پر ټولو معجزو ئي سترگي پټې نه کړي؟ آيا تر پايه ئي د موسى عليه السلام مخالفت ته دوام ور نه کړ؟ آيا موسى عليه السلام ته ئي د جادوگر، د جادوگرانو استاد او په جادو ميتلا خطاب ونه کړ؟ آيا موسى عليه السلام ورته ونه ويل: ته ښه پوهېدلی يي چي زما دا معجزې د هغه الله له لوري دي چي د آسمانونو او زمکي خالق او پالونکی دی، داسي معجزې چي د بصيرت خاوندانو ته حقايق څرگندوي؟ آيا فرعون ونه غوښتل چي موسى عليه السلام او بني اسرائيل د زمکي له سره ورک کړي؟ اي د قریشو مشرانو! دا همغه څه دي چي نن ئي تاسو له رسول الله سره کوئ، خو په دې پوه شئ چي ستاسو پايله به هرو مرو همغسې وي چي فرعون ورسره مخامخ شو، دی او د ده پلويان مو غرق کړل او د فرعون تر واک او سلطې لاندې زمکه مو بني اسرائيلو ته په ميراث ورکړه. لکه چي رسول الله تاسو ته وايي چي د قيامت په ورځ به ټول له خپلو قبرونو راپاڅي او د الله تعالی په وړاندي به راغونډ کړی شئ، بني اسرائيلو ته همدا خبره د موسى عليه السلام له لوري شوې وه.

وَبِالْحَقِّ أَنْزَلْنَاهُ وَبِالْحَقِّ نَزَلَ ۖ وَمَا أَرْسَلْنَاكَ إِلَّا مُبَشِّرًا وَنَذِيرًا ﴿١٥﴾ وَقُرْءَانًا فَرَقْنَاهُ
لِتَقْرَأَهُ عَلَى النَّاسِ عَلَىٰ مُكْثٍ وَنَزَّلْنَاهُ تَنْزِيلًا ﴿١٦﴾

او په حقه مو نازل کړی او په حقه نازل شوی، او ته مو یوازي یو زېری ورکونکی او خبرداری ورکونکی لیرلی یې، او قرآن مو ټوک ټوک کړ، ترڅو ئې په خنډ خنډ سره پر خلکو ولولې او په ځانگړي کوزولو سره مو راکوز کړ.

(۱۰۶-۱۰۵) - د دې مبارکو آیتونو په اړه دا خبرې په پام کې ولری:

• ځینو درنو مفسرینو دا دواړه (انزلناه) او (نزل) قرآن ته راجع کړي، ځینو مخکنی آیت ته په پام سره د موسی علیه السلام کتاب (تورات) ته راجع کړي، خو د کلام له فحوی داسې معلومېږي چې په دوی کې یو قرآن ته راجع دی او بل تورات ته، یعنې هغه مو هم په حقه نازل کړی وو او دا هم په حقه نازل شوی، ځکه تر دې وړاندې لومړی د قرآن یادونه شوې، بحث ئې له ۸۸ آیت پیل شوی، د بحث په پای کې د موسی علیه السلام یادونه د یوه تاریخي مثال په توگه شوې.

• پیغمبر علیه السلام ته د مبشر: زېری ورکونکی او نذیر: خبرداری ورکونکی، القاب ورکړی شوي، چې دا بنیې د رسول الله په دعوت کې هم زېري شته او هم گواښونه او تهدیدونه، صالحانو ته زېري لري، په دنیا او آخرت کې د بڼه ژوند او روښانه مستقبل، او بدانو ته په دنیا او آخرت کې د بدو پایلو انداز او خبرداری، د پیغمبرانو علیهم السلام اساسي دندې دا دي چې نېکانو ته په دنیا او آخرت کې د بنیې او روښانه راتلونکې زېری ورکړي او بدان د خپلو گناهونو له بدو پایلو ووېروي، پیغمبر هم بشیر وي او هم نذیر، د ده د دعوت وارثان به هم بشیر او هم نذیر وي، د بدانو او ظالمانو مخې ته به ودرېږي او د ظلم او فساد له بدو پایلو به ئې وېروي او مظلومانو ته به د حق لار ښيي او په سمه لار د تلو د نېکو پایلو زېری به ورکوي. که پیغمبرانو یوازي نېکانو ته د جنت زېری ورکولې، فضایل ئې بیانولې، په بدانو ئې غرض نه درلودی، دوی ئې د ظلم او فساد له بدو پایلو نه وېرولې، په دوی ئې نیوکې نه کولې، له ظلم او فساد لاس اخیستو ته ئې نه رابللې، نو هیڅکله به د دوی له مخالفونو سره نه مخامخ کېدل. د پیغمبرانو علیهم السلام د ورته وو دنده هم دا ده چې بشیر او نذیر به وي، چا چې هغه کار وکړ او دا نه، رښتینی وارث نه دی، څوک چې د ظالمانو او بد کارانو له مخالفت سره مخامخ نه وو، د پیغمبرانو علیهم السلام په لار روان نه دی.

• قرآن تدریجي او ټوک ټوک نازل شوی، د خلکو حالت او هغو پېښو ته په پام سره چې د ژوند په مختلفو پړاوونو کې ورسره مخامخ شوي، د تدریجي نزول یوه موخه دا وه چې خلک ئې په خنډ خنډ سره ترلاسه کړي او د هرې برخې د پوهېدا او پلي کېدا لپاره مناسب وخت ورکړی شي، د نزول څرنگوالی ئې ډېر دقیق او حکیمانه وو. د قرآن په نورو آیتونو کې هم دې تدریجي نزول ته اشاره شوې ده، لکه دا آیت:

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ

تَرْتِيلاً ﴿٣٢﴾

فرقان: ۳۲

او کافرانو وویل: ولې دا قرآن په یوه وار ټول یو ځای پر ده نه دی نازل شوی؟ داسې مو وکړل تر څو ستا زړه پرې مضبوط کړو او ورو ورو ئې ولولو.

دا آیتونه په ډېر وضاحت سره ښيي چې د قرآن (نزول) تدریجي، ټوک ټوک، ورو ورو او له خنډ او وقفې سره توأم وو او دا د هغو خلکو په رأیې د بطلان کرښه راکاږي چې پر پیغمبر علیه السلام د قرآن په یو وار او یو ځای نزول باور لري. شیعه او بریلویان په دې عقیده دي،

دا ځکه چې دواړه د قرآن د صریح او محکمو آیتونو خلاف په دې باور دي چې پیغمبران، انمه او اولیاء الله په غیب پوهیږي، دا انگېرنه د قرآن له تدریجي نزول سره مغایرت لري، د تدریجي نزول معنی دا ده چې رسول الله د هري وحی له نزول مخکې نه پوهېدو چې راتلونکي وحی به څه مهال راځي او ده ته به څه لارښوونې له ځان سره لري، د دغو دواړو ډلو غلطه انگېرنه ښيي چې هغه له لومړۍ ورځې په ټولو اسرارو خبر وو او پوهېدو چې هره وحی به کله راځي او ده ته به څه لارښوونه کوي!! دا په داسې حال کې چې الله تعالی رسول الله ته فرمایي:

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۚ مَا كُنتَ تَدْرِي مَا أَلَكْتُبُ وَلَا الْإِيمَنُ وَلَكِن جَعَلْنَاهُ

نُورًا نَّهْدِي بِهِ ۖ مَن نَّشَاءُ مِّنْ عِبَادِنَا ۚ وَإِنَّكَ لَتَهْدَىٰ إِلَىٰ صِرَاطٍ مُّسْتَقِيمٍ ﴿٥٢﴾

الشوری: ۵۲

او همداسې مو تا ته له خپل لوري د یوه خاص امر وحی وکړه، ته نه پوهېدې چې کتاب څه دی او نه د ایمان (په معنی او حقیقت) پوهېدې، خو موږ داسې نور وگرځاوه چې له خپلو بندگانو هغه څوک پرې هدایتوو چې غواړو نې، او بې شکې چې ته د مستقیمی لاري خوا ته لارښوونه کوي.

دا آیت په صراحت سره او په پرېکنده توګه وایي چې رسول الله له بعثت مخکې نه د کتاب له څرنگوالي خبر وو او نه د ایمان په معنی او حقیقت پوهېدو. د رسول الله ټول ژوند پر دې ګواهي ورکوي چې هغه نه په غیب پوهېدو او نه د راتلونکي وحی له وخت او څرنگوالي خبر وو، د قرآن ګڼ شمېر آیتونه همدغه خبره کوي.

هغه څوک چې اورېدلي نې دي یا ګمان کوي او یا په تکلف سره هڅه کوي چې ثابت کړي؛ د انزال او تنزیل تر منح توپیر شته، یو نې تدریجي راکوزېدل او بل نې یو ځایي راکوزېدل افاده کوي، اشتباه نې کړې او دا ځکه چې قرآن په ځای ځای کې د باران د ورېدو لپاره د (انزلنا) صیغه کارولې، چې په ټولو کې تدریجي وربنت ترې مراد دی نه د ټولو اوبو یو ځایي راتوبېدل. د دوی اصلي مشکل دا نه دی چې د لغت په کوم کتاب کې نې دا قاعده لوستلې، اصلي مشکل نې دا دی چې پیغمبر علیه السلام او انمه عالم الغیب ګڼي او دا خبره د دوی له غلطې عقیدې سره سمون نه خوري چې پیغمبر علیه السلام په سر کې او د وحی په لومړۍ ورځ د قرآن له هغو برخو خبر نه وو چې وروسته وروسته پرې نازلې شوې. د غلطې عقیدې په نسبت جاهلانته تعصب دغسې وي، د دې په ځای چې خپله غلطه عقیده د سمې خبرې په اورېدو سره تصحیح کړي برعکس سمه خبره غلطه توجیه کوي، حتی د قرآن خبره.

قرآن په دې خبرې شهادت ورکوي چې پر پیغمبر علیه السلام باندي د وحی د نزول پیل د روژې په مبارکې میاشت کې او د ده د بعثت په لومړي شپه شوی، لکه چې فرمایي:

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ...

البقرة: ۱۸۵

د روژې میاشت هغه ده چې قرآن په کې نازل شوی، د خلکو لارښود، څرگندي لارښوونې او فرقان (د حق او باطل تر منځ د تفریق او توپیر ذریعه).

او قرآن موږ ته وايي چې نږدې ۲۳ کاله وروسته او هغه مهال د قرآن نزول بشپړ شو چې رسول الله د حجة الوداع له سفره راستنېدو:

... الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا ... المائدة:

۳

... نن مي ستاسو دين درته مڪمل كړ، خپل نعمت مي درباندي بشپړ كړ او اسلام مي د دين په توگه درته غوره كړ...

آيا د قرآن دا صريح آيتونه كافي نه دي چې هغه خبره په دېوال ووهو چې وايي قرآن يو خايي نازل شوی او پيغمبر په غيب پوه وو او پوهېدو چې وحې كله راځي او څه ورته راوړي!!

قُلْ ءَامِنُوا بِهِمْ أَوْ لَا تُؤْمِنُوا إِنَّ الَّذِينَ أُوتُوا الْعِلْمَ مِنْ قَبْلِهِ إِذَا يُتْلَىٰ عَلَيْهِمْ
سَخِرُونَ لِلْأَذْقَانِ سُجَّدًا ﴿١٧﴾ وَيَقُولُونَ سُبْحَنَ رَبِّنَا إِن كَانَ وَعْدُ رَبِّنَا لَمَفْعُولًا

﴿١٨﴾ وَسَخِرُونَ لِلْأَذْقَانِ يَبْكُونَ وَيَزِيدُهُمْ خُشُوعًا ﴿١٩﴾

ووايه: يا ايمان پرې راوړئ يا ايمان مه راوړئ (ستاسو خپله خوښه) يقيناً هغه چې تر دې وړاندي علم ورکړی شوی كله چې پرې ولوستل شي د سجده په توگه زموږ ته ټيټېږي، او وايي: زموږ رب ته پاكوالي دئ يقيناً چې زموږ د رب وعده حتماً ترسره كېدونكې ده، په داسې حال كې زموږ ته نسكورېږي چې ژاړي، او ترهه ئې زياتوي.

(۱۰۷-۱۰۹) - ستاسو خپله خوښه چې ايمان پرې راوړئ او كه ئې نه راوړئ، داسې د علم او پوهې خاوندان شته چې د دې كتاب د لارښوونو او موعظو په اورېدو سره نه يوازې ايمان راوړي بلكې داسې حالت پرې طارئ شي: سرونه ټيټ كړي، زني ئې له سينو سره ولگېږي، اوښكې ئې بهېږي، زړه ئې له وېرې او خشوع درېږي، په خوله ئې دا وينا وي: سبحان الله، يقيناً چې زموږ د رب هغه وعده حتماً ترسره كېدونكې دي چې په دې كتاب كې راغلي دي.

که څه هم ځينو درنو مفسرينو په ډېر تکلف سره يخرون للاذقان سجداً پر زمکه تندي اېښودل گڼلي خو دا تعبير له الفاظو سره اړخ نه لگوي، سجده په هر ځای کې په دې معنی نشو نيولی. که دلته له سجدي نه مراد تندي پر زمکه اېښودل وي نو د اذقان راورلو ته څه ضرورت نه وو.

قُلْ اَدْعُوا اللَّهَ اَوْ اَدْعُوا الرَّحْمٰنَ ۖ اَيُّمَا مَّا تَدْعُوا فَلَهُ الْاَسْمَاءُ الْحُسْنٰى ۚ وَلَا تَجْهَرُوْا بِصَلٰتِكُمْ وَلَا تَخَافُوهَا وَابْتَغِ بَيْنَ ذٰلِكَ سَبِيْلًا ﴿١١٠﴾

ووايه! يا الله دروبولئ يا رحمن ته دعاء وکړئ، په هر يوه چې ئې دربولئ، ده لره بڼايسته او غوره نومونه دي او مه دي دعاء په لور آواز کوه او مه ئې پتوه، (بلکي) د دواړو ترمنځ وسط لاره غوره کړه.

(۱۱۰)- په دې مبارک آيت کې څو مهمې مهمې لارښوونې زموږ په وړاندي ځلېږي چې د تفصيلي بحث غوښته کوي:

- موږ ته لارښوونه کوي چې د دعاء په وخت کې بايد الله تعالى په خپلو غوره نومونو سره ياد کړو، الله تعالى نېک او غوره نومونه لري، بايد په همدغو نومونو ياد شي او دعاء ورته وشي، په هري دعاء کې ئې هغه نوم ياد شي چې زموږ له دعاء او غوښتنې سره مناسبت ولري، د مثال په توگه يا رحمن ارحمني: اي مهربانه ربه پر ما رحم وکړي، يا حفيظ احفظني: اي ساتونکي ربه ما وساتي.
- د الله تعالى په وړاندي دعاء کې بايد هغه طريقه غوره کړو چې په دغه مبارک آيت کې ئې موږ ته لارښوونه شوې: نه به په ډېر لور غږ دعاء کوو او نه به ډېر ټيټ، بلکي د دواړو ترمنځ به متوسطه لاره غوره کوو. په دې اړه رسول الله صلى الله عليه وسلم فرمايي: اَيُّهَا النَّاسُ اَرْبَعُوْا عَلٰى اَنْفُسِكُمْ، فَاِنَّكُمْ مَّا تَدْعُوْنَ اَصَمٌ وَلَا غَائِبًا، اِنَّمَا تَدْعُوْنَ سَمِيْعًا بَصِيْرًا اِنَّ الَّذِي تَدْعُوْنَ اَقْرَبُ اِلَيَّ اَحَدِكُمْ مِنْ عُنُقٍ رَاحِلَتِهِ. رواه احمد

اي خلکو! پر خپل ځان نرمي وکړئ "او په لور غږ د دعاء لپاره پر ځان زياتی مه کوئ" ځکه تاسي نه کون ته دعاء کوئ او نه غائب ته، بلکي هغه چا ته دعاء کوئ چې اورېدونکی او ليدونکی دی، تاسي چې کوم ذات ته سوال کوئ هغه ستاسو هر يوه ته د خپلي سورلي تر غاړې ډېر درنږدي دی.

قرآن موږ ته لارښوونه کوي چې نه يوازي د دعاء په وخت کې به د دعاء ضروري آداب مراعاتوو بلکي الله تعالى به په ښکلو نومونو يادوو او د الله په نومونو کې به له انحراف او له ځانه د اسموو او صفاتو له اېښودلو ډډه کوو.

وَلِلّٰهِ الْأَسْمَاءُ الْحُسْنَىٰ فَادْعُوهُ بِهَا ۖ وَذَرُوا الَّذِينَ يُلْحِدُونَ فِي أَسْمَائِهِ ۚ سَيُجْزَوْنَ مَا كَانُوا

يَعْمَلُونَ ﴿١٨٠﴾

الاعراف: ۱۸۰

او الله لره غوره نومونه دي نو په دغو نومونو سره ئې دروبلئ او هغه کسان پرېږدئ چې د ده په نومونو کې الحاد کوي (په کره ځي)، حتماً به د خپلو کړنو له امله سزا ورکړی شي.

مخکې له دې چې د دې آيت د تفسير په اړه څه ووايو بايد دا واضح کړو چې ځيني خلک دا ادعاء کوي چې الله تعالی به يوازي په هغو نومونو يادوو چې په قرآن او حديث کې راغلي، له عربي نومونو پرته په نورو نومونو ئې يادول جائز نه دي!! دا نومونه نورو ژبو ته ژباړل هم جائز نه گڼي!! راشئ وگورو چې آیا الله تعالی د خدای په نامه يادول جائز دي؟ آیا له آدم عليه السلام تر نن پورې په ټولو الهي کتابونو کې خدای د الله په نامه ياد شوی؟ آیا له آدم عليه السلام تر عیسی عليه السلام پورې ټولو پیغمبرانو او د دوی امتونو خدای د الله په نامه ياد کړی؟ آیا د دوی ژبه عربي وه، او پر دوی نازل شوي کتابونه په عربي ژبې نازل او الله تعالی ئې په هغو نومونو ياد کړی چې په قرآن کې ياد شوی؟ دې پوښتنو ته د ځواب لپاره بايد ووايو:

- هر پیغمبر چې په کوم قوم کې مبعوث شوی نو پر هغه نازل شوی کتاب او صحیفه هم د ده د قوم په ژبه وو او الله تعالی په هغو نومونو ياد شوی چې دغو خلکو د الله تعالی لپاره د کتاب له نازلېدو مخکې وضع کړي وو او په دغو کتابونو کې الله تعالی په هغو صفاتو ستايل شوی چې دا قوم پرې پوهېدو او په دوی کې معمول ول، نه د الهي کتاب کوم لفظ ورته نامأنوس او پردی وو او نه د الله تعالی کوم نوم او صفت.
- آدم عليه السلام او تر ده وروسته ټولو پیغمبرانو لکه: نوح، ابراهيم، اسحاق، يعقوب، يوسف، موسی، هارون، یونس، داؤد، سليمان او عیسی عليهم السلام هېڅ يوه خدای جل شأنه د الله په نامه نه دئ ياد کړی، او په هغو صفاتي نومونو ئې نه دئ ستايلی چې الله تعالی په قرآن کې پرې ستايل شوی. بلکې هم ئې الله تعالی د خپل خپل قوم د ژبې په نومونو ياد کړی او هم ئې د الله تعالی صفتونه او صفاتي نومونه د خپلې ژبې له قاموس نه غوره کړي.
- که الله تعالی په پښتنو کې کوم پیغمبر مبعوث کړی وی او پر هغه ئې کتاب نازل کړی وی نو دا کتاب به پښتو وو او الله تعالی به د خدای په نامه يادېدو او صفتونه به ئې دې ته ورته ول: پالونکی، ساتونکی، څارونکی، بڅبونکی، خاوند، څښتن، او ټول هغه نومونه به په پښتو کې وو چې اوس په عربي کې ورته راغلي. که دا کار شوی وی، هم پیغمبر پښتون وی او هم د الله له لوري لېږل شوی کتاب او هم د الله تعالی نومونه، او بیا چا ويلي وی چې خدای به يوازي د پښتو په نومونو يادوو او په پښتو صفتونو به ئې ستايلو او خدای د الله په نامه يادول او په هغو صفاتو ئې ستايل چې اوس په عربي کې پرې ستايل کېږي حرام او ناروا کار دئ!! نو ووايئ چې د دې کس وينا به څومره صحيح وه؟! او ديني او علمي ارزښت به ئې څومره وو؟ په دې کې هېڅ شک نشته چې دا ادعاء خوشی، بې بنسټه او له خپله ځانه جوړه شوې ده، يوازي کمعقله او کمعلمه خلک به دا خبره کوي چې الله تعالی د خدای په نامه يادول حرام دي!! له عربو پرته هېڅ قوم، هېڅ پیغمبر او هېڅ الهي کتاب خدای د الله په نامه نه دئ ياد کړی. الله تعالی د خدای په نامه يادول نه يوازي جائز دي بلکې د الله تعالی ټول نومونه او صفات له عربي ژبې ډیر ژباړل ضروري دي او له دې پرته بله چاره نشته، که دا کار ونه شي نو له عربو پرته به

هیڅوک نه خدای پېژندی شي او نه د هغه صفات. څنگه به یوه چینایي، روسی، انگریز او نورو ته ښیو چې الله یعني څه، د رب، مالک، غفار، قهار، رحمان، رحیم، کریم... معنی څه ده؟ آیا له ژباړي پرته بله چاره شته؟! که څوک ووايي چې خدای د الله په نامه یادول غوره دي، په دې خبرې هیڅ اعتراض نه لرو، خو که ووايي چې الله د خدای په نامه یادول حرام دي نو دا د هغه چا خبره گڼو چې ډېر کمعقله او بی علمه وي او له ځانه حلال او حرام جوړوي، که څوک ووايي چې مأثوره دعاگانې غوره دي؛ ورسره موافق یو، خو که ووايي چې په پښتو او له عربي پرته په بله ژبه دعاء کول ناروا دي؛ خبره ئې واهي او چټي ده او هیڅ ارزښت نه لري. څوک چې په عربي نه پوهیږي نو په خپلې ژبې ئې دعاء کول تر دې ډېر غوره دي چې په هغو الفاظو دعاء وکړي چې په معنی ئې نه پوهیږي.

قرآن موږ ته هغه نومونه راښودلي چې باید خپل رب پرې یاد کړو، د الله تعالی هر نوم د یوه الهي صفت ښوونه کوي، موږ د الله تعالی نومونه او صفات د هغه کتاب له لارې پېژندلی شو چې الله تعالی نازل کړی او رسول ته ئې د هغه علم ورکړی، له دې پرته د الله تعالی د نومونو او صفاتو د پېژندلو بله صحیح لاره نشته. خو تاسو پوهیږئ چې الهي کتابونه د مختلفو قومونو په ژبه نازل شوي او په هر یوه کې الله تعالی په بېلو بېلو نومونو یاد شوی، که څه هم په دغو الهي کتابونو کې د الله تعالی د نومونو الفاظ مختلف دي، خو معنی او مفهوم ئې یو دی، دا نومونه په قرآن کریم، تورات، انجیل او زبور کې په یوه ډول الفاظو نډي یاد شوي، لدې معلومیږي چې پدغو نومونو کې ترتیلولو د پام وړ خبره هغه صفات دي چې دا نومونه ئې په گوته کوي.

په قرآن کریم کې له ذکر شوو نومونو علاوه، الله تعالی نور نومونه هم لري چې یا ئې په نورو آسماني کتابونو کې ذکر کړي دي او یا ئې له ځان سره ساتلي او هیڅ څوک ئې ندی پرې خبر کړی، لکه چې رسول الله فرمایي:.... أَسْأَلُكَ بِكُلِّ اسْمٍ هُوَ لَكَ سَمِيَّةٌ بِهِ نَفْسُكَ أَوْ عِلْمَتُهُ أَحَدًا مِنْ خَلْقِكَ أَوْ أَنْزَلْتَهُ فِي كِتَابِكَ أَوْ اسْتَأْثَرْتَ بِهِ فِي عِلْمِ الْغَيْبِ عِنْدَكَ * رواه احمد الهي! په هر هغه نوم دي سوال درته کوم چې ځان دي پرې نومولی، یا دي خپل کوم مخلوق ته ورښودلی او یا دي په خپل کتاب کې نازل کړی او یا دي په خپل علم غیب کې چې له تاسره دی ځانته ځانگړی او خاص کړی.

لدې مبارک حدیث څخه دا څرگندیږي چې د الله تعالی نومونه محدود نه دي، یو شمېر ئې پدې کتاب کې ذکر شوي او نور ئې په نورو کتابو کې راغلي دي، ځینې ئې پیغمبرانو علیهم السلام ته ورښودلي او ځینې ئې الله تعالی له خپل ځان سره ساتلي او هیچا ته یی نه دي ښودلي، دا ټول نېک او پاک نومونه داسې صفات په گوته کوي چې الله تعالی ورباندي متصف دی. د مثال په توگه السميع، یعنی هغه ذات چې اورېدونکي دی، البصیر: هغه ذات چې لیدونکي دی، الرحمن: هغه ذات چې ډېر مهربان دی. خو هغه نومونه چې د ده په علم غیب پوري منحصر بلل شوي دا نومونه د الله تعالی داسې صفات افاده کوي چې انسان پرې نه پوهیږي. خو دا چې د الله تعالی په نومونو کې له کوږوالي نه مراد څه دی؟ آیا په قرآن او حدیث کې له راغلو عربي نومونو پرته په بل نامه د الله تعالی یادول الحاد دی؟ ځینې خلک په دې اړه زیاته غلو کوي او الله تعالی له عربي نومونو پرته په بل نامه یادول او بلي ژبې ته د الله تعالی د نومونو ژباړه حرام او ناروا گڼي!! حال دا چې الله تعالی په داسې نومونو یادول حرام دي

چي له ده سره نه ښايي، د ده صفت نشي منعكس كولى، غلطه او ناقصه معنى وركوي، په غلطو مواردو كي كارول كېږي لكه: معشوق، جانان، نگار، صنم، ساقى، پيرمغان او دې ته ورته نومونه، هغه نومونه چي مختلف قومونه ئي د الله تعالى لپاره كاروي لكه خداى او GOD، او له عربي نه نورو ژبو ته د الله تعالى د نومونو ژباړه لكه د مالك په خاى خښتن يا خاوند، د رب په خاى پالونكى، د حفيظ په خاى ساتونكى؛ نه يوازي څه مانع نه لري بلكي د الله تعالى د نومونو او صفاتو په حقيقي معنى د ښه پوهېدو لپاره ضروري او گټور دي، الله تعالى په خپله دا كار كړى، په تورات، زبور او انجيل كي چي كوم نومونه راغلي وو، په قرآن كي ئي هغه موږ ته په عربي ژبي كي بيان كړي. كه قرآن په پښتو نازل شوى وي نو د الله تعالى ټول نومونه به په پښتو كي وو، بيا به پښتنو اهل ظاهرو ويل: له پښتو څخه عربي ته د الله تعالى نومونه ژباړل او خښتن تعالى د الله او مالك په نامه يادول منعه دي!!

وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُن لَّهُ شَرِيكٌ فِي الْمُلْكِ وَلَمْ يَكُن لَّهُ
وَلِيٌّ مِّنَ الدُّنْيَا وَكَبِّرْهُ تَكْبِيرًا ﴿١١١﴾

او ووايه: ستايني هغه الله ته دي چي نه ئي زوى نيولى، نه په ملك كي كوم شريك ورته شته، او نه د ناتوانى له كبله كوم ولي او مرستندوى ورته شته، او په لوى يادولو سره ئي ستر گڼه.

(۱۱۱)- دا مبارك آيت چي د سوري وروستى آيت او د ټولو مضامينو لپاره ئي ډېره ښكلي او موزونه تنمه ده؛ د قرآن هر مخاطب ته د څو خبرو كولو او پر هغوى باور لرلو لارښوونه كوي:

- ستايني ټولي الله لره دي.
- زوى او خاى ناستى نه لري.
- په خپل ملك او واكمنى كي هيڅ شريك نه لري.
- د هيڅ كار په سرته رسولو كي د بل مرستي ته اړ نه دى.
- په لوى لوى يادولو سره ئي ستر گڼه.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الکھف

د سوري پېژندنه:

د دې مبارکې سوري نوم الکھف دی چې له نهم آيت اخيستل شوی، دا د سوري د مضامينو لپاره عنوان نه بلکې يوازي نوم دی، يو سل لس آيتونه لري، د ټولو آيتونو فواصل ئې سره ورته او د عوجاً، حسناً او ولداً په څېر دي. د سوري له مضامينو داسې معلومېږي چې دا د مکې دور په هغو کلونو کې نازل شوې چې قریشو د رسول الله او د ده د يارانو په ضد د تشدد لار غوره کړه، دومره چې ځيني مجبور شول مکه پرېږدي او هجرت وکړي، په دې سوري کې د اصحاب کھف قصه په همدې مناسبت راغلي.

په دې مبارکې سوري کې پنځه قصې زموږ مخې ته راځي، يوه ئې د اصحاب کھف د مؤمنو زلميانو او د دوی د مشرک او ظالم قوم تر منځ د مبارزې قصه، بله ئې د يوه مشرک شتمن او مؤمن نيستم د عبرتناکې مرکې او محاورې قصه، بله ئې د خضر عليه السلام او موسی عليه السلام د گډ سفر قصه، بله ئې د ذوالقرنين د سترو سترو فتوحاتو قصه او پنځمه ئې د انسان د پيدايښت هغه قصه چې ملانکو د ده په وړاندې سجده وکړه او ابليس سرغړاوی وکړ؛ په حقيقت کې دا سوره د همدې پنځو قصو مجموعه ده، خو لنډې لنډې، ډېرېښکلې، اغېزناکې او عبرتناکې قصې، الفاظ ئې جامع، اسلوب ئې ډېر جذاب او جالب، په هرې يوې کې گڼ شمېر مهم مهم درسونه او گټوري لارښوونې، دا قصې د دې سوري د محوري او اساسي موضوعاتو لپاره د تاريخي بېلگو په توگه وړاندې شوې، د سوري محوري موضوعات په لومړيو آيتونو کې په اجمال سره په دې توگه راغلي:

- الله تعالى پر خپلو بندگانو ستره پېرزوينه وکړه چې پر خپل پيغمبر ئې دا کتاب راولېږو، د دې ستري پېرزوينې تقاضاء دا ده چې د الله تعالى شکر پر ځای کړئ او ستاينه ئې وکړئ.
 - دا کتاب قيم دی، ويناوې ئې سمې او پخې دي، له کړو او خامو خبرو خوندي دي.
 - موخه ئې دا ده چې له يوې خوا نېک عمله مؤمنانو ته دا زېږی ورکړي چې غوره اجر به ئې په برخه شي، تر ابده به په هغه کې پاته کېدونکي وي، او له بلې خوا هغه وگړي وپېروي او د شديد عذاب خبردارۍ ورکړي چې وايي: الله زوی او ځای ناستی ځان ته غوره کړی، دا خبره يا په ناپوهۍ سره کوي، نه دوی پرې څه علم لري او نه ئې پلرونه، يا ئې له ځانه په دروغو جوړه کړي، او دا ستره غلطه او دروغجنه وينا ده چې له خولو ئې وځي.
-

• دا د اهل کتابو اړوند قصې دي او د هغوی په مذهبي او تاریخي کتابونو کې نې یادونه شوې، او قریشو د یوه شرارت په موخه له رسول الله په دې اړه پوښتنې کړې او غوښتل نې رسول الله د دغو قصو په اړه داسې څه ووايي چې د اهل کتابو له ویناوو او تاریخي څرگندونو سره توپیر ولري چې بیا نې د یوې تبلیغاتي حربې په توګه وکاروي او خلکو ته ووايي: دا دئ محمد (عليه السلام) د دغو تاریخي قصو په اړه د مخکنیو الهي کتابونو خلاف خبرې کوي!! د دې سورې له ۸۳ آیت چې وایي: وَ يَسْأَلُونَكَ عَنِ الْقُرْنَيْنِ قُلْ سَأَتْلُوا عَلَيْكُمْ مِنْهُ ذِكْرًا* همدا خبره معلومېږي.

ځینې وایي چې رسول الله د دوی د پوښتنو په ځواب کې ويلي: سبا به د دې پوښتنو ځواب درکړم، ګواکې انتظار نې دا وو چې د وحی له لارې به د دغو قصو تفصیل وروښودل شي خو داسې ونشول او څو ورځې وحی وځنډېده، خو د دې رايې لپاره نه یوازې کوم واضح شاهد نه مومو بلکې د همدې سورې له پورتنۍ آیت سره تعارض لري. ځکه په دې آیت کې رسول الله ته ویل شوي: ژر به د هغه په اړه ځینې یادونې درواوروم.

د دغو قصو په ترڅ کې د مکې د هغه مهال حالت، د رسول الله او د ده د یارانو وضعیت، د قریشو دریځ او د مؤمنانو په ضد د دوی کړنې په داسې حکیمانه، جالبې او جامعې بڼې کې انځور شوي چې نه یوازې حقایق د هر مخاطب مخې ته رږدي او د قریشو ټول غلط عقاید او بې بنسټه انګېرنې تردیدوي بلکې دوی او د دوی باورونه، تګلارې او کړنلارې د دغو قصو له هغو لوریو سره ورته ثابتوي چې د باطل پلوي نې کړې وه او له بدو پایلو سره مخامخ شوي وو.

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا ﴿١﴾ قِيمًا لِيُنْذِرَ
بِأَسَا شَدِيدًا مِّنْ لَّدُنْهُ وَيُبَشِّرَ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ
أَجْرًا حَسَنًا ﴿٢﴾ مَّا كَثُوبٌ فِيهِ أَبَدًا ﴿٣﴾ وَيُنْذِرَ الَّذِينَ قَالُوا اتَّخَذَ اللَّهُ وَلَدًا ﴿٤﴾
مَّا لَهُمْ بِهِ مِنْ عِلْمٍ وَلَا لِأَبَائِهِمْ ؕ كَبُرَتْ كَلِمَةً تَخْرُجُ مِنْ أَفْوَاهِهِمْ ؕ إِنَّ

يَقُولُونَ اِلَّا كَذِبًا ﴿٥١﴾

ستاینې هغه الله ته دي چې پر خپل بنده ئې دا کتاب نازل کړ چې سم او پوخ دى او هيڅ کوروالى ئې نه دى ورته پرېښى، تر څو د خپل شديد عذاب خبردارى ورکړي او هغو مؤمنانو ته چې نېک عملونه کوي د دې زېرى ورکړي چې غوره اجر به ئې په برخه شي، تر ابده په هغه کې پاته کېدونکي، او هغه وگړي ووېروي چې وايي: الله زوى نيولى، په داسې حال کې چې نه دوى پرې څه علم لري او نه ئې پلرونه، ستره (غلطه) وينا ده چې له خولو ئې وځي، دوى له درواغو پرته بل څه نه وايي.

(٥١-٥) - دا مبارک آيتونه د دې سوري محوري او اساسي موضوعات په دې توگه زموږ مخې ته رږدي:

- الله تعالى پر خپلو بندگانو ستره پېرزوينه وکړه چې پر خپل پيغمبر ئې دا کتاب راولېږو، د دې ستري پېرزوينې تقاضاء دا ده چې د الله تعالى شکر پر ځاى کړئ او ستاينه ئې وکړئ.
- دا کتاب قيم دى، ويناي ئې سمې او پخې دي، له کړو او خامو خبرو خوندي دى.
- موخه ئې دا ده چې له يوې خوا نېک عمله مؤمنانو ته دا زېرى ورکړي چې غوره اجر به ئې په برخه شي، تر ابده به په هغه کې پاته کېدونکي وي، او له بلې خوا هغه وگړي ووېروي او د شديد عذاب خبردارى ورکړي چې وايي: الله زوى او ځاى ناستى ځان ته غوره کړى، دا خبره يا په ناپوهۍ سره کوي، نه دوى پرې څه علم لري او نه ئې پلرونه، يا ئې له ځانه په دروغو جوړه کړې، او دا ستره غلطه او دروغجنه وينا ده چې له خولو ئې وځي.

فَلَعَلَّكَ بَنِيعٌ نَّفْسَكَ عَلَىٰ ءَاثَرِهِمْ إِن لَّمْ يُؤْمِنُوا بِهَذَا الْحَدِيثِ أَسَفًا ﴿٥٢﴾ إِنَّا

جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا ﴿٥٣﴾ وَإِنَّا لَجَاعِلُونَ مَا

عَلَيْهَا صَعِيدًا جُرُزًا ﴿٥٤﴾

نو ښايي ته به په دوى پسې د دې اندېښنې او تأسف له کبله خپل ژوند له لاسه ورکونکى شي، چې پر دې وينا (قرآن) ايمان نه روارې، يقيناً چې موږ ټول هغه څه چې پر زمکه دي د هغې سينگار گرځولي، تر څو دوى پرې و آزمويو چې کوم يو ئې د عمل له پلوه غوره دى، او موږ له ټولو هغو شيانو تش ډاگ جوړوونکي يو چې د پاسه ئې دي.

(٥٤-٥٣) - د دې مبارکو آيتونو لارښوونې دا دي:

- رسول الله د داسې زړه سواند او مهربان داعي په توگه معرفي کوي چې په ډېر تلوار او تلوسي سره د خلکو د هدايت هڅه کوي، گام په گام ورپسې دى، د دوى له بدې وضعې دومره پرېشان او په ايمان نه راوړو ئې دومره خفه او متأسف دى چې نږدې ده زړه ئې وچوي.
- خو د ده ناپوه مخاطبين داسې دي چې د دنيا مال او متاع مشغول کړي، همدا ئې وروستى هدف دى، د هغه

څه په اړه بي باکله او بي پروا دي چي الله تعالى، د هغه پيغمبر او د دوی فطرت ئي ترې غواړي، دوی له وسيلې هدف جوړ کړی، دا په داسي حال کي چي الله تعالى د زمکي پر سر هر څه د دي لپاره پيدا کړي چي دوی د ژوند په امتحان کي بريالي شي، دا ثابته کړي چي د الله تعالى نېک بندگان او غوره مخلوق دي.

- له هغي ورځي غافل دي چي د زمکي د سينگار اسباب به الله تعالى له منځه يوسي، زمکه به په داسي تش او سپېره ډاگ بدله کړي چي نه بوټی ورباندي وي، نه ونه او نه د دوی بنگلي.

أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ كَانُوا مِنْ آيَاتِنَا عَجَبًا ﴿١٦﴾ إِذْ أَوَى
الْفِتْيَةُ إِلَى الْكَهْفِ فَقَالُوا رَبَّنَا آتِنَا مِنْ لَدُنْكَ رَحْمَةً وَهَيِّئْ لَنَا مِنْ أَمْرِنَا رَشَدًا
﴿١٧﴾ فَضَرَبْنَا عَلَى آذَانِهِمْ فِي الْكَهْفِ سِنِينَ عَدَدًا ﴿١٨﴾ ثُمَّ بَعَثْنَاهُمْ لِنَعْلَمَ أَيُّ
الْحِزْبَيْنِ أَحْصَى لِمَا لَبِئُوا أَمَدًا ﴿١٩﴾

آيا گمان دي کړی چي اصحاب کھف او رقيم زمور له عجيبو نښو څخه ول؟ هغه مهال چي دغو زلميانو هغي سمځي ته پناه يووړه او وئي ويل: اي زمور ربه! له خپل لوري رحمت راباندي وکړه او زمور په کار کي لارښوونه راپه برخه کړه. نو څو کاله مو په سمځي کي د دوی غوړونه دپ کړل، بيا مو راپاڅول چي وگورو له دواړو ډلو کومه يوه ئي د دوی د پاته کېدا د مودې ښه شمېرونکي ده!!

(۹-۱۲) - د دي آيتونو په اړه لاندي خبري په پام کي ولری:

- **تول مفسرين پر دي متفق دي چي (کھف) د يوه غره هغه سمځه ده چي د مؤمنو ځوانانو يوه ټولگي پناه وروړي وه، گڼ شمېر کالونه ئي په خوب ويده تېر کړي، داسي مهال بېرته راويښ شوي چي نه د دوی د پيری خلک تر سترگو کېدل او نه هغه سکي چي مخکي چلېدې. دوی څو کسان ول، څومره کلونه ئي په وينو تېر کړي، دا ځای چېري دی، د رقيم معنی څه ده؟ په دي اړه بېل بېل آراء وړاندي شوي.**
- د رقيم په اړه عبدالله بن عباس رضي الله عنه ته درې متعارض اقوال منسوب شوي: دا د کلي نوم وو، دا د درې نوم وو او دا چي زه نه پوهېږم چي د کوم کتاب نوم دی که د کوم بنيان!! غوره رایه دا ده چي دا پر ډبري ليکل شوي کومه ليکنه (رقيم) وه، چي د همدې سمځي (کھف) په خوله کي نصب شوې وه. کېدی شي د سمځي خوا ته کلی يا هغه دره وروسته وروسته د دي ليکني له کبله د رقيم په نامه ياده شوې وي.
- مه دا گمان کوه چي اصحاب کھف په خپله د الله تعالى کوم عجيب غوندي مخلوقات ول او مه د دوی اړوند قصه عجيبه او ناشوني گڼه.
- دوی څو زلميان ول، د ايمان له کبله له ستونزو سره مخامخ شوي وو، د خپل ولس له دين او نظام په بغاوت تورن شوي ول، مجبور شول خپل کلی کور پرېږدي او د يوه غره سمځي ته پناه يوسي، او خپل رب ته داسي دعاء وکړي: اي زمور ربه! له خپل لوري رحمت راباندي وکړه او زمور په کار کي لارښوونه راپه برخه کړه. د آيتونو له فحوی او د دعاء له الفاظو معلومېږي چي دوی له يوې خوا غوښتي چي الله تعالى پرې رحم وکړي او ستونزي ئي ورته حل کړي او له بلې خوا ئي ترې غوښتي چي د دعوت په کار کي د دوی مزید

لارښوونه وکړي او هدف ته د رسېدو لار ورته پرانېزي.

● الله تعالى د دوی دعاء قبوله کړه، خو کاله ئې په هغې سمځې کې په داسې ژور خوب ویده کړل چې غوړونو ئې هېڅ نه اورېدل، بیا ئې راپاڅول چې معلومه کړي له دواړو ډلو کومه یوه ئې د دوی د پاته کېدا د مودې بڼه شمېرونکې ده!! له دې الفاظو څو خبرې معلومېږي: ۱- د دوی قوم آخرت او بیا ژوندون نه منلو، له دې مؤمنو ځوانانو سره ئې په دې اړه مخالفت کولو، او ورته ویل ئې چې انسان به له مړینې وروسته او په داسې حال کې چې اوږده موده پرې تېره شوې وي څنگه بیا راژوندی کېږي!! د دغو ځوانانو دا اوږد خوب او په داسې حال کې بېرته راپاڅېدل چې د دوی د پېرې هېڅوک ژوندی نه وو پاته، د بیاژوندون لپاره د څرگند دلیل په توګه وړاندې شوی. ۲- قریشو هم له رسول الله او هغو زلمیانو سره چې پر ده ئې ایمان راوړی وو دې ته ورته مخالفت کولو او همغه څه ئې ورسره کول چې د اصحاب کھف قوم له هغوی سره کول. دوی هم آخرت او بیاژوندون نه منلو، دوی هم مسلمانان دومره تنګ کړي ول چې مجبور ول مکه پرېږدي او کوم ډاډمن پناه ځی ته پناه یوسي او د هجرت لار غوره کړي. ۳- قریش باید پوه شي چې الله تعالى به مسلمانان همداسې ژغوري لکه اصحاب کھف چې ئې وژغورل. ۴- مسلمانان دې مطمئن وي چې الله تعالى به خپل رحمت پرې نازلوي، هدف ته د رسېدو لارې به ئې پر مخ پرانېزي، او پر دښمنانو به بری وړپه برخه کوي. ۵- له دوو ډلو څخه مراد اصحاب کھف او د دوی مخالفین دي، یوه د مرګ په خوب ویده شوې او بله په داسې ښکلې ژور خوب چې بېرته راپاڅېدلي، خو نه پوهیږي چې څومره موده پرې تېره شوې او دا د دې لپاره چې الله تعالى غوښتل د دوی د قوم او د آخرت او بیاژوندون د ټولو منکرینو دا پوښتنه ځواب کړي چې بیاژوندون ئې نه منلو، د همدې لپاره ئې دوی په اوږده خوب ویده کړل، اوږده موده وروسته ئې بیا راپاڅول، یوه بل ته ویل: دلته څومره وځنډېدو؟ ځواب ئې ورکړ: نه پوهېږم، ښايي یوه ورځ یا څو د یوې ورځې یوه برخه، یوه ئې وویل: الله تعالى ښه پوهیږي چې څومره ځنډېدلي یو، او تاسو پوهېږئ چې یوه له هغو خبرو چې د بیا ژوندون په اړه د انسان ذهن تر خپل سیوري لاندې نیسي او باور کول ورته ګرانوي، د اوږدې زمانې تېرېدل دي، که په یوه مړي یوه دوه ورځې تېرې شوې وي بیاژوندی کېدل ئې ورته دومره ګران نه برېښي لکه د هغه چې اوږده موده ورباندې تېره شوې وي، د دې غې قصې په ترڅ کې ویل شوي چې زمانه نسبي امر دی، له یوه تر بل او له یوه حالت تر بل ئې وضع بدلېږي، وینن او ویده، مړ او ژوندی، لټ او تېز ته یو شان نه وي، دا دې گورئ چې پر یوې ډلې کلونه کلونه په خوب کې تېر شوي خو هم روغ رمټ پاته شوي او هم نه دي پوهېدلي چې څومره وخت پرې تېر شوی، قرآن دغه حقیقت ته په څو نورو مواردو کې هم اشاره کړې او فرمایي: د الله لپاره یوه ورځ هومره ده لکه ستاسو پنځوس زره کاله، دا تاسو یئ چې کلونه او پېړۍ درته اوږده زمانه برېښي او په واړه ذهن مو د دې سیوري پروت دی چې په مړو باندې د اوږدې مودې له تېرېدو وروسته به څنگه بیا راژوندی کېږي. دوهم څه چې په دې اړه د انسان ذهن ته راځي هغه دا دی چې په مرګ سره د انسان ټول بدن په خاورو بدل شي، د اوږدې زمانې په تېرېدو سره ئې له غوښې او هډوکو هېڅ اثر پاته نشي، دا به څنگه بېرته راژوندی کېږي؟ په دې قصې کې ښودل شوي چې الله تعالى ته هم د انسان د وجود روغ رمټ ساتل ممکن او آسان دي او هم د ده روح، که اصحاب کھف د اوږدې مودې لپاره د خوب په حالت کې ژوندي ساتلی شي نو د مړو د روح ژوندی ساتل به هغه ته څه ګرانه وي!! په دې اړه د مزید معلومات لپاره د البقره د سوري ۲۵۹ آیت تفسیر ته مراجعه وکړئ. ۶- له دغو آیتونو دا هم معلومېږي چې د انسان د ډېر ژور خوب حالت هغه دی چې غوړونه ئې له اوږدو ولویږي، په سطحي خوب کې د انسان غوړونه په نسبي توګه وینن وي او د غر په وړاندې عکس العمل ښیي، هر څومره چې خوب ژور کېږي د غوړونو حساسیت هم کمېږي، او دا هم هغه حقیقت دی چې علم اوس پرې پوه شوی، او دا ښیي چې قرآن د خپلو مطالبو په بیانولو کې څومره دقیق دی!! یقیناً چې دا د قرآن یو علمي اعجاز دی.

حُنْ نَقْصُ عَلَيْكَ نَبَأَهُم بِالْحَقِّ إِنَّهُمْ فِتْيَةٌ ءَامَنُوا بِرَبِّهِمْ وَزِدْنَاهُمْ هُدًى

وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَوَاتِ وَالْأَرْضِ لَن نَدْعُوهُ مِنْ
دُونِهِ إِلَهًا ۖ لَقَدْ قُلْنَا إِذَا شَطَطًا ﴿١٦﴾ هَؤُلَاءِ قَوْمُنَا اتَّخَذُوا مِنْ دُونِهِ ءَالِهَةً
لَّوْلَا يَأْتُوا عَلَيْهِمُ الْمَظْلَمُ ۖ فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا ۖ وَإِذْ
أَعْتَرَلْتُمُوهُمْ وَمَا يَعْبُدُونَ إِلَّا اللَّهَ فَأْوَدْنَا إِلَى الْكَهْفِ يَنْشُرُ لَكُمْ رَبُّكُمْ مِنْ
رَحْمَتِهِ وَيَهَيِّئْ لَكُمْ مِنْ أَمْرٍ مَرْفَقًا ﴿١٧﴾

مور د دوی قصه په رښتیني توگه درته بیانوو، دوی یوه داسې ډله وه چې په خپل رب ئې ایمان راوړ او لازيات مو هدايت کړل او د دوی زړونه مو ورمضبوط کړل، هغه مهال چې پاڅېدل او وئې ويل: زموږ رب همغه دئ چې د آسمانونو او زمکې رب دئ، له ده پرته به هيڅ معبود ونه لمانځو (مرسته به ترې ونه غواړو) يقيناً چه هغه مهال به مو خوشي او پوچه خبره کړې وي، زموږ دغه قوم خو له ده پرته نور معبودان غوره کړي! ولي کوم څرگند دليل نه پرې وړاندي کوي؟! نو تر هغه چا به ستر ظالم څوک وي چې پر الله دروغجنه افتراء کوي؟! او که له دوی او هغه څه چې دوی ئې له الله پرته لمانځي گوښه او بېل شئ نو هغي سمځي ته پناه یوسئ چې ستاسو رب خپل رحمت درباندي خور کړي او ستاسو په کار کي د آسانتيا اسباب درته مهيا کړي.

(۱۶-۱۷) - دا مبارک آيتونه موږ ته دا لارښوونې کوي:

- د اصحاب کھف رښتیني قصه همدا ده چې په قرآن کي راغلي، چا چې له دې پرته بل څه ويلي، له ځانه ئې ويلي او حقيقت نه لري.
- دوی د مؤمنو زلميانو یوه داسې ډله وه چې په خپل رب ئې ایمان راوړ او الله تعالی د هدايت دروازي د دوی پر مخ پرانیستې، لازيات ئې هدايت کړل او د دوی زړونه ئې مضبوط او عزم او اراده ئې کلکه کړه. دا الهي پېرزويني ئې هغه مهال په برخه شوې چې پاڅېدل، جهاد ته ئې ملا وتړله او وئې ويل: زموږ رب همغه دئ چې د آسمانونو او زمکې رب دئ، له ده پرته به هيڅ معبود ونه لمانځو، که له الله تعالی پرته بل چا ته د بندگۍ سر تیت کړو او د الله تر څنگ ئې ولمانځو خوشي او ناپېرېته خبره به مو کړې وي. د دوی دغه الفاظ ښيي چې د خپل قوم له دين او مذهب او د خپلي ټولنې له حاکم نظام ئې بغاوت کړی، پرېکړه ئې کړې چې نه دا دروغجن معبودان منو او نه دا حاکم نظام.
- وئې ويل: زموږ قوم خو له الله تعالی پرته نور معبودان غوره کړي! په داسي حال کي چې هيڅ څرگند دليل ورته نه لري، دوی هم ظالمان دي او هم دروغجن، داسي دروغجن چې خپل غلط مذهب په درواغو الله تعالی ته منسوبوي او وايي: دا همغه څه دي چې الله تعالی ئې خوښوي او د خپلو پیغمبرانو په لاس ئې موږ ته رالېږلي، دوی داسي ظالمان دي چې د الله تعالی په حق کي له ظلم او تېري ډډه نه کوي، تر هغه چا به ستر ظالم څوک وي

چي پر الله دروغنه افتراء کوي؟!!

• دوی پرېکړه وکړه چي هم له خپل مشرک او ظالم قوم او هم د دوی له مذهب او دين سره خپلي اړيکي وشلوي او هم له دې سيمې ووځي، يوه نې دوی ته وړاندیز کړی چي راځئ هغي سمځي ته پناه یوسو، امید دی الله تعالی د رحمت و زر راباندي وغوروي او زموږ په کار کي د آسانتيا اسباب راته مهيا کړي.

دې ته مو پام وي چي د اصحاب کھف د شمېر، وطن، د کھف موقعيت، د هغه دور د پاچا نوم، دا چي دوی څومره موده ويده پاته شوي، د کوم واکمن د اقتدار په دوران کي راوبښ شوي او دې ته ورته نورو مسائلو په اړه چي څه زموږ په تفسيرونو کي راغلي ټول ئي له مسيحي منابعو او په ځانگړې توگه د عيسايي کشيش جيمس سروجي د مواظو له کتاب اخيستل شوي، هغه د اصحاب کھف له وفاته څو کاله وروسته په ۴۵۲ ميلادي کال کي زېږېدلی او د ۴۷۴ ميلادي کال شاوخوا کي ئي دا کتاب په سرياني ژبي کي ليکلی. دا په داسي حال کي چي قرآن نه يوازي مسلمانانو ته لارښوونه کړی چي په دغو قضايوو له بحث او مناقشې ډډه وکړي، او آرام ترې تېر شي بلکي وايي په دې اړه څه ويل داسي دي لکه په تياره کي غشي ويشتل!! که په دې اړه څه ويل ضروري او گټور وي نو الله تعالی به حتماً په قرآن کي له بشپړ تفصيل سره موږ ته ښودلي ول، او که په دې اړه څه ويل مضر نه وي نو الله تعالی به موږ له څه ويلو نه منع کولو، قصه خوښي خلک دا غواړي چي پوه شي د قصي اتل څه نومېدو، د پلار نوم ئي څه وو، قوم ئي څه نومېدو، کله پيدا شوی او کله وفات شوی، ملگري ئي څه نومېدل، د کوم وطن وو، پاچا ئي څه نومېدو.... د قصي تر موخي او هدف دغو خبرو ته زيات اهميت ورکوي، همدا راز په دې خبرو بحث له اصلي موضوع توجه بل لوري ته اړوي او هسي د وخت د ضياع باعث کېږي.

وَتَرَى الشَّمْسَ إِذَا طَلَعَتْ تَزَاوَرُ عَنْ كَهْفِهِمْ ذَاتَ الْيَمِينِ وَإِذَا غَرَبَتْ تَقْرِضُهُمْ
ذَاتَ الشِّمَالِ وَهُمْ فِي فَجْوَةٍ مِّنْهُ ذَلِكَ مِنْ آيَاتِ اللَّهِ مَن يَهْدِ اللَّهُ فَهُوَ الْمُهْتَدِ
وَمَن يَضِلَّ فَلَن يُضِلَّ فَلَن تَجِدَ لَهُ وَلِيًّا مُّرْشِدًا ﴿٤٥﴾ وَتَحْسَبُهُمْ أَيْقَاظًا وَهُمْ رُقُودٌ
وَنُقَلِّبُهُمْ ذَاتَ الْيَمِينِ وَذَاتَ الشِّمَالِ وَكَلْبُهُم بَاسِطٌ ذِرَاعَيْهِ بِالْوَصِيدِ لَوِ
اطَّلَعْتَ عَلَيْهِمْ لَوَلَّيْتَ مِنْهُمْ فِرَارًا وَلَمُلَمْتَ مِنْهُمْ رُعبًا ﴿٤٦﴾

او لمر به گوري چي کله راڅېږي د دوی له سمځي ښي لوري ته کرېږي، او چي پرېوځي دوی کيڼ لوري ته پرېږدي، او دوی د سمځي په پراخي برخي کي ول، دا د الله آيتونه دي، الله چي څوک هدايت کړی نو همدا هدايت شوی دی، او څوک چي بي لاري کړي نو هېڅ لارښود دوست به ورته ونه مومي. او وېښ به ئي بولي په داسي حال کي

چي دوی ویده دي، او په بني لوري او کين لوري ئي اړوو رااړوو، او سپی ئي په درشل کي (داسي پروت دی چي) ځنگلي ئي غوړولي دي، که پرې وربنکاره شوې (ودي لیدل) نو په تېښته به له دوی مخ اړوي او د دوی له هیبته به ستا زړه پک شوی وو.

(۱۷-۱۸) - د دې مبارکو آیتونو مطالب دا دي:

- د دوی د سمځي موقعیت داسي وو چي لمر به د راخټو پر مهال له سمځي بني لوري ته کږېدو او د پرېوتو پر مهال به ئي دوی کين لوري ته پرېښودل، دوی د سمځي په منځنۍ پراخي برخي کي او د لمر له وړانگو خوندي ول.
 - د دوی په اړه چي دلته څه ویل شوي دا د الله د کتاب آیتونه دي، حقیقت همدا دی چي په دې آیتونو کي ئي گورئ، په حقایقو هغه څوک پوه، سمه لار ئي موندلي او هدایت ئي په برخه شوي چي الهي لارښووني ئي د لاري مشعل شي، او څوک چي له الهي لارښوونو محروم شي، لارورکی دی، داسي څوک به ورته ونه مومي چي د لارښود دوست په توگه د ده مرسته وکړي او په سمه لار ئي برابر کړي.
 - په سمځي کي د خوب په دې اوږدې مودې کي د دوی حالت داسي وو چي که چا لیدلي وی نو د وېښو گمان به ئي پرې کاوو، حال دا چي دوی ویده ول.
 - الله تعالی به په بني او کين لوري اړول رااړول، او په دې توگه ئي د دوی د بدن له زخمي کېدو او شربېدو مخنیوی کاوو.
 - سپی ئي د سمځي په درشل کي داسي پروت وو چي ځنگلي ئي غوړولي وي.
 - د دوی حالت او د سمځي مجموعي وضعه داسي وه چي که چا دوی لیدلي وی نو په تېښته به له تر شا کېدو او زړه به ئي له وېرې ډکېدو.
- په دې مبارکو آیتونو کي ځيني هغه دلائل په گوته شوي چي له امله ئي له یوې خوا اصحاب کهف د خلکو له مزاحمت، لاسوهني او مداخلې خوندي پاته شوي او له بلې خوا د دومره اوږدې مودې په تېرېدو سره د دوی بدنونه له شربېدو ژغورل شوي، لکه د لمر له تېزو وړانگو خوندي والی، د سمځي پراخوالی، د سمځي د خولې پرانیسته، په بني او کين پلو د دوی اړول رااړول، د سمځي داسي هیبتانکه فضاء چي په هر چا کي ئي وېره راوړوله او تېښتي ته ئي اړ کولو.
- د دغو ویناوو په اهمیت او حقیقت یا هغه څوک ښه پوهېدی شي چي ماهر ډاکټر وي، دفلج او ځای پر ځای پرتو ناروغانو معالجه ورپه غاړه وي او نرس ته کلکه سپارښتنه کوي چي ناروغ وخت په وخت په یوه او بل اړخ واړوي، د لمر له تېزو وړانگو ئي وساتي او د اطاق هوا ئي تازه کړي. او یا هغه مجاهدين چي په غرونو کي اوسېدلي، شپږو لیدلي خو له ویري ئي هیچا ته د دوی په اړه د څه ویلو جرأت نه دی کړی او له همدې کبله تر اوږدې مودې په سیمي کي پاته شوی خو دښمنان نه دي خبر شوي.

وَكَذَلِكَ بَعَثْنَاهُمْ لِيَتَسَاءَلُوا بَيْنَهُمْ ۚ قَالَ قَائِلٌ مِّنْهُمْ كَمْ لَبِثْتُمْ ۖ قَالُوا لَبِثْنَا يَوْمًا أَوْ بَعْضَ يَوْمٍ ۖ قَالُوا رَبُّكُمْ أَعْلَمُ بِمَا لَبِثْتُمْ ۖ فَابْعَثُوا أَحَدَكُمْ بِوَرِقِكُمْ

هَذِهِ إِلَى الْمَدِينَةِ فَلْيَنْظُرْ أَيُّهَا أَزْكَى طَعَامًا فَلْيَأْتِكُمْ بِرِزْقٍ مِنْهُ وَلْيَتَلَطَّفْ وَلَا يُشْعِرَنَّ بِكُمْ أَحَدًا ﴿١٦﴾ إِنَّهُمْ إِنْ يَظْهَرُوا عَلَيْكُمْ يَرْجُمُوكُمْ أَوْ يُعِيدُوكُمْ فِي مِلَّتِهِمْ وَلَنْ تُفْلِحُوا إِذَا أَبَدًا ﴿١٧﴾

همداسي مو راپاڅول چې په خپلو منځونو کې یو بل وپوښتي؛ د دوی یوه ویونکي وویل: څومره (دلته) تم شوی، (ځینو) وویل: یوه ورځ او یا د ورځې یوه برخه تم شوي یو، (نورو) وویل: ستاسو رب په هغې مودې ښه پوه دی چې تم شوي یی، نو یو کس مو له دغو سکو سره ښار ته ولېږي او هغه څوک دي ولټوي چې د خوراکي توکو له پلوه ډېر پاکیزه وي، نو تاسو ته دي له هغه خواړه راوړي او حتماً دي دقت او احتیاط کوي او هیڅوک باید پر تاسو خبر نشي، که دوی درباندي برلاسي شي نو یا به مو رجم کړي (د ډبرو په ویشلو سره به مو ووژني) او یا به مو خپل مذهب ته ورواړوي او په دې صورت کې به هیڅکله بریا درپه برخه نه شي.

- (۱۹-۲۰) - په دې مبارکو آیتونو کې دا مطالب زموږ مخې ته اېښودل شوي:
- الله تعالیٰ په دې توگه او له دغو الهي تدبیرونو سره سم دوی د اوږدې مودې لپاره ژوندي وساتل او په خاص وخت کې ئې راپاڅول. داسې چې دوی هم نه پوهېدل چې څومره موده ئې په خوب تېره کړي.
 - له راپاڅېدو سره سم ئې په خپلو منځونو کې یوه بل پوښتلی؛ یوه ئې وویل: دلته څومره تم شوی، ځینو وویل: یوه ورځ او یا د ورځې یوه برخه تم شوي یو، ښايي یوه شپه او ورځ به راباندي تېره شوې وي، او یا خو څو گنټې، نورو وویل: ستاسو رب په هغې مودې ښه پوه دی چې تم شوي یی. د آیت له الفاظو معلومېږي چې د اوږدې مودې لپاره د اصحاب کهف ویده کولو او بېرته راپاڅولو په دې خارق العاده پېښې کې د الله تعالیٰ یو ستر حکمت مضمون وو، غوښتل ئې خلکو ته وښيي چې د مړي په اړه اوږده زمانه داسې ده لکه د دغو ویده شوو په اړه چې څو پېړۍ ئې یوه ورځ یا د ورځې یوه برخه گڼله، ستاسو دا انګېرنه غلطه او بې بنسټه ده چې مړي به له اوږدې مودې تېرېږي وروسته څنگه راژوندي کېږي!! زمان نسبي مفهوم دی نه مطلق، ژوندي ئې لند او اوږد گڼي، مړي او ویده نه پري پوهېږي، الله تعالیٰ ته اوږده او لنډه موده، ماضي او مستقبل هېچ توپیر نه لري.
 - د لوړې احساس ئې کړی، پرېکړه ئې کړې چې یو کس د سپینو زرو له څو سکو سره ښار ته ولېږي، هغه ته ئې ویلي: داسې څوک ولټوه چې پاکیزه خوراکي توکي پلوري، داسې نه چې حرام او ناپاک خواړه درباندي ولوري،
 - ده ته توصیه شوې چې په احتیاط سره ښار ته ننوځي، په تلو راتلو کې دې محتاط وي، داسې چې نه څوک پري شک وکړي او نه زموږ له موقعیته څوک خبر شي، او دا ښيي چې دوی له کوم ستر ښار تېښتېږي وو نه له کوم واړه کلي.

- په خپلو منځونو کې ئې ویلي: که دوی راباندي خبر شي او پر نیولو مو برلاسي شي نو یا به مو رجم کړي او یا به مو دومره تعذیب کړي چې خپل مذهب ته مو ورواړوي او که خدای مه کړه داسې وشول او د عذابونو په وړاندي مو صبر ونه کړی شو او د دوی دین ته ورواوښتو نو هیڅکله به بریا او سعادت تر لاسه نه کړو. او دا له یوې خوا ښيي چې د دوی دښمنان ډېر بې رحمه او سخت زړي ول، ډېر ئې تر دې د مخه یا رجم کړي ول او یا په سختو عذابونو سره تعذیب کړي، له بلې خوا ښيي چې د ښار واکمني د کومې مذهبي ډلې په لاس کې وه، او له

بلي خوا دا حقيقت په گوته کوي چي دا مؤمن ټولې په خپل ايمان کک ولاړ وو او د هر خطر او گواښ منلو ته چمتو وو. هم او غم ئي فقط دا وو چي پر خپل ايمان کک پاته شي.

د ځينو تاريخي اسنادو له مخي معلومېږي چي دا شهر د افسس په نامه يادېدو، هغه مهال د نړۍ ستر مذهبي ښار گڼل کېدو، هلته د ډاننا په نامه يو ستر معبد وو چي شهرت ئي په ټولي نړي کي خور شوی وو او له لرو لرو سيمو خلک ورته راتلل، د کوډگرو، فال نيوونکو، تعويذ ليکونکو او نجوميانو بازار په کي گرم وو، په دې چارو کي د يهودانو هم لوی لاس وو او د شکرانو او نذرانو په زړه پوري برخه ئي ترلاسه کوله.

وَكَذَلِكَ أَغْتَرْنَا عَلَيْهِمْ لِيَعْلَمُوا أَنَّ وَعْدَ اللَّهِ حَقٌّ وَأَنَّ السَّاعَةَ لَا رَيْبَ فِيهَا إِذْ يَتَنَزَّعُونَ بَيْنَهُمْ أَمْرَهُمْ فَقَالُوا ابْنُوا عَلَيْهِم بُنْيَانًا رَئِبُهُمْ أَعْلَمُ بِهِمْ قَالَ الَّذِينَ غَلَبُوا عَلَىٰ أَمْرِهِمْ لَنَتَّخِذَنَّ عَلَيْهِم مَّسْجِدًا ﴿٦١﴾ سَيَقُولُونَ ثَلَاثَةٌ رَّابِعُهُمْ كَلْبُهُمْ وَيَقُولُونَ خَمْسَةٌ سَادِسُهُمْ كَلْبُهُمْ رَجْمًا بِالْغَيْبِ وَيَقُولُونَ سَبْعَةٌ وَثَامِيهِمْ كَلْبُهُمْ قُل رَّبِّي أَعْلَمُ بِعَدَّتِهِمْ مَّا يَعْلَمُهُمْ إِلَّا قَلِيلٌ ﴿٦٢﴾ فَلَا تُمَارِفِهِمْ إِلَّا مَرَاءً ظَاهِرًا وَلَا تَسْتَفْتِ فِيهِمْ مِنْهُمْ أَحَدًا ﴿٦٣﴾

او همداسي مو (خلک) پرې خبر کړل، تر څو پوه شي چي د الله وعده رښتيني ده او دا چي په (راتلو د) قيامت کي هيڅ شک نشته، هغه مهال چي په خپلو منځونو کي ئي د خپل کار په اړه شخړه کوله نو (ځينو ئي) وويل: کومه مانۍ پرې جوړه کړئ، د دوی رب ښه پرې پوهېږي، هغو چي د دوی اړوند کار کي برلاسي شول وئې ويل: حتماً کوم مسجد پرې جوړوو، وايي به: درې ول څلورم ئي د دوی سپی وو او وايي به: پنځه ول شپږم ئي د دوی سپی وو، دا هسي په تياره کي کاني ویشتل دي او وايي به: اوه ول او اتم ئي د دوی سپی وو!! ووايه: زما رب د دوی له شمېره ښه خبر دی، يوازي لږ کسان ئي پېژني، د دوی (د شمېر) په اړه له سر سري بحثه پرته له چا سره شخړه مه کوه او د دغو خلکو له هېچا څخه د دوی په اړه پوښتنه مه کوه.

(۲۱-۲۲) - د دې مبارکو آيتونو لارښووني دا دي:

- د آيت له الفاظو معلومېږي چي ښار ته د همدې يوه کس له ننوتلو سره سم خلک پرې راغونډ شوي، د ده وضع او جامي ئي داسي موندلې چي پرې راغونډ شي، وئې پوښتي، د مخکنيو زمانو سکي ورسره ومومي، شک

نې لازيات شي، د بنار ساتونکي پرې خبر شي، او په دې توگه هر څه ښکاره شي.

• الله تعالى غوښتل چې همداسې وشي، تر څو خلک پوه شي چې د الله وعده رښتينې ده او دا چې د قيامت په راتلو کې هېڅ شک نشته، دا دى خلک په خپلو سترگو د داسې عجيبې صحنې شاهد دي چې ښيي د قيامت او بياژوندون په اړه د الله تعالى هغه وعده رښتينې ده چې د انبياوو له لاري نې له دوى سره کړې ده، د دوي مخي ته داسې انکار نه منونکي شاهدان ولاړ دي چې هر څه نې د همدې وعدې د رښتينولې شهادت ورکوي، يو کس نه بلکې يوه ډله زلميان نې مخي ته ولاړ دي چې څو سوه کاله په خوب کې ژوندي پاته شوي، همزولي او له هغوى وروسته څو نسلونه نې مړه شوي، هډوکي نې وراسته شوي خو دوى ژوندي دي، جامې نې د څو نسله مخکنيو خلکو او په لاس کې نې د هغې زمانې سکې!!

• د آيت له فحوى دا هم معلومېږي چې کله خلکو دا صحنه په سترگو وليده او ټولو ته ثابته شوه چې د قيامت او بياژوندون په اړه د الله تعالى هغه وعده رښتينې ده، نو اصحاب کهف همغه شېبه په دائمې خوب ويده او وفات شوي. همدا مهال خلکو په خپلو منځونو کې دا شخړه پيل کړې چې د دوى په اړه څه وکړي. ځينو نې ويلې: کومه مانې او خونه پرې جوړوو، همداسې نې پرېږدو چې خلک راځي او دا حيرتناکه صحنه په خپلو سترگو گوري.

• د آيت له دې فقري (ربهم اعلم بهم: د دوى رب ښه پرې پوهېږي) معلومېږي چې الله تعالى نه غوښتل د دغو خلکو له غوښتې او پرېکړې سره سم دوى همداسې ژوندي او ويده پرېږدي، ځکه دا د همدغې پېړۍ خلکو لپاره يوه فوق العاده او استثنايي پېښه او د اتمام حجت لپاره وه، نه د دې لپاره چې تر قيامته پورې نې همداسې پرېږدي.

• ورپسې فقره وايي چې برلاسي او ځواکمني ډلي د اصحاب کهف له قبرونو زيارت او معبد جوړ کړى، او دا ښيي چې دا مهال د ملک واگي د داسې مذهبي ډلي په واک کې وي چې د مخکنيو شخصيتونو پر قبرونو نې معبدونه او زيارتونه جوړول. او دا هغه انحراف دى چې له توحيد، حقيقي خداى پالنې او د الهي دين له څرگندو لارښوونو سره تضاد لري او د قومونو د انحراف او د شرک په ډنډ کې د لوېدو لړۍ له همدې خايه پيل کېږي. رسول الله د همدې لپاره تر رحلت لږ وړاندي وفرمايل: پر يهودو او نصاراوو دي د الله تعالى لعنت وي چې د خپلو پيغمبرانو پر قبرونو نې مسجدونه (معبدونه) جوړ کړل. دې ته مو پام وي چې نبوي جومات د رسول الله له رحلت مخکې جوړ شوى وو، نه پر قبر جوړ شوى او نه د قبر خوا ته، قبر نې د عائشې صلی په کور کې وو، د جومات او قبر تر منځ دېوال حائل وو، په کور کې د دفنولو يو حکمت دا وو چې نه خلک گنبد په پرې جوړه کړى شي او نه معبد ترې جوړ شي، ډېر وروسته جاهلو امراوو دا حائل دېوال له منځه وړى چې په دې سره قبر د جومات منځ کې راغلى. په اسلام کې نه د قبرونو پر سر د گنبدو، زيارتونو او قصرينو جوړولو جواز موندلى شو او نه په جومات کې د قبرونو جوړولو جواز. مسجد د الله تعالى په وړاندي د سجدې ځاى دى، په مسجد کې د هر هغه څه راوړل او جوړول حرام دي چې له الله تعالى پرته بل ته د سجدې شائبه راولاړه کړي.

• وروستى آيت هغو ويناوو ته اشاره کوي چې د اصحاب کهف د شمېر په اړه ويل کېږي يا به وروسته تر دې وويل شي، ځينو به ويل: درې ول څلورم نې د دوى سپى وو، ځينو ويل: پنځه ول شپږم نې د دوى سپى وو، الله تعالى د دوى په خواب کې فرمايي: دا هسې په تياره کې کاني ویشتل دي، يعني د دوى ادعاء د بې بنسټه حدس او گمان له مخې ارقام وړاندي کولو سره مترادف دي. ځينو ويل: اوه ول او اتم نې د دوى سپى وو!! الله تعالى د دوى په خواب کې رسول الله ته لارښوونه کوي چې ورته ووايه: زما رب د دوى له شمېره ښه خبر دى، يوازي لږ کسان نې پېژني. د دې الهي لارښوونې معنى له دې پرته بل څه نه ده چې دا ادعاء هم غلطه ده، حقيقي شمېر نې له الله تعالى پرته بل چا ته معلوم نه دى، دا ځکه چې يوازي لږو کسانو دوى پېژندل او د دوى په اړه نې څه علم او پوهه لرله، او د دې معنى دا ده چې اصحاب کهف داسې زلميان نه وو چې ټولو خلکو پېژندل، او کله چې غره ته ختل او سمځي ته نې پناه ورله نو ډېر خلک پرې خبر شوي وي، يوازي د دوى نږدې خپلوانو پېژندل او يوازي دوى پوه شوي وو چې پټ شوي، خو هغوى هم داسې نه ول چې ټول پټ شوي زلميان نې پېژندل او له شمېره نې خبر ول، کله چې راويښ شول بيا هم ټولو خلکو نه بلکې لږو کسانو دا صحنه په سترگو لېدلې او ښايي د سمځي خوا ته ټولو راغونډ شوو خلکو نه بلکې ځينو نې ټول زلميان يا ځيني نې ليدلي وي، طبيعي ده چې له

دوی خوله په خوله انتقال شوې شمېرې د اعتبار وړ نشي گڼل کېدې، دا بېل بېل ارقام په خپله گواهي ورکوي چې د اعتبار وړ نه دي. که څه هم ځينو درنو مفسرينو داسي گمان کړی چې ښايي دا وروستی شمېره به (اوه ول او اتم ئې د دوی سپی وو) صحيح شمېره وي!! دا په داسي حال کي چې له يوې خوا د مخکنیو آيتونو الفاظ د دې رايې ترديد کوي او له بلې خوا ورپسې آيت په ډېر صراحت سره وايي: د دوی د شمېر په اړه له سر سرې بحثه پرته له چا سره شخړه مه کوه او د دغو خلکو هيڅوک د دوی په اړه مه پوښتنه. يعني نه دا د بحث او مناقشې وړ موضوع ده او نه د شمېر په اړه د دغو خلکو ادعاء د اعتناء او منلو وړ. د قصې اصلي خبرې دا دي: قيامت راتلونکې دئ، مري به بياراژوندي کېږي، مؤمنان بايد د اصحاب کھف په څېر له الله تعالى پرته بل چا ته سر تيب نه کړي، له شرک خپلې ټولنې ووځي او له شرک لرلي مذهبه بغاوت وکړي، پر الله تعالى توکل وکړي، الله تعالى د داسي مؤمنانو ساتونکې او د دوی د بريا او نجات ضامن دئ.

وَلَا تَقُولَنَّ لِّشَايَءٍ إِنِّي فَاعِلٌ ذَلِكُمْ غَدًا ﴿٣٣﴾ إِلَّا أَنْ يَشَاءَ اللَّهُ وَادْكُرْ رَبَّكَ إِذَا

نَسِيتَ وَقُلْ عَسَى أَنْ يَهْدِيَنَّ رَبِّي لِأَقْرَبَ مِنْ هَذَا رَشَدًا ﴿٣٤﴾

او د هيڅ څه په اړه مه وایه چې زه ئې سبا کوونکی یم، مگر دا چې (ووايي) که الله وغواړي، او که دي هېره شوه نو خپل رب ياد کړه، او ووايه: هيله ده زما رب مي تر دې لازيات رشد او هدايت ته نږدې (کار ته) هدايت کړي.

(۲۳-۲۴) - د دې مبارکو آيتونو په اړه دا خبرې په پام کي ولری:

● دلته رسول الله او دده له طريق ټولو مؤمنانو ته لارښوونه شوې چې د راتلونکو چارو په اړه همدومره احتياط کوئ لکه چې د مخکنیو پېښو په اړه د څه ويلو په ارتباط ئې بايد وکړئ، لکه چې د اصحاب کھف د شمېر، نومونو، په سمځي کي د پاته کېدو موده ئې او نورو خبرو په اړه بايد د هر چا خبرو ته اعتناء ونه کړئ او داسي څه ونه وایئ چې بشپړ علم پرې نه لری همدا راز د راتلونکي په اړه په قاطع توگه مه وایئ چې حتماً به دا او دا کوم، مگر دا چې ان شاء الله ورسره ووايي، دا ځکه چې معلومه نه ده تاسو دا کار کولی شئ که نه، نن چې کوم کار درته غوره برېښي ښايي سبا بل کار تر دې درته غوره معلوم شي، نو حتماً د راتلونکو چارو په اړه په احتياط سره پرېکړه وکړئ، له قاطع او پرېکنده پرېکړو ډډه وکړئ، که احياناً د ان شاء الله ويل درنه هېر شول له رايادولو سره سم خپل رب ياد کړه، او ووايه: هيله ده زما رب مي داسي کار ته هدايت کړي چې تر دې لازيات غوره او رشد او هدايت ته نږدې وي.

ځينو درنو مفسرينو داسي انگېرلي چې گواکي قريشو له رسول الله د دريو قضيو په اړه پوښتنه کړې وه: د اصحاب کھف، ذوالقرنين او روح په اړه، ده وعده ورسره کړې وه چې سبا ئې خواب درکوم، خو تر پنځلسو ورځو پوري وحې رانه غله، خواب وځنډېدو او په دې سره قريشو ته فرصت په لاس ورغی چې د ده په خلاف ډول ډول تبليغات پيل کړي، گواکي پنځلس ورځي وروسته دغه سوره د دوی په خواب کي نازله شوه!! په دې اړه بايد ووايو: د دې تعبير لپاره نه يوازي په قرآن کي واضح شاهد نه مومو، بلکي دا د دغې سوري د ۸۳ آيت خلاف دئ چې وايي: د ذې القرنين په اړه تا پوښتي، ووايه: ژر به ئې څه يادونه درواوروم.

څوک چې په دې اړه په مخکنی آیت استناد کوي دا کمزوری استناد دی، له بله پلوه په دې سوره کې د روح په اړه څه نه دي ویل شوي، د روح په ارتباط په مخکنی سوره کې بحث شوی خو هلته هم له روح څخه مراد وحی ده نه د روح څرنگوالی، (امید دی تفصیل ئې د بني اسرائیل سوري د ۸۵ آیت په تفسیر کې وگورئ)، همدا راز پوره بعیده معلومېږي چې رسول الله به دوی ته ویلي وي چې ستاسو د پوښتنو ځواب به سبا درکړم، ځکه هغه ښه پوهېدو چې د وحی نزول د الله تعالی په خوښه وي نه د ده په خوښه.

دې ته مو هم پام وي چې شیعه د هري دعاء په پای کې وايي: **إِنْ شَاءَ اللَّهُ**، خدای دي وبخښه **إِنْ شَاءَ اللَّهُ**، بریالی شي **إِنْ شَاءَ اللَّهُ** او دې ته ورته دعاګاني، او دا ښيي چې دوی د **إِنْ شَاءَ اللَّهُ** د ویلو وخت او محل هم نه پېژني، دعاء باید له بشپړ تاکید سره توأم او له هر راز شک او تردد فارغه وي، همدا د رسول الله لارښوونه ده او همدا د دعاء تقاضا ده، د پورتنی آیت معنی دا نه ده چې تاسو په خپلو دعاګانو کې هم **إِنْ شَاءَ اللَّهُ** ووايئ!! معنی ئې دا ده چې کله به راتلونکي زمانه کې د کوم کار کولو پرېکړه کوئ نو **إِنْ شَاءَ اللَّهُ** ورسره یاده کړئ.

وَلَبِثُوا فِي كَهْفِهِمْ ثَلَاثَ مِائَةٍ سِنِينَ وَازْدَادُوا تِسْعًا ﴿٢٥﴾ قُلِ اللَّهُ أَعْلَمُ بِمَا لَبِثُوا ط
لَهُ غَيْبُ السَّمَوَاتِ وَالْأَرْضِ أَبْصِرْ بِهِ وَأَسْمِعْ مَا لَهُمْ مِّنْ دُونِهِ مِّنْ وَلِيٍّ
وَلَا يُشْرِكُ فِي حُكْمِهِ أَحَدًا ﴿٢٦﴾

او (وئې ويل) په خپلي سمخي کې درې سوه کاله پاته شول او نه ئې پرې زيات کړل، ووايه: الله په هغې (مودې) ښه پوه دی چې (هلته) پاته شول، د آسمانونو او زمکې د غیبو (علم) له ده سره دی، ښه لیدونکی ئې او ښه اورېدونکی، نه دوی ته له ده پرته کوم ولي (ملا تری) شته او نه ئې په خپل حکم (حاکمیت) کې څوک شریک کړی.

(۲۵-۲۶) - د دې مبارکو آیتونو لارښوونې دا دي:

● معارضینو د مخکنیو خبرو په لړ کې دا هم وویل چې اصحاب کھف په خپلي سمخي کې درې سوه کاله پاته شول او ځینو نورو نه کاله پرې علاوه کړل او درې سوه نه ئې ترې جوړ کړل، یعنې درې سوه نه کاله ویده پاته شول، الله تعالی د دې ادعاء تردید کوي او رسول الله ته فرمایي: ووايه: الله په هغې مودې ښه پوه دی چې هلته پاته شول، هغه الله چې د آسمانونو او زمکې د غیبو علم له ده سره دی، د هر څه ښه لیدونکی دی او د هر غېږ ښه اورېدونکی، یعنې تاسو د داسې څه په اړه قضاوت او حکم کوئ چې ستاسو له سترگو پټ دي، نه مو هغوی په خپلو سترگو لیدلي او نه مو د هغوی غېږ اورېدلی، نو ستاسو ادعاء، حکم او قضاوت به د اصحاب کھف په اړه څه ارزښت ولري؟!

● د اصحاب کھف په ارتباط د دوی دا تبلیغات یوه ځانګړې منشأ لري، هغوی ئې په الوهیت

او ربوبیت کي له الله تعالی سره شریک کړي، د دوی د قبر خوا ته ئې معبد جوړ کړی، په درشل کي ئې دعاګاني کوي او مرستي ترې غواړي، حال دا چي له الله تعالی پرته نه کوم ولي او ملاتړی شته او نه الله تعالی په خپل حاکمیت او د عالم په ساتنې او پالنې کي څوک له ځان سره شریک کړی.

ځینو داسي گمان کړی چي د ۲۵ آیت لومړۍ فقره د الله تعالی وینا افاده کوي او گواکي الله تعالی ويلي چي دوی په خپلي سمځي که درې سوه نه کاله پاته شول، دا انګېرنه په څو دلائلو کمزورې ده او د آیتونو له الفاظو او ترکیب سره قطعاً اړخ نه لگوي: ۱- په ورپسې فقره کي ویل شوي چي ووايه: الله په هغي مودې ښه پوه دی چي هلته پاته شول، يعني د دوی ادعاء غلطه ده، ورته ووايه چي الله تعالی ښه پوهېږي چي څومره ویده پاته شوي. ۲- قرآن په داسي مواردو کي د ارقامو وړاندي کول قطعاً نه خوښوي، څرګنده بېلګه ئې د دوی د شمېر په اړه مخکني آیتونه دي. ۳- دا ترکیب چي درې سوه کاله پاته شول او نه ئې پرې زیات کړل په خپله ښيي چي دا د مقابل لوري ادعاء ده او قرآن په داسي ښي کي رااخیستي چي سست والی او شکمنوالی ئې په ګوته کوي او ښيي چي ځینو وویل: درې سوه کاله تم شول ځینو نه کاله نور پرې علاوه کړل.

وَأْتْلُ مَا أُوحِيَ إِلَيْكَ مِنْ كِتَابِ رَبِّكَ لَا مُبَدِّلَ لِكَلِمَاتِهِ وَلَنْ تَجِدَ مِنْ

دُونِهِ مُلْتَحَدًا ﴿٢٧﴾

هغه څه تلاوت کړه چي ستا د رب له کتاب څخه تا ته وحي شوي، د ويناوو ئې بدلونکی نشته او له ده پرته به هيڅ پناځی ونه مومي.

(۲۷)- د دی آیت په اړه څو خبري ضروري بریښي:

• دا آیت په داسي حال کي چي د نوي مبحث پیل دی، له مخکني موضوع سره خاص ارتباط لري، ارتباط ئې داسي دی چي د اصحاب کھف په اړه خلکو ته د قرآن دغه وینا واوروه، نه کم نه زیات، له هر راز تغییر او تبدیل پرته، او د نوي مبحث په ارتباط ئې معنی دا ده چي قریشو له رسول الله څخه دوه اساسي مطالبې درلودې: ۱- زموږ د معبودانو او مذهب په ضدو له خصمانه تبلیغاتو لاس واخله، د روغي جوړي او تلفیق کوم صورت راپیدا کړه، لږ ته راګوز شه او لږ به موږ درکوز شو او په دې توګه به دا د دښمنیو لړۍ پای ته ورسوو. ۲- ستا خوا ته د ټولني هغه خلک راغونډ شوي چي یا زموږ غلامان دي او یا بي وزلي او پرېوتي خلک، خو ته ئې له نورو سره برابر ګڼي، د ټولني له دود دستور سره سم باید له دوی او د مکې له اشرافو سره چلن وکړي. په دې آیت کي د دوی د لومړۍ غوښتنې په ځواب کي ویل شوي: ستا دنده دا ده چي هغه څه خلکو ته واوروي چي ستا د رب له لوري ئې وحي درته شوې، الله تعالی هیچا ته دا حق نه دی ورکړی چي د ده په کتاب کي لاسوهنه وکړي، څه تبدیلی او تغییر په کي راولي، که احياناً ته دا کار وکړي نو د الله تعالی له سختي مؤاخذي به د نجات هیڅ پناځی ونه

مومي. او د دوی د دوهمي غوښتنې په اړه ئې په وروستنيو آيتونو کي په دې توگه رسول الله ته لارښوونه کړې.

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنَاكَ عَنْهُمْ تُرِيدُ زِينَةَ الْحَيَاةِ الدُّنْيَا وَلَا تُطِعْ مَنْ أَغْفَلْنَا قَلْبَهُ عَن ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا ﴿٢٨﴾

د هغو خلکو په څنگ کي صبر وکړه چي خپل رب ته سبا او ماښام دعا کوي، په داسي حال کي چي رضاء ئې لټوي او له دوی دي ستا سترگي بل پلو وانه وړي، د دنيوي ژوند د زينتونو په لټه کي، او د هغه چا متابعت مه کوه چي د ده زړه مو له خپل ذکر غافل کړی او د خپل نفس او هوس متابعت کوي او کار ئې زياتی او افراط دی.

(۲۸)- دا مبارک آيت د قريشو د دوهمي جاهلانه مطالبې په ځواب کي رسول الله ته دا لارښووني کوي:

• د هغو خلکو په څنگ کي صبر وکړه چي خپل رب ته سبا او ماښام دعا کوي، په داسي حال کي چي رضاء ئې لټوي، که د دوی په ملگرتيا کي له کوم کړاو او ستونزي سره مخامخ شوي وئې گاله، د مشکلاتو له کبله د دوی له ملگرتيا لاس مه اخله، ستا د ملگرتيا لپاره تر ټولو غوره خلک همدا دي، يوازي دوی کولی شي په دې سفر کي ستا دامن همسفر وي، د مغورو جاهلانو دې غوښتنې ته اعتناء مه کوه چي دوی له خپلي خوا لري کړه او په څنگ کي دي د ټولني شتمنو، واکمنو، د جاه او جلال خاوندانو ته ځای ورکړه، دوی ستا ملگرتيا نشي کولی.

• پام کوه چي د دنيوي ژوند د زينتونو په لټه کي دي سترگي له دوی بل پلو وانه وړي، داسي نه چي د دوی په اړه بي اعتنائي وکړي او هغه چا ته ترجيح ورکړي چي د مال، دولت او قدرت خاوند دي.

• د هغه چا متابعت مه کوه، وينا ئې مه منه او غوښتنو ته ئې مه تسليمېږه چي زړه ئې د الله تعالی له ذکر غافل دی او د خپل نفس او هوس متابعت کوي او کار ئې زياتی او افراط دی. يعنې دا غوښتنه د هغه چا له لوري شوې چي الله تعالی ئې هېر کړی، د نفس او هوس بنده دی، او له هر چا سره ئې معامله او چلن پر تېري او افراط ولاړه ده.

وَقُلِ الْحَقُّ مِن رَّبِّكُمْ ۖ فَمَن شَاءَ فَلْيُؤْمِن وَمَن شَاءَ فَلْيُكْفُرْ ۚ إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا ۚ وَإِن يَسْتَغِيثُوا يُغَاثُوا بِمَاءٍ كَالْمُهْلِ يَشْوِي الْوُجُوهَ ۚ بِئْسَ الشَّرَابُ وَسَاءَتْ مُرْتَفَقًا ﴿٢٩﴾ إِنَّ الَّذِينَ ءَامَنُوا وَعَمِلُوا

أَصْلَحَتِ إِنَّا لَا نُضِيعُ أَجْرَ مَنْ أَحْسَنَ عَمَلًا ﴿٣١﴾ أُولَئِكَ هُم جَنَّتُ عَدْنٍ
تَجْرَى مِنْ تَحْتِهِمُ الْأَنْهَارُ يُحَلَّوْنَ فِيهَا مِنْ أَسَاوِرَ مِنْ ذَهَبٍ وَيَلْبَسُونَ ثِيَابًا خُضْرًا مِّن
سُنْدُسٍ وَإِسْتَبْرَقٍ مُّتَّكِينَ فِيهَا عَلَى الْأَرَائِكِ نِعَمَ الثَّوَابِ وَحَسُنَتْ مُرْتَفَقًا ﴿٣٢﴾

او ووايه: دا ستاسو د رب له لوري يو حقيقت دی، نو څوک چې غواړي ايمان دي راوړي
او د چا چې خوښه وي کافر دي شي، بې شکه چې مونږ د ظالمانو لپاره داسي اور تيار
کړی چې دېوالونه به ئې پرې راتاو وي او چې کله د مرستي لپاره غږ کړي نو په داسي
اوبو به ئې غږ ته ځواب ويلى شي چې خوټېدونکي، توري او بويناکي دي او مخونه
وريتوي، څومره بد څښاک او څومره بد ټاټوبی او بې شکه هغو چې ايمان ئې راوړی او
صالح عملونه ئې کړي، مونږ د هغه چا اجر نه ضايع کوو چې د عمل له مخي ښه وي.
دوی هغه وگړي دي چې داسي تلپاته جنتونه به ئې په برخه وي چې ترې لاندي ويالي
بهبږي، د سرو زرو په لاس وندو به سينگار کړی شي او د نړيو او پېرېرو ورېښمو شني
جامي به اغوندي په داسي حال کي چې پر تختونو به تکیه کوونکي وي، څومره غوره
ثواب او ښايسته تکیه ځی!!

(۲۹-۳۱) د دې مبارکو آيتونو مهمي مهمي لارښوونې دا دي:

- دلته د (الحق من ربکم) مراد يا هغه ويناوي دي چې تر دې د مخه راغلي او يا ټول قرآن، مطلب ئې دا دی
چې دا ستاسو د رب له لوري او حقيقت دی، نه د رسول الله ذاتي افکار او ويناوي دي او نه په هغه کي د حق او
حقيقت خلاف څه ښه موندی شی.
- د هر چا خپله خوښه ده چې ايمان راوړي او که کافر کېږي، دا واک او اختيار انسان ته ورکړی شوی چې
د ايمان او کفر ترمنځ يو ئې غوره کړي، الله تعالی ئې نه ايمان راوړو ته اړ باسي او نه ئې کفر او انکار ته.
- څوک چې له دې اختيار او آزادي غلطه استفاده وکړي، د ظلم او تبږي لار غوره کړي نو الله تعالی دغو
ظالمانو ته داسي اور تيار کړی چې دېوالونه به ئې پرې راتاو وي او کله چې له دېري تندي چيغي کړي او په
چيغو چيغو سره مرسته وغواړي نو په داسي اوبو به ئې غوښتنه ځوابېږي چې خوټېدونکي، توري او بويناکي دي
او مخونه ورينوي، څومره بد څښاک او څومره بد ټاټوبی.
- او چا چې ايمان راوړی او صالح عملونه ئې کړي، نو الله تعالی د هغه چا اجر نه ضايع کوي چې عمل ئې
صالح وي. نه په دنيا کي او نه په آخرت کي، هم به د خپل ايمان او صالح عمل غوره نتايج په دنيا کي ترلاسه
کوي او هم په آخرت کي.
- په آخرت کي به ئې داسي تلپاته جنتونه په برخه شي چې ترې لاندي ويالي بهېږي، د سرو زرو لاس وندي
به ورواغوستل شي او د نړيو او پېرېرو ورېښمو شني جامي به اغوندي؛ په داسي حال کي چې پر تختونو به ئې
تکیه کړی وي، څومره غوره ثواب او ښايسته تکیه ځی!! په جنت کي د سپينو زرو لاس وند ته اشاره هم د انسان
دې تمايل ته اشاره ده چې غواړي د سپينو زرو لاس وند ئې په لاس وي، مگر نه گورئ چې اوس اکثر لاسونه،
که د نارينه دي که د ښځو، په لاس وند مخصوصاً د گړی بند سره ښايسته شوي، او اکثراً گورو چې سپينو زرو
ته ورته تر نورو زيات خوښوي. گورئ چې په جنت کي به د انسان دغه تمايل ته هم ځواب ويل کېږي، د زړه دا

غوښتنه به ئې هم ترسره کېږي، چا ته د سرو زرو او چا ته د سپينو زرو لاس ونډي به ورواغوستل شي او د نړيو او پرېرو ورېښمو شني جامي به اغوندي!! که لږ ځير شئ دلته د انسان يوه بل تمايل ته هم اشاره شوې، شين رنگ او نرم لباس، که دا نړۍ وي او که پرېر، دا اوس د نړۍ د ډېرۍ خلکو لباس شين بخون دى، د اکثرو هېوادو د فوخيانو لباس دغه رنگ دى، د انسان هغه سيمه خوښېږي چې ډول ډول شنو بوټو او ونو پوښلي وي، په داسې ځاى کې دا خوښوي چې د ده جامه هم د سيمې له رنگ سره نږدې والى ولري.

● له دې او دې ته ورته گڼ شمېر آيتونو په ډېر صراحت او وضاحت سره معلومېږي چې انسان ته دا اختيار او واك ورکړى شوى چې په خپله خوښه يا د ايمان او صالح عمل لار غوره کړي او يا د کفر او ظلم لار، د همدې واك او اختيار له امله او د خپل انتخاب د څرنگوالي له مخې به سزا گوري، دا مطلب د النبأ په سوره کې په دې الفاظو سره راغلى:

النبأ : ۳۹

ذَٰلِكَ الْيَوْمُ الْحَقُّ فَمَنْ شَاءَ اتَّخَذْ إِلَىٰ رَبِّهِ مَآبًا*

دا رښتيني ورځ ده، نو څوك چې غواړي، د خپل رب په لوري دي د ورتگ لار غوره کړي.

يعني دا هم د انسان په انتخاب پوري اړه لري چې د خپل رب لوري ته د ورتلو لار اختيار کړي او د صالح عمل په نتيجه کې د الله خوا ته غوره مقام ترلاسه کړي.

خو دا چې د دې آيتونو تر څنگ په قرآن کې داسې آيتونه هم مومو چې د انسان مشيت او اراده د الله تعالى د ارادې تابع بولي او داسې ترې معلومېږي چې انسان د ثابتو او تغير نه منونکو مقدراتو تابع دى او د هغوى مخالفت نشي کولى، نو دا دواړه به څنگه تلفيقوو او د مقدراتو او اختيار تر منځ به وسط لار څنگه ټاکو؟ لکه چې قرآن فرمايي: و ماتشعرون الا ان يشاء الله: تاسو غوښتنې نه شئ تر څو د عالمونو رب الله نه وي غوښتي. دا مطلب به څنگه د انسان له نسبي آزادۍ او اختيار سره متصادم نه گڼو او څنگه به دا آيتونه سره همغږي ثابتوو، ځواب ئې دا دى:

که دا آيت او دې ته ورته آيتونه، مستقل او له نورو بېل نه بلکې د ټولو هغو آيتونو ترڅنگ وڅېړو او ټول هغه آيتونه په پام کې ولرو چې د قضاء، قدر، اراده، مشيت او اختيار مفاهيم په کې راغلي، نو په مطلب ئې پوهېدل آسانه او له خبط او خطا خوندي پاته کېدې شو، متأسفانه بادي الراى کسان او د لنډ نظر خاوندان دا آيت يوازې او نورو ته له پامه پرته څېړي، له همدې امله په مطلب پوهېدل ورته گران شي او گمان کوي چې دا آيت د انسان په بې وسۍ، مجبوريت او عدم اختيار دلالت کوي، دوى دې ته نه دي متوجه چې په دې آيتونو کې د دې موضوع يوه ځنډه څېړل شوې او نوري برخې ئې په نورو آيتونو کې، په کار ده په موضوع د بڼه پوهېدو لپاره ټول اړوند آيتونه په پام کې ونيسو، د دغې غلطۍ له کبله ځينو کسانو د قضاء او قدر په اړه داسې څه ويلي چې په موضوع د پوهېدو په ځاى ئې هغه مزيد گرانه کړي، خلکو ته ئې شکوک او شبهات راپيدا کړي او دښمنانو ته ئې د دې خبرې کولو موقع ورکړې چې ووايي: په قرآن کې تعارض تر سترگو کېږي، قرآن له يوې خوا انسان بې اختياره او مجبور مخلوق گڼي او په عين حال کې ئې کره وره د محاسبې وړ بولي، په داسې حال کې چې مجبور مخلوق د خپلو کړو وړو په اړه هيڅ مسئوليت نه لري، د مجبور مخلوق د ټولو کړنو مسئوليت د هغه چا په غاړه وي چې دى ئې ورته مجبور کړى!! او له بلې خوا

وايي چي انسان ته له دوو بديلونو د يوه د انتخاب واك او اختيار وركړى شوى، دوى ته بايد حقيقت توضيح شي او پوښتنو ته ئې قانع كوونكى خواب وويل شي، قرآن دا خواب وركړى، په كار ده چي د قرآن دا خواب د دوى مخي ته كيږدو، ځيني داسي دي چي په دې اړه هم له څه ويلو ډډه كوي او هم ممانعت، او په دې ئې ټينگار وي چي د قضاء او قدر موضوع بايد مجمل ومنو او تفصيل ته ئې له ننوتو ډډه وكړو!! په داسي حال كي چي دا يوه مهمه اعتقادي موضوع ده او ايمان پرې ضروري، ايمان له علم او پوهي پرته نه شي كېدى، ايمان په حقيقت كي د پوهي انتهاه او پايله ده، قرآن د گڼ شمېر آيتونو په ترڅ كي او په ډېر تفصيل سره دا موضوع څېړلې. كه په قضاء او قدر پوري مربوط ټول آيتونه د يوه بل څنگ ته كيږدو، د يوه لپاره بل له پامه ونه غورځوو او د ټولو په رڼا كي نتيجه راوباسو، نو نه به په اصل مطلب پوهېدل راته گران وي او نه به له كوم مشكل سره مخامخ كيږو.

دې ته مو بايد پام وي چي قرآن كه له يوې خوا دا ويلي چي دلته تغيير نه منونكي قضاء او قدر شته، هر كار د قضاء او قدر مطابق او له هغو سننو او ضوابطو سره سم ترسره كيږي چي الله تعالى د دې عالم لپاره وضع كړي، د الهي مقدراتو په محدوده كي او د الله تعالى په اراده او اذن ترسره كيږي، له بلي خوا ئې دا هم ويلي چي انسان ته نسبي واك او اختيار وركړى شوى، هغه كولى شي له دوو لارو يوه غوره كړي، كولى شي له دوو كارونو د يوه د كولو اراده وكړي، پر قرآن د ايمان غوښتنه دا ده چي مونږ به په دواړو خبرو ايمان لرو، نه دا چي يوه ئې ومنو او پر هغې ټينگار وكړو او له بلي سترگي پټي كړو او له پامه ئې وغورځوو. هغه چا ته چي په قرآن كي لږ غور وكړي، د دې دواړو خبرو تلفيق گران كار نه دى او په ډېره آساني سره دې نتيجه ته رسېږي چي انسان ته د نسبي اختيار او واك وركول او له دوو بديلونو څخه د يوه د انتخاب قدرت او صلاحيت وركول، د همدې الهي (قضاء) او (قدر) يوه برخه ده، الله تعالى دا سنت وضع كړى چي انسان كولى شي په ځينو مواردو كي او د يوې خاصې محدودې په انگر كي د خپل مشيت او غوښتنې مطابق اقدام وكړي، كه دا الهي سنت نه وى او د ده دا اختيار د قضاء او قدر جزء نه وى نو انسان به د جماداتو په څېر په كامله توگه محكوم او بې اختياره وو، هيڅ څه به ئې په خپله خوښه نه شو ترسره كولى!! خو د الله تعالى مشيت داسي تللى، الله تعالى داسي اراده كړي، الله تعالى داسي غوښتي چي انسان دې نسبي واك او اختيار ولري، د همدې لپاره وايو چي انسان هر څه كوي د الله په اراده، اذن او اجازه ئې كوي، الله تعالى ورته د يوې پرېكړې عزم او د يوه كار د كولو توفيق وركوي. د (قضاء) او (قدر) معنا دا نه ده چي انسان بې اختياره او بې ارادې مخلوق دى، چي نه د انتخاب اختيار لري او نه په خپل تقدير او برخليك كي د ده اراده او عزم څه اغېز لري. دا د قضاء او قدر ډېر غلط او ناسم تعبير دى، (قدر) يعنې دا چي دلته د هر څه لپاره خاصه او تغيير نه منونكي اندازه ټاكل شوې او (قضاء) يعنې دا چي دلته هرڅه د ثابتو سننو او ضوابطو مطابق ترسره كيږي، انسان ته د همدغو سننو او مقدراتو په محدودې كي د انتخاب واك او اختيار وركړى شوى، په سم انتخاب ئې سم نتائج مرتب كيږي او خراب انتخاب ئې خراب نتائج وركوي.

اهل سنت و جماعت په دې عقیده دي چي انسان نه مجبور مطلق دى او نه مختار مطلق،

بلکي په يوې محدودې کي د اختيار خاوند دئ، د دوی له نظره د انسان په اړه دا عقیده درلودل چي هغه په مطلقه توگه محکوم او مجبور دئ هم د واقع خلاف خبره ده، هم له څرگندو نصوصو سره متصادم، او هم د الهي عدالت خلاف، عملاً گورو چي انسان نه د جماداتو په څېر بي واکه او محکوم دئ، او نه داسي فعال مایشاء چي هر څه ئي زړه وغواړي ونی کړی شي، خبره داسي نه ده بلکي د ځينو کارونو د کولو واک او اختيار لري او د ځينو له کولو عاجز او ناتوانه، د همدغه واک او اختيار له امله له هغه سره محاسبه کېږي، ده ته چي د کومو کارونو کول ممکن دي د هغوی له منځه یو غوره کولی شي، خو د ده په دې انتخاب چي کوم نتایج مرتب کېږي، دی ئي په خپله نه بلکي الله تعالی ئي پری مرتب کوي، په دې لار کي چي دی له کومو لوړو ژورو سره مخامخ کېږي دا ټول د ده له واکه بهر شيان دي، که هغه مجبور او بي اختياره وی نو نه محاسبه ورسره صحیح وه او نه ئي مجازات، دا ځکه چي د هغه چا مجازات او تعذیبول د عدالت خلاف کار دئ چي د اختيار او واک خاوند نه وي او د هر کار په کولو اړ شوی وي، الله تعالی په خپلو بندگانو ظلم نه کوي، څنگه به هغه څوک تعذیبوي چي بل گناه ته اړ کړی وي، الله تعالی خو د مجبوریت او اضطرار په وخت کي حرام کار هم انسان ته روا کړي. د دې مزید تفصیل د التکویر سوري د ۲۹ آیت په تفسیر کي وگورئ.

وَأَضْرَبَ لَهُمْ مَثَلًا رَّجُلَيْنِ جَعَلْنَا لِأَحَدِهِمَا جَنَّتَيْنِ مِنْ أَعْنَبٍ وَحَفَفْنَاهُا
بِنَخْلٍ وَجَعَلْنَا بَيْنَهُمَا زَرْعًا ﴿٢٨﴾ كَلَّمَا الْجَنَّتَيْنِ ءَاتَتْ أَكْلَهَا وَلَمْ تَظْلِمْ مِنْهُ شَيْئًا
وَفَجَّرْنَا خِلَالَهُمَا نَهْرًا ﴿٢٩﴾ وَكَانَ لَهُ ثَمَرٌ فَقَالَ لِصَاحِبِهِ وَهُوَ يُحَاوِرُهُ أَنَا أَكْثَرُ
مِنْكَ مَالًا وَأَعَزُّ نَفَرًا ﴿٣٠﴾ وَدَخَلَ جَنَّتَهُ وَهُوَ ظَالِمٌ لِّنَفْسِهِ قَالَ مَا أَظُنُّ أَن
تَبِيدَ هَذِهِ أَبَدًا ﴿٣١﴾ وَمَا أَظُنُّ السَّاعَةَ قَائِمَةً وَلَئِن رُّدِدْتُ إِلَىٰ رَبِّي لَأَجِدَنَّ خَيْرًا
مِّنْهَا مُنْقَلَبًا ﴿٣٢﴾ قَالَ لَهُ صَاحِبُهُ وَهُوَ يُحَاوِرُهُ أَكَفَرْتَ بِالَّذِي خَلَقَكَ مِنْ تُرَابٍ
ثُمَّ مِنْ نُّطْفَةٍ ثُمَّ سَوَّكَ رَجُلًا ﴿٣٣﴾ لَّيَكُنَّا هُوَ اللَّهُ رَبِّي وَلَا أُشْرِكُ بِرَبِّي أَحَدًا ﴿٣٤﴾
وَلَوْلَا إِذْ دَخَلْتَ جَنَّتَكَ قُلْتَ مَا شَاءَ اللَّهُ لَا قُوَّةَ إِلَّا بِاللَّهِ ؕ إِن تَرِنَا أَقْلَ مِنْكَ

مَالًا وَّوَلَدًا ﴿١٨﴾ فَعَسَىٰ رَبِّي أَن يُّؤْتِيَنِي خَيْرًا مِّنْ جَنَّتِكَ وَيُرْسِلَ عَلَيْهَا حُسْبَانًا مِّنَ
السَّمَاءِ فَتُصْبِحَ صَعِيدًا زَلَقًا ﴿١٩﴾ أَوْ يُصْبِحَ مَأْوَهَا غُورًا فَلَن تَسْتَطِيعَ لَهُدَّ طَلَبًا
﴿٢٠﴾ وَأُحِيطَ بِشَمْرِهِ فَاصْبَحَ يُقَلِّبُ كَفَّيْهِ عَلَىٰ مَا أَنْفَقَ فِيهَا وَهِيَ خَاوِيَةٌ عَلَىٰ
عُرُوشِهَا وَيَقُولُ يَلَيْتَنِي لَمْ أُشْرِكْ بِرَبِّي أَحَدًا ﴿٢١﴾ وَلَمْ تَكُن لَّهُ فِتْنَةٌ يَنْصُرُونَهُ مِنْ
دُونِ اللَّهِ وَمَا كَانَ مُنتَصِرًا ﴿٢٢﴾ هُنَالِكَ الْوَلَايَةُ لِلَّهِ الْحَقِّ هُوَ خَيْرٌ ثَوَابًا وَخَيْرٌ عُقْبًا



او د هغو دوو سړيو مثال ورته تېر کړه چې يوه ته ئې مور دوه د انگورو داسې باغونه
ورکړي وو چې د خرما په ونو مو احاطه کړي وو او د باغونو په منځ کې مو کرونده
ورته برابره کړې وه، دواړو باغونو به خپله بشپړه مېوه ورکوله او هيڅ څه به ئې نه
ترې کمول، او د دوی په منځ کې مو نهرونه وبهول، او مېوې (حاصل) ئې په برخه وې،
نو په داسې حال کې چې له خپل ملگري سره ئې خبرې کولې هغه ته ئې وويل: زه تر تا
د مال او پلويانو له پلوه وړاندي يم، او خپل باغ ته په داسې حال کې ننوت چې پر خپل
ځان ئې ظلم کولو، وئې ويل: گمان نه کوم چې دا به کله هم له منځه ولاړ شي، او گمان
نه کوم قيامت به راشي او که د خپل رب لوري ته وروگرځول شم نو حتماً به تر دې
غوره منقلب (د ورگرځېدو ځای) ومومم. ملگري ئې د خبرو په ترڅ کې ورته وويل: آيا
د هغه چا په اړه کافر شوی يې چې له خاورې، بيا ئې له نطفې پيدا کړې او بيا ئې د يوه
بشپړ سړي په څېر برابر کړې؟! خو زه داسې يم چې همغه الله مې رب دی او له خپل
رب سره هيڅوک نه شريکوم، هغه مهال چې خپل باغ ته ننوتې ولي دې ونه ويل (ما شاء
الله لا قوة الا بالله): دا همغه څه دي چې الله غوښتي، هيڅ توان د الله له مرستې پرته
نشته، که ته مې د مال او اولاد له پلوه تر ځان کم گڼي نو هيله ده چې زما رب ستا تر
باغ غوره شی راته راکړي، او کېدی شي ستا پر باغ له آسمانه داسې آفت نازل کړي چې
په نتيجه کې ئې ښوی ډاگ شي، يا ئې اوبه (په زمکې کې) ژوري ننوځي او ته ئې
هيڅکله د تر لاسه کولو توان ونه مومي، او مېوه ئې (په آفت) مبتلا شوه، نو داسې شو چې
په خپل هغه لگښت ئې لاسونه سره موبښل چې پر باغونو ئې کړی وو، او (اوس ئې
باغونه داسې ليدل چې) پر خپلو څېريو او چجو رانسکو شوي او ويل ئې: کاش له خپل

رب سره مي هيڅوک نه وی شريك کړی، او نه ئې له الله پرته داسي ډله درلوده چي ملاتړ او مرسته ئې وکړي او نه ئې په خپله د ځان مرسته کولی شوی. همدلته څرگنده شوه چي ولايت او مرسته حقيقي الله ته مختص ده، هغه هم د ثواب ورکولو له پلوه غوره دی او هم د پایلو ټاکلو له پلوه غوره.

(۳۲-۴۴) - په دې مبارکو آیتونو کي یوه بله اغېزناکه او لارښوونکي قصه زموږ مخي ته اېښودل شوې او ټول هغه مطالب په کي انځور شوي چي د سورې اساسي مضامين دي او د دې سورې په قصو کي په بېل بېل انداز او اسلوب توضیح شوي. دلته دوه شخصیتونه یو د بل څنگ کي درول شوي، د دواړو باورونه او د دې باورونو پایلې د دوی په ژوند او اغېز ئې د دوی پر کړنو زموږ مخي ته ځلېږي، یو ئې شتمن او د مال او دولت خاوند دی، اولاد او پلويان ئې زیات دي، دوه سمسوره او شپږازه باغونه لري چي هر کال ډېر حاصل ورکوي، خو مشرک دی، پر آخرت ایمان نه لري، گمان کوي چي قیامت نه راځي، الله تعالی له بنده سره محاسبه نه کوي، په الهي مکافات او مجازات باور نه لري، گمان ئې دا دی چي که احياناً قیامت راشي او الهي محاسبه ترسره شي نو هلته به هم ده ته غوره مقام ورپه برخه شي، همغسې لکه په دنیا کي چي ورپه برخه شوی، بل ئې نیستمن دی، مال او دولت نه لري، خو پر الله تعالی او آخرت ایمان لري، باور ئې دا دی چي د انسان هر څه د الله تعالی عطیه او ورکړه ده، قرآن د دوی دواړو ترمنځ یوه محاوره او مرکه په ډېر اغېزناک او خوندور اسلوب او ډېرو ښکلو الفاظو سره داسي وړاندي کوي:

مشرک شتمن چي د انگورو دوه سمسور باغونه لري له خپل مؤمن نیستمن ملگري سره یو ځای خپل باغ ته ننوځي، باغ ئې د خرما په ونو سره احاطه شوی، په منځ کي ئې کرونده ده، د اوبو ویا له په کي بهیږي، کله چي خپل باغ سمسور او ونې له مېوو ډکي گوري نو خپل ملگري ته مخ اړوي او له غرور او تکبر ډکي لهجې سره هغه ته وایي: زه تر تا د مال او پلويانو له پلوه وړاندي یم، گمان نه کوم چي دا سمسور باغ به کله هم له منځه ولاړ شي، او گمان نه کوم چي قیامت به راشي او که د خپل رب لوري ته وروگرځول شم نو حتماً به هلته تر دې هم غوره مقام او منزلت راپه برخه شي. ملگري ئې د خبرو په ترڅ کي ورته وویل: آیا د هغه رب په اړه کافر شوی یې چي ته ئې له خاورې، بیا له نطفې پیدا کړی او بیا ئې د یوه بشپړ سړي په څېر برابر کړی؟! ته تر دې د مخه یوه وړه نطفه وې، دا نطفه له هغو مېوو او دانو جوړه شوې چي له خاورې راټوکېږي، ونو او بوټو له خاورو جوړې کړي، الله تعالی له هغې خاورې بشپړ انسان درنه جوړ کړ، آیا د الله تعالی دا پېرزوینه دي هېره کړی؟! خو زه داسي یم چي همغه الله مي رب دی او له خپل رب سره هيڅوک نه شریکوم، هغه مهال چي خپل باغ ته ننوتې ولي دي ونه ويل (ما شاء الله لا قوة الا بالله:) په کار خو دا وه چي د الله تعالی د نعمت شکر دي اداء کړی وی او دا اعتراف دي کولی چي هم ورکړه د الله تعالی له لوري ده او هم په کوم کار د برلاسي توفیق د الله تعالی له لوري، که ته مي د مال او اولاد له پلوه تر ځان کم گڼي نو هیله ده چي زما رب ستا تر باغ غوره شی راته راکړي، په دنیا یا په آخرت کي، او کېدی شي ستا پر باغ له آسمانه داسي آفت نازل کړي چي په نتیجه کي ئې ښوی ډاگ شي، یا ئې اوبه په زمکي کي ژوري ننوځي او ته ئې هيڅکله د ترلاسه کولو توان ونه مومي، آیا څوک کولی شي د الله تعالی د داسي پرېکړو مخنیوی وکړی؟ همداسي وشول، باغونه او مېوه ئې په

الهي آفت مبتلا شول، ليدل ئې چې د انگورو څپرې او چچې ئې رانسکوري شوې، مېوه او کرونده ئې تېاه شوې، نو لاسونه ئې سره موبېدل او په هغو لگېنتونو ئې تأسف کولو چې پر باغونو ئې کړي ول، ويل ئې: کاش له خپل رب سره مي هيڅوک نه وى شريک کړى، او حالت ئې داسي وو چې هيچا ئې مرسته نشوى کولى، د خپلوانو او پلويانو هغه پله هم د ده خوا ته نه راتله او د ده مرسته ئې نشوى کولى چې دى پرې مغرور وو، او په خپله ئې هم د ځان مرسته نشوى کولى، له الله تعالى پرته ئې بله ملجا او مرجأ نه موندله. همدلته څرگنده او ثابته شوه چې ولايت او مرسته حقيقي الله ته مختص ده، هغه هم د ثواب ورکولو له پلوه غوره دى او هم د پايلو ټاکلو له پلوه غوره.

وَأَصْرَبْ لَهُمْ مَثَلًا الْحَيَاةِ الدُّنْيَا كَمَا أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيحُ ۗ وَكَانَ اللَّهُ عَلَىٰ كُلِّ شَيْءٍ مُّقْتَدِرًا ﴿٦٥﴾
الْمَالُ وَالْبَنُونَ زِينَةُ الْحَيَاةِ الدُّنْيَا ۗ وَالْبَاقِيَتُ الصَّالِحَتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا ﴿٦٦﴾

د دنيايي ژوند مثال ورته تېر کړه چې داسي دى لکه هغه اوبه چې مور ئې له آسمانه راووروو او په همدې سره د زمکې بوټي گڼ گڼ راوتوکېږي، او (ژر) داسي مات مات شي چې باد ئې الوخوي، او الله په هر څه توانمن دى، دا مال او اولاد د دنيايي ژوند زينت او بڼايست دى او پاته شوي صالح عملونه ستا د رب په وړاندي هم د ثواب له پلوه غوره دي او هم د طمعي او هيلي له پلوه.

(٤٥-٤٦) - په دې مبارکو آيتونو کې د طبيعت په غېږ کې او د طبيعي حوادثو په استناد د هغو مطالبو د اثبات لپاره دلائل وړاندي شوي چې تر دې د مخه په تاريخي قصو کې وړاندي شول، زموږ پام د هغه باران لوري ته اړوي چې له آسمانه وورېږي، په همدې سره له رمکي ډول ډول بوټي راوتوکېږي، د رمکي مخ شين کړي، داسي چې د هر چا توجه ځان ته راکاري، خو همدا شنه او زړه راښکونکي بوټي ډېر ژر وچ شي، توتې توتې شي او گوري به چې سيلې ئې يوې خوا بلي خوا ته الوخي!! د دنيا مال او متاع، اولاد، خپلوان او پلويان همداسي دي، جالب، جاذب، غولونکي، موقتي او ژر فنا کېدونکي، خو په مقابل کې ئې د انسان صالح او نېک عملونه داسي دي چې بقا او دوام ئې په برخه شي، الله تعالى غوره ثواب او بدله پرې مرتب کړي او د نېکو پايلو طمعه او هيله ئې کېدى شي.

وَيَوْمَ نُسَيِّرُ الْجِبَالَ وَتَرَى الْأَرْضَ بَارِزَةً وَحَشَرْنَاهُمْ فَلَمْ نُغَادِرْ مِنْهُمْ أَحَدًا ﴿٦٧﴾

وَعَرِضُوا عَلَىٰ رَبِّكَ صَفًا لَّقَدْ جِئْتُمُونَا كَمَا خَلَقْنَكُمْ أَوَّلَ مَرَّةٍ ۚ بَلْ زَعَمْتُمْ أَلَّنْ
نَجْعَلَ لَكُم مَّوْعِدًا ﴿١٨﴾ وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ
وَيَقُولُونَ يَتَوَلَّاتُنَا مَالٌ هَذَا الَّذِي كُنَّا لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا
وَوَجَدُوا مَا عَمِلُوا حَاضِرًا ۚ وَلَا يَظْلِمُ رَبُّكَ أَحَدًا ﴿١٩﴾

او هغه ورځ چې غرونه روان کړو او زمکه به بربنده گوري، او دوی به راغونډ کړو، داسي چې هيڅ يو ئې پرې نږدو، او ليکه ليکه به ستا رب ته وروراندي کړی شي، يقيناً چې موږ ته همغسي راغلې لکه چې په لومړي ځل مو پيدا کړي وئ، خو تاسو گمان کولو چې هيڅکله به د وعدې تر سره کېدو کومه نېټه درته ونه ټاکو، او کتاب به کېښودی شي، نو مجرمين به گوري چې له هغه څه وېرېدونکي دي چې په دې (کتاب) کې دي، او وايي به: افسوس پر موږ! دا څنگه کتاب دئ! نه ئې وور (عمل) پرېښی او نه ستر مگر هغه ئې درج کړی، او هر هغه څه به حاضر ومومي چې کړي ئې ول، او ستا رب به پر هېچا ظلم نه کوي.

(٤٧-٤٩) - په دې مبارکو آيتونو کې د قيامت دوه پړاوونه په مجمله خو ډېري جامع بني کې انځور شوي، داسي:

- هغه ورځ به راشي چې دا غرونه له خپل خپل ځايه وخوزوو، يوې بلي خوا ته ئې روان کړو، زمکه له غرونو بربنده شي، خور او پراخ ډاگ ترې جوړ شي.
- ټول انسانان راژوندي کړو، داسي چې هيڅ يو ئې مړ او تر خاورو لاندي پاته نشي، ټول په دې پراخ بربند ډاگ کې راغونډ کړو، ليکه ليکه ستا رب ته وروراندي کړی شي.
- دوی ته به وويل شي: نن د الله تعالی په وړاندي همغسي راغلې لکه چې په لومړي ځل ئې پيدا کړي وئ، دا دئ بيا ئې د لومړي ځل په څېر راپيدا کړئ، همغسي بربند لکه چې له خپلو مېندو بربند پيدا کېدئ. تاسو گمان کولو چې هيڅکله به د وعدې تر سره کېدو کومه نېټه درته ونه ټاکو، خو دا دئ هغه نېټه راغله او هغه وعده ترسره شوه.
- محاسبه به پيل شي، د هر چا په وړاندي به د ده خپل کتاب او عملپاڼه کېښودی شي، مجرمين به گوري چې د خپلي عملپاڼې په ليدو سره وېري اخيستي او په پرېوتې او له تأسف ډک غږ سره وايي: افسوس پر موږ! دا څنگه کتاب دئ! نه ئې زموږ وور عمل پرېښی او نه ستر، هر څه په کې درج شوي، هر هغه څه به حاضر ومومي چې کړي ئې ول.
- ستا رب به هر چا ته مناسبه او عادلانه سزا ورکړي او پر هېچا به ظلم نه کوي.

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ كَانَ مِنَ الْجِنِّ فَفَسَقَ عَنْ

أَمْرٍ رَبِّهِمْ أَفَتَتَّخِذُونَهُ وَذُرِّيَّتَهُ أَوْلِيَاءَ مِنْ دُونِي وَهُمْ لَكُمْ عَدُوٌّ بِئْسَ لِلظَّالِمِينَ
بَدَلًا ﴿٥٠﴾

او هغه مهال چي ملانکو ته مو وويل: د آدم لپاره سجده وکړئ، نو ټولو سجده وکړه پرته له ابليس، چي هغه له پېريانو څخه وو او د خپل رب له امر ئي سرغړاوی وکړ، نو آيا تاسو هغه او اولاد ئي له ما پرته اولياء او مرستيالان نيسئ، حال دا چي هغه مو دښمن دي؟! د ظالمانو څومره کر غېږنه او بده بدلونه.

(۵۰)- د دې مبارک آيت مهمي مهمي لارښووني دا دي:

• انسانانو ته ويل شوي: الله تعالى تاسو ته ستر کرامت درپه برخه کړ، ملانکو ته ئي امر وکړ چي ستاسو جد آدم عليه السلام ته سجده وکړي، ټولو سجده وکړه، د دوی د سجدې معنی دا وه چي د عالم هر څه انسان ته مسخر او تابع وي، همداسي وشول، خو په ټول عالم کي يوازي يوه مخلوق (ابليس) له دې ډډه وکړه چي انسان ته مسخر او تابع وي، دا ځکه چي هغه له پېريانو څخه وو، پېريان د انسانانو په څېر باختياره دي، الله تعالى داسي پيدا کړي چي کولی شي له دوو لارو او دوو چارو يوه غوره کړي، د ايمان يا کفر لار، اطاعت يا عصيان، نېک يا بد عمل، د فرشتو او نورو مخلوقاتو په څېر نه دي چي د الله تعالى له امر او حکم څخه عصيان او سرغړاوی نشي کولی، نو شيطان له همدې واک او اختيار په استفادي سره د خپل رب له امر څخه سرغړاوی وکړ، عصيان ئي هغه پر او ته ورسېد چي د الله تعالى په لوري د بېرته گرځېدو ټولي دروازي ئي پر مخ وتړلې او د ده له رحمته سخت مايوس او ناهيلي (ابليس) شو، نو اي انسانانو! آيا تاسو همغه ابليس او اولاد ئي له الله تعالى پرته اولياء او مرستيالان نيسئ، حال دا چي هغه مو دښمنان دي؟! دا څومره ظالمانه، بده او کر غېږنه بدلونه ده، خپل رب پرېږدئ او خپل دښمن ته پناه وړئ او هغه خپل ولي او پالونکی گرځوئ!!!

د دې مبارک آيت له څرگندو لارښوونو په ډېر وضاحت سره معلومېږي چي د قرآن له نظره له الله تعالى پرته د بل چا متابعت شرک او د الله تعالى پر ځای بل د ولي په توگه نيول دي.

مَا أَشْهَدُهُمْ خَلَقَ السَّمَوَاتِ وَالْأَرْضِ وَلَا خَلَقَ أَنْفُسَهُمْ وَمَا كُنْتُ مُتَّخِذَ
الْمُضِلِّينَ عَصَدًا ﴿٥١﴾ وَيَوْمَ يَقُولُ نَادُوا شُرَكَائِيَ الَّذِينَ زَعَمْتُمْ فَدَعَوْهُمْ فَلَمْ
يَسْتَجِيبُوا لَهُمْ وَجَعَلْنَا بَيْنَهُمْ مَوْبِقًا ﴿٥٢﴾ وَرَأَى الْمُجْرِمُونَ النَّارَ فَظَنُّوا أَنَّهُمْ
مُؤَاقِعُوهَا وَلَمْ يَجِدُوا عَنْهَا مَصْرِفًا ﴿٥٣﴾

نه مو د آسمانونو او زمکي د پيدايښت پر مهال شاهدان گرځولي ول او نه په خپله د دوی د پيدايښت پر مهال، او نه موږ لارورکي مرستندوی نيسو، او هغه ورځ چي ووايي: زما

هغه شریکان دروبلی چي (همدا) گمان (مو پرې) کولو، نو وروبه ئې بلي خو اجابت به ئې نشي کولی او د دوی تر منځ به د دوزخ دائمي کنده حائل کړو، او مجرمان به اور وگوري او گمان به وکړي چي په کي لوېدونکي دي، او له هغه به د څنگ ته کېدا ځای ونه مومي.

(۵۱-۵۳) - دا مبارک آیت د مخکني مزید وضاحت کوي او وايي: تاسو څنگه د شیطان متابعت کوئ، څنگه ئې په متابعت کي د الله تعالی شریک او ند گرځوئ، حال دا چي هغه نه د آسمانونو او زمکي د پیدایښت پر مهال حاضر او شاهد وو او نه د خپل پیدایښت پر مهال، څوک چي د عالم د پیدایښت له څرنگوالي خبر نه وي، د خپل ځان د پیدایښت له څرنگوالي خبر نه وي هغه به څنگه ستاسو لارښوونه وکړی شي؟! څنگه گمان کوئ چي الله تعالی به د شیطان په څېر لار ورکي د ځان شریکان او مرستیالان گرځوي. د دغو وهمي او دروغجنو شریکانو او مرستیالانو ماهیت به هغه ورځ ښه برېښ شي او دوی ته د دعاء کولو او له دوی د مرستي غوښتنو پایله به ښه جوته شي چي ټول انسانان، پېریان د ابلیس په گډون او دروغجن معبودان د الله تعالی په وړاندي راغونډ شي او الله تعالی ورته ووايي: زما هغه شریکان دروبلی چي همدا گمان مو پرې کاوو، زما شریکان مو گڼل، په هغوی پسي روان وئ او د هغوی په درشل کي مو دعاگانې کولې، مشرکان به هغوی وروپلي خو هغوی به نه ځواب ورکولی شي او نه به ئې مرسته کولی شي، د دوزخ لمبې به ئې تر منځ حائل شي، ټول مجرمان به د دوزخ په لیدو سره پوه شي چي همدا ئې ځای دی او په همدې کندي کي لوېدونکي دي او هیڅ پناه ځی به ترې ونه مومي.

وَلَقَدْ صَرَّفْنَا فِي هَذَا الْقُرْآنِ لِلنَّاسِ مِنْ كُلِّ مَثَلٍ وَكَانَ الْإِنْسَانُ أَكْثَرَ شَيْءٍ جَدَلًا ﴿٥٤﴾

او یقیناً چي په دې قرآن کي مو د خلکو لپاره ډول ډول مثالونه وړاندي کړل، او انسان تر هر څه زیات جگړاوو (جدل کوونکی) دی.

(۵۴) - دا مبارک آیت وايي چي په قرآن کي ټول هغه مثالونه راغلي چي د خلکو د لارښوونې او پوهاوي لپاره ضروري دي، څوک چي د قرآن د مثالونو، دلائلو او لارښوونو له اورېدو سره سره په حقیقت پوه نشي او ایمان رانه وړي نو هیڅ مثال، دلیل او لارښوونه ئې نشي پوهولی او ایمان راوړو ته ئې نشي چمتو کولی، د قرآن د دغو لارښوونو او مثالونو له منلو به یوازي هغه انسان ډډه کوي چي سخت جگړاوو او جدل کوونکی وي. تاسو ولیدل چي د دې سوري له پیل تر دې ځایه څومره ښکلي، جامع او اغېزناک مثالونه زموږ مخي ته کېښودل شول، همداسي به د قرآن په نورو برخو کي وگورئ چي خپل مطالب ئې د لارښوونکو مثالونو په ترڅ کي توضیح کړي او د مخاطب هره پوښتنه ئې ځواب کړي او هر تشویش ئې رفع کړی.

وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ وَيَسْتَغْفِرُوا رَبَّهُمْ إِلَّا أَنْ تَأْتِيَهُمْ

سُنَّةُ الْأَوَّلِينَ أَوْ يَأْتِيهِمُ الْعَذَابُ قُبُلًا ﴿٥٥﴾

او دا خلك يوازي دې خبرې له ايمان راوړلو او له خپل رب بخښني غوښتلو څخه منع كړل چې د مخكښو سنت (دود دستور) ورته راشي او يا عذاب مخامخ ورته راشي.

(٥٥)- دلته د مشر كينو د ايمان نه راوړلو او له خپل رب د بخښني نه غوښتلو دوه وجهې بيان شوي: ١- دوى له خپل پيغمبر داسې دين او مذهب غوښتو چې د دوى له پلارني مذهب او قومي دود دستور سره ورته وي، نوى دين او له هغه مذهب سره مخالف دين چې دوى ته له خپل پلار او نيکه په ميراث پاته دى نه مني، يعنې دلته سنت د مذهب او دود دستور په معنى راغلى، نه د عذاب په معنى، كه دا د عذاب په معنى ونيول شي بيا خو غير ضروري تكرار راځي ځكه د عذاب يادونه وريسي شوې ده. ٢- پيغمبرانو ته ئې ويلي چې هغه الهي عذاب چېري دى چې نه مو پرې گواښي، په هغه صورت كي دي منو چې دا عذاب مخامخ په خپلو سترگو وگورو.

دې ته مو پام وي چې د دې آيت د تفسير په اړه د مفسرينو تر منځ ډېر او ژور اختلاف تر سترگو كېږي، ځينو اوږده اوږده بحثونه پرې كړي، ځينو درنو مفسرينو دا آيت په داسې توگه ژباړلى او تعبير كړى چې د آيت له الفاظو سره اړخ نه لگوي او په ډېر تكلف سره د دوى تعبير ترې راوځي. چا ما استفهاميه گڼلي او آيت ئې داسې ژباړلى: څه شي خلك له دې منع كړل چې ايمان راوړي او خو دا تعبير د آيت له وروستۍ برخې سره اړخ نه لگوي، ځينو سُنَّةُ الْأَوَّلِينَ پر مخكښو قومونو راغلى عذاب گڼلى خو دا تكلف ئې كړى چې ووايي: اوس نو دوى له دې پرته د بل څه انتظار نشي كولى چې همغه پر مخكښو قومونو نازل شوي عذابونه پرې راشي!! خو د آيت په الفاظو كي د دې خبرې لپاره كوم شاهد او مؤيد نه مومو. بل لوري ته د قرآن گڼ شمېر آيتونو په تكرار سره او په بېلو بېلو الفاظو موږ ته ويلي چې د پيغمبرانو عليهم السلام د مخالفينو د ايمان نه راوړلو همدا دوه سببونه وو چې په دې آيت كي ورته اشاره شوې: د دوى دعوت ئې د خپل پلار نيکه له دود دستور سره مخالف موندلى او د عذاب وعيد ئې هسي تش گواښونه گڼلي. وروستني آيتونه هم په واضح توگه ښيي چې همدا تعبير دقيق او صحيح دى.

وَمَا تُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ ۚ وَمُجَادِلُ الَّذِينَ كَفَرُوا بِالْبَاطِلِ لِيُدْحِضُوا بِهِ الْحَقَّ ۖ وَاتَّخَذُوا آيَاتِي وَمَا أُنذِرُوا هُزُوًا ﴿٥٦﴾ وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ فَأَعْرَضَ عَنْهَا وَنَسِيَ مَا قَدَّمَتْ يَدَاهُ ۚ إِنَّا جَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا ۖ وَإِنْ تَدْعُهُمْ إِلَى الْهُدَى فَلَنْ يَهْتَدُوا إِلَّا إِذَا أَبَدًا ﴿٥٧﴾

وَرَبُّكَ الْغَفُورُ ذُو الرَّحْمَةِ لَوْ يُؤَاخِذُهُمْ بِمَا كَسَبُوا لَعَجَلَ لَهُمُ الْعَذَابَ بَلْ لَهُمْ مَوْعِدٌ لَّنْ يَجِدُوا مِنْ دُونِهِ مَوْيلاً ﴿٥٨﴾

او پیغمبران یوازي د مبشرینو او مندرینو په توگه لېږو، او هغه چي کفر ئي کړی د باطل په مرسته جدل کوي د دې لپاره چي حق پرې راوپرځوي، او زما آیتونه او هغه څه ئي تر ملنډو لاندې نیولي چي خبرداری پرې ورکول کېږي، او تر هغه به لوی ظالم څوک وي چي د خپل رب په آیتونو سره پند ورکړی شي او هغه ډډه ترې وکړي او هغه څه هېر کړي چي لاسونو ئي وړاندې کړي، یقیناً چي موږ د دوی پر زړونو پرده غوړولي چي پرې پوه نشي او په غوړونو کي ئي دروندوالی، او که د هدایت لوري ته ئي وېلي نو په دې حالت کي به تر ابده هیڅکله هدایت نشي، او ستا رب د رحمت خاوند بخښونکی دی، که ئي دوی د خپلو کړنو له کبله نیولی نو ژر به ئي عذاب ورپه برخه کړی وو، خو د دوی لپاره د وعدې (د تحقق) داسي ځای ټاکل شوی چي له هغه پرته کومه ملجأ نشي موندلی.

(٥٨-٥٦) - د دې مبارکو آیتونو لارښوونې دا دي:

- پیغمبران د الله تعالی له لوري لېږل شوي، د الله تعالی پیغام خلکو ته رسوي، د دغه پیغام په رڼا کي د ایمان خاوندانو ته زېږی ورکوي او کافران د خپل کفر له بدو پایلو وېږي. له دوی څخه دا مطالبه چي ستاسو پلرنی مذهب تأیید کړي یا د هغه خلاف له څه ویلو ډډه وکړي او یا الهي عذاب مخامخ دروښتي؛ خوشي او بي بنسټه غوښتنه او مطالبه ده.
 - کافرانو له باطل مذهب او غلطې تگلارې او کړنلارې د دفاع لپاره ملاتړلی، د همدې باطل مذهب په مرسته او گټه جدل کوي، موخه ئي دا ده چي حق راوپرځوي، دوی د الله تعالی آیتونه او هغه څه تر ملنډو لاندې نیولي چي خبرداری پرې ورکول کېږي.
 - تر هغه چا به لوی ظالم څوک وي چي کله پند ورکړی شي، هغه هم د ده د رب په آیتونو سره، خو هغه نه یوازي مخ واري او له منلو ئي ډډه وکړي بلکي خپل ټول هغه گناهونه، ظلمونه، فسادونه، کفر او شرک هېر کړي او بي اهمیت او عادي ئي وگڼي چي تر دې د مخه ئي کړي!!
 - دوی د شرک، کفر، جهل او روند تعصب په ډنډ کي داسي نښتي چي راوتل ورته گران شوي، پر زړونو ئي داسي پرېږي پرېږي پردې غوړېږلي چي د حق وړانگي ترې تېرېدې نشي، په غوړونو کي ئي داسي دروندوالی دی چي د حق له اورېدو ئي عاجز کړي، نو په دې حالت کي که څوک هغوی د هدایت لوري ته وېلي نو یقیناً چي تر ابده به هدایت نشي.
 - په الهي عذاب کي د خنډ وجه دا ده چي ستا رب د رحمت خاوند بخښونکی دی، کافر او مشرک ته هم مهلت ورکوي، د توبې دروازه ورته پرانیستی پرېږدي، په نیولو او تعذیب کي ئي تلوار نه کوي، که ئي دوی د خپلو کړنو له کبله نیولی نو لاډیر د مخه به ئي عذاب ورپه برخه کړی وو. خو د دوی لپاره ئي د وعدې د تحقق داسي ځای ټاکلی چي له هغه پرته کوم بله ملجأ او منجأ نشي موندلی.
- دې ته مو پام وي چي ځینو درنو مفسرینو دلته موعده د اسم زمان صیغه گڼلې او په (من)

دونه) کي ضمير الله تعالى ته راجع بولي، ويلي ئي دي چي "الله تعالى کافرانو ته د وعدي د تحقق ثابته نېټه ټاکلي او له الله تعالى پرته بل پناخي نشي موندلی، دا تعبیر دقیق نه بریښي او د فقرو تر منځ تړاو او ارتباط نشي تأمینولی، اصولاً باید ضمیر نږدې اسم ته راجع شي، دلته نږدې اسم موعده دئ نه د الله نوم، غوره تعبیر همدا دئ چي دلته موعده اسم مکان دئ او په دي سره دوزخ ته اشاره شوې او په (دونه) کي اشاره همدې موعده ته شوې. او په ورپسې آيت کي د اسم زمان په معنی راغلي، دا تعبیر هغه تکرار هم منتفي کوي چي د کلام بلاغت ته تاوان رسوي. په ټول قرآن کي د الله تعالى لپاره د موئل صيغه نه ده راغلي، دا صيغه له الله تعالى سره نه ښايي، له موعده سره ښايي.

وَتِلْكَ الْقُرَىٰ ۖ أَهْلَكْنَاهُمْ لَمَّا ظَلَمُوا وَجَعَلْنَا لِمَهْلِكِهِم مَّوْعِدًا ﴿٥٩﴾

او دا هغه کلي دي چي هلاک مو کړل، هغه مهال چي ظلم ئي وکړ او د دوی د هلاکت لپاره مو خاصه نېټه ټاکلي وه.

(۵۹) - دا مبارک آيت د مخکنی مضمون ښکلی او جامع تنمه ده او دا لارښوونې په کی ځلېږي:

- دا د هغو کلیو قصي دي چي الله تعالى هلاک کړي.
- د هلاکت وجه ئي ظلم وو.
- د هر یوه د هلاکت لپاره ځانگړي ثابته نېټه ټاکل شوې وه، او همدا د الله تعالى ثابت او نه بدلېدونکی سنت دئ.

تر دي ځايه د سوري اساسي مضامين د دريو تاريخي قصو په ترڅ کي انځور شول، يوه ئي د اصحاب کهف د مؤمنو زلميانو او د دوی د مشرک او ظالم قوم تر منځ د مبارزې قصه، بله ئي د يوه مشرک شتمن او مؤمن نيستم د عبرتناکي مرکي او محاورې قصه، بله ئي د انسان د پيدايښت هغه قصه چي ملانکو د ده په وړاندي سجده وکړه او ابليس سرغړاوی وکړ، خو اوس موږ ته د دوو سترو سترو شخصيتونو د ملاقات او گډ سفر قصه راوړوي، د موسی عليه السلام او خضر عليه السلام، يو ئي د پنځو اولوالعزمو پيغمبرانو له ډلي او بل ئي د الله تعالى داسي نېک او عالم بنده چي موسی عليه السلام ترې زده کړه کړې او له هغه سره ئي د ملاقات په موخه د اوږده او ستونزمن سفر لپاره ملا تړلې وه. د دي قصې په هر پړاو او هري برخي کي گڼ شمېر عبرتناک درسونه او ځلانده لارښوونې زموږ په وړاندي ځلېږي، قصه داسي پيل شوې:

وَإِذْ قَالَ مُوسَىٰ لِفَتْنِهِ لَا أُبْرَحُ حَتَّىٰ أَبْلُغَ مَجْمَعَ الْبَحْرَيْنِ أَوْ أَمْضِيَ حُقُبًا



او کله چي موسی خپل زلمکي ته وويل: تر هغه به له تلو تم نشم چي مجمع البحرين (د

دوو سیندونو یو ځای کېدو سیمې) ته ورسېږم یا به تر اوږدې مودې (کالونه کالونه) درومم.

(٦٠) - په دې مبارکو آیتونو کې څو لارښوونې زموږ مخې ته ایښودل شوي:

- موسی علیه السلام په یوه اوږد سفر وتلی، غوښتل ئې مجمع البحرین (د دوو سیندونو د یو ځای کېدو سیمې) ته ورسېږي، په ورپسې آیتونو کې به درته جوته شي چې د دې سفر موخه ئې له یوه عالم او مجاهد شخصیت سره ملاقات او له هغه څه زده کول وو، د آیتونو له فحوی معلومېږي چې ده ته د دې شخصیت یادونه شوې، د اوسېدو ځای ئې مجمع البحرین ښودل شوی، ده اراده کړې چې دا کس حتماً وگوري، څه وخت ورسره پاته شي او څه ترې زده کړي. په همدې موخه خوزېدلې.
- یو کس ئې د خادم او ساتونکي په توگه له ځان سره کړی. دلته د موسی علیه السلام د سفر ملگری د (فتا: غلام او خادم) په نامه یاد شوی او له دې معلومېږي چې دا د هغه وخت قصه ده؛ او دا سفر هغه مهال ترسره شوی چې موسی علیه السلام د فرعون په کور کې او د شاهي کورنۍ د یوه غړي په توگه اوسېدو او ساتونکي او غلامان ئې په خدمت کې ول، دا ځکه چې قرآن د یوسف علیه السلام ساتونکي او خدمتگاران هم په دغه نامه یادکړي.
- دا سفر اوږد او ستونزمن وو، د ده دا وینا چې یا به مجمع البحرین ته رسم او یا خو به همداسې تر اوږدې مودې درومم، همدا مطلب افاده کوي. د هغو خلکو انتباه صحیح نه ده چې وايي: موسی علیه السلام سحر خوزېدلی، د غرمې شاوخوا مهال داسې ځای ته رسېدلی چې سترې او وړې شوی، هملته پوخ ماهي ترې ورک شوی او خضر علیه السلام ئې هملته موندلی!!
- که د مصر نقشي ته ځیر شو نو و به گورو چې په ټول مصر کې داسې ځای نشته چې دوه سیندونه سره یو ځای شوي وي، مصر په حقیقت کې داسې هېواد دی چې د نیل دواړو خواوو ته آباد شوی، د نیل له دواړو خواوو آخوا ټوله صحراء ده، نیل له دوو سترو سیندونو جوړ شوی (نیل الابيض او نیل الازرق)، دا دواړه د سودان په مرکز خرطوم کې سره یو ځای شوي، له مصر تر خرطوم پورې بل مجمع البحرین نه ترسترگو کېږي، او دا تر دوو میاشتو زیات پلي مزل غواړي، د موسی علیه السلام له وینا معلومېږي چې دی په اوږده سفر وتلی وو، د ده له دې وینا چې یا به د دوو سیندونو د یوځای کېدو ځای ته رسېږم او یا خو به تر اوږدې مودې همداسې درومم، همدا خبره معلومېږي، په لنډ سفر کې هیڅوک دا خبره نه کوي چې یا به آخري مزل ته رسېږم او یا خو به همداسې تر اوږدې مودې روان یم. د هغو مفسرینو رایه دقیقه ده چې له مجمع البحرین څخه د نیل د دوو څانگو د یوځای کېدا محل اخلې، دلته له بحرین څخه مراد دوه روان سیندونه اخلې نه دوه ولاړي اوبه، د ولاړو اوبو لپاره د (مجمع بینهما) الفاظ کارول مناسب نه برېښي.
- ځینو مفسرینو داسې انگېرلي چې ښایي دا سفر به د موسی علیه السلام له بعثت وروسته او هغه مهال ترسره شوی وي چې دی د سینا په بېدیا کې اوسېدو او گمان کوي چې له مجمع البحرین به مراد د خلیج عقبه او خلیج سویس یا د بحر الروم او بحر القلزم یوځای کېدا وي، خو دا انگېرنه ځکه کمزورې ده چې له یوې خوا دا ځایونه کومې نښې ته ضرورت نه لري، حال دا چې موسی علیه السلام ته کب د نښې په توگه ټاکل شوی وو او ورته ویل شوي وو چې دا به په مجمع البحرین کې له تا غائب شي، له بلې خوا دا ځایونه داسې نه دي چې له موسی علیه السلام څخه ئې دومره اوږد سفر غوښتو چې ووايي: یا به مجمع البحرین ته رسېږم یا به کلونه کلونه (حقباً) مزل کوم.
- همدا راز دا آیتونه وايي چې موسی علیه السلام له هغه پوه او مجاهد سړي څه زده کول غوښتل، او دا نښې چې دغه سفر د ده له بعثت مخکې وو، ځکه له بعثت وروسته هغه د نورو لپاره ستر لارښود وو، تر ده بل پوه او عالم کس په نړۍ کې نه وو.
- قرآن وايي چې موسی علیه السلام له بعثت وروسته یوازي څلوېښت ورځې له خپل قوم څخه لري شوی چې د ده په غیاب کې سامري وغولول، که دا سفر له بعثت وروسته وی نو حتماً به ئې قرآن وضاحت کړی وو.

له بعثت وروسته هغه د سینا په صحرا کې وو، هلته نه سیندونه وو او نه مجمع البحرین.

- دې ته مو باید پام وي چې دا قصه د مخکنیو په څېر قریشو ته اورول شوې او په ترڅ کې ئې هغوی ته ویل شوې: موسی علیه السلام له یوه داسې عالم څخه چې الله تعالی څه علم ورکړی وو، د څه زده کولو لپاره دومره اوږد او ستونزمن سفر وکړ او پرېکړه ئې کړې وه چې که دا سفر کلونه کلونه هم ونیسي دوام ورکوم، خو تاسو کمبختان د رسول الله په څېر د داسې ستر عالم شخصیت څخه چې الله تعالی د پیغمبر په توګه غوره کړی او د قرآن په څېر کتاب ئې ورکړی، نه یوازې د څه زده کولو هڅه نه کوئ بلکې د هغه مخالفت ته مو ملا تړلې!!

فَلَمَّا بَلَغَا مَجْمَعَ بَيْنَهُمَا نِسِيَا حُوتَهُمَا فَاتَّخَذَ سَبِيلَهُ فِي الْبَحْرِ سَرَبًا ﴿٦٦﴾ فَلَمَّا جَاوَزَا قَالَ لِفَتَاهُ إِنَّا غَدَاءُنَا لَقَدْ لَقِينَا مِنْ سَفَرِنَا هَذَا نَصَبًا ﴿٦٧﴾ قَالَ أَرَأَيْتَ إِذْ أَوَيْنَا إِلَى الصَّخَرَةِ فَإِنِّي نَسِيتُ الْحُوتَ وَمَا أَنَسِينِيهِ إِلَّا الشَّيْطَانُ أَنْ أَذْكُرَهُ ﴿٦٨﴾ وَاتَّخَذَ سَبِيلَهُ فِي الْبَحْرِ عَجَبًا ﴿٦٩﴾ قَالَ ذَلِكَ مَا كُنَّا نَبْغِ ﴿٧٠﴾ فَارْتَدَّا عَلَىٰ آثَارِهِمَا قَصَصًا ﴿٧١﴾

نو کله چې د دواړو یوځای کېدو سیمې ته ورسېدل؛ نو دواړو خپل کب هېر کړ، چې په سیند کې ئې خپله لار ونيوله او ولاړ. نو کله چې تېر شول خپل زلمکي ته ئې وویل: غرمی (خوراک) مو راته راوړه؛ په رښتیا چې له دې سفره مو ستړیا په برخه شوه (دې سفر ډېر ستومانه کړو)، وئې ویل: په یاد دي دي کله چې هغې لویې ډبرې ته مو پنا یووړه؛ نو ما کب هېر کړ، هسې شیطان رانه هېر کړ چې یادونه ئې (درته) وکړم، او په عجیبه توګه ئې په سیند کې خپله لار ونيوله. وئې ویل: همدا هغه څه دی چې موږ ئې غواړو، پر خپلو پلونو ګام په ګام په شا وګرځېدل.

(٦٦-٦٩) - په دې مبارکو آیتونو کې لاندې مطالب زموږ مخې ته ځلېږي:

- د دې آیتونو له فحوی معلومېږي چې دا سفر د دوبي په گرمیو کې ترسره شوی، د سفر اوږدوالي له یوې خوا او تودوخې له بلې خوا دومره ستومانه کړې وو چې موسی علیه السلام وویل: دې سفر ډېر ستومانه کړو، همدا راز د تودوخې له امله ئې د غرمې مهال د یوې لویې ډبرې سیوري ته پنا وړې وه.
- دلته ویل شوي چې کله مجمع البحرین ته ورسېدل نو دواړو هغه کب هېر کړ، چې په عجیبه توګه ئې په سیند کې خپله لار ونيوله او ولاړ. له دې الفاظو په ډېر وضاحت سره معلومېږي چې دا کب په سیند کې روان کب وو، چې په مجمع البحرین کې ئې خپله لار بدله کړې او په بل لوري تللې، دلته ویل شوي چې دواړو خپل کب هېر کړ، د دې معنی دا ده چې دواړو دا خبره هېره کړې وه چې کب به تر نظر لاندې نیسي، دې ته ئې پام نه وو چې د کب د غاښیو ځای همغه مجمع البحرین دی چې دوی ئې په لټه کې ول، له دې پرته بل تعبیر صحیح نه دی ځکه په آیت کې ویل شوي چې زلمکي تر دې وړاندې او په مجمع البحرین کې هغه کب لیدلی وو چې په

بل لوري ولاړ، خو دا خبره ئې هېره شوې وه او موسى عليه السلام ته ئې وروسته وکړه.

● نو کله چې له دې ځايه تېر شول موسى عليه السلام خپل زلمکي ته وويل: غرمی خوراک مو راوړه؛ هغه ورته وويل: په یاد دي دي کله چې هغې لويې ډبرې ته مو پنا يووړه؛ نو ما کب هېر کړ، هسي شيطان رانه هېر کړ چې يادونه ئې درته وکړم، او په عجيبه توگه ئې په سيند کې خپله لار ونيوله. د زلمي له دې وينا په ډېر وضاحت سره معلومېږي چې ده ته دا وظيفه ورکړې شوې وه چې په بحر کې روان کب به تر نظر لاندې نيسي، که ترې ورک شو نو ده ته به اطلاع ورکوي، ده کب ليدلی چې خپله لار ئې بدله کړې او په بلې لارې تللی، خو له ياده ئې وتلې چې دا خبره موسى عليه السلام ته وکړي، هغه مهال ئې موسى عليه السلام ته کړې چې هغه د خوراک غوښتنه ترې کړې.

● ځينو ويلې چې دا وريته شوی کب وو چې دغه مهال ژوندی شوی او سيند ته ئې توپ کړې!! حال دا چې که دا د وريته شوې کب ژوندي کېدا وي نو د داسې پېښې هېرول محال برېښي، د موسى عليه السلام ملگري به د داسې پېښې له ليدو سره سم چيغه کړي وه او همغه مهال به ئې موسى عليه السلام پرې خبر کړی وو.

● ځينو له دې خبرې چې موسى عليه السلام غرمی خوراک غوښتی او زلمکي ورته ويلې: کب هغه مهال په بله لار ولاړ چې مور لويې ډبرې ته پناه وړې وه خو شيطان رانه هېره کړه چې تا ته ئې ووايم، دا انتباه اخيستی چې گواکې موسى عليه السلام وريته کب ترې غوښتی او هغه ورته ويلې چې هغه ژوندی شو او سيند ته ئې توپ کړل او ولاړ!! دا په داسې حال کې چې نه يوازې د آيت په الفاظو کې داسې څه قطعاً نشته، نه اشارتاً او نه صراحتاً، نه دلته او نه په کوم بل آيت کې دا خبره شوې چې دا وريته شوی کب وو، بلکې د آيت الفاظ په بشپړه توگه دا رايه ردوي، که دا وريته شوی او پوخ کب وو او د دوی لپاره د نښې په توگه ټاکل شوی وو نو موسى عليه السلام به څنگه خپل خادم ته ويل چې هغه د خوراک لپاره راوړه!! په دې صورت کې خو به ئې تل له ځان سره خوندي ساتو او له خورلو به ئې ډډه کوله. ځينې بيا د دې کمزوري رايې په تاييد کې په داسې رواياتو استناد کوي چې هم د سند له پلوه کمزوري دي او هم د متن له پلوه له نورو رواياتو سره تعارض لري، او هغه روايات ئې له پامه غورځولي چې وايي دا ژوندی او په سيند کې روان کب وو. د دې تفصيل به ان شاء الله د دې بحث په پای کې وگورئ. حقيقت دا دی چې دا ژوندی او په سيند کې روان کب وو، تاسو پوهېږي چې الله تعالی کبان داسې پيدا کړي چې په ژمي کې تودو سيمو ته کوزېږي او په دوبي کې بېرته خپلو اصلي سړو سيمو ته درومي، کله کله د دوی دا ژمنی او دوبي سفر سلگونه کيلومتره اوږد وي، د نيل کبان په ژمي کې د مصر په لوري تودو سيمو ته راکوزېږي او د دوبي (اوږدې) په موسم کې بېرته له مصر د سودان او په يوگندا او ايتوپيا کې د نيل د سرچينو په لوري درومي، موسى عليه السلام ته داسې کب د نښې په توگه ښودل شوی چې د دوبي په موسم کې د سودان په لوري ځي، په مجمع البحرين کې کين لوري ته خپله لار بدلوي او د نيل هغې څانگې ته درومي چې سرچينه ئې د ايتوپيا په غرونو کې ده (چې البحر الازرق نومېږي)، دا هم ضروري نه ده چې څوک ووايي دا به حتماً کوم خاص کب وو، دقيقه خبره دا ده چې دا يو ډول کب وو، همغه چې پلرنی ټاټوبی ئې د ايتوپيا په غرونو کې وو، دا داسې ده لکه چا ته چې ووايي: دا برگ کب ستا لپاره نښه ده، دا به د دوو سيندونو د يو ځای کېدو په سيمې کې خپله لار بدلوي او د سيند هغې څانگې ته به درومي چې له کين لوري راغلي، همدغه ځای مجمع البحرين دی. له برگ کب څخه ستا مراد د کبانو يو ډول دی نه خاص کب.

● کله چې زلمي د ماهي د ورکېدو خبره موسى عليه السلام ته کړې نو هغه ويلې: دا همغه مجمع البحرين دی چې مور ئې په لټه کې وو، پر خپلو پلونو گام په گام په شا وگرځېدل او هملته ئې خضر عليه السلام وموند. دلته د زلمي دا وينا راغلې چې د کب په اړه ئې وويل: په عجيبه توگه ئې په سيند کې خپله لار ونيوله. حقيقتاً چې دا د ډېر حيرت او تعجب وړ خبره ده چې کبان څنگه کولی شي په ژمي کې له خپل اصلي ټاټوبي څو سوه کيلومتره لرې تودو سيمو ته ولاړ شي، په دوبي کې بېرته ستانه شي پرته له دې چې لار ورکه کړي او په بل لوري ولاړ شي، حتی په هغه ځای کې چې څو سيندونه سره يو ځای کېږي دوی؛ خپل لوری نه غلطوي او په بل لوري نه درومي. دا دی گورئ چې دوی له نښو پرته خپله لار موندله او د موسى عليه السلام په څېر ستر شخصيت نښې ته اړ وو.

- دې ته مو هم بايد پام وي چي هغه پلي نابلد مسافر ته چي د لوی سيند په ژی بري خوا ته روان وي، دا دېره گرانه وي چي د دوو سيندونو د يو ځای کېدو ځای په دقيقه توگه تشخيص کړي، دا ځکه چي دېر ځلي لوی سيندونه په يوه ځای کي ووېشل شي او په بل ځای کي ئې وېشل شوي ځانگي بېرته سره يو ځای شي، نو ځکه موسی عليه السلام د مجمع البحرين موندلو لپاره يوې نېنې ته ضرورت درلود.

فَوَجَدَا عَبْدًا مِّنْ عِبَادِنَا ءَاتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِّن لَّدُنَّا عِلْمًا ﴿٦٥﴾

نو زما له بندگانو ئې داسي يو بنده وموند چي له خپل لوري مو پېرزوينه ورپه برخه کړې وه او له خپل لوري مو څه علم ورزده کړی وو.

(٦٥)- د دې مبارک آيت مهمي مهمي لارښوونې دا دي:

- له راستنېدو سره سم ئې هغه څوک موندلی چي دوی ئې په لټه کي ول او الله تعالی ئې داسي معرفي کوي: زما يو داسي بنده چي له خپل لوري مي پېرزوينه پرې کړې وه او له خپل لوري مي څه علم ورزده کړی وو.

د دې آيت د (وَعَلَّمْنَاهُ مِّن لَّدُنَّا عِلْمًا) له فقري څخه ځينو متصوفينو د (لدي علم) اصطلاح

رايستلې او وايي چي دا علم د تعليم، تعلم، ليک او لوست له لاري نه ترلاسه کېږي، آناً او له مقدمې پرته انسان ته القاء کېږي، دا اصلي او حقيقي علم بولي او هغه علم ته د پوستکي او ظاهري علم په سترگه گوري چي د تعليم او تدريس له لاري او په ليک لوست ترلاسه کېږي!! د دغو جنابانو په ځواب کي وايو: ١- دا له ځانه جوړه شوې بې بنسټه اصطلاح ده. ٢- د دې الفاظو نه دا معنی ده چي خاص علم ورکړی شوی وو او نه دا چي دا کوم ځانگړی علم (علم لدني) وو، بلکي دقيقه معنی ئې دا ده چي الله تعالی له خپل لوري څه علم ورکړی وو، دلته مزيد وضاحت د دې لپاره ضروري گڼم چي متصوفينو له دغې قصې او په ځانگړي توگه له دغې فقري داسي له خرافاتو ډک باورونه رايستلي چي د قرآن له څرگندو لارښوونو سره په بشپړه توگه تضاد لري. دوی وايي: خضر عليه السلام په غيب پوهېدو!! دا په داسي حال کي چي د قرآن په لسگونه آيتونه په قاطع توگه او په واضح الفاظو وايي چي له الله تعالی پرته هيڅوک په غيب نه پوهېږي، پدې قصې کي هيڅ داسي دليل نشته چي د موسی عليه السلام ملگري ته علم غيب ترې ثابت شي، قرآن ندي ويلي چي دی په غيب پوهېدو، نه پوهېږو څوک چي هڅه کوي د دې قصې له کومي برخي خضر عليه السلام ته علم غيب ثابت کړي څنگه دا جسارت کوي؟! د قصې له کومي برخي او د اړوند آيتونو له کوم لفظ ئې دا انتباه اخيستي ده او دليل ئې څه دی؟! موسی عليه السلام له خضر عليه السلام کوم علم غيب زده کړی؟ موږ ته خو قرآن په همدې سوره کي او څو آيتو وروسته وايي چي ده له خضر عليه السلام څو کارونه زده کړل:

١. د يوه ظالم پاچا له منگولو د مسکينو او بې وزلو جاله والو ژغورل؛ هغه هم په داسي بني

کي چي جاله وال ترې خبر نشول، د لږ ضرر په مقابل کي ئې دوی له ستر تاوانه وژغورل.

۲. د يوه مفسد، کافر او بي رحمه زلمي وژل او مؤمن مور پلار ئې له شره ژغورل.
۳. تر نړېدونکي دېوال لاندې د دوو يتيمانو لپاره ښځه شوې خزانه له غارت کېدو خوندي کول.
موسی عليه السلام له خپل عالم او مجاهد استاد څخه همدا لارښوونې زده کړې وې، د همدې لارښوونو په رڼا کي هغه دغو دريو کارونو ته ورته کارونه وکړل: ۱- له يوه مظلوم بني اسرائيلې د دفاع په موخه ئې يوه ظالم قبضي ته داسي گوزار ورکړ چي پرې مړ شو، ۲- د مدين د کوهي غاري کي ئې په داسي حال کي د دوو بي وزلو نجونو رڼه خړوبه کړه چي د اوږده سفر له کبله ډېر ستړی او ستومانه وو، ۳- د بني اسرائيلو د نجات لپاره له مدين څخه مصر ته لاړ او د فرعون مقابلې ته ئې ملا وتړله. خضر عليه السلام نه کوم لاهوتي او ناسوتي علم موسی عليه السلام ته وربښودلي، نه کوم لدني علم، نه کوم باطني علم او نه د طريقت مسلک، درې جهادي لارښوونې ئې ورته کړې او په عملي توگه ئې وربښودلي. د ظالمانو په ضد د مظلومانو ملگرتيا، د بي رحمه مفسد وژل او د يتيمانو مرسته.

جاهل متصوفين لدني علم د داسي علم په توگه معرفي کوي چي له تعليم او تدريس پرته تر لاسه کېږي او مرشد ئې په يوه نظر مريد ته القاء کوي، دوی دا عقیده له محرف بايبل اقتباس کړې، بايبل وايي: آدم او حوا د معرفت د ونې مېوه وخوړه، معرفت ئې په برخه شو، سترگي ئې پرانيستل شوې او پوه شول چي برېښ دي، تر دې د مخه په خپل برېښتوب نه پوهېدل، بايبل وايي چي اسحاق (عليه السلام) يعقوب (عليه السلام) ته برکت ورکړ او په همدې سره ئې د پيغمبري مقام په برخه شو، خو وايي چي يعقوب عليه السلام خپل پلار دوکه کړ، او دا برکت ئې د دې دوکي په نتيجه کي تر لاسه کړ، اسحاق (عليه السلام) غوښتل چي عيسو ته برکت ورکړي خو يعقوب (عليه السلام) ځان د عيسو په څېر جوړ کړ، اسحاق (عليه السلام) ونه پېژندو او د عيسو گمان ئې پرې وکړ او برکت ئې ورکړ!! له مسيحيانو پوښتنه کوو: دا څنگه برکت وو چي يعقوب په دوکي تر لاسه کړ او پلار بېرته ترې اخيستی نه شو؟ په کار خو دا وه چي پلار نه يوازي هغه برکت بېرته له يعقوبه اخيستی وې چي په دوکي ئې تر لاسه کړی وو بلکي مزید ئې هغه رڼلی وې!! د دې برکت پرېکړه الله تعالی کوي که بنده؟ الله تعالی خو نه غولېږي، مستحق او غير مستحق پېژني، هغه به څنگه د هغه چا د غلطي دعاء په اساس پرېکړه کوي چي غولېږي؟ دوی هم د بايبل خبره کوي او وايي چي علم لدني د پېر او مرشد په يوې دعاء او وينا سره مريد ته ورکول کېږي، تعليم او تعلم ته ضرورت نه لري!! هغوی ته وايو: لومړی بايد د دغه آيت په معنی ځان پوه کړو او وگورو چي الله تعالی هغه عالم بنده ته کوم علم ورکړی وو، هغه علم چي ته ئې ادعاء کوي که بل علم؟! قرآن په خپله د دې پوښتنې ځواب موږ ته راکوي او د هغو دريو پېښو په ترڅ کي ئې موږ ته رابښي چي له موسی عليه السلام سره د سفر په دوران کي رامنځته شوي. د قرآن له آيتونو خو دا حقيقت جوتېږي چي خضر عليه السلام يو مجاهد وو، د بي وزلو او مظلومانو ملگرتيا ئې کوله، موسی عليه السلام ته ئې د جهاد درس ورکړ، اوس تاسو موږ ته ووايئ چي د دغو څرگندو او واضحو آيتونو له کومي برخي او له کوم لفظ مو د (لدني علم) اصطلاح رايستلي؟! او غواړئ له قرآن بي خبرو مريدانو ته ووايئ چي که ستاسو پېر او

مرشد نه قرآن لوستلی شي، نه د پیغمبر علیه السلام له احادیثو خبر دی، نه په لیک پوهېږي او نه لوست کولی شي، د هغه په اړه شک مه کوه او لمن ئې کلکه ونیسه، دا خبرې باید ستا اخلاص کم نکړي، هغه ته د مخکنې مرشد له لوري (لدني علم) ورکړی شوی او د دین په ټولو رموزو او پټو اسرارو د مرشد د یوې دعاء له امله پوه شوی!! هغه په یوې مراقبې سره کولی شي د اسرارو دروازې پرانېزي او په پټو حقایقو پوه شي!!

ډېره عجیبه ده، د قرآن له داسې قصې او مضمون چي هر مخاطب ته د سري مبارزې درس ورکوي، غرضي او مرضي خلکو داسې افسانه جوړه کړې چي د مخاطب ذهن تخیروي او له سره تر پایه غلط افکار القاء کوي، چېرې د خضر علیه السلام هغه درې جهادي کارونه او چېرې دي ته د لدني علم نوم ورکول او دا ادعاء کول چي هغه په غیب پوهېدو او کارونه ئې غیر عادي ول.

دوی دي ته هم متوجه نه دي چي د همدغي (و علمناه من لدنا علما) فقرې ته ورته الفاظ د قرآن په گڼ شمېر آیتونو کي راغلي، او په ترڅ کي ئې قرآن موږ ته لارښوونه کوي چي د انسان هر څه د الله تعالی پېرزوینه ده، ژوند ئې، استعدادونه ئې، رزق ئې، علم او معرفت ئې، قرآن دا ټول الله تعالی ته منسوبوي او د الله تعالی پېرزوینه ئې گڼي، په ټولو هغو آیتونو کي چي دا حقیقت په کي بیان شوی همدا د (لدن) لفظ راغلی؛ الله تعالی د قرآن ورکړه، د اولاد او رزق ورکړه، له خپل لوري د ولي او نصیر لېږل او ... د لدن په لفظ سره یادوي، که هلته د (لدني رزق)، (لدني ولي و نصیر)، (لدني اولاد)، (لدني قرآن) اصطلاح نشئ رايستلی؛ نو دلته څنگه د لدني علم اصطلاح راباسئ، موږ ته ووايه چي له (لدني علم) نه ستاسو مراد څه دی؟ مراد مو (ذاتي علم) دی، که د (الله تعالی له لوري ورکړی شوی علم)؟ که آنا او له تعلیم او لیک لوست پرته تر لاسه شوی علم؟ ذاتي علم خو له الله تعالی پرته هیڅوک نه لري، د انسان علم خو اکتسابي دی، انسان د وحی، تعلیم، تدریس، لیک او لوست له لاري علم تر لاسه کوي، قرآن د رسول الله په اړه فرمایي چي تر بعثت مخکي نه په کتاب پوهېدو او نه د ایمان په حقیقت او معنی:

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَٰكِن جَعَلْنَاهُ

نُورًا نَّهْدِي بِهِ مَن نَّشَاءُ مِنْ عِبَادِنَا ۚ وَإِنَّكَ لَهْدِي إِلَىٰ صِرَاطٍ مُّسْتَقِيمٍ ﴿٥٢﴾

الشوری: ۵۲

همداسي مو تا ته له خپل لوري د یوه خاص امر وحی وکړه، ته نه پوهېدې چي کتاب څه دی او نه د ایمان (په معنی او حقیقت) پوهېدې، خو موږ داسي نور وگرځاوو چي له خپلو بندگانو څخه هغه څوک پرې هدایتوو چي غواړو ئې، او بی شکه چي ته د مستقیمي لاري خوا ته لارښوونه کوي.

قرآن موږ ته لارښوونه کوي چي د هر انسان علم په حقیقت کي د الله تعالی له لوري ورکړی شوی علم دی، د پوهې او معرفت وسایل او استعدادونه هم الله تعالی ورکړي او په یوه څه د پوهېدو مجال او شرایط هم الله تعالی ورته برابروي. دا الله تعالی دی چي هر چا ته علم او

پوهه ورکوي، سترگي، زړه، غوږونه، دماغ او اعصاب ئې د ده په اراده ورته کار کوي، لار ورته ښيي او د ښه او بد، مفید او مضر په پېژندلو کې ئې مرسته کوي، په هر څه چې انسان علماً احاطه کوي او په کوم څه د پوهېدو توفیق ترلاسه کوي نو دا ټول د الله په خوښه او اذن او په هماغه حد کې وي چې الله ئې وغواړي. د انسان پر مخ چې د معرفت هره دروازه پرانیستل کېږي او په هرې نوې خبرې چې د پوهېدو توفیق ترلاسه کوي، د ده هر (کشف) او په هر سړ او راز پوهېدل ئې په حقیقت کې د الله تعالی یوه پېرزوینه ده، دا دروازه د ده له لوري ورته پرانیستل کېږي، په دغو حقایقو د پوهېدو توفیق دی ورکوي او د دغو اسرارو د کشف توان دی ورکوي، چې حقیقت همداسې دی نو ته ما ته ووايه چې ولې د خضر علیه السلام علم استثنایي علم گڼي او د (لنبي علم) نوم ورکوي!!

پیغمبرانو عليهم السلام ته چې د وحی له لاري کوم علم ورکړی شوی دا هم په تدریجي توگه او د کتاب او صحیفې په بڼه کې ورکړی شوی، نه دا چې په یو ځل او په بشپړه توگه ټول علوم د هغوی زړه او دماغ ته القاء شوي، قرآن پر پیغمبر علیه السلام په تدریجي توگه نازل شوی، دا د ټولو فقهانو او علماوو متفق قول او د قرآن د صریحو آیتونو مطابق نظر دی، یوازي غلات شیعې او جاهل متصوفین ورسره مخالفت لري، پیغمبر علیه السلام د هرې قضیې او پېښې په اړه د وحی نزول ته انتظار کړی، د وحی له راتلو مخکې نه پوهېدو چې څه حکم وکړي.

قَالَ لَهُ مُوسَىٰ هَلْ أَتَّبِعُكَ عَلَىٰ أَن تُعَلِّمَنِ مِمَّا عُلِّمْتَ رُشْدًا ﴿١٦﴾ قَالَ إِنَّكَ لَن تَسْتَطِيعَ مَعِيَ صَبْرًا ﴿١٧﴾ وَكَيْفَ تَصْبِرُ عَلَىٰ مَا لَمْ تُحِطْ بِهِ خُبْرًا ﴿١٨﴾ قَالَ سَتَجِدُنِي إِن شَاءَ اللَّهُ صَابِرًا وَلَا أَعْصِي لَكَ أَمْرًا ﴿١٩﴾ قَالَ فَإِنِ اتَّبَعْتَنِي فَلَا تَسْأَلْنِي عَنْ شَيْءٍ حَتَّىٰ أُحْدِثَ لَكَ مِنْهُ ذِكْرًا ﴿٢٠﴾

موسی ورته وویل: آیا کېدی شي د دې لپاره ستا متابعت او ملگرتیا وکړم چې د هغه رشد او پوهې څه رازده کړې چې تا ته ئې علم درکړی شوی؟ هغه ورته وویل: ته زما په ملگرتیا کې صبر نشي کولی، څنگه به په هغه څه صبر وکړې چې پرې خبر نه یې؟ وئې ویل: ان شاء الله ما به صابر ومومي او په هیڅ کار کې به له تا سرغړاوی ونه کړم. وئې ویل: نو که زما متابعت کوي نو د هیڅ څه په اړه تر هغه ما مه پوښته چې په خپله ئې یادونه درته وکړم.

(٦٦-٧٠) - د دې مبارک آیت مهمې مهمې لارښوونې دا دي:

● موسی ورته وویل: آیا کېدی شي ستا متابعت او ملگرتیا وکړم او د علم او رشد هغه څه

رازده کړې چې تا ته ئې علم درکړی شوی؟ دا آیت له یوې خوا ښیي چې موسی علیه السلام د علم تر لاسه کولو لپاره دا اوږد مزل کړی، او له بلې خوا د آیت له الفاظو په ډېر وضاحت سره معلومېږي چې دا عملي علم وو نه نظري علم، د خضر علیه السلام په متابعت او ملګرتیا کې ئې تر لاسه کولی شو نه د درس په کومې ناستې حلقي کې، که تاسو د قصې پاته برخو ته په دقت سره څېړئ نو وبه گورئ چې خضر علیه السلام خپل شاگرد له ځان سره په سفر روان کړی او د همدې سفر په دوران کې ئې هغه ته څو ستر ستر درسونه ورکړي. او دا هغه څه دي چې د التوبې د سورې په ۱۲۲ آیت کې راغلي، وَمَا كَانَ الْمُؤْمِنُونَ لِيَنْفِرُوا كَافَّةً فَلَوْلَا

نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ

يَحْذَرُونَ ﴿١٢٢﴾ : او مؤمنان داسې نه دي چې ټول (د جهاد لپاره) ووځي، ولي دي د دوی له هري ډلې یو ټولگي ونه وځي، چې په دین کې پوهه تر لاسه کړي او هغه مهال چې خپل قوم ته بېرته ستنېږي انذار ئې کړی، ترڅو ځان ساتنه وکړي. په دې مبارک آیت کې هم عملي زده کړې ته اشاره شوې نه نظري زده کړې ته، د نفیر په حالت کې زده کړه، نه د قعود حالت کې زده کړه.

● خضر علیه السلام د موسی علیه السلام د غوښتنې په ځواب کې دوه خبرې ورته کړې: ۱- ته زما په ملګرتیا کې صبر نشي کولی، ښایي د ده حالت ته په پام سره ئې دا خبره ورته کړې، هغه ئې په سوکالۍ او رفاه کې ستر شوی زلمی موندلی او د ځان د ستونزمنو او خطرناکو سفرونو د ملګرتیا جوگه ئې نه دی گڼلې؛ نو ځکه ئې دا خبره ورته کړې. یا دا چې هغه ته ئې ویلي: زه مخکې له مخکې تا ته نه وایم چې څه به کوم، د کار په پای کې به درته وایم چې د څه لپاره مې دا کار کړی او مقصد مې څه وو، نو تا ته به گرانه وي چې پوښتنه ونه کړې او د کار تر پایه صبر وکړې او نتیجې ته ئې انتظار وکړې. له ورپسې آیتونو همدا مطلب معلومېږي. ۲- او که سره له دې زما متابعت کوي نو د هیڅ څه په اړه تر هغه ما مه پوښته چې په خپله ئې یادونه درته وکړم. له دې معلومېږي چې خضر علیه السلام ډېر محتاط شخصیت وو، خپل نږدې د سفر ملګری ئې هم له خپلو اسرارو نه خبراوه، پر موسی علیه السلام ئې دا شرط ومنلو چې د اسرارو پوښتنه به نه ترې کوي، مګر هغه مهال چې دی ئې په خپله یادونه وکړې. له دې څخه دا هم معلومېږي چې خضر علیه السلام په سري مبارزې بوخت وو، د دې خبرې حقیقت هغه مهال موږ ته لاینه جوت کېږي چې د دوی دواړو د ملګرتیا درې پېښې په دقت سره له نظره تېرې کړو. د موسی علیه السلام مخکنی د سفر ملګري له ځان سره نه بېول هم دغه مطلب په گوته کوي. موسی علیه السلام شرط مني او د صبر او اطاعت ژمنه کوي.

● موسی علیه السلام ورته وویل: اِنْ شَاءَ اللّٰهُ مَا بَهِ صَابِرٌ وَمُومِيٌّ اَوْ بَهِ هَيْحَ کَارَ کِي بَهِ لَه تَا سِرْغَرَاوِي وَنَه کُرم. خضر علیه السلام ورته وویل: نو که زما متابعت کوي نو د هیڅ څه په اړه تر هغه ما مه پوښته چې په خپله ئې یادونه درته وکړم. په همدې خبرې دواړو توافق کړی او سفر پیل شوی.

فَانْطَلَقَا حَتَّىٰ إِذَا رَكَبَا فِي الْسَّفِينَةِ خَرَقَهَا ۖ قَالَ أَخْرَقْتَهَا لِيُغْرِقَ أَهْلُهَا لَقَدْ جِئْتَ

شَيْئًا إِمْرًا ﴿١٢٣﴾ قَالَ أَلَمْ أَقُلْ إِنَّكَ لَنْ تَسْتَطِيعَ مَعِيَ صَبْرًا ﴿١٢٤﴾ قَالَ لَا تُؤَاخِذْنِي

بِمَا نَسِيتُ وَلَا تُرْهِقْنِي مِنْ أَمْرِي عُسْرًا ﴿٧٣﴾

نو دواړه وخوزېدل، حتی چې په هغې کښتۍ کې سپاره شول چې سورۍ ئې کره، وئې ویل: آیا د دې لپاره دي سورۍ کره چې سپرلۍ ئې غرق کړې، یقیناً چې په ستر (نادر) کار دي لاس پورې کړ، وئې ویل: آیا نه مې وو ويلي چې ته زما په ملگرتيا کې صبر نشي کولی؟ وئې ویل: ما پر خپلې هېرېدا مه نيسه، او زما په کار کې سختي مه راسره کوه.

(٧١-٧٣) - د دې مبارکو آيتونو مهم مهم مطالب دا دي:

- دا وينا چې دواړه وخوزېدل ښيي چې خضر عليه السلام يوازي موسى عليه السلام له ځان سره روان کړی او د ده ملگری ئې پرېښی.
 - په يوې کښتۍ کې سپاره شوي، خضر عليه السلام دا کښتۍ سورۍ کړې، په همدې سره کښتۍ بېرته ستنه شوې، موسى عليه السلام پدې کار اعتراض وکړ چې ولي ئې د مسکينانو کښتۍ تخریب کړه او سورلۍ ئې له سفره پاته کړل، نږدې وه کښتۍ او سورلۍ ئې غرق شي.
 - خضر عليه السلام ورته ويلي: ما لادمخه درته ويلي وو چې ته زما په ملگرتيا کې صبر نشي کولی.
 - موسى عليه السلام ورته ويلي: ما پر خپلې هېرېدا مه نيسه، او زما د دې اشتباه له کبله سختي مه راسره کوه.
 - خضر عليه السلام د سفر په پای کې موسى عليه السلام ته د دې کار اصلي وجه ښيي او ورته وايي: دا کښتۍ د څو مسکينانو وه، په همدې سيند کې په کار بوخت ول، مخي ته يو داسې غاصب او جابر پاچا ورته په کمين کې وو چې هره کښتۍ ئې غصبوله، ومي غوښتل چې کښتۍ له تگ ولوېږي او له مخکې تلو پاته شي او په دې توگه د هغه غاصب پاچا په لاس کې پرې نه وځي. موسى عليه السلام له دې خبر نه وو چې څو قدمه وړاندې دې کښتۍ او مالکانو ته ئې خطر متوجه دئ، هلته د يوه ظالم پاچا پلويانو کمين نيولی، هره کښتۍ چې مومي غصبوي ئې! د موسى عليه السلام ملگری پدې خبر وو، د دې لپاره چې دا کښتۍ او غريب مالکان ئې له خطر سره مخ نه شي يو تدبير ئې وسنجاوو، کښتۍ ئې سورۍ کړه، ترڅو له سفره پاته شي، دا کار چې د موسى عليه السلام لپاره د توجيه وړ نه وو په حقيقت کې د کښتۍ د مالکانو لپاره لوی خدمت وو او په همدې کې د موسى عليه السلام لپاره يو لوی درس پروت وو او هغه دا چې يوه چا ته د ډېرې گټې لپاره لږ ضرر رسول د ستاينې وړ دئ نه د اعتراض وړ. دا موسى عليه السلام ته لومړنی عملی درس وو.
 - د خضر عليه السلام له هغې وينا چې وروسته راځي په ډېر صراحت سره معلومېږي چې دا پېښه له مصر او د فرعون له واکمنۍ بهر شوې، په داسې سيمې کې چې په کښتۍ کې د سپرېدو په سيمې کې يو پاچا او د دې کښتۍ د مزل په پای کې بل پاچا حکومت کولو، ځکه خضر عليه السلام ويلي: وړاندې ئې داسې پاچا وو چې هره کښتۍ غصبوي.
- متأسفانه ځينې تورزري د دې پر ځای چې د قصې له دغې لارښوونکې او روزونکې برخې د همداسې مبارزې درس واخلې داسې ئې تعبيروي چې گواکې خضر عليه السلام په غيب پوهېدو، د غاصب پاچا په اړه د ده معلومات علم غيب تعبيروي، نه دې ته گوري چې داسې تعبير د قرآن له ډېرو ډېرو آيتونو سره تعارض لري، نه دې ته چې ولي به د ظالم پاچا په اړه د چا معلومات علم غيب گڼو او نه دې ته چې د قصې اصلي موخه موسى عليه السلام ته څه ښودل دي نه د خضر عليه السلام علم غيب ثابتول.

فَانْطَلَقَا حَتَّىٰ إِذَا لَقِيَا غُلَامًا فَقَتَلَهُ قَالَ أَقْتَلْتَنِي بِغَيْرِ نَفْسٍ لَّقَدْ
جِئْتَ شَيْئًا نُّكَرًا ﴿٧٦﴾ قَالَ أَلَمْ أَقُلْ لَّكَ إِنَّكَ لَن تَسْتَطِيعَ مَعِيَ صَبْرًا ﴿٧٧﴾ قَالَ إِن
سَأَلْتُكَ عَنْ شَيْءٍ بَعْدَهَا فَلَا تُصَحِّحْنِي ۖ قَدْ بَلَغْتَ مِن لَّدُنِّي عُذْرًا ﴿٧٨﴾

نو وخوزېدل، تر هغه چي له يوه ځوانکي سره مخامخ شول، نو هغه ئې ووژلو، وئې
ويل: آيا يو بې گناه کس دي ووژلو، پرته له دې چي د کوم کس په بدل کي وژل شوی
وي، يقيناً چي ډېر ناآشنا کار دي وکړ، وئې ويل: آيا نه مي وو درته ويلي چي ته زما په
ملگرتيا کي صبر نشي کولی؟ وئې ويل: که مي له دې وروسته د کوم څه پوښتنه درنه
وکړه نو بيا مي په ملگرتيا او مصاحبت کي مه درسره نيسه، يقيناً چي (په دې صورت
کي به) زما له لوري د معذورتيا پړاو ته رسېدلی يي.

(٧٤-٧٦) - د دې مبارکو آيتونو اساسي مطالب دا دي:

- بيا وخوزېدل، تر هغه چي له يوه ځوانکي سره مخامخ شول، نو خضر عليه السلام هغه ځوانکی ووژلو.
- موسی عليه السلام ورته وويل: آيا يو بې گناه کس دي ووژلو، پرته له دې چي د کوم کس په بدل کي وژل شوی وي، يقيناً چي ډېر ناآشنا کار دي وکړ!!
- خضر عليه السلام بيا هم ورته وويل: آيا نه مي وو درته ويلي چي ته زما په ملگرتيا کي صبر نشي کولی؟ د دې کار وجه د سفر په پای کي ورته ښيي، ښه به وي چي تفصيل ئې هملته وگورو.
- موسی عليه السلام ورته وويل: که مي له دې وروسته د کوم څه پوښتنه درنه وکړه نو بيا مي په ملگرتيا او مصاحبت کي مه درسره نيسه، يقيناً چي په دې صورت کي به زما له لوري د معذورتيا پړاو ته رسېدلی يي. خضر عليه السلام له دې وينا سره توافق کوي، د موسی عليه السلام عذر قبلوي او سفر ته دوام ورکوي.

فَانْطَلَقَا حَتَّىٰ إِذَا أَتَيَا أَهْلَ قَرْيَةٍ اسْتَطْعَمَا أَهْلُهَا فَأَبَوْا أَن يُضَيِّفُوهُمَا فَوَجَدَا
فِيهَا جِدَارًا يُرِيدُ أَن يَنْقُضَ فَأَقَامَهُ ۖ قَالَ لَوْ شِئْتَ لَتَّخَذْتَ عَلَيْهِ أَجْرًا ﴿٧٩﴾ قَالَ
هَذَا فِرَاقُ بَنِي وَيَسَّكَ ۖ سَأُنْبِئُكَ بِتَأْوِيلِ مَا لَمْ تَسْتَطِعْ عَلَيْهِ صَبْرًا ﴿٨٠﴾

نو وخوزېدل، تر هغه چي د يوه کلي اوسېدونکو ته ورغلل، له کليوالو ئې د خوراک
غوښتنه وکړه، هغوی له دې ډډه وکړه چي مېلمان نه کړي، بيا دواړو هلته يو داسي
دېوال وموند چي غوښتل ئې نسکور شي، نو هغه ئې ټينگ ودر او، وئې ويل: که دي
غوښتي وي نو پر دې کار به دي اجوره ترلاسه کړي وه، وئې ويل: همدا زما او ستا تر

منځ د بېلتون سبب دی، ژر به د هغو کارونو په حقیقت تا پوه کړم چې صبر دي پرې ونه کړی شو.

(۷۷-۷۸) - د دې مبارکو آیتونو خلاصه مطالب داسي دي:

- دواړه وخوږېدل، د یوه کلي اوسېدونکو ته ورغلل، له کلیوالو ټي د خوراک غوښتنه وکړه، هغوی له دې ډډه وکړه چې مېلمانه ټي کړي.
- بیا دواړو هلته یو داسي دېوال وموند چې غوښتل ټي نسکور شي، نږدې وه نسکور شي، خضر علیه السلام هغه مضبوط ودر او او د نسکورېدو مخه ټي ونیوله.
- موسی علیه السلام وویل: که دي غوښتي وی نو پر دې کار به دي اجوره تر لاسه کړي وه. دې کلیوالو د یوې گولي وچي مړی له را کولو ډډه وکړه او تا ټي نسکورېدونکی دېوال ورته ورغاوو، کېدی شو د ږودۍ په بدل کي دي دا کار کړی وی!
- خضر علیه السلام ورته وویل: همدا زما او ستا تر منځ د بېلتون سبب دی، تا همداسي ويلي وو، ستا له دي درېیم ځل پوښتنې معلومېږي چې زما او ستا گډ سفر باید همدلته پای ومومي. اوس به دي ژر د هغو کارونو په حقیقت پوه کړم چې صبر دي پرې ونه کړی شو.

أَمَّا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ فَأَرَدْتُ أَنْ أَعِيبَهَا وَكَانَ وَرَاءَهُمْ

مَلِكٌ يَأْخُذُ كُلَّ سَفِينَةٍ غَصْبًا ﴿٧٩﴾

اما هغه کښتی چې وه نو هغه د ځینو مسکینانو وه چې په سیند کي به ټي کار کولو، نو ما وغوښتل چې عیبجنه ټي کړم، او (دا ځکه چې) ترې وړاندي داسي پاچا وو چې هره کښتی ټي غصبوله.

(۷۹) - دلته خضر علیه السلام د سفر د لومړۍ پېښې په اړه موسی علیه السلام ته ويلي:

- هغه کښتی د څو مسکینانو وه چې په سیند کي به ټي کار کولو، د دې لپاره مي هغه عیبجنه کړه چې له مخکي تلو پاته او بېرته راستنه شي چې ترې وړاندي داسي پاچا او د هغه پلویان په کمین کي ول چې هره کښتی ټي غصبوله.
- په دې کي موسی علیه السلام ته څو ستر ستر درسونه ورکړی شو: ۱- له مظلوم سره مرسته کوه او د ظالم له منگولو ټي ژغوره، ۲- یوازي په وینا، وعظ او نصیحت اکتفا مه کوه عملاً داسي کار وکړه چې مظلوم د ظالم منگولو ته ورنشي، ۳- که دا کار په پټه وکړي لا به غوره وي، ۴- که احياناً داسي څه کولو ته اړ شوي چې د ډېرې گټې لپاره او یا د ډېر تاوان د مخنیوي لپاره مظلوم ته لږ تاوان ورسېدو بآک نه لري دا کار کولی شي. همغسې لکه خضر علیه السلام چې په کښتی کي د یوه واره سوري په رامنځته کولو سره د هغو مسکینانو ټوله کښتی وژغورله.

وَأَمَّا الْغُلَامُ فَكَانَ أَبَوَاهُ مُؤْمِنَيْنِ فَخَشِينَا أَنْ يُرْهِقَهُمَا طُغْيَانًا وَكُفْرًا ﴿٨٠﴾

فَأَرَدْنَا أَنْ يُبَدِّلَهُمَا رَبُّمَا خَيْرًا مِّنْهُ زَكَاةً وَأَقْرَبَ رُحْمًا ﴿٨٠﴾

او هغه ځوانکی داسي وو چي پلار مور ئي مؤمنان ول، نو مور (خضر او د هلك پلار او مور) ووبرېدو چي داسي نه په خپل كفر او طغيان سره دوى دواړه تنگ كړي، نو اراده مو وكړه چي د دوى دواړو رب تر ده د پاكوالي له پلوه غوره او د پېرزويني له پلوه نږدې په عوض كي وركړي.

(٨٠-٨١)- دا مبارك آيتونه داسي دي چي تشرېح ئي د مزيد دقت غوښتنه كوي او دا نه د دې لپاره چي په الفاظو او تركيب كي ئي څه ابهام او اغماض شته او پوهېدل ئي گران دي، بلكي د دې لپاره چي غرضي او مرضي كړيو غلط تعبير كړي او د غلطو باورنو بنسټ ئي ترې جوړ كړى. په مطلب ئي د ښه پوهېدا لپاره دا خبري په پام كي ولړئ:

- كه د دې آيتونو په الفاظو كي لږ غور وكړو نو په ډېر وضاحت سره راته جوته كېږي چي د دې وژل شوي ځوانكي مور او پلار مؤمنان ول، له خضر عليه السلام سره ئي پېژندگلوي وه، د خپل زوى د كفر، قساوت او فساد په اړه ئي ده ته شكايت كړى، درې سره په دې صلاح شوي چي هغه ووژل شي، دا ځكه چي دلته د (فخشيئا: مور ووبرېدو) او ورپسې د (أردنا: مور اراده وكړه) صيغې راغلي، په دواړو كي د (نا) ضمير د هلك مور، پلار او خضر عليه السلام ته راجع دى، دوى د هلك په اړه وېرېدلي او د هغه د وژلو پرېكړه ئي كړې.

- څوك چي د (خشيئا) او (أردنا) په اړه له دې پرته بل تعبير وړاندي كوي ستره غلطې كوي، او څوك چي په دې كي د الله تعالى نوم شاملوى هم ستره غلطې كوي او هم ستره گناه، دا له دې كبله چي له نحوي پلوه په دې كي اصلاً د الله نوم نشو شاملولى، په (خشيئا) كي ضمير يوازي خضر عليه السلام او د ماشوم مور او پلار ته راجع كېدى شي نه بل چا ته، دا ځكه چي تر دې د مخه د الله تعالى نوم نه دى ياد شوى. اصولاً بايد ضمير نږدې اسم ته راجع شي، دلته د (نا) لپاره نږدې نومونه دوى درې دي، په خشيئا او اردنا كي نه يوازي له نحوي او ادبي پلوه ضمير الله تعالى ته نشو راجع كولى، بلكي له اعتقادي پلوه هم الله تعالى ته د وېرې نسبت كول حرام دي، وېره عيب ده او الله تعالى له هر عيبه منزّه دى. الله تعالى ته د وېرېدو نسبت كول ناجائز دي، په قرآن كي د دې شاهد نه مومو. همداراز كه په (أردنا) كي ضمير الله تعالى او خضر عليه السلام ته راجع شي د دې معنى داسي راوځي چي دوى دواړو په گډه د هغه هلك د وژلو پرېكړه وكړه، حال دا چي الله تعالى د پرېكړو په صادولو كي له هېچا سره مشوره نه كوي او څوك له ځان سره نه شريكوي!! څوك چي په اردنا كي (الله او خضر) مرادوي دې ته ئي پام نه دى كړى چي په دې صورت كي بايد په (خشيئا) كي هم دوى دواړه مراد كړي!! چي دا كاملاً غلطه خبره ده، الله تعالى په ټول قرآن كي هېڅ ځاى د خشي صيغه ځان ته نه ده منسوب كړې، دلته هم د (خشيئا) يعنې ووبرېدو صيغه د هلك مور، پلار او خضر عليه السلام ته راجع ده او هم د اردنا يعنې اراده مو وكړه صيغه، له دې پرته بل تعبير ته هېڅ مجال نه تر سترگو كېږي؟ خشيئا او اردنا د خضر عليه السلام وينا ده، ولي به ئي الله تعالى ته راجع كوو؟ له دې آيتونو دا هم جوته كېږي چي د هغو خلكو دا ادعاء صحيح نه ده چي وايي: خضر

عليه السلام يو معصوم ماشوم وژلی، د هغه ځوانکي په اړه د موسی علیه السلام وینا په دې معنی نه ده چې هغه وژل شوی ځوان یو معصوم ماشوم وو، موسی علیه السلام هغه نه پېژاندو، د اعتراض مقصد ئې دا وو چې هغه داسې جرم نه دی کړی چې د وژلو مستحق وي، د دې ځوانکي په اړه د خضر علیه السلام وینا معیار ده، د ده له وینا معلومېږي چې هغه په داسې کفر، طغیان، فساد او بې رحمۍ کې غرق وو چې نږدې وه خپله کورنۍ تباہ کړي. د قرآن الفاظ په ټول صراحت سره وایي چې د دې ځوانکي کفر، طغیان، فساد او د مور او پلار په اړه د ده بې رحمۍ او قساوت دې حد ته رسېدلي وو چې پلار او مور ئې خضر علیه السلام ته شکایت کړی او درې واړو په ګډه دا پرېکړه کړې چې ووژل شي او له الله تعالی ئې دا طمعه کړې چې د دې کافر او مفسد زوی په عوض کې داسې اولاد ورکړي چې د پاکوالي له پلوه تر ده غوره او د پېرزوینې او مهربانۍ له پلوه تر ده د مور او پلار په اړه ډېر مهربان او نږدې وي.

• په دې کې موسی علیه السلام ته څو اساسي درسونه ورکړی شوي: له مؤمنانو سره مرسته کوه، که مؤمنه کورنۍ او ټولنه د کوم شریر او مفسد انسان له لوري تهدید کېده نو د هغه په وژلو صرفه مه کوه، دا ځکه چې شریر انسان په یوې صالح او مؤمنې ټولنې او کورنۍ کې داسې وي لکه په روغ بدن کې په سرطان اخته داسې عضو او غړی چې له جراحي او قطع کولو پرته بله چاره نه لري، که نه نو ټول بدن ته ئې تاوان رسېږي، د دې فاسد او خطرناک غړي قطع کول په واقع کې لدې مؤمنې کورنۍ سره مرسته ده. د موسی علیه السلام پوه او عالم ملګري هغې مؤمنې کورنۍ ته لوی خدمت وکړ، د یوه شریر انسان له شره ئې وژغورله او موسی علیه السلام ته ئې دا درس ورکړ چې: په سالم بدن کې د فاسد غړي جراحي ممانعت نه لري، له سالم بدن څخه د هغه غړي قطع کول ضروري دي چې د اصلاح او جوړیدو امکان ئې نه وي. که اسلامي ټولنې ته د یوه شریر او فاسد انسان له خوا ګواښ او تهدید متوجه شي او تر خطر لاندې راشي چې له تصفیې او منځه وړلو پرته بله چاره ونلري، نو د دا ډول غړي له منځه وړل د اعتراض نه بلکه د توجیه او ستاینې وړ عمل دی.

وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِّنَ رَبِّكَ

وَمَا فَعَلْتَهُ عَنْ أَمْرِي ذَلِكَ تَأْوِيلُ مَا لَمْ تَسْطِعْ عَلَيْهِ صَبْرًا

او هغه دېوال چې وو نو هغه په ښار کې د دوو یتیمو هلکانو وو او ترې لاندې د دوی خزانه وه، پلار ئې صالح انسان وو، ستا رب وغوښتل چې دواړه ستر شي او خپله خزانه راوباسي، دا ستا د رب له لوري یوه پېرزوینه وه، ما دا کار د ځان له پلوه نه دی کړی، دا د هغه څه حقیقت وو چې تا پرې صبر ونشو کړی.

(۸۲)- د دې مبارک آيت اساسي لارښوونې دا دي:

- د هغه دېوال په اړه خضر عليه السلام موسى عليه السلام ته وويل: هغه دېوال په ښار کي د اوسېدونکو دوو یتیمو هلکانو وو او ترې لاندي د دوی خزانه وه، پلار ئې صالح انسان وو، ستا رب وغوښتل چي دواړه ستر شي او خپله خزانه راوباسي، دا ستا د رب له لوري يوه پېرزوينه وه، ما دا کار د ځان له پلوه نه دئ کړی، دا د هغه څه حقيقت وو چي تا پرې صبر ونشو کړی.

- دا د موسى عليه السلام د درېيم اعتراض ځواب وو، هغه ويلي وو چي ولي دي له يوه بخيل قوم سره د کاره دېوال په جوړولو او له غورځېدا مخنيوی کي مرسته وکړه، له داسي قوم سره چي دومره بخيل او بي احساسه دئ چي اړ او مجبور انسان ته يوه مړی ږودئ هم نه ورکوي او ولي دي دې خلکو ته مفت او مجاني کار وکړ؟ موسى عليه السلام د خپل ملگري پدې عمل له دې کبله انتقاد وکړ چي له دې حقيقت خبر نه وو چي تردې دېوال لاندي د هغو دوو یتيمانو خزانه ده چي له مؤمنو والدينو په ميراث ورته پاته ده، د موسى عليه السلام ملگري په خپل دې مفت او بي اجوري کار سره هغو یتيمانو ته غټ خدمت وکړ او په عين وخت کي ئې موسى عليه السلام ته دا لارښوونه وکړه چي انسان ته نه ښايي تل بالمثل معامله وکړي، مناسبه نده چي د ټولني د اکثريت بدکړه او ناسمه معامله تا له کمزوري اقليت سره له ښکي کولو منع کړي.

- که لږ غور وکړو نو دا خبره راته جوته کېږي چي د هغو یتيمانو پلار خضر عليه السلام يو امين او صالح کس گڼلی، ورته ويلي ئې وو چي د زامنو لپاره مي تر دېوال لاندي سکي ښخوم، کله چي ستر شي نو ترې خبر ئې کړه، ده ورسره ژمنه کړې، د همدې ژمني په وجه دي کلي ته راغلي چي د دېوال حالت وگوري، هغه ئې د رنګېدو په حال کي موندلی نو ځکه ئې رغولی. هيڅ عقلمن انسان دا خبره نشي منلی چي د یتيمانو پلار دي په داسي حال کي د دوی لپاره تر دېوال لاندي سکي ښخي کړي وي چي هيڅوک ئې نه وو پرې خبر کړی، له داسي نامعقول کار څخه به د ده زامنو ته څه گټه رسېده؟ زامن به ئې څنگه خبرېدل چي پلار ئې دلته د دوی لپاره سکي ښخي کړي دي؟ او دا هم په داسي حال کي چي هغوی په ښار کي اوسېدل او دا دېوال له ښاره بهر وو!! طبيعي او معقوله خبره دا ده چي د دوی پلار خضر عليه السلام ته دا خبره کړې وه.

- د آيت له الفاظو دا هم معلومېږي چي خضر عليه السلام د دېوال دې حالت ته په پام سره چي نږدې وو رانسکور شي ويلي: دا د الله تعالی اراده او خوښه وه چي زه ئې په دغسي يوه مناسب او حساس وخت کي دلته راوستم او د دېوال د نسکورېدو مخه ئې ونیوله، که لږ نور ځنډېدلی وی نو دېوال به نسکور شوی وو او خزانه به د نورو خلکو په لاس کي پرېوتې وه. د خضر عليه السلام د وينا دا الفاظ (ستا رب وغوښتل چي دواړه ستر شي او خپله خزانه راوباسي، دا ستا د رب له لوري يوه پېرزوينه وه، ما دا کار د ځان له پلوه نه دئ کړی) په ډېر صراحت او وضاحت سره همدا مطلب افاده کوي. د هغو خلکو تعبير او ادعاء بي بنسټه ده چي وايي: خضر عليه السلام يا له دې کبله دا کار کړي چي په غيب پوهېدو او يا له دې امله چي الله تعالی د وحی له لاري ده ته د داسي کولو سپارښتنه کړې وه، په څو دلائلو: د دې لپاره نه عقلي

دلیل لرو او نه نقلی، که دا کار ئې د وحی له مخې کړی وي نو بیا خو د موسی علیه السلام لپاره په هغه کې د درس او سبق مجال ختمېږي، بیا خو به موسی علیه السلام په هغه صورت کې داسې کار کوي چې د الله تعالی له لوري په مشخصه توګه پرې وګمارل شي!!

• **حُیْنِی خَلْک د خضر علیه السلام دا وینا چې وئې ویل:** (و ما فعلته عن امری: ما (د خپل زړه) په حکم دا کار نه دی کړی) داسې تعبیروي چې ګواکې ده ته د الله تعالی له لوري په مشخصه توګه د دغه دېوال د رغولو او یا د هغه ځوانکي د وژلو امر شوی وو، خو په آیتونو کې په لږ دقت سره پوهېدی شو چې دا غلط تعبیر دی، د خضر علیه السلام دا وینا د دېوال رغولو په اړه دی، او معنی ئې دا ده: ما دا کار د خپل نفسي غوښتنو په حکم نه دی کړی، کوم ذاتي غرض مې په کې نه وو، که احياناً دا د هغه زلمي وژلو ته هم وغځوو نو معنی ئې دا ده چې د الله دین د داسې څه کولو اجازه راکړې، په الهي دین کې د هغه چا وژل مانع نه لري چې صالح ټولنه په کفر او طغیان ګواښي، ما د ده د پلار او مور په مشوره دا کار کړی، یوازي دغسې تعبیر موسی علیه السلام ته یو مهم درس ګڼل کېدی شي، نه دا چې ګواکې د الله تعالی له لوري خضر علیه السلام ته په مشخصه توګه د دغه ځوانکي د وژلو حکم شوی وو!!

• د خپلو خبرو په پای کې خضر علیه السلام خپل حساس او جلالی شاګرد ته وویل: دا د هغه څه حقیقت وو چې تا پرې صبر ونشو کړی.

• دې ته مو باید پام وي چې خضر علیه السلام خپل شاګرد موسی علیه السلام ته د ملګرتیا په دوران کې درې عملي درسونه ورکړي وو: ۱- د یوه ظالم پاچا له منګولو د مسکینو او بی وزلو بېړۍ والو ژغورل؛ هغه هم په داسې بڼې کې چې بېړۍ وال پرې خبر نشول، ۲- د یوه مفسد، کافر او بی رحم زلمي وژل او مؤمن مور پلار ئې له شره ژغورل، ۳- تر نږدېونکي دېوال لاندې د دوو یتیمانو لپاره ښځه شوې خزانه له غارت کېدو خوندي کول. موسی علیه السلام د همدې لارښوونو په رڼا کې دغو دریو کارونو ته ورته کارونه وکړل: ۱- له یوه مظلوم بني اسرائیلي د دفاع په موخه ئې یوه ظالم قبطي ته داسې څپېړه ورکړه چې پرې مړ شو، ۲- د مدین د کوهي خوا ته ئې په داسې حال کې د دوو بی وزلو نجونو رڼه خړوبه کړه چې د اوږده سفر له کبله ډېر سترې او ستومانه وو، ۳- د بني اسرائیلو د نجات لپاره له مدین څخه مصر ته ولاړ او د فرعون مقابلي ته ئې ملا وتړله. او دا په ډېر وضاحت سره ښیي د موسی علیه السلام دا تربیتي سفر له بعثت مخکې او هغه مهال ترسره شوی چې دی لا ځوان وو، په مصر کې د فرعون په قصر کې اوسېدو او مدین ته ئې هجرت نه وو کړی.

دې ته مو پام وي چې دا برخه او دا قصه هغه برخه ده چې د کړو او خپرونو زرونو خاوندانو او په خرافاتو کې تر ستوني غرق ډلو له هغې سره ستره جفا کړې ده، غلط تعبیرونه ئې ترې کړي، داسې غلط تعبیرونه چې د شرک لږولو عقایدو په تأیید کې ترې استفاده وکړي، دوی د دغې قصې له څو برخو خپل شرک لږلي باورونه په دې توګه اخیستي دي او وايي:

• موسی علیه السلام پیغمبر وو او خضر یو ولي، پیغمبر ته شریعت ورکړی شوی او ولي ته طریقت، د شریعت علم پر ظواهر و ولاړ دی او د طریقت علم پر باطن، ولي ته د باطن علم ورکړی شوی او پیغمبر ته د ظاهر علم!!

• خضر په غیب پوهېدو، د غاصب پاچا، وژل شوي ماشوم او تر دېوال لاندې خزانې په اړه د ده علم د علم غیب بېلگې دي!!

• د طریقت لاروي د شریعت په احکامو ملزم نه وي، کولی شي د شریعت خلاف عمل وکړي!! د ماشوم وژل د شریعت له مخې حرام دي خو خضر همدا کار وکړ. پر اولیاء الله به دا اعتراض نه کوي چې ولي ئې د شریعت خلاف عمل وکړ.

خو تاسو ته هم د موسی علیه السلام او خضر علیه السلام د قصې حقیقت معلوم شو او هم د دې قصې د اړوند آیتونو حقیقي تفسیر او اصلي معنی، او یقیناً چې د دې تفسیر په رڼا کې تاسو ته د دغو پوچو او غلطو ادعاگانو ماهیت هم جوت شوی او اوس په دې پوهېږئ چې دا خبرې څومره وزن لري او څومره د حقیقت مطابق یا خلاف دي؟ او دا چې آیا له دې قصې دا مطالب رالیستل او د خپلو عقایدو بنسټ ئې ګرځول صحیح دي که نه؟

که څوک له شفاف ذهن سره، پرته له دې چې کوم خاص مخکنی فکر ورسره وي، د موسی علیه السلام او خضر علیه السلام د قصې اړوند آیتونو باندې غور وکړي نو په بشپړ یقین او ډاډ سره ویلی شي چې په دغو آیتونو کې هیڅ داسې څه صراحتاً او اشارتاً نه تر سترگو کېږي چې د دغې بې لارې ډلې د انګېرنو او غلطو تصوراتو لپاره کوم مستمسک ترې جوړ شي. یوازې هغه به دا غلطه انتباه ترې اخلي چې په غرض او مرض مبتلا وي او د دې پروا نه لري چې د الله تعالی په کلام کې تحریف وکړي. که تاسو د دغې ډلې افکارو او دلایلو ته ځیر شئ نو وبه ګورئ چې د قرآن په کوم آیت یا د کوم آیت په کوم لفظ د استناد پر ځای پر داسې کمزورو روایاتو استناد کوي چې هم له قرآن سره په څرګنده توګه تعارض لري او هم په خپلو منځونو کې!! راشئ هغه روایات هم وڅېړو چې د دې قصې په اړه ئې د روایاتو په کتابونو کې مومو. یو روایت دا دی:

عَنْ ابْنِ عَبَّاسٍ أَنَّهُ تَمَارَى هُوَ وَالْحُرُّ بْنُ قَيْسٍ بْنِ حِصْنٍ الْفَزَارِيُّ فِي صَاحِبِ مُوسَى قَالَ ابْنُ عَبَّاسٍ هُوَ خَضِرٌ. فَمَرَّ بِهِمَا أَبِي بَنْ كَعْبٍ، فَدَعَاهُ ابْنُ عَبَّاسٍ فَقَالَ إِنِّي تَمَارَيْتُ أَنَا وَصَاحِبِي هَذَا فِي صَاحِبِ مُوسَى الَّذِي سَأَلَ مُوسَى السَّبِيلَ إِلَى لُقْيِهِ، هَلْ سَمِعْتَ النَّبِيَّ يَذْكُرُ شَأْنَهُ قَالَ نَعَمْ سَمِعْتُ رَسُولَ اللَّهِ يَقُولُ "بَيْنَمَا مُوسَى فِي مَلَأٍ مِنْ بَنِي إِسْرَائِيلَ، جَاءَهُ رَجُلٌ فَقَالَ هَلْ تَعْلَمُ أَحَدًا أَعْلَمَ مِنْكَ قَالَ مُوسَى لَا. فَأَوْحَى إِلَيْهِ مُوسَى بَلَى، عَبْدُنَا خَضِرٌ، فَسَأَلَ مُوسَى السَّبِيلَ إِلَيْهِ، فَجَعَلَ اللَّهُ لَهُ الْحُوتَ آيَةً، وَقِيلَ لَهُ إِذَا فَقَدْتَ الْحُوتَ فَارْجِعْ، فَإِنَّكَ سَتَلْقَاهُ، وَكَانَ يَتَّبِعُ أَثَرَ الْحُوتِ فِي الْبَحْرِ، فَقَالَ لِمُوسَى فَتَاهُ أَرَأَيْتَ إِذْ أَوْيْنَا إِلَى الصَّخْرَةِ فَإِنِّي نَسِيتُ الْحُوتَ، وَمَا أَنْسَانِيهِ إِلَّا الشَّيْطَانُ أَنْ أَذْكُرَهُ. قَالَ ذَلِكَ مَا كُنَّا نَبْغِي، فَارْتَدَّا عَلَى أَثَارِهِمَا قَصَصًا، فَوَجَدَا خَضِرًا. فَكَانَ مِنْ شَأْنِهِمَا الَّذِي قَصَّ اللَّهُ- عَزَّ وَجَلَّ- فِي كِتَابِهِ". بخاري: ٧٤

له عبدالله بن عباس رسول روایت دی چې وايي: د ده او حر بن قیس تر منځ د موسی علیه السلام د ملګري په اړه مناقشه رامنځته شوه، ابن عباس وویل چې دا خضر وو، ابی بن کعب د دوی دواړو خوا ته تېر شو، نو ابن عباس ورغبر کړ او وئې ویل: زما او دغه ملګري تر منځ د موسی علیه السلام د هغه ملګري په اړه مناقشه راغله چې موسی له هغه سره د ملاقات د لارې موندو پوښتنه کړې وه، آیا له رسول الله دي د ده په اړه څه اورېدلي؟ وئې ویل: هو؛ له رسول

الله مي واورېدل چې ويل ئې: كله چې موسى عليه السلام د بني اسرائيلو په يوې غونډې كې وو يو سړى ورته راغى او وئې ويل: آيا داسې څوك پېژني چې تر تا زيات پوه وي؟ موسى عليه السلام وويل: نه، نو الله تعالى موسى عليه السلام ته وحي وكړه چې ولي نه، زموږ بنده خضر (عليه السلام)، نو موسى له هغه سره د ملاقات د لارې په اړه پوښتنه وكړه، نو الله تعالى كې ورته د نښې په توگه وټاكو او ورته وويل شو: كله چې دي كې ورك كړ نو راوگرځه او هملته به ئې وگورئ، او هغه به په نهر كې د روان كې تر شا (په استقامت) تلو، نو موسى ته خپل ځوانكي وويل: آيا پام دي وو چې كله مو هغه لوى كمر ته پنا يووړه نو ما كې هېر كړ، فقط شيطان رانه هېر كړ چې يادونه ئې وكړم، موسى عليه السلام وويل: دا همغه څه دي چې لتولو مو، نو پر خپلو پلونو بېرته راستانه شول، نو خضر ئې وموند، او بيا د دوى دواړو خبره همغسې ده چې الله تعالى ئې قصه په خپل كتاب كې راوړې.

دا روايت څو خبرې زموږ مخې ته ږدي: دا عالم او پوه شخص خضر عليه السلام وو. له موسى عليه السلام پوښتنه شوې وه: آيا داسې څوك پېژني چې تر تا زيات پوه وي؟ موسى عليه السلام وويل: نه، نو الله تعالى موسى عليه السلام ته وحي وكړه چې ولي نه، زموږ بنده خضر (عليه السلام)، موسى عليه السلام غوښتي له خضر عليه السلام سره وگوري، د لارې نښه ئې غوښتې، ورته ويل شوي چې په اوبو كې روان ژوندي ماهي پسي درومه، په هر ځاى كې چې ترې ورك شو هملته به خضر ومومي. موسى عليه السلام د سفر ملگرى په دې گمارلى وو چې په سيند كې روان كې به تر نظر لاندې نيسي، كله چې ترې ورك شي نو ده ته به خبر ورکوي، دوى د سفر په دوران كې د كوم كمر سيوري ته پنا وړې، په همدې وخت كې كې خپله لار بدله كړې او د هغه ځوانكي له سترگو غائب شوى، كله چې بيا خوزېدلې، له څه مزل وروسته موسى عليه السلام له هغه څخه غرمې خوراك غوښتې، په همدې وخت كې هغه ته د كې د غاښېدو خبره وړپه ياد شوې او موسى عليه السلام ته ئې يادونه كړې، موسى عليه السلام ورته ويلي چې موږ د همدې ځاى په لټه كې وو، بېرته راستانه شوي او خضر عليه السلام ئې هملته موندلى.

دا روايت په بخاري كې دولس ځلي نور په دغو شمېرو راغلى: ۷۸، ۱۲۲، ۲۲۶۷، ۲۷۲۸، ۳۲۷۸، ۳۴۰۰، ۳۴۰۱، ۴۷۲۵، ۴۷۲۶، ۴۷۲۷، ۶۶۷۲، ۷۴۷۸، په دې كې درې ئې د پورتنۍ روايت په څېر دي، له عادي توپيرونو سره او په دې شمېرو: ۷۸، ۳۴۰۰، ۷۴۷۸، او پنځه ځلي په دغو شمېرو ۱۲۲، ۳۴۰۱، ۴۷۲۵، ۴۷۲۶، ۴۷۲۷ كې داسې راغلى چې له پورتنۍ سره ژور تعارض لري، او په كې راغلي چې موسى عليه السلام ته ويل شوي وو چې وريته شوى كې په ټوكړۍ كې ورسره واخلي، په دغو پنځو كې هم ژور توپيرونه تر سترگو كېږي، دا په داسې حال كې چې د ټولو ديارلسو روايتونو راويي ډېر دى! امام بخاري رحمه الله نه دي ويلي چې كوم روايت ئې تر نورو غوره، دقيق او صحيح دى، هغه له بېلو بېلو رواياتو چې څه اورېدلي په امانت سره ئې رانقل كړي، له دغو متعارضو رواياتو به يو غوره كوو، يا هغه چې وايي موسى عليه السلام ته په سيند كې روان كې د نښې په توگه ټاكل شوى وو يا هغه چې وريته شوى كې نښه گڼي، د اسنادو له مخې دا پرېكړه نشي كېدې، ځكه كه دا كار ممكن وي نو امام بخاري رحمه الله به هرومرو ويلي وو چې كوم ئې ضعيف دى او كوم ئې صحيح. مجبور

يو د قرآن په رڼا کي او د درايټ له مخي ارجح روايت تشخيص کړو، راشي د وريټ شوي کب اړوند روايت ته ځير شو، روايت داسي دی:

عن سَعِيدِ بْنِ جُبَيْرٍ قَالَ قُلْتُ لِابْنِ عَبَّاسٍ إِنَّ نَوْفًا الْبِكَالِيَّ يَزْعُمُ أَنَّ مُوسَى لَيْسَ بِمُوسَى بَنِي إِسْرَائِيلَ، إِنَّمَا هُوَ مُوسَى آخَرُ. فَقَالَ كَذَبَ عَدُوُّ اللَّهِ، حَدَّثَنَا أَبِي بْنُ كَعْبٍ عَنِ النَّبِيِّ قَالَ " قَامَ مُوسَى النَّبِيُّ خَطِيبًا فِي بَنِي إِسْرَائِيلَ، فَسُئِلَ أَيُّ النَّاسِ أَعْلَمُ فَقَالَ أَنَا أَعْلَمُ. فَعَتَبَ اللَّهُ عَلَيْهِ، إِذْ لَمْ يَرِدْ الْعِلْمَ إِلَيْهِ، فَأَوْحَى اللَّهُ إِلَيْهِ أَنَّ عَبْدًا مِنْ عِبَادِي بِمَجْمَعِ الْبَحْرَيْنِ هُوَ أَعْلَمُ مِنْكَ. قَالَ يَا رَبُّ وَكَيْفَ بِهِ فَقِيلَ لَهُ اخْمَلْ حُوتًا فِي مَكْتَلٍ فَإِذَا فَقَدْتَهُ فَهُوَ تَمَّ، فَاَنْطَلَقَ وَانْطَلَقَ بِفَتَاهُ يُوشَعَ بْنِ نُونٍ، وَحَمَلًا حُوتًا فِي مَكْتَلٍ، حَتَّى كَانَا عِنْدَ الصَّخْرَةِ وَضَعَا رُءُوسَهُمَا وَنَامَا فَانْسَلَّ الْحُوتُ مِنَ الْمَكْتَلِ فَاتَّخَذَ سَبِيلَهُ فِي الْبَحْرِ سَرَبًا، وَكَانَ لِمُوسَى وَفَتَاهُ عَجَبًا، فَاَنْطَلَقَا بَقِيَّةَ لَيْلَتِهِمَا وَيَوْمَهُمَا فَلَمَّا أَصْبَحَ قَالَ مُوسَى لِفَتَاهُ آتِنَا غَدَاءَنَا، لَقَدْ لَقِينَا مِنْ سَفَرِنَا هَذَا نَصَبًا، وَلَمْ يَجِدْ مُوسَى مَسًّا مِنَ النَّصَبِ حَتَّى جَاوَزَ الْمَكَانَ الَّذِي أَمَرَ بِهِ. فَقَالَ لَهُ فَتَاهُ أَرَأَيْتَ إِذْ أَوَيْنَا إِلَى الصَّخْرَةِ فَإِنِّي نَسِيتُ الْحُوتَ، قَالَ مُوسَى ذَلِكَ مَا كُنَّا نَبْغِي، فَارْتَدَّا عَلَى أَثَارِهِمَا قَصَصًا، فَلَمَّا انْتَهَيَا إِلَى الصَّخْرَةِ إِذَا رَجُلٌ مُسَجًى بَثْوَبٍ- أَوْ قَالَ تَسْجَى بَثْوَبِهِ- فَسَلَّمَ مُوسَى. فَقَالَ الْخَضِرُ وَأَنْتَى بِأَرْضِكَ السَّلَامُ فَقَالَ أَنَا مُوسَى. فَقَالَ مُوسَى بَنِي إِسْرَائِيلَ قَالَ نَعَمْ. قَالَ هَلْ أَتَيْتُكَ عَلَى أَنْ تُعَلِّمَنِي مِمَّا عَلَّمْتَ رَشَدًا قَالَ إِنَّكَ لَنْ تَسْتَطِيعَ مَعِيَ صَبْرًا، يَا مُوسَى إِنِّي عَلَى عِلْمٍ مِنْ عِلْمِ اللَّهِ عِلْمَيْنِهِ لَا تَعْلَمُهُ أَنْتَ، وَأَنْتَ عَلَى عِلْمٍ عِلْمُكَ لَا أَعْلَمُهُ. قَالَ سَتَجِدُنِي إِنْ شَاءَ اللَّهُ صَابِرًا، وَلَا أَعْصِي لَكَ أَمْرًا، فَاَنْطَلَقَا يَمْشِيَانِ عَلَى سَاحِلِ الْبَحْرِ لَيْسَ لَهُمَا سَفِينَةٌ، فَمَرَّتْ بِهِمَا سَفِينَةٌ، فَكَلَّمُوهُمُ أَنْ يَحْمِلُوهُمَا، فَعَرَفَ الْخَضِرُ، فَحَمَلُوهُمَا بِغَيْرِ نَوْلٍ، فَجَاءَ عُصْفُورٌ فَوَقَعَ عَلَى حَرْبِ السَّفِينَةِ، فَفَرَّ نَفَرَةٌ أَوْ نَفَرَتَيْنِ فِي الْبَحْرِ. فَقَالَ الْخَضِرُ يَا مُوسَى، مَا نَقَصَ عِلْمِي وَعِلْمُكَ مِنْ عِلْمِ اللَّهِ إِلَّا كَنَفَرَةٍ هَذَا الْعُصْفُورُ فِي الْبَحْرِ. فَعَمَدَ الْخَضِرُ إِلَى لَوْحٍ مِنْ أَلْوَابِ السَّفِينَةِ فَزَرَعَهُ. فَقَالَ مُوسَى قَوْمٌ حَمَلُونَا بِغَيْرِ نَوْلٍ، عَمَدْتَ إِلَى سَفِينَتِهِمْ فَحَرَقْتَهَا لِتَغْرُقَ أَهْلَهَا قَالَ أَلَمْ أَقُلْ إِنَّكَ لَنْ تَسْتَطِيعَ مَعِيَ صَبْرًا قَالَ لَا تَوَاخِذْنِي بِمَا نَسِيتُ. فَكَانَتْ الْأُولَى مِنْ مُوسَى نِسْيَانًا. فَاَنْطَلَقَا إِذَا غَلَامٌ يَلْعَبُ مَعَ الْغُلَّامَانِ، فَأَخَذَ الْخَضِرُ بِرَأْسِهِ مِنْ أَعْلَاهُ فَاقْتَلَعَ رَأْسَهُ بِيَدِهِ. فَقَالَ مُوسَى أَقْتَلْتَ نَفْسًا زَكِيَّةً بِغَيْرِ نَفْسٍ قَالَ أَلَمْ أَقُلْ لَكَ إِنَّكَ لَنْ تَسْتَطِيعَ مَعِيَ صَبْرًا- قَالَ ابْنُ عِيْنَةَ وَهَذَا أَوْكُدُ- فَاَنْطَلَقَا حَتَّى إِذَا أَتَيَا أَهْلَ قَرْيَةٍ اسْتَطْعَمَا أَهْلَهَا، فَأَبَوْا أَنْ يُضَيِّفُوهُمَا، فَوَجَدَا فِيهَا جِدَارًا يُرِيدُ أَنْ يَنْقُضَ فَاقَامَهُ. قَالَ الْخَضِرُ بِيَدِهِ فَاقَامَهُ. فَقَالَ لَهُ مُوسَى لَوْ شِئْتَ لَاتَّخَذْتَ عَلَيْهِ أَجْرًا. قَالَ هَذَا فِرَاقُ بَيْنِي وَبَيْنِكَ ". قَالَ النَّبِيُّ "يَرْحَمُ اللَّهُ مُوسَى، لَوِ دُنَا لَوْ صَبَرَ حَتَّى يُقَصَّ عَلَيْنَا مِنْ أَمْرِهِمَا". بخاري: ١٢٢

د دې روايت په اړه ډېري داسي پوښتني راولاړېږي چي ځواب ئي نشي ويل کېدی، پوښتني دا دي:

- د روايت په سر کي راغلي چي عبدالله بن عباس رسول د نَوْفًا الْبِكَالِيَّ په اړه وويل: كَذَبَ عَدُوُّ اللَّهِ: د خدای دې دښمن دروغ ويلي! د عبدالله بن عباس غوندي له شخصيت څخه لري خبره ده چي د يوه کس د ادعاء له مخي د بل چا په اړه داسي وينا وکړي او هغه د خدای دښمن وبولي. شريعت نه داسي ښکښل جائز گڼي او نه داسي قضاوت چي د يوې لانجې د دواړو خواوو د ويناوو له اورېدو مخکي وي.
- دا روايت وايي چي موسی عليه السلام له بعثت وروسته دا سفر کړی، حال دا چي له بعثت

وروسته هغه د نورو لپاره ستر لارښود وو، تر ده بل پوه او عالم کس په نړۍ کې نه وو، ولي به الله تعالی د دې خبرې په کولو تر عتاب لاندې نیولو چې د یو چا په ځواب کې ئې ویلي وو: تر ما بل پوه کس نشته؟! یقیناً چې هغه مهال تر ده پوه کس په ټولې نړۍ کې نه وو. پیغمبر علیه السلام په وار وار صحابه وو ته ویلي چې تر تاسو ټولو ښه پوه یم، او صحابه وو هم ویلي چې الله او د هغه رسول تر ټولو زیات پوه دي.

- قرآن د موسی علیه السلام دا سفر او موخه ئې د یوه ستر او ستاینې وړ کار په توګه د قریشو په وړاندې ږدي او ورته وايي: موسی علیه السلام د علم او زده کړې لپاره دومره اوږد او ستونزمن سفر ته ملا وتړله خو تاسو له خپل ستر معلم او مرشد د څه زده کولو پر ځای د هغه مخالفت او دښمنۍ ته ملا تړلې. هغه تعبیر د قصې له روح او مقصد سره اړخ نه لګوي.

- قرآن وايي چې موسی علیه السلام له بعثت وروسته یوازي څلوېښت ورځې له خپل قوم څخه لرې شوی چې د ده په غیاب کې سامري وغولول، که دا سفر له بعثت وروسته وی نو حتماً به ئې قرآن وضاحت کړی وو او دا به ئې ویلي وو چې په دې مودې کې پر بني اسرائيلو څه راغلل. له بعثت وروسته هغه د سینا په صحرا کې وو، هلته نه سیندونه وو او نه مجمع البحرین.

- که وریت شوی او پوخ ماهي د دوی لپاره ښه وو نو موسی علیه السلام به څنګه خپل خادم ته ویل چې هغه د خوراک لپاره راوړه؟! په دې صورت کې خو به ئې تل له ځان سره خوندي ساتو او له خوړلو به ئې ډډه کوله.

- نه قرآن ویلي چې د موسی علیه السلام د سفر ملګری یُوشَعَ بْنِ نُونٍ وو او نه نورو روایاتو دا خبره کړې او نه دا ضروري ده چې نوم ئې په ګوته شي، که ضروري وی قرآن به حتماً د ده نوم اخیستی وو! یوشع بن نون د سینا په سفر کې د موسی علیه السلام ملګری شوی نه په مصر کې د هغه بل سفر په دوران کې.

- دا روایت وايي چې وریت شوی کب ژوندی شو او سیند ته ئې ټوپ کړل او دا موسی علیه السلام او ملګري ته ئې د حیرانتیا سبب شو، حال دا چې قرآن وايي چې په سیند کې د کب ورکېدا یوازي د موسی علیه السلام ملګري لیدلي او موسی علیه السلام دا صحنه نه وه لیدلې نو ځکه ئې له خپل ملګري څخه د دغې خبرې په اورېدو سره وویل: موږ د همدې ځای په لټه کې وو چې کب به په خپله مخه درومي او له موږ څخه به غایب کېږي. د روایت الفاظ دا دي: فَأَنْسَلَ الْحُوتُ مِنَ الْمَكْتَلِ فَأَتَخَذَ سَبِيلَهُ فِي الْبَحْرِ سَرَبًا، وَكَانَ لِمُوسَى وَقَفَاً عَجَبًا او دا د قرآن له وینا سره په بشپړه توګه تعارض لري، ځکه قرآن د موسی علیه السلام د ملګري له خولې وايي:.... وَ مَا أَنْسَانِيهِ إِلَّا الشَّيْطَانُ أَنْ أَذْكُرَهُ وَ اتَّخَذَ سَبِيلَهُ فِي الْبَحْرِ عَجَبًا.

- همداراز دا روایت وايي چې موسی علیه السلام او ملګري ئې د کمر خوا ته سرونه کېښودل او ویده شول، که داسې وو نو د کب ژوندي کېدا او سیند ته لوېدا ئې څنګه ولیده؟! دا پوښتنه ډېره پر ځای پوښتنه ده، ځکه قرآن د ډبرې خوا ته د ویده کېدو خبره نه کوي بلکې د پناه وړلو خبره کوي او ښيي چې د تودوخې له امله ئې د کمر سیوري ته پناه وړې او څو شېبې ئې هلته دمه کړې ده، خو دا روایت وايي چې هلته دواړه ویده شوي!!

• دا روایت وايي چي خضر عليه السلام د موسى د سلام په اورېدو سره حيران شو او وئي پوښتل چي ستا په سيمي کي سلام له کومه شو، هغه ورته وويل: زه موسى يم، پوښتنه ئې ترې وکړه چي د بني اسرائيلو موسى؟ وئي ويل: هو؛ د دې معنی دا ده چي هغه په غيب نه پوهېدو او موسى ئې ونه پېژندو، خو د دې روایت له ځينو نورو الفاظو د دې خلاف داسي معلومېږي چي گواکي هغه په غيب پوهېدو، حال دا چي قرآن وايي له الله تعالى پرته هيڅوک په غيب نه پوهېږي.

• پوښتنه دا ده چي خضر عليه السلام څنگه د موسى عليه السلام په څېر يوه پيغمبر ته وايي: ما ته داسي علم راکړی شوی چي تا ته نه دی درکړی شوی يا په بل روایت له تا سره نه ښايي، او تا ته داسي علم درکړی شوی چي ما ته نه دی راکړی شوی او په بل روایت کي له ما سره نه ښايي؟! کوم علم ده ته ورکړی شوی وو؟ علم غيب خو نشي کېدی!! ځکه چي هغه د ملاقات پر مهال موسى عليه السلام ونه پېژندو، پوښتنه ئې ترې وکړه چي څوک ئې؟ چي ورته وئي ويل موسى، نو پوښتنه ئې وکړه چي د بني اسرائيلو موسى؟! له دې خو معلومېږي چي هغه په غيب نه پوهېدو، نو ده کوم علم درلودو چي موسى عليه السلام له بعثت وروسته نه درلود؟ څوک چي دا روایت صحيح گڼي څنگه خضر عليه السلام ته علم غيب هم منسوبوي؟! له دې روایت خو معلومېږي چي په هغو دريو مواردو کي هم د ده علم؛ خاص علم او په غيب پوهېدا نشو گڼلی. دې ته مو بايد پام وي چي د قرآن له وينا په ډېر وضاحت سره معلومېږي چي خضر عليه السلام هغه مفسد ځوانکی د ده د مور او پلار په مشوره وژلی.

• همداراز د قرآن له وينا معلومېږي چي خضر عليه السلام د هغه یتيمانو دېوال د هغي ژمني له مخه رغولی چي د دوی له پلار سره ئې کړې وه، دا ځکه چي هيڅوک د اولاد لپاره په داسي حال کي خزانه نه ښخوي چي هيڅوک پرې خبر نه کړي، له داسي کار نه به د ده اولاد ته څه گټه ورسېږي؟! کېدی شي دېوال ړنگ شي او خزانه د بل چا په لاس کي پرېځي.

• په دې روایت کي د خضر عليه السلام په لاس د کافر او مفسد ځوانکي د وژل کېدو په اړه دا الفاظ راغلي چي منل ئې گران دي: فَأَخَذَ الْخَضِرُ بِرَأْسِهِ مِنْ أَعْلَاهُ فَأَقْتَلَعَ رَأْسَهُ بِيَدِهِ: نو خضر د سر له لوري ونيو او په خپل لاس سره ئې سر ترې وايست!!

• په کومو آيتونو کي چي د کب يادونه شوې له هيڅ لفظ څخه ئې نه صراحتاً او نه اشارتاً داسي معلومېږي چي وريت شوی کب ژوندی شوی او له توکړی ئې سيند ته توپ کړي؟ که دا کار شوی وی نو قرآن به په صريحو الفاظو هغه ته اشاره کړې وه، او که د موسى عليه السلام ملگري داسي صحنه په سترگو ليدلې وی نو له ډېري حيرانتيا به ئې يا داسي چيغه له خولي وتلې وه چي موسى عليه السلام به ئې له خوبه راويښ کړی وی او که ئې ډېر صبر کړی وی نو د ده له وېښېدو وروسته به ئې فوراً دا خبره ورته کوله، لږ تر لږه هغه مهال خو به ئې دا خبره کړې وه چي تشه توکړی ئې له ځان سره وړله، دا داسي خبره نه ده چي څوک ئې هېره کړي، او څو ساعته وروسته ورپه ياد شي، قرآن وايي چي دواړو خپل کب هېر کړ (نسيا حوتهما)؛ يعني دواړو دې خبرې ته نه وو پام چي کب به تر نظر لاندې نيسي، قرآن ورپسې د موسى عليه السلام د ملگري دا وينا راوړې: شيطان رانه هېره کړه چي يادونه ئې وکړم، کب په

عجیبه توگه پر خپله مخه ولاړ، د دې خبرې معنی دا ده چې یوازي د موسی علیه السلام ملگري دا صحنه لیدلې وه، نه موسی علیه السلام.

• دغو خبرو ته په پام سره په یقیني توگه ویلی شو چې دا روایت ډېر اشکالات لري او قطعاً د منلو وړ نه دی، هغه بل له هره پلوه ارجح او غوره دی او ډېري برخې یې د قرآن له ویناوو سره اړخ لگوي.

وَيَسْأَلُونَكَ عَنِ ذِي الْقَرْنَيْنِ قُلْ سَأَتْلُوا عَلَيْكُمْ مِنْهُ ذِكْرًا

د ذو القرنین په اړه تا پوښتي، ووايه: ژر به یې څه یادونه درواوروم.

(۸۳)- په دې مبارک آیت سره یوه بله اغېزناکه او عبرتناکه تاریخي قصه پیل کیږي چې د یوه ځواکمن او فاتح زعيم په اړه ده او په ترڅ کې یې د دې سوري محوري او اساسي مضامين په نوي اغېزمني بڼې کې انځور شوي. دا ځل یو مؤمن بنده د داسې اقتدار او واکمنۍ په حالت کې ښیي چې د ملک لمن یې د وچې له ختیزه تر لوېدزه غزېدلې، د شمال او جنوب په لوري خوره شوې، هیڅوک یې مخې ته ودرېدی نشي او د مقابلې توان یې نه لري، ډول ډول وسائل او امکانات یې په واک کې دي، خو دې زور او ځواک؛ نه مغرور کړی، نه یې له خپل رب عصیان او بغاوت ته هڅولی او نه یې د نورو په حق کې ظلم او تېري ته تشویق کړی، د مظلوم مرسته کوي، د ظالم له شره یې ژغوري، د مفتوحه سیمو له هستوګنو سره نېک او عادلانه چلن کوي او یوازي ظالمانو ته سزا ورکوي، فتوحات یې د دې لپاره نه دي چې د جاه طلبۍ شوق پوره کړي، نورو ته خپل زور او ځواک وښيي او د نورو سیمو په نیولو سره د خپلې واکمنۍ لمن پراخه کړي، بلکې د یوه سپېڅلي هدف لپاره دي، غواړي خلک پر الله تعالی او آخرت ایمان راوړي او د ظالمانو له منگولو وژغورل شي. د دې آیت لاندې مطالب توجه غواړي:

• دلته ویل شوي چې: او د ذوالقرنین په اړه له تا پوښتي کوي، له دې وینا معلومېږي چې د نورو پوښتنو په ضمن کې دا هم یوه پوښتنه وه، او دا ښیي چې د اصحاب کھف او خضر علیه السلام په اړه مخکني وضاحتونه هم

د دوی د پوښتنو په ځواب کې وړاندې شوي. د آیت له دې فقرې (قُلْ سَأَتْلُوا عَلَيْكُمْ مِنْهُ ذِكْرًا :

ووايه: ژر به یې څه یادونه درواوروم) معلومېږي چې رسول الله د دې وحي له راتلو وروسته هغوی ته دغه وینا کړې، هغه رایې صحیح نه برېښي چې وايي: رسول الله لومړی له هغوی سره وعده کړې او بیا څه موده وروسته دا آیتونه نازل شوي.

• دلته د ذوالقرنین نوم راغلی چې لغوي معنی یې د دوو ښکرانو خاوند ده، نه په قرآن کې د دې مزید وضاحت شوی چې دا څوک وو، نه په احادیثو کې او نه د تاریخ په کتابونو کې، ځینو ویلي چې دا یوناني سکندر اعظم وو او ځینو ویلي چې دا خورس (خسرو) د فارس واکمن وو، په دې اړه په یقین سره څه ویل گران دي، دا هم یوه بله پوښتنه ده چې ولې د ذوالقرنین په نامه یاد شوی؟ آیا دا له دې کبله چې ده او فوځیانو به یې داسې خولونه پر سر ږدول چې دوه ښکرونه به یې ول، که د دې لپاره چې ده حقیقتاً په خپلې کوپړۍ کې د ښکرو په څېر دوه راوتلي غوټې درلودې؟ په دې اړه هم څه واضح ځواب نشو موندلی، خو د قرآن له وینا دومره معلومېږي چې قریش له دې نوم سره آشنا ول او د همدې ذوالقرنین په اړه یې له رسول الله پوښتنه کړې، د قریشو د دې معرفت مرجع یهودان ول، باید د یهودانو په مذهبي او تاریخي کتابونو کې دا ولټول شي چې دوی د

ذوالقرنین نوم چا ته ورکړی وو. په بابل کې د دانیال یوه جعلي او سر تر پایه بې بنسټه قصه مومو چې په ضمن کې ئې د دانیال داسې خوب ته اشاره شوې چې وايي: خوب مې ليد چې د شوش په سيمې کې (دا سيمه اوس د ايران يوه برخه ده)؛ د نهر خوا ته ولاړ يم، يو مړ گورم چې دوه جگ جگ ښکرونه ئې دي، د نهر په ژی کې ولاړ دی، ناڅاپه گورم چې يو ښاخ ئې ستر او تر بل جگ شو، دې مړ د مغرب، شمال او جنوب لوري ته ښکرونه وهل، هيڅ ځناور ئې مقابله نشوی کولی او روغ نشو ترې خلاصېدی، څه چې ئې غوښتل همغسې ئې کول او سترېدو، په داسې حال کې چې لگيا وم د دې صحنې په اړه مې فکر کولو ناڅاپه له لوبډيزه يو وز راڅرگند شو، داسې تېز راروان وو چې پښې به ئې د منډې په حال کې پر زمکه نه لگېدې، دې وز چې يو ښکر ئې د دواړو سترگو تر منځ درلود په شدت سره د دوه ښکري مړ په لور ورغی، له ډېر غضب سره ئې پرې بريد وکړ، دواړه ښکرونه ئې ورمات کړل او هغه ئې رانسکور کړ... ورپسې د جبرئيل له قوله چې دانیال ته په خوب کې راڅرگند شوی دا خوب داسې تعبيروي: هغه دوه ښکری مړ د ماد او فارس پاچايي ده، هغه وز چې د دواړو سترگو منځ کې ئې يو ښکر وو د يونان پاچايي ده، ښکر ئې د همدې ملک لومړی پاچا دی، د ښکر ماتېدا او پر ځای ئې د څلورو ښکرونو راپيدا کېدا په دې معنی ده چې دا پاچايي به په څلورو برخو ووېشل شي او هره برخه به يو پاچا لري خو هيڅ يو به ئې د لومړي پاچا په څېر ځواکمن نه وي....

- که تاسو د بابل دغه برخه په دقت سره ولولئ نو يقيناً چې ډېر ژر به درته جوته شي چې (دانیال) يو جعلي نوم دی، او په ده پورې تړل شوې خبرې جعلي، له ځانه جوړې شوې خبرې او له سره تر پایه غلطې او بې بنسټه دي، خو عجيبه ده چې دانیال ته منسوب دغه قصې، خوبونه او تعبيرونه ئې په مسلمانانو کې خورې شوې، دانیال د يوه معروف معبر په نامه پېژني او حتی ځينو مفسرينو په خپلو تفسيرونو کې د ده خبرې نقل کړې دي، دا په داسې حال کې چې عمر رضي الله عنه يو کس د دې لپاره سخت تنبيه کړ چې دانیال ته دغه منسوب خبرې ئې تبليغ کړې وې او ورته وني ويل چې زه پيغمبر عليه السلام د اهل کتابو د آثارو له لوستلو په کلکه منعه کړی وم. د دې تفصيل د (بابل د قرآن په رڼا کې) کتاب کې وگورئ، خو يهودان د بابل دغې جعلي برخې ته تر نورو زيات ارزښت ورکوي، د همدې لپاره دا دوه ښکری (ذوالقرنین) په دوی کې پېژندل شوی او معروف نوم وو او د فارس يو ستر واکمن ئې په همدې نامه ياداوو.
- قرآن په راتلونکو آيتونو کې د دې ستر فاتح مواصفات زموږ مخې ته ږدي او هغه د يوه مؤمن او عادل واکمن او زعيم په توگه معرفي کوي.

إِنَّا مَكَّنَّا لَهُ فِي الْأَرْضِ وَءَاتَيْنَاهُ مِنْ كُلِّ شَيْءٍ سَبَبًا ﴿٨٤﴾ فَاتَّبَعَ سَبَبًا ﴿٨٥﴾ حَتَّىٰ إِذَا
بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ وَوَجَدَ عِنْدَهَا قَوْمًا قَلِيلًا
يَبْذُلُونَ الْقَرْيَيْنِ أَمَّا أَنْ تُعَذِّبَ وَإِمَّا أَنْ تَتَّخِذَ فِيهِمْ حُسْنًا ﴿٨٦﴾ قَالَ أَمَّا مَنْ ظَلَمَ
فَسَوْفَ نُعَذِّبُهُ ثُمَّ يُرَدُّ إِلَىٰ رَبِّهِ فَيُعَذِّبُهُ عَذَابًا نُكْرًا ﴿٨٧﴾ وَأَمَّا مَنْ ءَامَنَ وَعَمِلَ

صَلِحًا فَلَهُ جَزَاءٌ أَحْسَنُ^ص وَسَنَقُولُ لَهُ مِنْ أَمْرِنَا يُسْرًا ﴿٨٨﴾

یقیناً چې موږ هغه ته په زمکي کي تمکین ورکړی وو او ډول ډول اسباب مو ورکړي ول، نو د یوه (اقدام اړوند) سبب پسې شو، تر هغه چې د لمر لوېدو حد ته ورسېدو، هغه ئې داسې وموند چې په تور رنگه خټینه چینې کي پرېوځي، او د هغې خوا ته ئې یو قوم وموند، ومو ویل: ای ذو القرنینه! یا ئې تعذیب کړه یا د دوی په اړه نېک چلن غوره کړه، وئې ویل: اما هغه چې ظلم ئې کړی نو حتماً به ئې تعذیب کړو بیا به د خپل رب لوري ته گرځول کېږي او هغه به ئې په ځانگړي بد عذاب اخته کړي. او هغه چې ایمان ئې راوړی او نېک عمل ئې کړی نو هغه ته غوره بدله ده او حتماً به هغه ته د خپلي سپارښتني آسانه وینا وکړو.

(٨٤-٨٨) - په دې مبارکو آیتونو کي دا لارښوونې مومو:

- ذوالقرنین د نړۍ یو پیاوړی او مضبوط واکمن وو، الله تعالی ډول ډول اسباب او امکانات ورکړي ول، له خپلو وسایلو او امکاناتو په استفادې سره ئې لومړی د لوېدیځ په لوري مخه کړه، تر هغه ځایه مخکي ولاړ او سیمي ئې یوه په بلې پسې فتح کړې چې د لمر لوېدو حد ته ورسېدو، داسې ځای ته چې پراخه خټینه چینه ئې مخي ته حائل شوه، داسې ورته معلومېده چې لمر د همدې خټیني چینې په وروستی (غربي) ژي کي پرېوځي، د قرآن له وینا معلومېږي چې د دې چینې شرقي ژي خټینه ده، د غرب په امتداد دومره اوږده پرته ده چې آخوا ته ئې هیڅ لوړه نه تر سترگو کېږي، د لمر د پرېوتو پر مهال داسې معلومېږي لکه چې لمر په همدې چینې کي پرېوځي. د قرآن له وینا دا هم معلومېږي چې دا کوم ستر بحر او سمندر نه وو بلکې چینې ته ورته بحیره وه، دغو لارښوونو ته په پام سره ویلی شو چې دا فاتح زعیم د یونان کوم پاچا نشي کېدی، ځکه د یونان په غرب کي داسې بحیره نه تر سترگو کېږي، د کوچني آسیا په غربي ساحل کي پرته جزېرې او مدیترانه داسې دي چې د قرآن د الفاظو مصداق گڼل کېدی شي، نو د دې فاتح زعیم پلازمېنه به د دې سیمي ختیځ کي پرته وه، او دا د خورس په اړه تر سکندر اعظم زیات صدق کوي.

- دې فاتح زعیم د دغې چینې خوا ته یو قوم وموند، داسې چې الله تعالی ده ته هم د دې قوم د تعذیب قدرت او توان ورکړی وو او هم له دوی سره د نېک چلن توان، خو ده دا پرېکړه وکړه: چا چې ظلم کړی یا له دې وروسته ظلم وکړي مناسبه سزا ورکوم، بیا به د خپل رب لوري ته درومي او الله تعالی به سخته سزا ورکوي، او هغه چې ایمان ئې راوړی او نېک عمل ئې کړی یا له دې وروسته ایمان راوړي او نېک عمل وکړي نو هغه ته به په دنیا او آخرت کي غوره بدله ورکول کېږي او موږ به نه له هغه سره سختي کوو او نه به ئې پر سختو کارونو گمارو.

- له دې وینا په ډېر صراحت سره معلومېږي چې دا یو مؤمن او عادل زعیم وو، د مفتوحه سیمو له هستوگنو سره ئې عادلانه چلن کولو، ظالمانو ته ئې سزا ورکوله، له مؤمنانو او

نېکانو سره ئې نېک چلن کاوو، هدف ئې د زمکو لاندې کول او د نورو شتمني لوټل نه وو، د تاريخي شواهدو له مخې سکندر دا مواصفات نه درلودل، هغه چنگيز ته ورته فاتح وو، له تاريخي شواهدو دا معلومېږي چې خورس تر ډېره حده د همدې مواصفاتو خاوند وو.

ثُمَّ أَتْبَعَ سَبَبًا ﴿٨٨﴾ حَتَّىٰ إِذَا بَلَغَ مَطْلِعَ الشَّمْسِ وَجَدَهَا تَطْلُعُ عَلَىٰ قَوْمٍ لَّمْ يَجْعَلْ لَهُم مِّنْ دُونِهَا سَبِيلًا ﴿٨٩﴾ كَذَٰلِكَ وَقَدْ أَحَطْنَا بِمَا لَدَيْهِ خُبْرًا ﴿٩٠﴾

بيا (د بل کار لپاره) په اسبابو پسې شو، تر هغه چې د لمر د ختو حد ته ورسېد، هغه ئې داسې وموند چې پر يوه داسې قوم راخېژي چې له هغه مو هيڅ حجاب او پرده نه ده ورته جوړه کړې، همداسې وو، او موږ يقيناً په هغه څه د خبرېدو له پلوه احاطه کړې چې له ده سره ول.

(٨٩-٩١) - دا مبارک آيتونه د دې زعيم بل فاتحانه اقدام خبرې او وايي:

- بيا ئې د بل اقدام لپاره تيارى ونيو، د ختيځ په لور وخوږېدو، داسې سيمې ته ورسېدو چې د هستوگنو او لمر تر منځ نه چټ حائل کېدو، نه کېږدى او نه جامې، نه ئې خونې او سمڅي درلودې، نه ئې کېږدى او نه جامې، د حيواناتو په څېر بربند ول.
- له الفاظو داسې معلومېږي چې دا سيمه هم د کوم بحر په غربي ژى کې پرته وه، لمر به له راڅرگندېدو سره سم ترسترگو کېدو، او وړانگې به ئې مخامخ او له کومې مانع پرته پر سيمې او هستوگنو ئې لگېدې. داسې معلومېږي چې دا به د هند هغه شرقي سيمه وي چې له بحر سره متصل پرته ده.
- دا آيتونه مسلمانانو ته اطمینان ورکوي چې د ذوالقرنين په اړه د قرآن دا وينا د هغه جامع او کامل علم له مخې ده چې الله تعالى ئې د ده او د ده د امکاناتو او وسائلو په اړه لري.

ثُمَّ أَتْبَعَ سَبَبًا ﴿٩٢﴾ حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونَهُمَا قَوْمًا لَا يَكَادُونَ يَفْقَهُونَ قَوْلًا ﴿٩٣﴾

بيا (د بل کار لپاره) په اسبابو پسې شو، تر هغه چې د دوو غرونو منځ ته ورسېد، تر هغو وړاندي ئې داسې قوم وموند چې دې ته نږدې نه وو چې په کومې وينا پوهېږي.

(٩٢-٩٣) - دلته د ذوالقرنين بل سفر ته اشاره شوې خو لورې ئې نه دي په گوته شوي، دومره ويل شوي چې د دوو غرونو منځ ته ورسېد، د دغو غرونو خوا ته ئې داسې قوم موندلى چې په خبرې د پوهېدا وړتيا ئې دومره کمزورې وه چې په هيڅ وينا نه پوهېدو ته نږدې وو. په وروستيو آيتونو کې داسې اشارې مومو چې په مرسته ئې دا سيمه او ولس ئې پېژندى شو.

قَالُوا يَذَّابِلُ الْقَرْنَيْنِ إِنَّ يَأْجُوجَ وَمَأْجُوجَ مُفْسِدُونَ فِي الْأَرْضِ فَهَلْ نَجْعَلُ لَكَ
خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا ﴿١٦﴾

وئې ويل: اې ذوالقرنينه! يقيناً چې ياجوج او ماجوج په دې زمکې کې فساد خوروونکي دي، آيا کېدای شي چې تا ته څه خراج (مالیه) د دې لپاره درکړو چې زموږ او دوی تر منځ کوم سد او مانع جوړ کړي.

(٩٤) - له دې مبارک آيت څو خبرې معلومېږي:

- دا سيمه د ياجوج او ماجوج قوم ته نږدې پرته وه. دوی به د دوو غرونو له منځه راټېرېدل او د سيمې پر خلکو به نې بریدونه کول، فساد او بې امنی به نې خوروله.
 - د ياجوج او ماجوج تر بریدونو او گواښونو لاندې خلکو له ذوالقرنين غوښتي چې دا ناو بند کړي او د دې دواړو لوړو غرونو تر منځ داسې سد جوړ کړي چې د دغو بریدونو مخنيوی وکړي.
 - دا ئې هم ورته ويلي چې د دې په بدل کې به موږ تا ته مالیه درکوو.
- د ياجوج او ماجوج نومونه هم بايد د يهودو په مذهبي کتابونو او تاريخي اسنادو کې ولټوو، ځکه دا نومونه د ذوالقرنين د قصې په ارتباط راغلي، د دوی په مذهبي کتابونو کې د دې يادونه شوې، دوی هغه قومونه د ياجوج او ماجوج په نامه ياد کړي چې د آسيا په شمال ختيځي برخو کې مېشت ول، بابل وايي چې ياجوج او ماجوج د نوح عليه السلام د زوی يافت اولاد او هستوگنځی ئې د آسيا شمال ختيځه سيمه ده، (دې ته مو پام وي چې د قومونو د شجره په اړه د بابل وينا او ادعاء خوشې او بې بنسټه ادعاء ده او قرآن ئې ردوي)، له دې خبرې معلومېږي چې د ذوالقرنين دا سفر د شمال په لوري وو، له تاريخي اسنادو دا هم جوتېږي چې د قفقاز په جنوب کې د درېند او داربال په نامه دوه سدونه ترسترگو کېږي چې ويل کېږي د تاتاري، منگولي، هن او سينهين قومونو د يرغلونو د مخنيوي لپاره جوړ شوي وو،

قَالَ مَا مَكْنِي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا ﴿١٧﴾ ءَاتُونِي زُبَرَ الْحَدِيدِ ۖ حَتَّىٰ إِذَا سَاوَىٰ بَيْنَ الصَّدَفَيْنِ قَالَ أَنْفُخُوا ۖ حَتَّىٰ إِذَا جَعَلَهُ نَارًا قَالَ ءَاتُونِي أُفْرِغْ عَلَيْهِ قِطْرًا ﴿١٨﴾ فَمَا اسْطَبَعُوا أَن يَظْهَرُوهُ وَمَا اسْتَطَاعُوا لَهُ نَقْبًا ﴿١٩﴾ قَالَ هَذَا رَحْمَةٌ مِّن رَّبِّي ۖ فَإِذَا جَاءَ وَعْدُ رَبِّي جَعَلَهُ دَكَّاءَ ۖ وَكَانَ وَعْدُ رَبِّي

حَقًّا ۞ وَتَرَكْنَا بَعْضَهُمْ يَوْمَئِذٍ يَمُوجُ فِي بَعْضٍ ۖ وَنُفِخَ فِي الصُّورِ فَجَمَعْنَاهُمْ

جَمْعًا ۞

وئې ويل: زما رب چي څه زما په واك كې راكړي هغه (ډېر او) غوره دي، نو په افراډي قوت سره زما ملتيا وكړئ چې ستاسو او د دوی تر منځ بند جوړ كړم، د اوسپني ټوټې راته راوړئ، تر دې چې د دواړو لوړو څوكي ئې سره (وصل او برابري كړي)؛ وئې ويل: (اور) پو كړئ، تر دې چې هغه ئې اور (ته ورته سرې) وگرځولې، وئې ويل: ما ته ويلي شوي زېر (مس) راوړئ چې پرې توی ئې كړم، نو نه په دې توانېدل چې پرې وڅېژي او نه ئې په سوري كولو توانېدل. وئې ويل: دا زما د رب له لوري يوه پېرزوينه ده، نو كله چې زما د رب وعده راورسي له خاورو سره به ئې برابر كړي، او زما د رب وعده رښتيني ده، او په دې ورځ به پرېږدو چې ځيني ئې د ځينو نورو (په ليكو) كې د څپو په څېر ننوځي، او په شپېلۍ كې به پو شي نو ټول به يو ځای راغونډ كړو.

(۹۵-۹۹) - د دې مباركو آيتونو مهمي مهمي لارښوونې دا دي:

- ذوالقرنين په ځواب كې ورته وويل: ستاسو ماليه نه غواړم، تر دې ماليې هغه څه ډېر غوره دي چې زما رب راكړي، همدا راته كافي دي. او دا ښيي چې د ذوالقرنين فتوحات د يوه سپېڅلي مقصد لپاره وو نه د مفتوحه سيمو او قومونو د غارت او لوټلو لپاره.
- له ما سره د دې كار په بشپړولو او ترسره كولو كې د خپل وس مطابق مرسته وكړئ، چې ستاسو او د دوی تر منځ بند جوړ كړم، د اوسپني ټوټې او درې راته راوړئ.
- دا د اوسپني ټوټې او درې ئې د دواړو غرونو تر منځ داسې سر په سر ودروي چې د دواړو له څوكو سره برابري شوي.
- بيا ئې د اوسپني خوا ته سكاره كېښودل او اور ئې پرې بل كړ، خلكو ته ئې وويل چې اوس سكروټو ته د اړوند وسائلو په مرسته پو كړئ، تر دې چې اوسپنه دومره سره شوه چې د اور په څېر شوه، نو خلكو ته ئې وويل: ما ته ويلي شوي زېر (مس) راوړئ چې پرې توی ئې كړم، په دې توگه د اوسپني داسې مضبوط دېوال جوړ شو چې ياجوج او ماجوج نه پرې راوښتي شو او نه ئې سوري كولی شو.
- په دې وخت كې ذوالقرنين د خپل رب شكر اداء كړ او وئې ويل: دا زما د رب له لوري يوه پېرزوينه ده، الله تعالى موږ ته د دې توفيق راكړ چې دا كار ترسره كړو، دا سد به تر هغه ولاړ وي چې الله تعالى ئې غواړي، خو كله چې زما د رب وعده راورسي مات مات او له خاورو سره به ئې برابر كړي، او زما د رب وعده رښتيني ده، هر ورو ترسره كېږي. دلته د الهي وعدي معنی يا د هغه سد د نسكورېدو نېټه ده او يا هغه نېټه ده چې الله تعالى د هر څه د

مرگ او فنا کېدو لپاره ټاکلي.

- دا باید واضح کړو چې د قرآن په دوو آیتونو کې د یاجوج او ماجوج یادونه شوې یو همدا د الکھف ۹۴ آیت او بل د الانبیاء د سوري ۹۶ آیت چې له مخکني او وروپسي آیتونو سره یو ځای داسې راغلی:

وَحَرَامٌ عَلَىٰ قَرْيَةٍ أَهْلَكْنَاهَا أَنَّهُمْ لَا يَرْجِعُونَ ﴿٩٥﴾ حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ

مِّنْ كُلِّ حَدَبٍ يَنْسِلُونَ ﴿٩٦﴾ وَاقْتَرَبَ الْوَعْدُ الْحَقُّ فَإِذَا هِيَ شَاخِصَةٌ أَبْصَرُ الَّذِينَ

كَفَرُوا يَنْوِيلُنَا قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ ﴿٩٧﴾

الانبیاء: ۹۵-۹۷

او پر یوه داسې کلي چې موږ هلاک کړی حرامه ده چې بېرته به نه راگرځي، تر هغه چې یاجوج او ماجوج پرانیستل شي او دوی به له هري لوري راکوزېږي. او هغه رښتیني وعده رانږدې شوې ده، نو ناڅاپه به د هغو وگړو سترگي رډي رډي پاته شي چې کفر ئې کړی (وايي به) افسوس زموږ په حال؛ یقیناً چې موږ له دې غافل وو؛ بلکې ظالمان وو.

د دې آیتونو معنی دا ده چې هغه خلک به هم د الله تعالیٰ په لور درومي چې په الهي عذاب اخته او هلاک شوي، دوی به هم د قیامت په ورځ بیا راژوندي کېږي، په دنیايي عذاب ئې اکتفا نه کېږي، د الله تعالیٰ په لوري نه گرځېدا پرې حرامه ده. دا ثابته او نه بدلېدونکې الهي پرېکړه ده، دوی به هغه مهال له نورو سره یو ځای د الله تعالیٰ په وړاندي ودرېږي چې قیامت راشي، د قیامت تر راتلو وړاندي به د یاجوج او ماجوج هغه ستره فتنه راڅرگنده شي چې د فساد او تباهي خورولو لپاره به له هري لوري راکوزېږي. تر هغه به دوی په خپلو قبرونو کې پراته وي چې یاجوج او ماجوج بیا د فساد خورولو مجال ترلاسه کړي، دا لار یو ځل بیا ورته پرانیستل شي، هغه مهال به بیا پر نورو سیمو د دوی یرغل پیل شي، یرغل به ئې داسې وي چې له هري لوري به راکوزېږي او بریدونه به کوي، خو دا به هغه مهال وي چې قیامت به ډېر رانږدې شوی وي، او د الله تعالیٰ په وړاندي د دوی ودرېدا به ډېر ژر ترسره شي.

ځینو له دغې فقرې (حَتَّىٰ إِذَا فُتِحَتْ يَأْجُوجُ وَمَأْجُوجُ : تر هغه چې یاجوج او ماجوج پرانیستل شي،

دا انتباه اخیستې ده چې ښايي د ذوالقرنین هغه سد به د قیامت تر رانږدې کېدو پوري همداسې روغ پاته وي او د یاجوج او ماجوج د راتېرېدا مخه به نیسي، خو هغه مهال به نسکور شي او دوی ته به د تېرېدا او پر نورو د یرغلونو مجال په لاس ورشي. خو دا انگېرنه له یوې خوا د آیت له الفاظو سره اړخ نه لگوي؛ ځکه آیت وايي چې هغه مهال به دوی له هري لوري راکوزېږي، یوازي د هغه یوه بند له لوري د راکوزېدا خبره نه کوي، له بلې خوا دا جوته ده چې دلته د دوی د شمېر زیاتوالي ته اشاره شوې او د دومره زیاتو خلکو مخنیوی په یوه وور بند، هغه هم د یوې وړې سیمې په یوه ناو او خوږ کې نه ممکن دی او نه ئې عقل مني، له بلې خوا دا انگېرنه له الهي سننو سره اړخ نه لگوي، قومونه مري، ستر ستر او مضبوط مضبوط بندونه د وخت په تېرېدو سره شړېږي او

نسکورېږي، د انسان وسائل او امکانات وده کوي، یو وخت په اوبو کې تگ، له غرونو اوښتل، په هوا کې الوتل ورته محال وو، خو اوس په لویو لویو سمندرونو کې اوږده اوږده سفرونه کولی شي، له غرونو او بندونو تېرېدا څه چې له یوې وچې بلې ته د هوا له لارې درومي، فضاء ته سفرونه کوي او پر سپوږمۍ کوزېږي. د قرآن د یوه آیت داسې تعبیر چې له واقعیتونو سره اړخ نه لکوي نه یوازې صحیح تعبیر نه دی بلکې د دې ستر او عظیم الشان الهي کتاب په اړه یې ځایه شکونه راولاړوي. قرآن د هغه الله تعالی کتاب دی چې دا ټول عالم یې پیدا کړی او له ټولو اسرارو یې خبر دی، په دې کتاب کې یوه کلمه داسې نشته چې د واقعیتونو خلاف وي او د انسان عقل یې نشي منلی. یاجوج او ماجوج د نورو انسانانو په څېر انسانان دي، ژوند او مرگ لري، د دوی په اړه به همغه څه وایو چې په بل هر انسان یې اطلاق کېدی شي، د قرآن له نظره دا یو مفسد قوم وو، په زمکې کې یې فساد او تباهي خوروله، د دوی خوا ته پراته خلک ترې تنگ ول، تل به یې پر دوی غلچکي بریدونه کول او بېرته به تېښتېدل، دوی دواړو القرنین ته شکایت وکړ، هغه د دغو بریدونو د مخنیوي لپاره په یوه ناو کې داسې اوسپنیز بند او سد جوړ کړ چې د هغوی بریدونه یې تم کړل. دا د هغه مهال یو مؤثر تدبیر وو، د دې معنی دا نه ده چې همدا سد به تر قیامته پورې د دوی مخنیوی کوي.

د قرآن له وینا معلومېږي چې دا سد دیوه غره په خور کې جوړ شوی، د دې غره یوې خوا ته مېشت قوم نسبتاً متمدن قوم وو، دواړو القرنین ته د دوی دا وړاندیز چې د بند جوړولو په بدل کې مالیه (خراج) درکړو همدا مفهوم افاده کوي، یاجوج او ماجوج د دې غره په شمال کې اوسېدل، خو وحشي قوم وو، د دې خور له لارې راتېرېدل او پر دغو قومونو یې غلچکي بریدونه کول او له تالان وروسته بېرته تېښتېدل، د سد له جوړېدو وروسته د دوی دا غلچکي بریدونه متوقف شوي، له دې وروسته برید، تالان او بېرته تېښتېدا ورته گرانه شوې، دا رایه دقیقه نه ده چې ګواکې دوی ستر ستر بریدونه کول او دا سد د دوی د داسې بریدونو مخنیوی کړی. داسې بند د لویو پلي بریدونو مخه نشي نیولی، لوی پلي فوځ په غرونو راوښتی شي، که د دوی بریدونه ستر ستر وی نو دا نسبتاً متمدن قومونه به هلته نه پاته کېدل او لادمخه به نورو سیمو ته کډه شوي وو، هغو چې دا رایه یې وړاندې کړې ښايي د دې سورې د (۹۹) آیت په اړه یې دا گمان کړی وي چې دا د یاجوج او ماجوج په اړه دی، حال دا چې دا آیت د قیامت د ورځې په اړه دی، له (یومئذ) نه مراد د بند د ماتېدا ورځ نه ده، دا د قیامت ورځ ده، په دې ورځ به ټول خلک د بحر د څپو په څېر د محشر په لوري درومي، دا ځکه چې په (۱۰۰) آیت کې همدغه د (یومئذ) کلمه بیا تکرار شوې او ویل شوي چې په دې ورځ به په صور کې پو شي او دوزخ به کافرانو ته وښودل شي.

د دې احتمال هم شته چې ځینو خلکو به د شمال له لوري د چنګیزیانو هغه ستر ستر او وړانوونکي بریدونه د همدې آیت مصداق گڼلي وي چې له چین څخه پیل او تر مدیترانې او هند پورې وغزېدل، په دې ټولې پراخې سیمې کې یې دومره وینې توی کړې، دومره انسانان یې ووژل او دومره ښارونه یې وسوزول چې په بشري تاریخ کې یې نظیر نه مومي. اسلامي خلافت یې نسکور کړ، په بلخ او بغداد کې یې دومره تباهي وکړه چې جبران یې محال وو. ښايي د الانبیاء سورې په ۹۵-۹۶ آیتونو کې دغه حالت ته اشاره شوې وي او دا د قرآن یوه دقیقه وړاندوینه وي چې ترسره شوه، او ښايي دا وړاندوینه به تر قیامت وړاندې ترسره شي؛ هغه

مهال به دا قوم يو ځل بيا په همداسي ستر شرارت لاس پوري کړي. دا مطلب هم په يادولو ارزي چي ولي د ذوالقرنين د سفرونو په لړ کي د جنوب يادونه نه ده شوې؟ ما ته داسي معلومېږي چي د ذوالقرنين د پلازمېني په جنوب کي بل هېواد نه وو، د ده هېواد په جنوب کي له سمندر سره نښتی وو او له دې معلومېږي چي پلازمېنه به ئې په خراسان کي وه او هېواد به ئې په جنوب کي تر سمندر پوري غزېدلی وو.

راشئ وگورو چي په رواياتو کي د ياجوج و ماجوج په اړه څه راغلي: د بخاري په دولسو رواياتو کي د دوی يادونه شوې، په دې کي يو روايت داسي دی چي وايي يوه سړي رسول الله ته وويل: ما د ياجوج او ماجوج سد وليد، د سد مواصفات ئې ورته بيان کړل، رسول الله وفرمايل: هغه دي (په خپلو سترگو) وليد؟ که دا روايت صحيح وي نو څو خبري ترې معلومېږي: ۱- د رسول الله تر زمانې دا سد په مکمله توگه موجود وو يا ئې ځيني برخي موجودې وې، ۲- دا کوم خارق العاده سد نه وو، لکه هغسي چي ځيني گمان کوي، ۳- له عربو ډېر لري پروت نه دی بلکي دومره نږدې دی چي يو کس توانېدلی هلته ولاړ شي او په خپلو سترگو ئې وگوري.

د بخاري بل روايت ئې دا دی:
۳۴۶ - حَدَّثَنَا يَحْيَى بْنُ بُكَيْرٍ حَدَّثَنَا اللَّيْثُ عَنْ عُقَيْلٍ عَنِ ابْنِ شِهَابٍ عَنْ عُرْوَةَ بْنِ الزُّبَيْرِ أَنَّ زَيْنَبَ ابْنَةَ أَبِي سَلَمَةَ حَدَّثَتْهُ عَنْ أُمِّ حَبِيبَةَ بِنْتِ أَبِي سَفْيَانَ عَنْ زَيْنَبِ ابْنَةَ جَحْشٍ - رَضِيَ اللَّهُ عَنْهُنَّ أَنَّ النَّبِيَّ - صَلَّى اللَّهُ عَلَيْهِ وَسَلَّمَ - دَخَلَ عَلَيْهَا فَرَعَا يَقُولُ « لَا إِلَهَ إِلَّا اللَّهُ ، وَيْلٌ لِلْعَرَبِ مِنْ شَرِّ قَدْ اقْتَرَبَ فَتُحِ الْيَوْمَ مِنْ رَدْمِ يَأْجُوجَ وَمَأْجُوجَ مِثْلَ هَذِهِ » . وَحَلَّقَ بِإِصْبَعِهِ الْإِبْهَامَ وَالَّتِي تَلِيهَا . قَالَتْ زَيْنَبُ ابْنَةُ جَحْشٍ فَقُلْتُ يَا رَسُولَ اللَّهِ أَتَهْلِكُ وَفِينَا الصَّالِحُونَ قَالَ « نَعَمْ ، إِذَا كَثُرَ الْخُبْتُ » .

له زينب بنت جحش صلى روايت دی چي رسول الله زموږ ځای ته په داسي حال کي راننوت چي وېږي اخیستی وو ونې ويل: لا اله الا الله، افسوس د عربو په حال له هغه شر چي يقيناً رانږدې شوی، نن د ياجوج او ماجوج په بند کي دومره سوری جوړ شو، بته گوته او ورپسې ئې سره وصل کړې، زينب وايي: ما ورته وويل: يا رسول الله! آيا په داسي حال کي به هم هلاک کيږو چي په موږ کي صالحان وي؟ ونې فرمايل: هو؛ کله چي پليتي (پليتان) زيات شي.

دا روايت چي په بخاري کي درې ځلي نور په دغو شمېرو راغلي: ۳۵۹۸ ، ۷۰۵۹ ، ۷۱۳۵، د سند له مخي غريب دی، په دريو طبقو کي يو يو راوي لري. د متن له پلوه په خپلو منځونو کي څو توپيرونه لري: په يوه کي راغلي: أَنَّ النَّبِيَّ دَخَلَ عَلَيْهَا فَرَعَا په بل کي د دې خلاف راغلي اسْتَيْقِظَ النَّبِيُّ مِنَ النَّوْمِ مُحَمَّرًا وَجْهُهُ په يوه کي وَحَلَّقَ بِإِصْبَعِهِ وَالَّتِي تَلِيهَا په بل کي وَحَلَّقَ بِإِصْبَعِيهِ الْإِبْهَامَ وَالَّتِي تَلِيهَا او په بل کي وَعَقَدَ تِسْعِينَ. يو روايت وايي چي رسول الله له خوبه روښن شو، مخ ئې سور اوښتی وو او ونې ويل: لا اله الا الله، افسوس د عربو په حال له هغه شر چي يقيناً رانږدې شوی، نن د ياجوج او ماجوج په بند کي دومره سوری جوړ شو، بته گوته او ورپسې ئې سره وصل کړې، بل ئې وايي چي رسول الله په داسي حال کي زموږ ځای ته راننوت چي وېږي اخیستی وو او همدا خبره ئې وکړه خو په پای کي د ابهام گوټي يادونه نه کوي او وايي يوه او ورپسې گوته ئې سره وصل کړې. په يوه بل روايت کي د دې ټولو خلاف ويل شوي: « يَفْتَحُ الرَّدْمُ رَدْمَ يَأْجُوجَ وَمَأْجُوجَ مِثْلَ هَذِهِ » . وَعَقَدَ وَهَيْبٌ تِسْعِينَ، دلته د فتحت پر ځای يفتح راغلي چي له مخکني سره جدي تعارض لري او ښيي چي دا

سد به له دې وروسته سوری شي. او په بل کي داسي راغلي « فَتَحَ اللَّهُ مِنْ رَدْمِ يَأْجُوجَ وَمَأْجُوجَ مِثْلَ هَذَا » .
وَعَقَدَ بَيْنَهُ تَسْعِينَ .

که سره له دې ټولو تعارضاتو دا روایت صحیح وگڼو چې په سد کي سوری راپیدا شوی نو د دې معنی همغه ده چې ځینو درنو شارحینو کړي او دا ئې د دې فتنې د قرب او نږدېوالي په معنی اخیستی، نه په حقیقي معنی او په سد کي د سوري په معنی.

د بخاري بل روایت دا دی:
۱۵۹۳ - حَدَّثَنَا أَحْمَدُ حَدَّثَنَا أَبِي حَدَّثَنَا إِبْرَاهِيمُ عَنْ الْحَجَّاجِ بْنِ حَجَّاجٍ عَنْ قَتَادَةَ عَنْ عَبْدِ اللَّهِ بْنِ أَبِي عُثَيْبَةَ عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ « لِيَحْجَنَ النَّبِيُّ قَالَ « لِيَحْجَنَ النَّبِيُّ وَلِيَعْتَمِرَنَّ بَعْدَ خُرُوجِ يَأْجُوجَ وَمَأْجُوجَ » . تَابِعَهُ أَبَانُ وَعِمْرَانُ عَنْ قَتَادَةَ . وَقَالَ عَبْدُ الرَّحْمَنِ عَنْ شُعْبَةَ قَالَ « لَا تَقُومُ السَّاعَةُ حَتَّى لَا يَحْجَ النَّبِيُّ » . وَالْأَوَّلُ أَكْثَرُ ، سَمِعَ قَتَادَةَ عَبْدَ اللَّهِ وَعَبْدَ اللَّهِ أَبَا سَعِيدٍ .

له ابو سعيد خدری راجه روایت دی چې رسول الله وفرمايل: د یاجوج او ماجوج له راوتلو وروسته به هم حج او عمره اداء کېږي. په بل روایت کي دا پرې اضافه شوي چې قیامت تر هغه نه راځي چې د بیت الله حج کول بند شي.

د بخاري څلور نور روایات داسي دي چې د مؤمنانو په پرتله د یاجوج او ماجوج شمېر داسي ښیي لکه یو په زرو کي، دا روایات هم د سند له مخي مطلق غریب دي، په دریو طبقو کي یو یو راوي لري او په څلورمي کي دوه.

● د ذوالقرنین د قصې په پای کي د ده داسي خبري راورل شوي چې د ده دا قصه او ټوله سوره د هغوی پر محور څرخي، او په دې سره قریشو ته ویل شوي: ستاسو مغرور مشران په خپلي داسي مشرۍ او زور ځواک مغرور شوي چې د ذوالقرنین د پراخ ملک په پرتله د یوه واره کلي ملکونو ته ورته دي، هغه پر خدای او آخرت ایمان درلود، د مظلومانو مرسته ئې کوله، د ښکېانو مل او ملاتړی وو، شرق، غرب او شمال ته له داسي سترو سترو فوځونو سره ولاړ چې هېڅوک ئې مخي ته نشو تم کېدی، پرديو قومونو ته ئې له بدل او اجوري پرته لوی لوی کارونه کول، خو د قریشو دا مغرور مشران بتان لمانځي، آخرت نه مني، د الله تعالی پر آیتونو ملنډي وهي، د الله پر پیغمبر استهزاء کوي، د خپل قوم پر مظلومو او بي وزلو مؤمنانو ظلمونه کوي، عملونه ئې گنده، په فساد کي تر ستوني غرق، ټول هم او غم ئې دا چې بي وزلي او مظلومان ولوتي، وېره ئې له دې چې دا ذلیل او قليل اقتدار ته ئې گواښ متوجه نشي!!

● د دې بحث په ترڅ کي به تاسو ته واضح شوي وي چې یاجوج او ماجوج د انسانانو د یوه قوم نوم دی، وحشي قوم وو، په غرونو کي اوسېدل، کوم ښار او مرکزي حکومت ئې نه درلود، که نه نو ذوالقرنین به حتماً هغه فتح کړی وو، پر نورو قومونو ئې غلچکي بریدونه کول، د یوه سد له امله ئې دا غلچکي بریدونه متوقف شول، اوس که تاسو داسي وينا، رایه او روایت واورئ چې وایي: دا کوم ځانگړی مخلوق وو، له نورو انسانانو سره ئې ډېر ژور توپیرونه ول، دومره ستر ستر او پلن پلن غوړونه ئې ول چې یو به توشک او نیالی شو او بل برستن، نو ستا قضاوت

به د دې وينا په وړاندي يا دا وي چي دا خبره په بشپړه توگه غلطه، بي بنسټه او د قرآن خلاف ده او يا دا چي ووايي: د يوه غور توشك او بل غور برستن معنی دا نه ده چي پلن پلن غورونه ئي ول بلكي معنی ئي دا ده چي نه ئي توشك وو او نه برستن، پر زمكه به داسي پرېوتل چي نه به تري لاندې له خپل غور پرته بل څه وو او نه ئي له پاسه له خپل غور پرته كوم څادر او برستن.

• د دې قصي په پای کي، د يوې داسي ښکلې او جامع تنمې شاهد يو چي دغه مطالب په کي ځلېږي، الله تعالى فرمايي: هغه ورځ راتلونکي ده چي خلک به له قبرونو راپاڅوو، ټول به د محشر په لوري داسي روان وي چي ځيني به د ځينو نورو په ليکو کي د څپو په څېر ننوځي، په شپېلۍ کي به پو شي نو ټول به يو ځای راغونډ کړو. په همدې سره د ذوالقرنين دا روزونکي او لارښوونکي ښکلې قصه پای ته رسوي. او ورپسې د قيامت په ورځ د کافرانو حال بيانوي او فرمايي:

وَعَرَضْنَا جَهَنَّمَ يَوْمَئِذٍ لِّلْكَافِرِينَ عَرْضًا ﴿١٠٠﴾ الَّذِينَ كَانَتْ أَعْيُنُهُمْ فِي غِطَاءٍ عَن ذِكْرِي وَكَانُوا لَا يَسْتَطِيعُونَ سَمْعًا ﴿١٠١﴾

او په دې ورځ به دوزخ کافرانو ته مخامخ وروړاندي کړو، هغو ته چي سترگي ئي زما د پند په وړاندي پوښل شوې وې او د اورېدو وس ئي نه وو.

(۱۰۰-۱۰۱)- دلته د قيامت په ورځ د کافرانو په وړاندي د دوزخ راڅرگندېدل انځور شوي، دوزخ به دوی ته مخامخ وروړاندي کړی شي، په دنيا کي ئي پر دوزخ باور نه درلود، د دوزخ شته والی ئي له امکان او احتمال لري، بعيد او محال گڼلو، د قيامت په ورځ به د دوی په وړاندي څرگند کړی شي، تر څو وگوري چي په دنيا کي ئي دغه دوزخ ناشونی او محال گڼلو، هغه مهال ئي پر سترگو د جهل، ناپوهۍ، کفر او شرک پرېږي پردي غوړېدلې وي، غوړونه ئي د حق له اورېدو عاجز ول، په دې ورځ به په خپلو سترگو او له نږدې څخه دوزخ او د هغه لمبي وگوري.

أَفَحَسِبَ الَّذِينَ كَفَرُوا أَن يَتَّخِذُوا عِبَادِي مِن دُونِي أَوْلِيَاءَ ۚ إِنَّا أَعْتَدْنَا جَهَنَّمَ لِّلْكَافِرِينَ نَزْلًا ﴿١٠٢﴾ قُلْ هَلْ نُنَبِّئُكُم بِالْأَخْسَرِينَ أَعْمَالًا ﴿١٠٣﴾ الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ مُّحْسِنُونَ صُنْعًا ﴿١٠٤﴾ أُولَٰئِكَ الَّذِينَ كَفَرُوا بِآيَاتِ

رَبِّهِمْ وَلِقَائِهِمْ فَحَبِطَتْ أَعْمَلُهُمْ فَلَا تُقِيمُ هُمْ يَوْمَ الْقِيَمَةِ وَزَنَا ﴿١٥﴾ ذَلِكَ جَزَاؤُهُمْ جَهَنَّمَ بِمَا كَفَرُوا وَاتَّخَذُوا آيَاتِي وَرُسُلِي هُزُوًا ﴿١٦﴾

آيا دغو کافر شوو داسي انگېرلي چي زما بندگان ئي اولياء (مرستيالان) نيولي (حقيقتاً ئي مرستيالان دي؟!))، مور دغو کافرانو ته دوزخ مېلمستون گرځولي. ووايه: آيا پر هغو مو خبر نه کړم چي عملاً تر ټولو تاوانيان دي. هغه چي د دنيا په ژوند کي ئي هڅه بي لاري وه خو دوی داسي انگېرله چي ښه کار کوي، دوی همغه دي چي د خپل رب د آيتونو او له هغه سره د مخامخ کېدو په اړه ئي کفر کړی وو، نو عملونه ئي حبط شول، نو د قيامت په ورځ به هېڅ وزن ورنه کړو. همداسي ده، سزا به ئي جهنم وي، له دې کبله چي کفر ئي کړی وو او زما آيتونه او زما پيغمبران ئي تر استهزاء (لاندي) نيولي ول.

(۱۰۶-۱۰۲) - دلته قريشو ته خطاب متوجه دی او ويل شوي:

- آيا دا کافر شوي چي په شرک کي غرق دي او د الله تعالى پر خای ئي د هغه بندگان خپل اولياء او مرستيالان نيولي داسي گمان کوي چي هغوی به ئي مرسته وکړي شي؟!.
- نه يوازي دا چي مرسته ئي نشي کولی بلکي له داسي پايلي سره به ئي مخامخ کړي چي دوزخ به ئي مېلمستون شي.
- دوی عملاً تر ټولو خلکو زيات له تاوان او زيان سره مخامخ دي، دا ځکه چي عملونه ئي ناسم دي، په کړو لارو سر شوي، گناهونو احاطه کړي؛ خو سره له دې داسي انگېري چي ښه کار کوي.
- دوی د خپل رب د آيتونو او له هغه سره د مخامخ کېدو په اړه کفر کړی، له همدې کبله ئي عملونه حبط شوي، د قيامت په ورځ به نه دوی ته په درنه سترگه وکتل شي او نه به ئي عملونه څه ارزښت او وزن ولري، سزا به ئي جهنم وي، له دې کبله چي کفر ئي کړی وو او د الله تعالى آيتونه او د هغه پيغمبران ئي تر استهزاء لاندي نيولي ول.

إِنَّ الَّذِينَ ءَامَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ﴿١٧﴾

خَالِدِينَ فِيهَا لَا يَبْغُونَ عَنْهَا حِوَلًا ﴿١٨﴾

يقيناً هغه چي ايمان ئي راوړی او نېک عملونه ئي کړي د دوی مېلمستون به د فردوس جنتونه وي، تلپاته په هغه کي داسي چي له هغه به (بل لوري ته) اوږېدا نه غواړي.

(۱۰۸-۱۰۷) - د بدکارو کافرانو او مشرکانو په مقابل کي به د نېکانو مؤمنانو حالت داسي وي چي د فردوس په جنتونو کي به دوی د مېلمنو په توگه منل کېږي، تلپاته مېلمانه، داسي چي

هیڅکله به ئې زړه نه غواړي چې له هغه ځایه بل ځای ته ولاړ شي.

قُلْ لَوْ كَانَ الْبَحْرُ مِدَادًا لِّكَلِمَاتِ رَبِّي لَنَفِدَ الْبَحْرُ قَبْلَ أَنْ تَنفَدَ كَلِمَاتُ رَبِّي وَلَوْ

جَعَلْنَا بِمِثْلِهِ مَدَدًا ﴿١٠٩﴾

ووايه: که سمندر زما د رب د کلماتو (د لیکلو) لپاره رنگ شي، نو سمندر به له هغه وړاندي ختم شي چې زما د رب کلمې تمامي شي، که څه هم دې ته ورته (سمندرونه) د مرستي په توګه راوړو.

(۱۰۹) - دلته د الله تعالی د کلمو د زیاتوالي انځورولو لپاره ډېر ښکلی مثال وړاندي شوی، ویل شوي: که د نړۍ ټول سمندرونه د قلم رنگ شي، د الله تعالی د کلمو په لیکلو پیل وکړي، دا رنگ به تر هغه ډېر د مخه ختم شي چې د الله تعالی کلمې پای ته رسي، که څه هم دې ته ورته نور سمندرونه هم د دې خواته کېږدو او د قلم د رنگ په توګه ئې وکاروو!! په دې اړه څو خبرې په پام کې ولرئ:

- دا مطلب د قرآن په بل آیت کې هم راغلی، دلته یا د دې لپاره راغلی چې د هغو خلکو پوښتنه ځواب کړي چې وايي: قرآن ولي د دغو سترو سترو قصو په اړه په څو آیتونو اکتفاء کړې او د قصو د ټولو برخو په اړه ئې تفصیلي بحث نه دی کړی!! د دوی په ځواب کې ویل شوي: د دې اجمالي بحث وجه دا نه ده چې د الله تعالی کلمې لږ دي، وجه ئې دا ده چې الله تعالی همدومره کافي او شافي بولي.

- او یا د قرآن دا وینا د مسیحیانو په ځواب کې راغلې چې وايي: عیسی د خدای کلمه ده، کلمه د خدای صفت دی، او صفت له خدای بېل نه دی، نو عیسی خدای دی!! د دې سوري له څلورم آیت داسې معلومېږي چې دا د مسیحیانو په ځواب کې راغلې، ځکه په څلورم آیت کې ویل شوي: او هغه وګړي ووېروي چې وايي: الله زوی نیولی. قرآن دلته هم او په بل ځای کې هم د دوی په ځواب کې وايي: د خدای کلمه یوه نه بلکې دومره دي چې که بحر مداد (د قلم رنگ) شي، د زمکې د سر ټولې ونې قلمونه شي، اوه بحرونه نور ورسره یو ځای شي او د الله تعالی کلمې ولیکي، نو رنگ به خلاص شي خو د خدای کلمې به لا پاته وي!! حقیقت دا دی چې د دې عالم هر شی د الله تعالی د یوې کلمې مظهر دی، د الله تعالی د (کن) په امر سره راپیدا شوی!! مسیحیان هسې د الفاظو په چکر کې لوېدلې، یوازي عیسی د خدای کلمه ګڼي او کلمه یوه، په دې هم نه پوهېږي چې کلمه شی نه دی او په کلام سره له متکلم څخه کوم شی نه بېلېږي، کلمه مستقل وجود نه لري، داسې نه چې عیسی علیه السلام یا د عالم دا ټول مخلوقات د الله تعالی له ذات څخه راپېل شوي، بلکې دا هر څه د الله تعالی په یوه فرمان (کلمې) له نشت او عدم څخه راپیدا شوي. بایبل د یوحنا د لیکونو تر عنوان لاندې د ده له قوله لیکي: د خدای حیات بخښونکي (کلمه) په ابتداء کې موجوده وه، ما په خپلو سترگو لیدلي او د ده خبرې مې اورېدلي او په خپل لاس مې لمس کړې، دا کلمه د خدای له لوري راغله او موږ ته ئې ځان راڅرګند کړ او موږ شهادت ورکوو چې هغه مو لیدلی، یعنې عیسی مسیح

مو لیدلی، هغه تلپاتی ژوندی دی، هغه له پلار سره وو، خو وروسته ئې ځان مور ته راڅرگند کړ!!!

دا د یوحنا د لیک خلاصه ده، چې څو خبرې ئې د غور وړ دي:

- مسیح د خدای کلمه گڼي او وایي چې په ابتداء یعنی ازل کې وه، خو ورپسې مغالطه کوي او داسې ښيي چې گواکي ده دا کلمه په ازل کې لیدلې، حال دا چې که دا لیکونکی واقعاً یوحنا د عیسی علیه السلام شاگرد وي نو ده خو عیسی علیه السلام په خپلو سترگو لیدلی او خبرې ئې اورېدلې، نه هغه کلمه چې د عیسی بڼه ئې غوره کړه!! دې ته مو پام وي چې دا هغه یوحنا نه دی بلکې د اسکندریې د مدرسې یو شاگرد دی

- دا هم یوه مغالطه ده چې عیسی علیه السلام ته په دې خاطر د کلمې لفظ کاروي چې ثابتې کړي دی په ازل کې له پلار سره یو ځای وو او تلپاته ژوندی دی یعنی ازلي او ابدی دی!! عیسی علیه السلام ته د کلمې لفظ په دې خاطر نه دی کارول شوی چې هغه د انسان په بڼې کې د خدای کلمه ده او یا د خدای له ذات څخه بېل شوی، دا غلطه خبره چې څوک کوي هغه باید د ټولو مخلوقاتو په باره کې همدا خبره وکړي، نور مخلوقات هم د الله تعالی په امر او یوې کلمې سره پیدا شوي، په کلمې سره د دوی پیدایښت په دې معنی نه دی چې ټول د الله تعالی له ذات رابېل شوي او په ازل کې وو!! د عیسی علیه السلام په اړه دا خبره کول همدومره غلطه ده لکه د نورو مخلوقاتو په اړه. دا خبره یا ماتریالستان کوي یا هغه چې په وحدت الوجود باور لري او ټول مخلوقات د خدای له ذاته او ازلي او ابدی گڼي، تاسو په خپله منئ چې عیسی علیه السلام له خپلې مور مریمې پیدا شوی، ماشوم وو ورو ورو ستر شوی او د انسان ټولې ځانگړتیاوې ئې درلودې!! عقل حکم کوي چې په څه کې بدلون راځي او له یوه حالت بل ته اوږي هغه نه ازلي کېدی شي او نه ابدی، حتماً پیل او پای لري، ډېر کم عقله انسان به بدلېدونکي شي ته د ازلي او ابدی ذات په سترگه گوري. د تفصیل لپاره ئې بابیل د قرآن په رڼا کې کتاب ته مراجعه وکړئ.

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌُ وَاحِدٌ ۖ فَمَن كَانَ يَرْجُوا لِقَاءَ

رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ ۚ أَحَدًا ﴿١٦﴾

ووايه: يقيناً چې زه فقط ستاسو په څېر يو بشر یم، دا وحی راته کېږي چې ستاسو معبود یوازنی معبود دی، نو څوک چې د خپل رب د ملاقات هیله او طمع له لري نو نېک عمل دي وکړي او د خپل رب په عبادت کې دي هیڅوک نه شریکوي.

(۱۱۰) - په دې مبارک آیت کې چې د سوري وروستی آیت او د سوري د ټولو مضامینو لپاره ډېره جامع او ټولګړې نتمه ده، رسول الله ته د څو خبرو کولو سپارښتنه شوې:

- ووايه: يقيناً چې زه ستاسو په څېر يو بشر یم.
- دا وحی راته کېږي چې ستاسو معبود یوازنی معبود دی.
- څوک چې د خپل رب د ملاقات هیله او طمع له لري نو نېک عمل دي وکړي او د خپل رب په

عبادت کي دي هيڅوک نه شريکوي. او تاسو وليدل چي د سوري له سر تر پايه همدغه اساسي مضامين څېړل شوي، د هر مبحث خلاصه ئي همدا وه، د هري قصې موخه ئي همدا وه او د هري قصې په پای کي دغه ځلانده لارښووني د نتيجې په توگه زموږ په وړاندي ځلېدې.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

مریم

د سوري پېژندنه:

د دې مبارکې سوري نوم مريم دى چې د شپاړسم آيت له دې فقري اخيستل شوى: **وَأَذْكُرْ فِي**

الْكِتَابِ مَرْيَمَ، دا د سوري د مضامينو لپاره عنوان نه بلکې يوازي نوم دى، اته نوي آيتونه لري،

له دوهم آيت تر درې دېرشم آيت پوري د ټولو آيتونو فواصل ئې سره ورته او د (زکريا) او (خفيا) په څېر دي، له څلور دېرشم تر څلوېښتم پوري ځيني (يمترون) او ځيني (مستقيم) ته ورته دي، له څلوېښتم تر څلور اويايم پوري بېرته د لومړنيو په څېر شوي، او په پاى کې له پنځه اويايم تر اته نوي يم پوري (ولدا) ته ورته دي. د رواياتو له مخې معلومېږي چې دا سوره د حبشي له هجرت وړاندي نازل شوي وه او جعفر جلاله د نجاشي په وړاندي دغه سوره تلاوت کړې وه.

دا سوره په پنځو مقطعاتو حروفو پيل شوې، د سوري محوري او اساسي مضامين هم پنځه دي چې خلاصه ئې د سوري د پاى پنځو آيتونو کې په دې توگه راغلي:

- د آسمانونو او زمکې هر څه د الله تعالى په وړاندي داسې دي لکه بنده او مريي.
 - الله تعالى پر ټولو مخلوقاتو احاطه کړې او په ښو شمېرلو سره ئې شمېرلي او هر يو به د قيامت په ورځ يوازي يوازي ورشي.
 - هغه چې ايمان ئې راوړى او نېک عملونه ئې کړي حتماً به رحمن رب دوى ته په زړونو کې مينه او دوستي پيدا کړي.
 - د الله تعالى هغه کتاب چې پر رسول الله نازل شوى متقيانو ته د روښانه مستقبل زېږى ورکوي او سرتېبه وگړو ته د بدو پايلو خبردارى.
 - د دغو لجوجو دښمنانو او مخالفينو عاقبت به همغسې وي لکه د دوى د اسلافو، نه گوري چې الله تعالى څومره پېړۍ پېړۍ خلق تر دوى وړاندي هلاک کړل، آيا د دوى د کوم يوه څه نښه احساس کوي او کوم گونگسى او زگېږوى ئې اوري.
- د همدې اساسي مضامينو لپاره د پيغمبرانو عليهم السلام څو قصې پر له پسې او د دغو

مضامينو د تاريخي بېلگو په توگه راوړل شوي دي او په هرې قصې کې دغه اساسي مضامين انځور شوي.

په لومړۍ قصې کې د زکريا عليه السلام هغه حالت بيان شوی چې زړښت ته رسېدلی، د خپل ولس د راتلونکې په اړه مشوش دی، داسې څوک په نظر نه ورځي چې له ده وروسته د ولس سمه لارښوونه وکړي، د يوه صالح وارث هيله کوي، الله تعالى ته په ټيټ برغ دعاء کوي، دعاء ئې قبلېږي او د صالح زوی زېږی ورکول کېږي، په دې قصې کې له يوې خوا موږ ته دا لارښوونه شوې چې د الله تعالى مقرب بندگان تر نورو زيات خپل رب ته ځان محتاج گڼي او د خپلو هيلو ترسره کېدو لپاره هغه ته د دعاء لاسونه لوړوي او مرسته ترې غواړي، نه هغسي لکه چې مشرکين گمان کوي او د الله تعالى مقرب بندگان د دعاگانو د منل کېدو او د حاجتونو د ترسره کېدو مرجع بولي، له بلې خوا راته وايي چې له الله تعالى پرته هيڅوک له غيبو خبر نه دی، د زکريا عليه السلام په څېر ستر شخصيت نه پوهېدو چې زوی به ئې په برخه شي، نه پوهېدو چې څنگه او کله به ئې په برخه شي!!

په دوهمې قصې کې دغه مطالب د مريمې صلی په قصې او د عیسی عليه السلام د پيدايښت په قصې کې زموږ په وړاندي انځوروي او راته وايي: مريمې ته د فرشتو له لاري د زوی زېږی ورکړی شوی، په دې زېږي حيرانه شوې، نه پوهېده چې څنگه به يوه پاک لمنه پيغله زوی زېږوي، ولي الله تعالى غواړي په خارق العاده توگه دې ته زوی ورکړي، کله به ئې دا زوی په برخه کېږي، د خلکو د تورونو په ځواب کې به څه وايي، پرېشانه شوې، دومره چې د مرگ هيله ئې کړي!! بيا د عیسی عليه السلام هغه وينا راخلي چې له پيدايښت لږ وروسته او هغه مهال ئې خلکو ته کړې چې د مور په غېږ کې وو، لومړی خبره ئې دا چې زه د الله بنده يم!! او وروستی خبره ئې دا چې: الله تعالى هم زما دی او هم ستاسو رب، نو يوازي د هغه عبادت وکړئ، همدا مستقيمه لار ده.

ورپسې د ابراهيم عليه السلام قصه زموږ مخي ته رږدي او د سوري همدا اساسي مضامين په کې تمثيلوي. بيا د اسحاق، يعقوب، موسی، هارون، اسمعيل، او ادريس عليهم السلام يادونه شوې او همدا لړۍ د سوري تر پای پوري غزېدلې او په پنځو آيتونو کې دغه مطالب بيا په ايجاز او اختصار سره راغلي.

بِسْمِ اللَّهِ الرَّحْمَنِ الرَّحِيمِ

كهيعص ﴿٦٠﴾ ذِكْرُ رَحْمَتِ رَبِّكَ عَبْدَهُ زَكَرِيَّا ﴿٦١﴾ إِذْ نَادَىٰ رَبَّهُ نِدَاءً خَفِيًّا ﴿٦٢﴾ قَالَ رَبِّ إِنِّي وَهَنَ الْعَظْمُ مِنِّي وَاشْتَعَلَ الرَّأْسُ شَيْبًا وَلَمْ أَكُنْ بِدُعَائِكَ رَبِّ شَقِيًّا ﴿٦٣﴾ وَإِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي عَاقِرًا فَهَبْ لِي مِنْ لَدُنْكَ وَلِيًّا ﴿٦٤﴾ يَرِثُنِي وَيَرِثُ مِنْ عَالٍ يَعْقُوبَ ۖ وَأَجْعَلْهُ رَبِّ رَضِيًّا ﴿٦٥﴾

کاف، هاء، یاء، عین، صاد، ستا د رب د پېرزویني یادونه ده پر خپل بنده زکریا، هغه مهال چي خپل رب ته ئې په ټیټ غږ غږ کړ، وئې ویل: ای زما ربه! هډوکي مي سست شول، سر مي له زړښت وځلېدو، او اي زما ربه! تا ته په دعاء کي بي بخته نه وم، او یقیناً چي زه له ځان وروسته د خپلو ورته وو (پر حال) ووېرېدم، او مېرمن مي شنډه ده، نو ما ته له خپل لوري یو داسي وارث را په برخه کړه چي زما وارث هم شي او د یعقوب د تېر وارث هم. او زما ربه! د رضایت وړ ئې کړه.

(٦٠-٦١)- د دې مبارکو آیتونو په اړه دا خبرې په پام کي ولری.

● لکه څنگه چي دا مبارکه سوره په پنځو مقطعاتو حروفو (کاف، هاء، یاء، عین، صاد) پیل شوي؛ د دې سوره محوري او اساسي مضامین هم پنځه دي چي د سوري په آخري پنځو آیتونو کي په دې توگه راغلي:

- ١- څه چي په آسمانونو او زمکي کي دي له دې پرته بل څه نه دي چي رحمن رب ته د بنده په توگه وړاندي کېږي، او یقیناً چي پر ټولو ئې احاطه کړې او په ښو شمېرلو سره ئې شمېرلي.
- ٢- او هر یو به د قیامت په ورځ یوازي یوازي ورشي.
- ٣- یقیناً هغه چي ایمان ئې راوړی او نېک عملونه ئې کړي حتماً به رحمن رب دوی ته (په زړونو کي) مینه او دوستي پیدا کړي.
- ٤- نو هغه مو ستا پر ژبه آسان کړ چي متقیانو ته زېږی پرې ورکړې او سرتېبه وگړو ته خبرداری ورکړې.

ه - او څومره پېړۍ پېړۍ (خلک) مو تر دوی وړاندي هلاک کړل، آیا د دوی د کوم یوه (څه نېټه) احساسوي او کوم گونگسي او زگېروي ئې اوري.

دغه مطالب لومړی د زکریا علیه السلام د قصې په ترڅ کې، بیا د مریمې علیها السلام په قصې کې او بیا د ابراهیم علیه السلام په قصې کې او وروسته په نورو قصو او تاریخي بېلگو کې راغلي، په لومړي سر کې د زکریا علیه السلام په اړه د الله تعالی د یوې پېرزوینې یادونه شوې، هغه مهال چې خپل رب ته ئې په ټیټ غږ دعاء وکړه او د یوه صالح وارث درلودو هیله ئې وکړه. په دې سره قرآن مؤمنانو ته دوه ستري ستري لارښوونې کوي: ۱- د زکریا علیه السلام په څېر د الله تعالی یو مقرب بنده او یو پیغمبر خپل حاجتونه الله تعالی ته وړاندي کوي او د هغه په درشل کې ئې د ترسره کېدو هیله او دعاء کوي، عجیبه ده چې څوک له الله تعالی پرته بل ته لاس اوږدوي او د الله تعالی مقرب بندگان د حاجتونو ترسره کولو مرجع بولي او مرسته ترې غواړي. ۲- ستاسو دعاء باید د الله تعالی په وړاندي او په ټیټ غږ سره وي، همدا د دعاء ادب دی.

زکریا علیه السلام د خپل رب په وړاندي خپله بې وسي او بې کسي په داسې الفاظو سره بیانوي چې د عجز، ناتوانۍ او نیازمنۍ انتهاء انځوروي، وئې ویل: ای زما ربه! هډوکي مي سست شول، سر مي له زړښت وځلېدو، او زما ربه! تا ته په دعاء کې بې بخته نه وم!! دا ښکلي او زړه راښکونکي الفاظ ښيي چې: ۱- هرڅومره چې یو انسان خپل رب ته ورنږدې وي او ښه ئې پېژني همدومره د هغه په وړاندي د ده دعاء مؤدبانه، له عجز او انکسار سره توأم او د احتیاج له ژور احساس راولاړه شوې وي. ۲- زکریا علیه السلام د اولاد هیله په داسې عمر کې کوي چې له ډېر زړښته ئې هډوکي سست شوي، د سر وېښتان ئې تګ سپین شوي. ۳- وایي: زما ربه! تر دې دمخه دي تل زما دعاگانې قبولې کړې دي، زما دعاء دي پر زمکه نه ده غورزولې او زما لاس دي تش نه دی پرېښی. او دا ښيي چې له بشپړ اعتماد او ډاډ سره ئې دعاء کړې، او په دې سره موږ ته لارښوونه شوې چې خپل رب ته د دعاء پر مهال له امید سره دعاء کوئ او ډاډه اوسئ چې الله تعالی ستاسو دعاء قبلوي.

• زکریا علیه السلام د خپل ټبر او قوم راتلونکي پرېشان کړی، داسې څوک په نظر نه ورځي چې له ده وروسته د ولس صحیح لارښوونه وکړي، له دې وېره لري چې د ولس زعامت د ناصالح مشرانو په لاس کې پرېوځي، خپله اندېښنه په دغو الفاظو د الله تعالی په وړاندي ږدي: زه له ځان وروسته د خپلو ورته وو پر حال ووېرېدم، مېرمن مي شنه ده، نو ما ته له خپل لوري یو داسې وارث را په برخه کړه چې زما وارث هم شي او د یعقوب د ټبر وارث هم. او زما ربه! د رضایت وړ ئې کړه. د داسې وارث هیله کوي چې: هم د ده د خپل ټبر ښه وارث وي او هم د یعقوب علیه السلام د ټولو اولادونو، صالح وي او خدای او خلک ترې راضي وي. زکریا علیه السلام د یعقوب علیه السلام د اولاد له هغې پښې څخه وو چې لایوان نومېدل او د بایبل د وینا له مخې "د معبد ساتنه او پالنه د دوی دنده وه، ځان ته جامه ئې درلوده او د معبد په نامه قرباني، شکرانې او نذرانې به دوی ته سپارل کېدې. دوی د هارون علیه السلام اولاده بولي"، د قرآن له دې وینا معلومېږي چې زکریا علیه السلام له دغسې یوه حالته وېرېدو چې بایبل انځور کړی، بایبل دغه حالت ته مشروع مذهبي رنګ ورکوي حال دا چې پیغمبران علیهم

السلام او د دوی دعوت په بشپړه توګه د دې مخالف دي، نه پیغمبران علیهم السلام دا غواړي او نه دین دا خوښوي چې مذهب د کومي فرقي په دکان بدل شي او د ولس صدقات او قربانی د مسکینانو پر ځای دوی ته ورکړی شي! بایبل لیکي: "لاویان د موسی علیه السلام قبيله ده، د بني اسرائيلو نورو قبیلو دوی د موسی علیه السلام د ځای ناستو په توګه منلي او د مذهبي مشرتابه دنده ئې د دوی موروثي حق ګڼلې!!" او تاسو پوهیږئ چې دا هغه څه دي چې ټول جاهل قومونه ئې له خپلو سیاسي، مذهبي او اجتماعي مشرانو سره کوي، هم د پاچا او ملک زوی د ده ځای ناستی ګڼي، هم د قائد زوی او هم د پیر زوی، ځای ناستی ئې د خپل پلار مقام او منزلت د اهلیت او خپلو وړتیاوو له مخې نه بلکې د وراثت له مخې ترلاسه کوي، نه یوازې کورنۍ ئې د امتیازاتو مستحق ګڼي بلکې قبيله ئې هم د امتیازاتو وړ او تر نورو لوړه ګڼي، که بني اسرائيلو دا د مذهبي مشرتابه امتیاز لاویانو او د هارون علیه السلام اولاد ته ورکړ، په مسلمانانو کې یوې مذهبي فرقي دا امتیاز ساداتو او د علي رضي الله عنه اولاد ته ورکړ، هغوی وايي: کاهن باید د لاویانو له قبیلې څخه وي او دوی وايي مذهبي مرجع باید له ساداتو څخه وي او امام د علي رضي الله عنه له اولاد څخه، هغوی هم خپلو مذهبي مشرانو ته ځانګړې جامه جوړه کړه چې له نورو توپیر لري او دوی هم، هغوی هم صدقي لاویانو ته ورکوي او دوی ئې هم خپلو مراجعو ته!! دا په داسې حال کې چې د پیغمبر علیه السلام له رحلت وروسته د ده په لاس روزل شوو صحابه وو د ده د خپلوانو پر ځای د ده یو ډېر خوږ او نږدې ملګری، ابوبکر رضي الله عنه غوره کړ او د ابوبکر رضي الله عنه له وفاته وروسته ئې د ده د زوی یا نورو خپلوانو پر ځای د پیغمبر علیه السلام یو بل نږدې ملګری عمر رضي الله عنه انتخاب کړ او په دې توګه ئې وښوده چې د اسلام له نظره نه امارت او قیادت موروثي توکی دی او نه داسې سپېڅلې او تر نورو غوره قبيله مني چې مذهبي مقام به د دوی تر منځ له پلاره زوی ته په میراث رسي، د قیادت انتخاب ئې د خلکو دنده وګڼله او معنوي مقام ئې د انسان په عقیدې او عمل پورې مربوط وګانو او دې جاهلانه او ظالمانه دود دستور ته ئې لته ورکړه چې سیاسي، مذهبي او معنوي مقام په موروثي توګه له یوه بل ته انتقال شي او یوه قبيله په دې دلیل تر نورو غوره او سپېڅلې وګڼل شي چې لومړی قاید او زعيم په دوی کې راوړل شوی!! پیغمبر علیه السلام په خپلې کورنۍ د صدقاتو او زکات اخیستل هم منع کړل او دا ئې د دوی لپاره حرام وګڼل او په دې توګه ئې په مسلمانانو کې د لاویانو په څېر د یوې ستاني قبیلې د راپیدا کېدو مخه ونیوله!!

بایبل د لاویانو په نامه یو مستقل باب او کتاب پرانیستی چې د دې کتاب لومړۍ برخه د قربانی څرنگوالي ته ځانګړې شوې، په سر کې د سوزېدونکې قربانی په اړه بحث کوي او وايي چې د قربانی د څاروي کومي برخې باید وسوزول شي، کومي ئې کاهن ته ورکړی شي، ویني ئې څنګه د قربانی د ځای په ستونو وشیندل شي، د دې بحث مطالب څو ځلي په بایبل کې تکرار شوي، د بایبل لیکونکي ته دا بحث ډېر په زړه پوري او مهم دی، په دوه درې ځلي ئې زړه نه سربېري، ورپسې د اوږو قرباني څېړي او لیکي چې د غلو دانو کومي برخې به څومره څومره او په څه بڼې کې کاهن ته ورکوي، بیا د سلامتی قرباني، د ګناه قرباني او د جبران قرباني څېړي، د جبران قرباني هغې قرباني ته وايي چې د اشتباهاتو په عوض کې باید وړاندي شي، د ټولو قربانیو یوه برخه سوزول کېږي او همدا د خدای برخه ګڼي، خو دا برخه وازګي، کولمې او

دې ته ورته برخي دي، خو خوندوره برخه ئې چې سينه او ورنونه دي، دا د کاهن برخه ده او هغه ته به سپارل کېږي!! او کاهن به د دې په مقابل کې د خدای په وړاندې د ده شفاعت کوي او گناه به ئې بخښل کېږي!! ورپسې د دغو قربانيو عجيب عجيب مقررات بيانوي، د دې بحث ټولي خبرې هومره بېهوده او د خدا وړ دي چې که د لوستونکو د بې ځايه سرخوړي وېره راسره نه وي نو ما به له نقد پرته ټولي رانقل کړې وي.

يٰۤزَكَرِيَّا اِنَّا نُبَشِّرُكَ بِغُلَامٍ اَسْمُهُ يَحْيٰى لَمْ نَجْعَلْ لَهُ مِنْ قَبْلُ سَمِيًّا ﴿٧﴾ قَالَ رَبِّ اَنۡى يَكُوْنُ لِيْ غُلَامٌ وَّكَانَتِ اِمْرَاۗتِيْ عَاقِرًا وَّكَدَّ بَلَغْتُ مِنَ الْكِبَرِ عِتِيًّا ﴿٨﴾ قَالَ كَذٰلِكَ قَالَ رَبُّكَ هُوَ عَلٰى هَيۡئٍ وَّكَدَّ خَلَقْتُكَ مِنْ قَبۡلُ وَلَمْ تَكُ شَيْۤءًا ﴿٩﴾ قَالَ رَبِّ اَجْعَلۡ لِّيْ ءَايَةً قَالَ ءَايَتُكَ اَلَّا تُكَلِّمَ النَّاسَ ثَلٰثَ لَيَالٍ سَوِيًّا ﴿١٠﴾

اې زکریا! یقیناً چې موږ د یوه داسې بچي زېږی درکوو چې نوم به ئې یحیی وي، چې تر دې وړاندې مو ده ته همنومی نه دی ګرځولی. وئې ویل: اې زما ربه! څنگه به مې بچی په برخه کېږي حال دا چې مېرمن مې شنډه ده او زه د زړښت له وروستي پړاوه اوښتی یم. وئې ویل: همداسې به وي، ستا رب ویلي چې دا راته آسان (کار) دی، او یقیناً چې ته مې تر دې وړاندې داسې پیدا کړې چې هیڅ څه نه وي. وئې ویل: زما ربه! یوه نښه (ئې) راته وټاکه، وئې ویل: نښه دي دا ده چې (هغه مهال به) بشپړي درې شپې له خلکو سره خبرې نشي کولی.

(۷-۱۰) - د دې مبارکو آیتونو د لارښوونو په اړه دا خبرې په پام کې ولرئ:

• الله تعالی د زکریا علیه السلام دعاء قبوله کړه، د آل عمران د سوري په ۳۹ آیت کې راغلي چې د فرشتې له لاري په داسې حال کې د زوی زېږی ورکړی شو چې په معبد کې په لمناڅه بوخت وو، دلته د فرشتو له یادولو پرته ویل شوي چې موږ د یوه داسې بچي زېږی درکوو چې نوم به ئې یحیی وي، چې تر دې وړاندې مو ده ته همنومی نه دی ګرځولی. تر دې د مخه هیڅوک په دې نامه نه دی نومول شوی.

• زکریا علیه السلام ته دا زېږی عجیب معلوم شو، او وئې ویل: اې زما ربه! څنگه به مې بچی په برخه کېږي حال دا چې مېرمن مې شنډه ده او زه د زړښت له وروستي پړاوه اوښتی یم. داسې معلومېږي چې زکریا علیه السلام د زوی طمعه نه لرله، بلکې د یوه صالح وارث درلودو هیله ئې کړې وه، د زوی د زېږې په اورېدو سره حیران شوی، نه پوهېدو چې دا زېږی به څنگه ترسره کېږي. که څه هم د آل عمران د سوري په ۳۸ آیت کې راغلي چې زکریا علیه السلام د نېک او پاک اولاد هیله او غوښتنه وکړه، (هُنَالِكَ دَعَا زَكَرِيَّا رَبَّهُ قَالَ رَبِّ هَبْ لِيْ مِنْ لَّدُنْكَ

ذُرِّيَّةً طَيِّبَةً إِنَّكَ سَمِيعُ الدُّعَاءِ) او دا هيله هغه مهال د ده په زړه كې راولاړه شوه چې وئې ليدل مريمې عليها السلام ته بې موسمه مېوې راځي، خو دا چې آيا دا هيله د زوی درلودو هيله وه او كه په خپل تېر او كورنۍ كې د مريمې په څېر د صالح اولاد او ذريه هيله!! د آيت له الفاظو داسې معلومېږي چې ده د پاك زړو ذريه طمع كړې، خو الله تعالى د زوی زېږی وركړی او دې زېږي حيران كړی.

• الله تعالى وفرمايل: همداسې به وي، ته به د زوی خاوند شي، دا زېږی به ترسره شي، فرشتې ورته ويلي: ستا رب وايي چې دا كار راته آسان دى، آيا ته مې تر دې وړاندي په داسې حال كې پيدا نه كړې چې هيڅ څه نه وي. وئې ويل: زما ربه! يوه نېنه (ئې) راته وټاكه، وئې ويل: نېنه دي دا ده چې (هغه مهال به) بشپړې درې شپې (او ورځې) له خلكو سره خبرې نشي كولې. قرآن په دې سره موږ ته وايي: زكريا عليه السلام نه يوازې له غيبو خبر نه وو بلكې د غيب په اړه د ده حالت داسې وو چې د الله تعالى له لوري د زوی زېږی وركړی شوى خو دى نه پوهېږي چې دا زوی به ئې كله په برخه شي!! د يوې داسې نېنې غوښتنه كوي چې د زوی د زېږېدو له نېټې ئې خبر كړي!! الله تعالى ورته وايي: هغه مهال به درې شپې ورځې له خلكو سره خبرې نشي كولې!! قرآن په ورپسې آيت كې وايي چې هغه مهال ده له خلكو سره په اشارو خبرې كولې!!

• يحيى عليه السلام د عيسى عليه السلام همزولى او تر ده لږ مشر وو، په ځوانۍ كې پر پيغمبرۍ مبعوث شوى وو، نصراء هغه ته په ډېره درنه سترگه گوري، د بايبل دوه انجيلونه په دې عنوان پيل شوي: د يحيى پيغمبر ظهور، هم د مرقس انجيل له دغه ځايه پيل شوى، او هم د متى انجيل، د متى انجيل دا موضوع او الفاظ ئې له مرقس اقتباس كړي او تر دې سرليك لاندې ليكي: ... يحيى چې په (تعميد وركوونكي) مشهور شوى وو، د يهودا په بېديا كې ئې خپل رسالت پيل كړ... ده به د اوبښ له وړيو جوړه شوې جامه اغوسته او د څرمني ملابند به ئې تارو، خوراك ئې صحرايي شات او ملخان وو، ... خلك به ورته راټل، د ده موعظو ته به ئې غوږ نيولو، په خپلو گناهونو به ئې اعتراف كاوو او د ده په لاس به ئې د تعميد غسل په برخه كېدو، ... خلكو ته به ئې ويل: زه هغو خلكو ته چې توبه وكړي په اوبو سره تعميد وركوم، خو داسې څوك به راشي چې تر ما به ئې مقام ډېر لوړ وي، هومره چې زه به د ده پښو ته دكپيو ايښودو وړتيا هم نه لرم، هغه به تاسو ته په روح القدس او الهي اور سره تعميد دركوي، هغه به پروره له غنمو بېله كړي او په تلپاته اور كې به ئې وسوزوي، خو غنم به په گودام كې غونډ كړي!! ... په دې وخت كې عيسى هم د تعميد لپاره يحيى ته راغى... مرقس دا نه وايي چې يحيى ورته وويل: دا مناسب كار نه دى، زه بايد ستا په لاس تعميد شم، خو متى دا خبرې له ځانه اضافه كړې دي، همدا راز متى وايي: كله چې عيسى له اوبو راوتو نو يحيى يوه كوتره وليده چې له آسمانه راكوزه شوه او د عيسى پر سر كېښېسته او له آسمانه يو غږ واورېدى شو چې (دا زما گران زوی دى چې ترې راضي يم) خو مرقس وايي چې عيسى په خپله دا كوتره وليده او دا غږ ئې واورېدو.

په دې اړه څو وضاحتونه ضروري برېښي:

۱ - بايبل د خپلو نورو انبياوو په څېر يحيى عليه السلام هم داسې معرفي كړى چې د اردن سيند شاوخوا په

کومي صحرا کي له خلکو لري اوسېدو، خو د قرآن د وينا له مخي معلومېږي چي د ده محترم والد زکريا عليه السلام په يوه معبد کي مدرس او استاد وو او د مريمي عليها السلام روزنه او تربيت د ده په لاس ترسره شوې!
۲ - قرآن د بايبل دا خبره تصحيح کړي چي وايي يحيى له آسمانه دا غږ واورېدو چي (دا زما گران زوی دی چي ترې راضي يم)، وايي دا د زکريا عليه السلام دعاء وه چي د خپل وارث په اړه ني کړي وه او ويلي ئي وو: زما ربه! د رضاييت وړ ئي کړي.

۳ - قرآن د بايبل ادعاء ردوي او وايي: عيسى عليه السلام او يحيى عليه السلام همزولي وو، په يو ځای کي اوسېدل، د قرآن د وينا له مخي ده په عيسى عليه السلام ايمان راوړی، د ده په لاس د عيسى عليه السلام تعميد حقيقت نه لري.

۴ - بايبل څو صفحي وروسته ليکي چي يحيى له زندانه دوه سري عيسى ته ولېږل چي ترې وپوښتي: آيا په رښتيا ته همغه موعود مسيح يې؟ پوښتنه دا ده چي ته خو دلته ادعا کوي چي يحيى دی وپېژندو، نه ئي غوښتل دی تعميد کړي، يوه کوتره ئي هم وليده چي له آسمانه راکوزه شوه، د عيسى پر سر کښېښته، آسماني غږ ئي هم واورېدو چي دا زما همغه گران زوی دی، نو بيا ئي له زندانه دوه سري د څه لپاره ورلېږل؟! متأسفانه سره له دې چي بايبل له داسي تناقضاتو ډک دی خو مسيحيان ئي د سپېڅلي کتاب په توگه مني!!

۵ - د بايبل دا الفاظ ډېر کچه او بي معنى دي چي عيسى عليه السلام به په روح القدس او اور خلکو ته تعميد ورکوي!! د تعميد مفکوره له الهي اديانو سره قطعاً اړخ نه لگوي، پيغمبران عليهم السلام په اوبو کي د چا په منډلو سره هغه له گناه نه پاکوي، بلکي هغه ته وايي: توبه وکړه، له گناهونو لاس واخله او خپل رب ته مخه کړه.

۶ - بايبل دا ټوله جعلي قصه د دې لپاره جوړه کړه چي يوه بي بنسټه وړاندوينه رښتيني او د عيسى عليه السلام په اړه ثابته کړي، وړاندوينه دا ده: اشعيا نبي څو سوه کاله مخکي ويلي وو: له بېديا يو غږ اورم چي وايي: د خداى لپاره لار پرانېزئ او لار ورته اواره کړئ.

بايبل په بل ځای کي ليکي: "بيا عيسى د يحيى په هکله خلکو ته وويل: د يحيى شأن تر يوه پيغمبر هم لوړ دی، تر ده په نړۍ کي ستر شخص نه دی پيدا شوی، که رښتيا خبره منئ نو يحيى همغه الياس پيغمبر دی چي آسماني کتاب ئي د راتلو زېږی ورکوي!! خپل غوږونه خلاص کړئ او په غور سره واورئ چي څه درته واييم!!"، يحيى عليه السلام ته منسوب دا خبره هم د بايبل له مخکنيو خبرو سره تعارض لري او هم ئي قرآن ترديدوي، بايبل مخکي ليکلي وو چي يحيى عيسى ته د تعميد ورکولو په جريان کي دی وپېژندو، د ده په هکله ئي آسماني غږ واورېدو چي ويل ئي: دا زما هغه زوی دی چي ترې راضي يم او قرآن وايي چي يحيى عليه السلام له لومړۍ ورځي د عيسى عليه السلام مصدق او موثيد وو.

دوهمه خبره ئي چي وايي يحيى همغه الياس دی چي سپېڅلي کتاب ئي وړاندوينه کړې، هم له بايبل سره تعارض لري او هم له قرآن سره، بايبل الياس عليه السلام هغه نبي گني چي تر عيسى عليه السلام څو پېړۍ مخکي تېر شوی او قرآن ئي هم بېل پيغمبر بولي.

بايبل تر دې عنوان لاندې (د هيروديس مضطرب وجدان) ليکي: هيروديس د خپلي مېرمنې هيروديا د ټينگار په سبب يحيى زنداني کړ، دا ځکه چي يحيى ورته ويلي وو: د خپل ورور کونډه هيروديا په نکاح کول گناه او غلطي ده، مرقس وايي هيروديس يحيى ته احترام درلود او د يحيى په هکله ئي د خپلي مېرمنې غوښتنه نه منله، خو متی ليکلي: هيروديس هم غوښتل چي يحيى ووژنی خو د خلکو له شورش او بغاوت وېرېدو، خو د ده د کليزي په جشن کي د هيروديا لور داسي رقص وکړ چي د هيروديس ډېر خوښ شو او لوړه ئي وکړه چي هر څه وغواړي ور به ئي کړي... دې د خپلي مور په وينا ورته وويل: د يحيى سر په يوه پطنوس کي غواړم... پاچا مجبور شو د هغې غوښتنه ئي ترسره او د يحيى د وژلو امر ئي وکړ او سر ئي په پطنوس

کي ورته راوړ!! د یحیی شاگردان راغلل، د هغه جسد ئې ترلاسه او دفن کړ او بیا عیسی ته راغلل او له پېښې ئې خبر کړ، کله چي عیسی له پېښې خبر شو، په کښتۍ کي کښېناست او یوازي په نامعلوم لوري وخوځېدو!!

په دې وینا کي څو داسي اعترافات گورو چي د بایبل ډېري خبري ردوي: عیسی علیه السلام د یحیی له شهادت خبر نه وو، نورو خبر کړ او له خبرېدو وروسته د دې لپاره په کښتۍ کي سوړ او په مجهول لوري وخوځېدو چي گمان ئې کړی ښايي دی به هم ونیول شي!! آیا داسي چا ته د خدای زوی ویل او وړاندویني ورته منسوبول صریح تناقض نه دی!! عیسی علیه السلام نه یوازي ونه توانېدو چي د یحیی مرسته وکړي، له مرگه ئې وژغوري، بېرته ئې راژوندی کړي، بلکي د ځان له وېري پټ شو!! آیا خدای او د خدای زوی دومره بې وسه وي؟ موږ له دغو ټولو خبرو سره سره عیسی علیه السلام د الله تعالی یو ستر پیغمبر گڼو!!

• د زکریا علیه السلام په دې قصي سره د شرک د خبیث او پلیت بوټي دوه گنده جرري قطع شوي: دا چي له الله تعالی پرته بل ته علم غیب منسوبوي او دا چي د الله تعالی د مقربو بندگانو درشل د حاجتونو د ترسره کېدو مرجع گڼي!! دا دئ گورئ چي د زکریا علیه السلام په څېر ستر شخصیت، د یحیی علیه السلام پلار، د مریمي استاد او روزونکی، د بني اسرائیلو ستر مذهبي شخصیت، وارث له الله تعالی غواړي، د خپل رب په وړاندي په ټیټ ږغ او زاریو سره دعاء کوي، کله چي ئې دعاء قبلېږي او د زوی زېږی ورکول کېږي نو نه پوهېږي چي دا زوی به ئې کله او څنگه په برخه کېږي، د داسي ښې او علامي غوښتنه کوي چي له مخي ئې پوه شي کله به دا هیله ترسره کېږي، نشي کولی په خپل قوم کي چا ته د برکت دعاء وکړي او په یوه نظر سره هغه ته روحاني مقام ورپه برخه کړي!! همغسې لکه په خرافاتو کي غرق متصوفین او د بایبل لارورکي پلویان چي گمان کوي!!

زکریا علیه السلام د الله یو پیغمبر دئ، د بل پیغمبر پلار، د مریمي علیها السلام استاد، له دې نه ئې د معنوي مقام اندازه معلومولی شئ، خو هغه په دې نه پوهېدو چي زوی به ئې کله پیدا کېږي په داسي حال کي چي دا زېږی د الله د ملائکو په واسطه ورکړی شوی وو، له الله ئې وغوښتل چي د پیدا کېدو د ورځو نښه او علامه ئې وروښيي. په دې سره ټولو هغو خلکو ته چي د پیغمبرانو او د الله د صالحو بندگانو په اړه دا گمان کوي چي هغوی په غیب پوهېږي، ویل شوي چي دا ستره غلطې ده. د دوی په اړه دا انگېرنه چي الله تعالی په خپلي واکمنۍ کي له ځان سره شریک کړي، د ځینو چارو اختیارات ئې ورکړي، د خلکو حاجتونه ترسره کولی شي، لویه اشتباه ده. مگر نه گورئ چي د زکریا علیه السلام په څېر ستر او عظیم شخصیت تر کلونو کلونو د اولاد په طمع وو، خپل حاجت ئې نه شو ترسره کولی، کله چي د الله له لوري د زوی زېږی ورکړی شو، تلوسه ئې وه چي الله به څنگه او څه وخت زوی ورکوي، نښه او علامه ئې غوښته!! تاسو پوهېږئ چي همدا دوه غلط گمانونه د هر شرکي مذهب بنسټ دئ، هم د بتانو لمانځنه له دې راولاړه شوې او هم د قبرونو.

فُجِّرَ عَلَى قَوْمِهِ مِنَ الْمَحْرَابِ فَأَوْحَى إِلَيْهِمْ أَنْ سَبِّحُوا بُكْرَةً وَعَشِيًّا ﴿٩١﴾

نو خپل قوم ته له معبده راووت او په اشارې سره ئې هغوی ته وویل: سبا او ماښام تسبیح وایی.

(۱۱)- دا مبارك آيت وايي: هغه نښه راوړسېده، زکريا عليه السلام خبرې نشوې کولې، نو خپل قوم ته له معبده راووت او په اشارې سره ئې هغوی ته وویل: سبا او ماښام تسبیح وایی.

يٰيَحْيٰى خُذِ الْكِتٰبَ بِقُوَّةٍ وَّءَاتَيْنٰهُ الْحَكْمَ صَبِيًّا ﴿١٢﴾ وَحَنَانًا مِّنْ لَّدُنَّا وَزَكٰوةً
وَكَانَ تَقِيًّا ﴿١٣﴾ وَبَرًّا بِوَالِدَيْهِ وَلَمْ يَكُنْ جَبَّارًا عَصِيًّا ﴿١٤﴾ وَسَلٰمٌ عَلَيْهِ يَوْمَ وُلِدَ
وَيَوْمَ يَمُوتُ وَيَوْمَ يُبْعَثُ حَيًّا ﴿١٥﴾

ای یحیی! کتاب په مضبوطۍ سره ونیسه، او په وړکتوب کې مو حکمت ورپه برخه کړ، او زموږ له لوري د نرمښت او پاکیزګۍ خاوند، او متقي وو، او له خپل پلار او مور سره ښېګڼه کوونکی او ظالم او سرکښ نه وو، او پر ده دي هغه مهال سلام وي چي وزېږېدو او هغه ورځ چي مري او هغه مهال چي بيا به ژوندی راپاڅول شي.

(۱۲-۱۵)- په دې مبارکو آیتونو کې د یحیی علیه السلام څو داسي مواصفات بیان شوي چي نه یوازې د ده شخصیت زموږ په وړاندي انځوروي بلکې د هر پیغمبر ځانګړتیاوي او د رسالت خلاصه زموږ مخي ته ترسیموي:

- هغه ته ویل شوي وو چي د الله تعالی پر کتاب په مضبوطۍ سره منګولي ولګوي او عمل پرې وکړي.
- په وړکتوب کې حکمت، د صحیح پرېکړو استعداد او د سم قضاوت پوهه ورکړی شوې وه.
- مهربان، زړه سواند او د نرمښت خاوند وو.
- پاک لمنی او متقي وو.
- له خپل پلار او مور سره ښېګڼه کوونکی وو.
- ظالم او سرکښ نه وو.
- د زېږېدو په ورځ، د مړني په ورځ او د بیاژوندي کېدو په ورځ د الله تعالی له لوري د سلام وړ وو.

دی ته مو پام وي چي ځیني خلک د قرآن هغه الفاظ چي په مجازي معنی راغلي وي په حقیقي معنی نیسي، په دې سره هم په خپله د قرآن په سم پوهېدا کې اشتباه کوي او هم نورو ته شکوک او شبهات راولاړوي، د قرآن ګڼ شمېر آیتونه داسي دي چي په هغوی کې د ځینو الفاظو یوازي مجازي معنی اخیستی شو. یوه بېلګه ئې دغه

آیت دی چي وايي: "يٰيَحْيٰى خُذِ الْكِتٰبَ بِقُوَّةٍ" دلته د خذ الکتاب بقوة ظاهري معنی مراد نه ده، معنی

ئې دا نه ده چې اې يحيى! دا کتاب په دواړو لاسونو سره کلک ونیسه او په کلک نیولو کې ئې خپل ټول قوت وکاروه؟ بلکې معنی ئې دا ده چې د کتاب په حمل او پر هغه عمل کې خپل ټول توان او ځواک وکاروه، په ډاډه او مطمئن زړه ئې حمل او په پوره باور او قوت سره عمل ورباندې وکړه؟

وَأَذْكُرْ فِي الْكِتَابِ مَرْيَمَ إِذِ انْتَبَذَتْ مِنْ أَهْلِهَا مَكَانًا شَرْقِيًّا ﴿١٣١﴾ فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا ﴿١٣٢﴾ قَالَتْ إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا ﴿١٣٣﴾ قَالَ إِنَّمَا أَنَا رَسُولُ رَبِّكِ لِأَهَبَ لَكِ غُلَامًا زَكِيًّا ﴿١٣٤﴾ قَالَتْ أَنَّى يَكُونُ لِي غُلَامٌ وَلَمْ يَمَسِّنِي بَشَرٌ وَلَمْ أَكُ بَغِيًّا ﴿١٣٥﴾ قَالَ كَذَلِكَ قَالَ رَبُّكَ هُوَ عَلَى هَيْنٌ ۖ وَلَنَجْعَلَنَّ آيَةً لِلنَّاسِ وَرَحْمَةً مِنَّا وَكَانَ أَمْرًا

مَقْضِيًّا ﴿١٣٦﴾

او په کتاب کې د مريمې د هغه مهال خبره ياده کړه چې له خپل ټبر شرقي لوري ته گوښې شوه، نو پرده ئې د دوی مخې ته جوړه کړه، نو موږ خپل روح (جبرئیل) ورولبړو چې کټ مټ د يوه انسان په څېر ورڅرگند شو، وئې ويل: زه رحمن رب ته له تا پناه وړم که (له الله) وېرېدونکې يې. وئې ويل: زه ستا د رب استازی يم چې تا ته پاکيزه بچۍ درپه برخه کړم، وئې ويل: څنگه به مې بچۍ په برخه کېږي حال دا چې نه د کوم انسان لاس راباندې لگېدلی او نه بدکاره يم؟، وئې ويل: همداسې ده، ستا رب ويلي چې دا (کار) راته آسان دی، او د دې لپاره چې خلکو ته ئې يوه نښه وگرځوو او زموږ له لوري يوه پېرزوينه، او دا ترسره کېدونکې کار دی.

(١٦-٢١) - په دې مبارکو آيتونو کې دغه لارښوونې زموږ مخې ته ځلېږي:

- دلته د سوري د محوري مضامينو لپاره يوه بله تاريخي بېلگه وړاندې شوې، د مريمې او عيسی عليهما السلام د قصې يوه برخه راغلې، هغه برخه ئې چې مريمه عليها السلام د هغه معبد په شرقي برخې کې مېشت شوه چې مشري ئې د زکريا عليه السلام په لاس کې وه، تر ځان ئې داسې د دېوال پرده تاو کړه چې د خلکو له نظره پټه په زده کړې او د خپل رب په عبادت بوخته وي، د دې تفصيل د آل عمران په سوري کې راغلی، هلته ويل شوي چې د مريمې مور هغه د الله تعالی په لار کې وقف کړې وه، په معبد کې د زکريا عليه السلام تر روزنې لاندې نيول شوي، زکريا عليه السلام ئې نږدې خپل وو، د معبد په محراب کې مېشت شوي، محراب د معبد د هغو خونو نوم وو چې عبادت کوونکي به په کې مېشت کېدل. هلته د فرشتو يو ټولگي ورته راغلی او د

زوی زېږی ئې ورکړی، دلته ویل شوي چې خپله روح (جبرئیل) مو ورولبړو چې کټ مټ د یوه انسان په څېر ورڅرگند شو، د دې معنی دا ده چې جبرئیل علیه السلام د یوې ډلې فرشتو په ګډون د دې خوا ته ورغلی او دا زېږی ئې وراوړولی، مريمي د انسان ګمان پرې وکړ او وئې ویل: زه رحمن رب ته له تا پناه وړم که له الله وېرېدونکی ېې. جبرئیل علیه السلام وویل: زه ستا د رب استازی یم چې تا ته پاکیزه بچی درپه برخه کړم، وئې ویل: څنگه به مې بچی په برخه کېږي حال دا چې نه د کوم انسان لاس راباندې لګېدلی او نه بدکاره یم؟، وئې ویل: همداسې ده، ستا رب ویلي چې دا کار راته آسان دی او دا د دې لپاره چې الله تعالی غواړي له پلار پرته د عیسی علیه السلام د فوق العاده پیدایښت د خلکو لپاره یوه داسې لارښوونکې نښه وګرځوي چې له مړني وروسته بیا ژوندون ورته ثابت کړي، او د هغو خلکو پوښتنه ځواب کړي چې وایي: څنگه به انسان بیا ژوندی کېږي؟! ځواب ئې دا دی: همداسې لکه چې عیسی علیه السلام ئې له پلار پرته پیدا کړ، د ده نطفه ئې د مور په رحم کې له خاورې جوړه کړه، همداسې لکه آدم علیه السلام چې ئې له خاورې پیدا کړ. او دا د دې لپاره چې الله تعالی غواړي د عیسی علیه السلام په دې خارق العاده پیدایښت او د پیغمبر په توګه د هغه په بعثت سره پر خلکو پېرزویه وکړي او د شرک او کفر له تیارو ئې وباسي. جبرئیل علیه السلام وویل: دا ترسره کېدونکی کار دی، الله تعالی د دې پرېکړه کړې ده چې عیسی علیه السلام به همداسې له پلار پرته پیدا کېږي.

د آیت له دې فقرې (فتمثل لها بشراً سوياً) معلومېږي چې کله فرشته انسان ته راځي نو په هغه صورت کې ئې لیدلی او په خبرو ئې پوهېدلی شي چې د انسان په بني کې ورته مجسم شي، دا ځکه چې الله تعالی د انسان سترګې داسې جوړې کړې چې یوازې مادي شیان او هغه هم داسې چې ډېر واړه نه وي لیدلی شي، غیر مادي اشیاء لکه فرشته، پېری، مقناطیسي ساحه، انرژي، نور، جاذبه قوه او دې ته ورته نور لطیف شیان نشي لیدلی، فرشتې له نور پیدا شوې او پېریان د اور له بې دوده شعلې، نو ځکه دواړه نه لیدل کېږي، فرشتې د الله تعالی په حکم او إذن سره او د یوه خارق العاده کار په توګه د انسان په بني کې مجسم شوې او انسانانو ته لېږل شوي، او په دې حالت کې لیدل شوي، خو پېریان نشي کولی د بل مخلوق بڼه غوره کړي، هېڅ مخلوق نشي کولی خپل فطرت بدل کړي او د بل مخلوق بڼه غوره کړي، نو ځکه انسان ته د پېریانو لیدل محال دي. هغه خلک چې ګمان کوي پېریان کولی شي خپله بڼه بدله کړي او انسان ته ځان وښيي؛ اشتباه کوي، قرآن د پېریانو لپاره د جن نوم غوره کړی، جن هغه څه ته ویل کېږي چې د انسان له سترګو پټ وي او نه لیدل کېږي، امام المفسرین طبري لیکي: وکل ما توارى عن أبصار الناس، فإن العرب تقول فيه: "قد جَنَّ"، و"الجن" من ذلك لأنهم استجنوا عن أعين بني آدم فلا يرون. هر هغه څه چې د خلکو له سترګو پټ وي نو عرب د هغه په اړه وایي: "قد جَنَّ"، او جن (پېری) له همدې څخه دی، د دې لپاره چې هغوی د انسانانو له سترګو پټ شوي او نه لیدل کېږي.

● که د قرآن نور آیتونه هم په پام کې ولرو نو د دې قصې تفصیلات داسې دي: د مريمي مور؛ د عمران مېرمن حامله وه، له الله سره ئې وعده وکړه چې خپل بچی به د ده په لار کې وقف کوي، انتظار ئې دا وو چې الله تعالی به زوی ورکړي او هغه به د الله د دین خدمت ته وړاندې کوي، خو الله تعالی ورته لور ورکړه، وئې ویل: زما ربه! دا خو لور ده، ما خو د زوی طمع وه، نارینه خو د ښځې په څېر نه وي، هغه محدودیتونه ئې نه وي چې ښځه عادتاً ورسره مخامخ وي، ما ئې نوم مريم (دالله بنده او خدائي خدمتګاره) کېښود، زه ئې تا ته سپارم، دا او اولاد ئې له رتلي شیطانه په خپل حفظ او امان کې وساته، کله چې د کار کولو او څه زده کولو عمر ته رسېدلي مور ئې هغه معبد ته لېږلې، الله تعالی د دې همدا نذر قبول کړ، د مريمي د ښې روزنې انتظام ئې وکړ، دا ئې د زکريا علیه السلام تر روزنې او کفالت لاندې ورکړه، په محراب نومي خوني کې مېشت شوه، دلته به د الله تعالی له لوري هغې ته کله کله بې موسمې مېوې راتلې، کله چې به د روزنې په دوران کې زکريا علیه السلام د دې

هستوگنځي ته ورغی نو د مريمي خوا ته به ئې بې موسمه مېوې وليدې، له هغې ئې پوښتنه وکړه چې دا له کومه راځي، مريمي ځواب ورکړ: دا د الله له لوري ده، الله چې چا ته وغواړي له حساب نه پرته روزي ورکوي، زه د داسې رزق مستحقه نه یم، دا د الله پېرزوينه ده، زما د کومې ځانگړتيا له مخې ئې نه راکوي، له محاسبې پرته ئې راکوي. يوه ورځ په داسې حال کې چې همدلته په محراب کې وه، يوه فرشته د سړي په شکل کې ورته راڅرگنده شوه، هغې ورته وويل: زما خوا ته مه راځه، زه رحمان خداى ته له تا پناه وړم، فرشتې ورته وويل: زه د الله تعالى له لوري لېږل شوې یم چې تا ته هغه زوى درپه برخه کړم چې د الله د يوې کلمې (امر او حکم) په وجه به پيدا کېږي، نوم به ئې مسيح عيسى د مريمي زوى وي، هغې وويل: اې زما ربه! زه به څنگه اولاد زېږوم حال دا چې د هيڅ انسان لاس راباندي نه دئ لگېدلى؟! په ځواب کې ورته وويل شو: ستا رب چې د کوم څه د پيدا کولو اراده وکړي نو يوازې دا کافي ده چې ووايي: وشه او هغه له ځنده پرته وشي، ستا زوى به په ورکتوب او زړښت کې خبرې کولى شي، په انجيل او تورات به پوهېږي، پيس او له موره روند پيدا شوى به د الله تعالى په ډن روغولى شي، مړى به په دعاء سره ژوندى کولى شي، خلکو ته به دا وېلى شي چې نن به ئې کوم خوراک په برخه کېږي او سبا ته به څه ذخيره کوي.

راشئ وگورو چې بايبل په دې اړه څه ويلي: بايبل وايي: يو ځل چې زکريا د خداى په کور کې په خدمت بوخت وو، ناڅاپه يوه فرشته ورته راڅرگنده شوه... زکريا د فرشتې په ليدو سره حيران شو او ووبرېدو، فرشتې ورته وويل: اې زکريا! مه وېرېږه، زه راغلي یم چې زېرى درکړم، خداى ستا دعاء اورېدلى، اليزابت به زوى وزېږوي او ته به ئې يحيى ونوموي، ... هغه به د خداى په وړاندي يو ستر شخصيت وي، هيڅکله بايد شراب او مستونکي څښاک ونه څښي، دا ځکه چې له زېږېدو د مخه به له روح القدس ډک وي... تر مسيح به مخکې راشي، چې خلک د ده ظهور ته چمتو کړي... زکريا وويل: دا کار خو ممکن نه دئ، ځکه چې زه زوړ شوى یم او مېرمن مې عمر خورلې ده، فرشتې ځواب ورکړ: زه جبرئيل یم... راغلم چې تا ته دا زېرى درکړم، له دې کبله چې زما په خبرې دې باور ونه کړ نو تر هغه به د خبرو کولو توان نه لرې چې زوى دې پيدا شي... خلک بهر منتظر وو چې زکريا راووخې، حيران وو چې ولې دومره ځنډ کوي، کله چې راووت او ونې ليدل چې خبرې نه شي کولى، د ده له اشارو پوه شول چې په سپېڅلي ځاى کې ئې کومه رويا ليدلې!! ... اليزابت امېدواره شوه... په شپږمه مياشت خداى جبرئيل په جليل کې د ناصره ښار ته ولېږو چې د ده وحې هغې پېغلې ته ورسوي چې مريم نومېده، مريم د يوسف په نامه يوه کس ته چې د داؤد له نسله څخه وو، کوژده شوې وه خو واده ئې لا نه وو تر سره شوى، جبرئيل ورته وويل: سلام پر تا اې پېغلې! چې د خداى لطف دې په برخه شوى، خداى له تا سره دئ!! مريمه ډېره پرېشانه او ووبرېده، نه پوهېده چې د فرشتې مقصد له دې خبرې څخه څه دئ! فرشتې ورته وويل: اې مريمې! مه وېرېږه، ... ډېر ژر به حامله شي، زوى به وزېږوي، نوم به ئې عيسى کېږدي، هغه به ستر شخصيت وي، د خداى زوى به ورته ويل کېږي او خداى به د ده د جد داؤد د پاچايي تخت ته ورکړي چې د تل لپاره پر اسرائيليانو حکومت وکړي، د ده سلطنت به هيڅکله پای نه مومي!! مريمې له فرشتې وپوښتل: دا کار څنگه ممکن دئ، تر اوسه د هيڅ انسان لاس راباندي نه دئ لگېدلى، فرشتې ځواب ورکړ: روح القدس به پر تا نازل شي او د خداى قدرت به پرتا سيورى وغوړوي!!... پوه شه چې ستا خپلوانه اليزابت هم شپږ مياشتې مخکې حامله شوې او ژر به زوى وزېږوي، ... خداى ته هيڅ کار محال نه دئ. مريمې وويل: زه د خداى خدمتگاره یم، څه چې د ده خوښه وي په اخلاص سره به ئې کوم، هيله منه یم هغه څه وشي چې تا وويل. څو ورځې وروسته مريمې

د سفر بند و بست وکړ، الیزابت ته ورغله... د دې په لیدو سره د الیزابت په رحم کې بچی وڅوځېدو او الیزابت له روح القدس ډکه شوه او وئې ویل: خدای تر ټولو نورو ښځو زیاته پېرزوینه په تا کېرې، ستا زوی به هم د خلکو لپاره د برکتونو باعث وي، څومره د افتخار ځای دی چې زما د بادار مور زما لیدو ته راغلی... مریمه نږدې درې میاشتې د الیزابت خوا ته پاته شوه، بیا خپل کور ته ستنه شوه. الیزابت زوی وزېږاوه، د مبارکۍ لپاره راغلو ښځو ورته وویل چې د خپل پلار نوم پرې کېږده، خو دې ونه منله او یحیی ئې ونوماوه، دوی ورته وویل: ستا په کورنۍ کې دا نوم سابقه نه لري، بیا ئې په اشارو اشاره له زکریا وپوښتل چې څه نوم ورته غوره کوي، هغه د ټولو په وړاندې په یوې درې ولیکل: نوم ئې یحیی دی!! په همدې وخت کې ئې ژبه خلاصه شوه او د خبرو کولو قدرت ئې ترلاسه کړ او د خدای شکر ئې په ځای کړ.

دلته ستاسو پام څو خبرو ته راوړوم:

● د قرآن د وینا له مخې عیسی علیه السلام په هغه ځای کې زېږېدلی چې مور، د ده کورنۍ او قوم ئې په کې اوسېدل او دا د بابیل ادعا ردوي چې مریمه له خپل ټاټوبي بیت لحم ته تللې او عیسی هلته زېږېدلی، بابیل دا خبره د دې لپاره کوي چې د مسیح د زېږېدو د ځای په اړه د دوی د سپېڅلي کتاب وړاندوینه رښتینې کړي. همدا راز د قرآن د وینا له مخې زکریا علیه السلام فرشتې ته وویل: د دې ښځه به څه وي چې الله تعالی به ما ته زوی راکوي؟ هغې ورته وویل: د یحیی (علیه السلام) د پیدایښت په مهال به درې ورځې له چا سره خبرې نه شي کولې او دا د بابیل ادعا ردوي چې وایي: زکریا ته په دې سبب دا سزا ورکړې شوه چې د فرشتې په خبرې ئې باور ونه کړ نو ځکه ئې له همدې ورځې د یحیی تر زېږېدو پورې خبرې نه شوی کولې، دا خبره په دې خاطر غلطه ده چې زکریا خو جبرئیل نه وو پېژندلی، ولې به ئې د خپلې پوښتنې په سبب مجازاتوي؟ دی څه خبر وو چې دا جبرائیل دی؟

فَحَمَلَتْهُ فَانْتَبَذَتْ بِهِ مَكَانًا قَصِيًّا ﴿١٢﴾

نو (پر خپل ماشوم) امیدواره شوه او لري ځای ته ورسره لاړه.

(۲۲)- دا مبارک آیت وايي چې مریمه صلی حمله شوه، نو له همدې کبله د امیدواری حالت کې لري ځای ته ولاړه، قرآن د دې مزید وضاحت نه کوي چې دا لري ځای کوم ځای وو او تر زېږون څو ورځې مخکې تللې؟ طبیعي ده چې کله د مریمې رحم کې د حمل آثار راڅرګند شوي نو هغې ته په معبد کې پاته کېدا ګرانه وه، باید څه موده بل ځای ته تللې وي، بابیل داسې څه ویلي چې قطعاً د منلو وړ نه دي، بابیل وايي چې مریمې مېړه درلود، یوسف نومېدو، عیسی (علیه السلام) د دوی لومړی زوی وو، د ده د تولد په ورځو کې بیت لحم ته ولاړل... لوقا تر دې سرلیک (د عیسی تولد) لاندې لیکي: ... یوسف له مریمې سره یو ځای له جلیل څخه بیت لحم ته لاړ، د مریمې د وضع حمل نېټه راوړسېده، لومړی زوی ئې وزېږاوه، په یوې جامې کې ئې ونغاښتو، ښه ئې پټ کړ او د څارویو په آخور کې ئې کېښود، دا ځکه چې د هغه ځای په مېلمستون کې د دوی لپاره ځای نه وو!! د هغه ښار په بېدیا کې ځینې شپانه وو چې خپلې رمې ئې پېولې، په دې شپه ناڅاپي یوه فرشته د دوی خوا ته راڅرګنده شوه او د خدای د جلال نور پر دوی سیوری وغوړاوه او ووېرېدل، خو فرشتې ورته وویل: مه وېرېږئ زه تاسو ته یو زېږی لرم، ټولو خلکو ته زېږی او هغه دا چې همدا نن مسیح، ستاسو بادار او ژغورونکی،

د داود په ښار کې وزېږېدو، زما د خبرې د رښتیاوالي نښه دا ده چې داسې ماشوم به وگورئ چې په جامه کې پېچل شوی او په آخور کې ئې ځملولی. ناڅاپه ډېرې نورې فرشتې له دغې سره یوځای شوې او د خدای ستاینه ئې کوله... کله چې فرشتې آسمان ته ولاړې، شپږو وویل: راځئ چې بیت لحم ته ولاړ شو او دا عجیبه پېښه په خپلو سترگو وگورو!!... دوی هلته ولاړل، مریم، یوسف او ماشوم ئې ولیدل او ټولو خلکو ته ئې دا قصه وکړه، (بایبل دا نه وایي چې دا شپانه څنگه مخامخ د دوی د اوسېدو ځای ته ورغلل؟ فرشتې خو نه ځای وربښودلی وو او نه ئې مور او پلار)، هر چا چې به دا خبرې اورېدې نو حیران به شو، مریمې هم دا ټولې خبرې اورېدې او خپل زړه ته ئې تېرولې او په دې اړه به ئې فکر کاوو!!... په اتمه ورځ ئې ختنه کړ او عیسی ئې ونوماوو، ... کله چې د ده والدینو، یوسف او مریمې، د خدای کور ته راوست چې د شریعت مطابق ئې د خدای کور ته وقف کړي، ځکه د شریعت د حکم له مخې د هرې کورنۍ مشر زوی باید د خدای کور ته وقف شوی وي، هلته یو کس چې شمعون نومېدو او روح القدس ورته ويلي وو چې د خدای کور ته ولاړ شه او مسیح وگوره، ... ماشوم ئې په غېږ کې ونیولو او وئې ویل: خدایه! اوس کولی شم په ډاډه زړه له دنیا ولاړ شم!! ؛ هغه ژغورونکی چې نړۍ ته دې بڅېلې ما په خپلو سترگو ولید، ... یوسف او مریم هک پک او حیران ورته کتل... شمعون دعاء ورته وکړه او وئې ویل: اندېښنې او غمونه به ستا زړه د توري په څېر زخمي کړي ځکه ډېر اسرانیليان به دې ونه مني او په دې سره به خپل ځانونه هلاک کړي!!... کله چې شمعون له دوی سره خبرې کولې، د آنا په نوم یوه کونډه ښځه چې تل د خدای په کور کې اوسېده، د دوی خوا ته راغله، د خدای شکر ئې په ځای کړ او د اورشلیم ټولو خلکو ته ئې خبر ورکړ چې موعود مسیح زېږېدلی!! له دې وروسته یوسف او مریم خپل ښار جلیل ته ستانه شول، هلته عیسی ستر شو!!

دا قصه په متی او مرقس کې نه ده راغلې، د دې په ځای هلته ویل شوي چې له لري ختیځ نه څو نجومیان د مسیح د لیدو لپاره راغلل، دوی د نجوم له مخې پوه شوي وو چې اوس مسیح په بیت لحم کې پیدا شوی!! خو دلته ویل شوي چې شپږو فرشتې ولیدې او د مسیح د زېږېدو زېږې ئې ورکړ، دغه تناقض او گډې وډې خبرې کافي دي چې ووايو: دا قصې ټولې له ځانه جوړې شوې، نه مریمه مېروېښه وه، نه مسیح په بیت لحم کې زېږېدلی، نه فرشتو د هغه ځای نوم ورکړ او مجهولو شپږو ته زېږې ورکړی او نه ناپېژاندو نجومیانو د نجوم په خرافې علم سره د هغه له زېږېدو خبر شوي او د ده لیدو ته راغلي، عیسی علیه السلام په خپلې سیمې کې، له پلار پرته، له هغې مریمې زېږېدلی چې پېغله وه، نه مېروېښه، په ماشومتوب کې ئې خبرې کړې.

گورئ چې د قرآن او بایبل د ویناوو ترمنځ څومره ژور توپیرونه شته، بایبل د عیسی علیه السلام پیدایښت د یوه داسې عادي انسان پیدایښت ته ورته گڼي چې په کورنۍ، کلي او سیمه کې ئې هیچا د اهمیت په سترگه نه دي ورته کتلې، خاص توپیر ئې نه دی ترسترگو شوی، ډېره موده وروسته له نامعلوم مشرق څخه، نامعلوم شمېر مجوسان راغلي، دی ئې لیدلی او سجده ئې ورته کړې!! دا نه وایي چې مریمه څوک او د څنگه شخصیت خاونده وه، د عیسی علیه السلام ماشومتوب څنگه پیل شوی، د ده په معجزاتو کې دا نه راخلي چې په وړکتوب کې او د

پيدايښت په لومړيو ورځو کې ئې هغه ستري ستري خبرې کړې دي چې د يوه پيغمبر د ټول دعوت خلاصه په کې راغلې، د هغه لومړۍ خبره دا وه چې زه د خدای بنده او د هغه پيغمبر یم، آيا د انسان عقل دا خبره مني چې په مشرق کې څوک د يوه (عجيب) زوی له پيدا کېدو خبر شي خو د ده کورنۍ او کلی هغه يو (عجيب) ماشوم ونه مومي؟! او له نورو سره ئې هيڅ توپير ترسترگو نه شي؟! دا په داسې حال کې چې مسيحيان دا ماشوم د خدای زوی گڼي او پيدايښت ئې هم خارق العاده!! خو مسلمانان د قرآن د لارښوونو په رڼا کې سره له دې چې عيسی عليه السلام ته دومره ستري ستري معجزې ثابتوي چې ډېرې ئې د مسيحيانو په مذهبي کتابونو کې نه تر سترگو کېږي، خو عيسی عليه السلام يو انسان او د نورو پيغمبرانو په څېر يو پيغمبر گڼي!!

فَاجَاءَهَا الْمَخَاضُ إِلَى جِذْعِ النَّخْلَةِ قَالَتْ يَلَيْتَنِي مِتُّ قَبْلَ هَذَا وَكُنْتُ نَسِيًا
مَنْسِيًا ﴿٢٦﴾ فَنَادَتْهَا مِنْ تَحْتِهَا أَلَا تَحْزَنِي قَدْ جَعَلَ رَبُّكِ تَحْتَكِ سَرِيًّا ﴿٢٧﴾ وَهَزِي
إِلَيْكَ بِجِذْعِ النَّخْلَةِ تُسَاقُ عَلَيْكَ رُطْبًا جَنِيًّا ﴿٢٨﴾ فَكُلِي وَاشْرَبِي وَقَرِّي عَيْنًا
فَإِمَّا تَرَيَنَّ مِنَ الْبَشَرِ أَحَدًا فَقُولِي إِنَّي نَذَرْتُ لِلرَّحْمَنِ صَوْمًا فَلَنْ أُكَلِّمَ الْيَوْمَ
إِنْسِيًّا ﴿٢٩﴾

نو د زېږون درد د خرما د ونې سټې ته بوتله، وئې ويل: کاش تر دې وړاندي مړه شوي وي او هېره شوې خاطره وي، نو له لاندي ئې پرې غږ کړ چې مه غمجنه کېږه، يقيناً چې ستا رب تر تا لاندي لېښتي جوړ کړی، او د خرما سټه وخوزوه چې تازه پخې کجوري درباندي توی کړي، نو وخوره، وڅښه او خپلې سترگې سړې کړه، او که د انسانانو څخه کوم يو وگوري ووايه: ما رحمن رب ته د روژې نذر کړی، نو نن په هيڅ توگه له هيڅ انسان سره خبرې نه کوم،

(۲۶-۲۹) - د دې مبارکو آيتونو خلاصه مطالب دا دي:

- د زېږون شېبه رانږدې شوې، د زېږون درد د خرما د ونې سټې ته بېولي، د قرآن له دې وينا معلومېږي چې مريمه کوم گڼ ځنگله ته تللې، نه هعسي لکه چې بايبل وايي کوم مېلمستون ته!!
- د همدې سټې بېخ کې ئې زوی زېږولی، له سختې آزمويې سره مخامخ شوې، نه پوهېده چې په کوم مخ به له خلکو سره مخامخ کېږي، څه به ورته وايي، د تورو ځواب به ځنگه ورکوي، دا سپکاوی به ځنگه زغمي چې خلک به د دې په اړه وايي: د معبد يوې خدايي خدمتگاري پيغلې زوی زېږولی؟! دغو سختو اندېښنو داسې پرېښانه کړې وه چې له خولې ئې دا وينا ووته: کاش تر دې وړاندي مړه شوي وي او هېره شوې خاطره وي.

● د همدې سخت غم او اندېښنې په حال کې له لاندې پرې ږغ شوی: مه غمجنه کېږه، یقیناً چې ستا رب تر تا لاندې لښتې جوړ کړی، او د خرما سټه وخوړه چې تازه پخې کجوري درباندي توی کړي، نو خوړه، وڅښه او خپلې سترګې سرې کړه، او که د انسانانو څخه کوم یو وګوري ووايه: ما رحمن رب ته د روژې نذر کړی، نو نن په هېڅ توګه له هېڅ انسان سره خبرې نه کوم. دا ږغ د چا له لوري وو؟ د فرشتې که د خپل زوی عیسی علیه السلام له لوري؟ د آیت له دغو الفاظو: نو خوړه، وڅښه او خپلې سترګې سرې کړه، معلومېږي چې دا د فرشتې ږغ وو، د فرشتې لخوا ورته ویل شوي چې اندېښنه مه کو، دا دئ رب دي ستا تر پینو لاندې چینه راخوتولی، که وږي شوي ونه وخوړه تازه خرما به درته راټوی شي، د زوی په لېدو به دي سترګې سرې شي، که کوم انسان دي تر سترګو شو او د زوی په اړه ئې پوښتنه کوله ورته ووايه: ما نن روژه نیولې ده، نن له هېڅ انسان سره خبرې نه کوم، خپل زوی ته اشاره کوه هغه به ځواب ورکوي.

فَأَتَتْ بِهِ قَوْمَهَا تَحْمِلُهُ قَالُوا يَمْرِئِمُ لَقَدْ جِئْتِ شَيْئًا فَرِيًّا ﴿٢٧﴾ يَتَأَخَتُ هَرُونَ مَا كَانَ أَبُوكَ أَمْرًا سَوَاءً وَمَا كَانَتْ أُمُّكَ بَغِيًّا ﴿٢٨﴾ فَأَشَارَتْ إِلَيْهِ قَالُوا كَيْفَ نُكَلِّمُ مَنْ كَانَ فِي الْأَمْهِدِ صَبِيًّا ﴿٢٩﴾

نو په داسې حال کې ئې خپل قوم ته ورور چې پورته کړی ئې وو، (په خپلې غېږ کې)، وئې ويل: ای مريمې! يقيناً چې ډېر بدغونى (له چټې وتلې) کار دي کړی، ای د هارون خورې! نه دي پلار بد سړى وو او نه دي مور بد لمنه وه، نو هغه ته ئې ګوته ونيوله، (خلکو) وويل: څنگه له هغه چا سره خبرې وکړو چې د زانګو ماشوم وي؟! (٢٧-٢٩) - د دې مبارکو آيتونو خلاصه مطالب دا دي:

- مريمه صلی په داسې حال کې د خپل کور په لور خوزېدلې چې خپل زوی ئې په غېږ کې وو، کلي ته رسېدلې، له خپل قوم سره مخامخ شوې، خلک پرې راغونډ شوي، پوښتنه ئې ترې کړې چې چېرې تللې وې او دا ماشوم د چا دئ!! هغه چوپه خوله ده او د هر يوه اعتراض او پوښتنه اورې، له هر لوري ورته ويل کېږي: ای مريمې! يقيناً چې ډېر بدغونى او له چټې وتلې کار دي کړی، ای د هارون خورې! نه دي پلار بد سړى وو او نه دي مور بدکاره وه، د هارون په کورنۍ کې خو داسې کرکجن کار هېچا نه وو کړی، ټول قوم ته دي لوی سپکاوى واراوو، ولي دي له کوره د تښتېدو لار ونيوله او اوس له بچي سره کلي ته راوګرځېدې!! هغې خپل بچي ته ګوته نيولې چې له ده وپوښتئ!! خلکو ورته ويلي: څنگه له هغه چا سره خبرې وکړو چې د زانګو ماشوم دئ!!
- الله تعالى همدا غوښتل چې ډېر خلک راغونډ شي او د مريمې صلی په غېږ کې د يوه داسې ماشوم خبرې واورې چې نوی او بې پلاره پيدا شوى!! خو داسې ستري ستري خبرې چې د پيغمبرانو عليهم السلام د دعوت ټولې اساسي خبرې په کې راخلاصه شوې.
- دې ته مو پام وي چې مريمه په دې نامه يادول چې د هارون خورې! ځينو داسې انگېرلې چې ښايي دې به د هارون په نامه کوم ورور درلودو، او ځينو ويلي چې دا په مخکنيو قومونو کې معمول وه چې د يوه ټبر غړي به ئې د خپل جد د ورور په نامه يادولو، لکه اخوان لوط، اخا مضر، اخا همدان، دلته د اخت هارون معنى همدا ده، يعنې مريم خپل جد هارون عليه السلام ته منسوب شوى، د قرآن له وينا معلومېږي چې دغه دوهم تعبير دقيق دئ، ځکه مريمه د خپلې مور لومړنۍ لور وه، د بني اسرائيلو مذهبي کورنيو به لومړى زوی د معبد د خدمت

لپاره وقف کولو، د مريمي مور همدا نذر ايښی وو، طمعه ئې دا وه چې الله تعالى به زوی ورپه برخه کړي، خو لور ئې په برخه شوه، نو دا تعبیر دقیق نه برېښي چې د هارون په نامه ئې کوم ورور درلود.

قَالَ إِنِّي عَبْدُ اللَّهِ ؕ آتَنِي الْكِتَابَ وَجَعَلَنِي نَبِيًّا ۖ وَجَعَلَنِي مُبَارَكًا أَيْنَ مَا كُنْتُ وَأَوْصَانِي بِالصَّلَاةِ وَالزَّكَاةِ مَا دُمْتُ حَيًّا ۖ وَبَرًّا بِوَالِدَتِي وَلَمْ يَجْعَلْنِي جَبَّارًا شَقِيًّا ۖ وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۖ ذَلِكَ عِيسَى ابْنُ مَرْيَمَ ۚ قَوْلَ الْحَقِّ الَّذِي فِيهِ يَمْتَرُونَ ۖ مَا كَانَ لِلَّهِ أَنْ يَتَّخِذَ مِنْ وَلَدٍ ۚ سُبْحَنَهُ ۚ إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ۖ وَإِنَّ اللَّهَ رَبِّي وَرَبُّكُمْ فَاعْبُدُوهُ ۚ هَذَا صِرَاطٌ مُسْتَقِيمٌ ۚ

(بچي) وويل: يقيناً چې زه د الله بنده يم، ما ته ئې كتاب راپه برخه کړی او زه ئې پيغمبر گرځولی يم، او زه ئې بابرکته گرځولی يم، هر چېرې چې وم، او ما ته ئې د لمانځه او زکات سپارښتنه کړې، تر هغه چې ژوندی وم، او د خپلې مور په اړه ښکې کوونکی او زه ئې جبر کوونکی او بدبخته نه يم گرځولی، او (د الله له لوري) پر ما سلام دئ هغه ورځ چې وزېږېدم، او هغه ورځ چې مرم او هغه ورځ چې بېرته به ژوندی راپاڅول کېږم. همدا عيسى د مريمي زوی دئ، هغه حقه وينا چې (دوی) شک په کې کوي، الله ته نه ښايي چې کوم (څوک د) زوی (په توگه) ونيسي، ده ته (له دې عيبه) پاکي ده، کله چې د کوم کار پرېکړه وکړي نو ورته وايي: وشه؛ نو هغه کېږي، او يقيناً چې الله هم زما رب دئ او هم ستاسو رب، نو د ده عبادت وکړئ، مستقيمه لار همدا ده.

(۳۰-۳۶) - په دې مبارکو آيتونو کې د مريمي عليها السلام د ماشوم زوی هغه ستري ستري خبرې راغلي چې هر پيغمبر خپل قوم ته کړې دي، د پيغمبرانو عليهم السلام د الهي پيغام خلاصه همدا څو خبرې دي: زه د الله تعالى بنده يم، کتاب ئې راكړی، پيغمبر ئې گرځولی يم، برکت ئې راپه برخه کړی، د ژوند تر پايه ئې په لمانځه او زکات او له خپلې مور سره په ښه سلوک گمارلی يم، مغرور او بدبخته ئې نه يم گرځولی، الله زما او ستاسو رب دئ، د هغه عبادت وکړئ چې مستقيمه لار همدا ده،

دا د عيسى بن مريم حقيقت دئ. دا همغه حقيقت دئ چې دوی په کې شک کوي، الله تعالى له دې ډېر لوړ دئ چې ځان ته زوی غوره کړي، د ده کار داسې دئ چې د څه اراده وکړي ورته وايي: وشه، او هغه سملاسي ترسره کېږي. داسې ذات به ولي زوی او ځای ناستی غوره کوي،

زوی ته هغه څوک ضرورت لري چي يا مري او يا د بل له مرستي پرته خپل کارونه نشي ترسره کولی، الله تعالی له داسي عیبونو منزه دی.

دا دی گورئ چي دلته د مریمي صلی او د دې د زوی عیسی علیه السلام د پیدایښت په قصه کي د دې سورې اساسي مضامین په دې توگه انځور شوي:

• الله تعالی مریمي ته په خارق العاده توگه زوی ورکوي، فرشتي ئي خوا ته ورځي او د دې خبري زېږی ورکوي، دې ته دا زېږی نه یوازي عجیب او د حیرانتیا وړ برېښي بلکي نه پوهېږي چي د دې خارق العاده پیدایښت موخه څه ده، الله تعالی د څه لپاره دې ته زوی ورکوي، پرېشانه ده، دومره چي د مرگ هیله کوي، آیا دا ټول بهیر نه ښيي چي د الله تعالی مقرب بندگان له غیبو بي خبره دي؟! آیا دا نه ښيي چي دوی د عالم د چارو په سمبالولو کي له الله تعالی سره شریک نه دي؟! آیا عیسی علیه السلام په ماشومتوب کي نه وایي چي زه د الله تعالی بنده یم، نه ئي زوی او ځای ناستی یم او نه ئي شریک؟! آیا نه وایي چي زه په لمانځه، زکات او له خپلي مور سره په نېکي گمارل شوی یم؟! ای اهل کتابو!! څنگه د الله تعالی یو مطیع بنده د هغه زوی او ځای ناستی بولی؟!!

بایبل د عیسی علیه السلام اوږده شجره بیانوي، د هغه د معجزو اوږد فهرست د ویونکي مخي ته رډي خو دغه اساسي خبري چي عیسی علیه السلام په خپل ماشومتوب کي کړي وې په ټول بایبل کي نشي موندلی!! بایبل دا اساسي خبري د ټولو انبیاوو په اړه هېرې کړي دي، معجزې ئي له مبالغو په ډکو الفاظو سره بیانوي خو د دوی اصلي خبري نه کوي!! یو ځل مسیح په خپله خدای گڼي چي د انسان په بني کي څرگند شوی او لیکي: مسیح د نه لیدل شوي خدای لیدل شوي خبره وه، بیا د دې وینا کاملاً مخالفه خبره کوي او لیکي: هغه د خدای زوی دی!! داسي متعارضې او متناقضې خبري هغه څوک کوي چي د خپلو خبرو په معنی نه پوهېږي. یا خو باید ووايي چي خدای د مسیح په خبرې کي مجسم شوی او یا دا چي مسیح د خدای زوی دی. او دا دواړه خبري هم د عقل خلاف دي او هم د تورات او انجیل، او قرآن خو وایي: د الله تعالی په اړه دا خبره کول چي هغه زوی لري دومره ستره کرکجنه خبره ده چي آسمانونه او زمکه ئي نه شي زغملی.

مور د عیسی علیه السلام په معجزو ایمان او باور لرو، قرآن په ډېر وضاحت او تفصیل سره د ده معجزې بیانوي، خو قرآن وایي چي دا معجزې د الله تعالی په اذن او حکم ترسره کېږي، په کوم ځای او وخت کي چي الله تعالی د دغو معجزو څرگندېدا ضروري او مفید گڼله همغه وخت ترسره کېږي، دا د عیسی علیه السلام ذاتي کار نه وو، د ده په خوښه او اختیار نه ترسره کېږي، (بایبل هم وایي چي عیسی خلکو ته وویل: زه په خپله خوښه او میل کوم کار نه کوم)، قرآن وایي چي دی لا د مور په غېږ کي ماشوم وو چي خلکو ته ئي همغه خبري کولې چي په ځوانۍ کي ئي کولې.

فَاخْتَلَفَ الْأَحْزَابُ مِنْ بَيْنِهِمْ^{٤٧} فَوَيْلٌ لِلَّذِينَ كَفَرُوا مِنْ مَّشْهَدِ يَوْمٍ عَظِيمٍ ﴿٤٧﴾ أَسْمِعْ

بِهِمْ وَأَبْصِرْ يَوْمَ يَأْتُونَنَا لَكِنِ الظَّالِمُونَ الْيَوْمَ فِي ضَلَالٍ مُبِينٍ ﴿٤٨﴾ وَأَنْذِرْهُمْ يَوْمَ

أَلْحَسْرَةَ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ ﴿٦٦﴾ إِنَّا نَحْنُ نَرِثُ الْأَرْضَ
وَمَنْ عَلَيْهَا وَإِلَيْنَا يُرْجَعُونَ ﴿٦٧﴾

نو دغو ډلو په خپل منځ کي اختلاف وکړ، نو افسوس د هغو په حال چي کفر ئي وکړ، د يوې ستري ورځي د ليدو پر مهال، کله چي موږ ته راځي څومره ښه اوږدونکي به وي او څومره ښه ليدونکي! خو دا ظالمان نن په څرگندي بي لاري کي دي. او د حسرت له هغي ورځي خبرداري ورکړه چي د کار پرېکړه به وشي، په داسي حال کي چي دوی په غفلت کي دي او دوی ايمان نه راوړي، يقيناً چي موږ به د زمکي او څه چي ورباندي دي وارث شو او (ټول) زموږ لوري ته راگرځول کېږي.

(٣٧-٤٠)- دا مبارك آيتونه موږ ته وايي چي يهود او نصارا د عيسى عليه السلام د پيداښت د څرنگوالي او د مريمي صلي په اړه په اختلاف کي پرېوتل، ځينو يو څه وويل او ځينو بل څه، ځينو د کفر لار غوره کړه او ځينو د شرک، چا مريم صلي په بدلنې تورنه کړه، چا هغه د خدای موږ وگڼله، چا عيسى عليه السلام د خدای زوی او خای ناستی وگڼلو، چا وويل: دی خدای وو چي د عيسى په بني کي زمکي ته راغلی وو، چا د ساحر په نامه ياد کړ او معجزې ئي کوډي وبوللي، چا د هغه د وژلو لپاره ملا وتړله، د قيامت په ورځ به دوی ته حقايق څرگند شي، په هغي ستري ورځ کي به دوی له افسوسناک برخليک سره مخامخ شي، نن د دوی پر سترگو د جهل او تعصب پردې غوړېډلي دي؛ د قيامت په ورځ به ئي سترگي ښه ليدل کولی شي او حقايق به په واضح توگه گوري، نن ئي غوړونه د حق اوږېدو ته کانه دي خو هغه ورځ به ئي غوړونه خلاص شي او هر څه به ښه اوږي. نن د دنيا مال او متاع غولولي، خو هر څه به ترې پاته شي او الله تعالى به د زمکي د هر څه يوازي وارث وي، ټول به د الله تعالى په لوري درومي.

وَأَذْكُرْ فِي الْكِتَابِ إِبْرَاهِيمَ إِنَّهُ كَانَ صِدِّيقًا نَبِيًّا ﴿٦٨﴾ إِذْ قَالَ لِأَبِيهِ يَا أَبَتِ لِمَ تَعْبُدُ
مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا ﴿٦٩﴾ يَا أَبَتِ إِنِّي قَدْ جَاءَنِي مِنَ
الْعِلْمِ مَا لَمْ يَأْتِكَ فَاتَّبِعْنِي أَهْدِكَ صِرَاطًا سَوِيًّا ﴿٧٠﴾ يَا أَبَتِ لَا تَعْبُدِ الشَّيْطَانَ إِنَّ
الشَّيْطَانَ كَانَ لِلرَّحْمَنِ عَصِيًّا ﴿٧١﴾ يَا أَبَتِ إِنِّي أَخَافُ أَنْ يَمَسَّكَ عَذَابٌ مِّنْ

الرَّحْمَنُ فَتَكُونُ لِلشَّيْطَانِ وَلِيًّا

او په کتاب کي د ابراهيم يادونه وکړه، يقيناً چي هغه رښتيني نبي وو، هغه مهال چي خپل پلار ته ئې وويل: گرانه پلاره! ولي د هغه څه عبادت کوي چي نه اوري او نه ويني او نه کوم څه (ضرر) درنه دفع کولی شي، اي گرانه پلاره! يقيناً چي ما ته داسي علم راپه برخه شوی چي تا ته نه دئ درپه برخه شوی، نو زما متابعت وکړه چي سمه لار دروښيم، اي زما گرانه پلاره! د شيطان عبادت مه کوه، يقيناً چي شيطان د رحمن رب په وړاندي سرغړوونکی دئ، اي زما گرانه پلاره! يقيناً چي زه له دې وېرېرم چي د رحمن رب له لوري په عذاب اخته شي او د شيطان ملگری شي.

(٤٥-٤١) دلته د ابراهيم عليه السلام د قصي داسي يوه برخه زموږ په وړاندي اېښودل شوې چي د دې قصي د اساسي مضامينو لپاره يوه بله تاريخي بېلگه ده، په دې توگه:

- د ابراهيم يادونه وکړه چي هغه يقيناً رښتيني نبي وو، د هغه مهال يادونه چي خپل پلار ته ئې وويل: گرانه پلاره! ولي د هغه څه عبادت کوي چي نه اوري او نه ويني او نه کوم تاوان او ضرر درنه دفع کولی شي، د ابراهيم پلار بتان لمانځل، دا بتان د تېرو شخصيتونو په نامه جوړ شوي او د هغوی مجسمي وې، د دوی انگېرنه دا وه چي دا نازولي شخصيتونه کولی شي د الله تعالى په وړاندي د دوی شفاعت وکړي، د دوی د دعاگانو د منل کېدو سپارښتنه وکړي، د دوی حاجتونه ترسره او د دوی مشکلات حل کړي، ابراهيم عليه السلام خپل پلار ته وايي: دا بتان ستاسو دعاگاني نه اوري، ستاسو له حاله خبر نه دي، نه څه گټه دررسولی شي او نه کوم تاوان او ضرر درنه دفع کولی شي، ولي د دوی عبادت کوي؟!!

- بيا ورته وايي: اي گرانه پلاره! يقيناً چي ما ته داسي علم راپه برخه شوی چي تا ته نه دئ درپه برخه شوی، نو زما متابعت وکړه چي سمه لار دروښيم، ما ته سمه لار معلومه شوې، الله تعالى ما ته علم او پوهه راکړې، راشه زما متابعت وکړه چي سمه لار دروښيم.

- بيا ورته وايي: اي زما گرانه پلاره! د شيطان عبادت مه کوه، يقيناً چي شيطان د رحمن رب په وړاندي سرغړوونکی دئ. گورئ چي دلته يو ځل بيا قرآن د شيطان اطاعت د ده له عبادت سره مترادف گڼي، او د دې معنی دا ده چي اطاعت د عبادت يو مهم اړخ دئ، څوک چي د الله تعالى د اوامرو او احکامو اطاعت نه کوي د عبادت دعوی ئې دروغجنه او بې اعتباره ده، څوک چي د شيطان اطاعت کوي په حقيقت کي د هغه بنده دئ، څوک چي طاغوت ته سر تېټوي او د جابرو او ظالمو حکامو واکمني مني او خپلي شخړي او منازعات د هغوی د پرېکړو مطابق حلوي د قرآن له نظره د هغوی عبادت کوي، څوک چي د خپل نفس غوښتنو او هوسونو ته تسليمېږي هغه د خپل نفس بنده دئ. ابراهيم عليه السلام خپل پلار ته وايي چي د شيطان اطاعت او عبادت مه کوه، شيطان د خپل رب له اطاعته سرغړوونکی دئ، څوک چي د هغه اطاعت کوي د خپل رب په وړاندي به باغي او سرغړوونکی شي.

- بيا ورته وايي: اي زما گرانه پلاره! يقيناً چي زه له دې وېرېرم چي د رحمن رب له لوري

په عذاب اخته شي او د شيطان ملگری شي. په هغه برخليک به اخته شي چي شيطان ته ټاکل شوی، له هغه سره به يوځای په دوزخ کي پرېوځي.

گورئ چي ابراهيم په څومره عطوفت، مهرباني او زړه سوي سره خپل پلار ته بلنه ورکوي، په وار وار د گران پلار خطاب ورته کوي، په دې سره قرآن موږ ته لارښوونه کوي چي له مخاطب سره ستاسو چلن بايد ډېر ښکلی او له مهرباني او عطوفت ډک وي، د يوه زړه سواند او مهربان داعي په توگه خلکو ته بلنه ورکړي. ځيني د کمعلمي له کبله مفاهيم سره خلط کړي، گمان کوي چي قرآن موږ ته د کافرانو په اړه د تشدد، سخت چلن او عدم نرمښت سپارښتنه کړې ده او الله تعالى دا خوښوي چي تندي مو کافر ته تريو وي او وينا مو تونده!! خو حقيقت دا دی چي له کافرانو سره چلن له يوه حالته تر بل توپير لري، قرآن موږ ته له محارب کافر سره د يوه ډول چلن سپارښتنه کوي، له هغه کافر سره چي زموږ مخاطب دی او اسلام ته بلنه ورکوو د بل ډول چلن، او له هغه کافر سره چي له موږ سره مناقشه او بحث کوي خو د دې لپاره چي په حق پوه او پوښتني ئي ځواب شي، د بل ډول معاملي توصيه کوي، په يوه حالت کي به زموږ چلن داسي وي لکه د ابراهيم عليه السلام چلن له خپل پلار سره، په بل ځای کي به د قرآن د دې لارښووني مصداق وي چي فرمايي:

أَدْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ وَجِدِلْ لَهُم بِالَّتِي هِيَ أَحْسَنُ إِنَّ رَبَّكَ هُوَ

أَعْلَمُ بِمَنْ ضَلَّ عَنْ سَبِيلِهِ ۖ وَهُوَ أَعْلَمُ بِالْمُهْتَدِينَ ﴿١٢٥﴾

النحل: ١٢٥

د خپل رب لاري ته په حکمت او ښکي موعظي سره بلنه ورکړه، او په داسي توگه مجادله ورسره کوه چي تر ټولو غوره وي، يقيناً چي ستا رب پر هغو ښه پوه دی چي د ده له لاري تېروتي او هغه پر هدايت شوو هم ښه پوه دی.

او له محارب دښمن سره د دې لارښووني مطابق:

يَا أَيُّهَا الَّذِينَ ءَامَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً وَعَلَّمُوا أَنَّ

اللَّهُ مَعَ الْمُتَّقِينَ ﴿١٢٣﴾

التوبه: ١٢٣

ای مؤمنانو! له هغو کافرانو سره وجنگېږئ چي درنږدي دي او حتماً دي په تاسو کي زیږوالی ومومي او په دې پوه شئ چي الله له داسي متقيانو سره (مل) دی.

قَالَ أَرَأَيْتَ أَنْتَ عَنِ إِلَهِتِي يَتَّبِعُهُمْ لَئِنْ لَمْ تَنْتَهِ لَأَرْجُمَنَّكَ ۖ وَاهْجُرْنِي مَلِيًّا ﴿٦١﴾
قَالَ سَلِمْتُ عَلَيْكَ ۖ سَأَسْتَغْفِرُ لَكَ رَبِّي ۖ إِنَّهُ كَانَ بِي حَفِيًّا ﴿٦٢﴾ وَأَعْتَرْتُكُمْ وَمَا

تَدْعُونَ مِنْ دُونِ اللَّهِ ۖ وَأَدْعُوا رَبِّي عَسَىٰ أَلَّا أَكُونَ بِدُعَاءِ رَبِّي شَقِيًّا ﴿٦٣﴾

وئې ويل: اي ابراهيمه! آيا زما له معبودانو تېر شوی (څنگ ته شوی) يې؟ که ډډه ونه کړي نو حتماً به دي رجم (سنگسار) کړم، او د تل لپاره له ما لرې شه، وئې ويل: سلام پر تا! حتماً به له خپل رب څخه تا ته بخښنه وغواړم، يقيناً چي هغه ډېر راباندي مهربان دئ، زه له تاسو او له هغه څه چي تاسو ئې له الله پرته لمانځئ لري کيږم، او خپل رب ته دعاء کوم؛ هيله ده چي خپل رب ته په دعاء کي کمبخته نه وم.

(٤٦-٤٨) - دلته د ابراهيم عليه السلام د دعوت په وړاندي د ده د مشرک پلار جاهلانه عکس العمل انځور شوی او په مقابل کي ئې د ابراهيم عليه السلام ټنکلی او مودبانه ځواب: پلار ئې ورته وويل: اي ابراهيمه! آيا زما له معبودانو دي لاس اخيستی؟! که داسي وي نو يا به دي سنگسار کړم، يا خو د تل لپاره له ما لرې شه، يعني ستا سزا يا رجم او يا له وطنه تبعيد ده، ابراهيم عليه السلام ورته وويل: سلام پر تا! حتماً به له خپل رب څخه تا ته بخښنه وغواړم، يقيناً چي هغه ډېر راباندي مهربان دئ، هيله ده زما مهربان رب ستا په اړه زما دعاء قبوله کړي، صحيح ده زه ستاسو له مخي لري کيږم او ستاسو له هغو معبودانو هم لري کيږم چي تاسو ئې له الله تعالی پرته لمانځئ، او خپل رب ته دعاء کوم؛ هيله ده چي خپل رب ته په دعاء کي کمبخته نه وم او زما دعاء بې اجابته پرې نږدي.

فَلَمَّا أَعْتَرَهُمْ وَمَا يَعْبُدُونَ مِنْ دُونِ اللَّهِ وَهَبْنَا لَهُ إِسْحَاقَ وَيَعْقُوبَ ۖ وَكُلًّا جَعَلْنَا نَبِيًّا ۖ وَوَهَبْنَا لَهُمْ مِنْ رَحْمَتِنَا وَجَعَلْنَا لَهُمْ لِسَانَ صِدْقٍ عَلِيًّا ﴿٦٤﴾

نو کله چي له دوی او له هغه څه چي دوی له الله پرته لمانځل گوښه شو مور اسحاق او يعقوب ورپه برخه کړل، او هر يو مو پيغمبر وگرځاوو، او دوی ټولو ته مو خپله پېرزوينه ورپه برخه کړه او د رښتيني ژبي لوړه يادونه مو ورته وټاکله.

(٤٩-٥٠) - دا مبارک آيتونه وايي چي ابراهيم عليه السلام د هجرت لار غوره کړه، له خپلوانو او د دوی له

دروغجنو معبودانو لري شو او د هجرت په عوض کي الله تعالی دا بدله ورکړه:

• ده ته ئې اسحاق او ورپسې يعقوب عليهما السلام ورپه برخه کړل، دواړه د الله تعالی ستر ستر پيغمبران. په دې اړه څو خبري په پام کي ولرئ: ١- په دې سره له يوې خوا قريشو ته ويل شوي چي ستاسو ستر جد ابراهيم

عليه السلام له شرك او مشركينو سره خپله رابطه شلولې وه او ترې لري شوی وو، ۲- له بلي خوا يهودانو ته ويل شوي چي ابراهيم عليه السلام ته هغه ستر مقام د دې لپاره ورکړی شوی وو چي هغه يو موحد وو، د توحيد لپاره ئې له خپل مشرك پلار سره رابطه او تعلق وشلولو، د همدې لپاره الله تعالى د ده په کورنۍ کي پيغمبران راپيدا کړل، د پيغمبرۍ دا مقام نه موروځي دئ او نه نسبي، نه ابراهيم عليه السلام ته له خپل پلار په ميراث پاته شوی وو او نه تاسو ته له خپلو اجدادو دا مقام انتقال شوی، تاسو هسي خان ستانه گنئ او پر دې افتخار کوئ چي د ابراهيم او يعقوب عليهما السلام اولاد يئ!! دلته د اسمعيل عليه السلام د نوم نه يادول همدا مطلب افاده کوي چي خطاب يهودو ته متوجه دئ. ۳- له بلي خوا مسلمانانو ته ويل شوي چي که مکه درباندي تنگه شوه، د خپل ايمان له امله خپلوانو گواښلي، نو د ابراهيم عليه السلام په څېر ترې بېل شئ او ډاډه اوسئ چي الله تعالى به داسي بدله درکړي چي ابراهيم عليه السلام ته ئې ورکړه.

• الله تعالى ابراهيم عليه السلام او د ده زوی او لمسي ته نه يوازي خپلي پېرزويني او رحمت ورپه برخه کړ بلکي په وروستنيو کي ئې د دوی لپاره داسي نېکه يادونه پرېښوده چي خلک ئې په لوړ نوم او رېښتینولی يادوي او دا دئ تر نن پوري خلک ورباندي درود وايي.

وَأَذْكُرْ فِي الْكِتَابِ مُوسَىٰ إِنَّهُ كَانَ مُخْلَصًا وَكَانَ رَسُولًا نَّبِيًّا ﴿٥١﴾ وَنَذَيْنَهُ مِنْ جَانِبِ الطُّورِ الْأَيْمَنِ وَقَرَّبْنَاهُ نَجِيًّا ﴿٥٢﴾ وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا



او په کتاب کي د موسی يادونه وکړه چي غوره شوی وو او نبي استازی وو، او مور د طور له بني اړخ ورغړ کړل او د نجوی لپاره مو رانږدې کړ، او د خپلي پېرزويني له مخي مو د ده ورور هارون د نبي په توگه ورپه برخه کړ.

(۵۱-۵۳)- په دې مبارکو آيتونو کي د موسی عليه السلام يادونه شوې او دا ځانگړتياوې ئې انځور شوي:

- د خلکو له منځه غوره کړی شوی وو، تر ټولو خلکو غوره انسان وو.
- له حقايقو خبر استازی وو، الله تعالى د استازي او رسول په توگه لېږلی او له حقايقو خبر (نبي) وو.
- الله تعالى د خپلي پېرزويني له مخي د ده ورور هارون هم د نبي په توگه د ده خوا ته وگمارو.

په دې سره هم يهودو ته ويل شوي چي د هارون عليه السلام انتخاب د نسبي او قومي تړاو او تعلق له مخي نه وو، بلکي د الله تعالى له لوري پر موسی عليه السلام د يوې پېرزويني له مخي وو، هغه د يوه مرستيال هيله کړې وه، الله تعالى ئې دا هيله ترسره کړه.

وَأَذْكُرْ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَّبِيًّا ﴿٥٣﴾ وَكَانَ

يَا مُرْأَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا ﴿٥٤﴾

او په کتاب کي د اسمعيل يادونه وکړه چي يقيناً په ژمنو کي رښتيني وو او نبي استازی وو، او خپل ټبر به ئې پر لمانځه او زکات گمارو، او د خپل رب په وړاندي د رضايت وړ وو.

(٥٤-٥٥) - په دې مبارکو آيتونو کي د اسمعيل عليه السلام يادونه شوې او دا ځانگړتياوې ئې بيان شوې:

- په خپلو ژمنو کي رښتيني وو.
- نبي استازی وو، الله تعالى د استازي او رسول په توگه لېرلی او له حقايقو خبر (نبي) وو.
- خپل ټبر به ئې پر لمانځه او زکات گمارو.
- او د خپل رب په وړاندي د رضايت وړ شخصيت وو.

دلته د خطاب مخه قريشو ته راجع ده، هغوی ځان اسمعيل عليه السلام ته منسوبولو او پر دې ئې فخر کولو او ځان ئې تر نورو لوړ گڼلو، الله تعالى د اسمعيل عليه السلام دا ځانگړتياوې د دوي مخي ته پردي او په دې سره ورته وايي: تاسو د خپل جد په لار روان نه يئ، هغه مواصفات په تاسو کي نشته چي اسمعيل عليه السلام درلودل. صداقت، په خپلو وعدو او ژمنو وفا کول، خپل ټبر پر لمانځه او زکات گمارل؛ د اسماعيل عليه السلام هغه ځانگړتياوې وې چي په تاسو کي نشته.

وَأَذْكُرْ فِي الْكِتَابِ إِدْرِيسَ إِنَّهُ كَانَ صِدِّيقًا نَبِيًّا ﴿٥٦﴾ وَرَفَعْنَاهُ مَكَانًا عَلِيًّا ﴿٥٧﴾

او په کتاب کي د ادريس يادونه وکړه چي ډېر رښتيني پيغمبر وو او لوړ مقام ته ورساوو.

(٥٦-٥٧) - دلته د ادريس عليه السلام يادونه شوې او دا ئې مواصفات بنودل شوي:

- ډېر رښتيني پيغمبر وو.
- لوړ مقام مو ورپه برخه.

أُولَئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ مِنْ ذُرِّيَةِ آدَمَ وَمِمَّنْ حَمَلْنَا مَعَ نُوحٍ وَمِنْ ذُرِّيَةِ إِبْرَاهِيمَ وَإِسْرَءِيلَ وَمِمَّنْ هَدَيْنَا وَاجْتَبَيْنَا إِذَا تُتْلَىٰ عَلَيْهِمْ ءَايَاتُ

الرَّحْمَنِ خَرُّوا سُجَّدًا وَبُكِيًّا ﴿٥٨﴾

دوی له هغو انبياءو څخه دي چي الله پرې پېرزوينه کړې، د آدم او د هغو له اولاده چي

له نوح سره مو (په بېړۍ كې) سپاره كړل، او د ابراهيم او اسراييل له اولاده؛ او له هغو چې هدايت مو كړل او غوره مو كړل. كله چې د رحمن رب آيتونه پرې تلاوت كېدل نو سجده كوونكي او ژرېدونكي به (پر زمكه) پرېوتل.

(۵۸) - په دې مبارك آيت كې د وړاندي ذكر شوو پيغمبرانو په اړه لاندې يادونې شوې:

- دوى هغه پيغمبران دي چې الله تعالى پرې پېرزوينه كړې.
- د آدم عليه السلام او د هغو خلكو د اولاد له ډلې چې الله تعالى له نوح سره يو ځاى په بېړۍ كې سپاره كړل او له غرقېدو ئې وژغورل، او د ابراهيم او يعقوب عليهما السلام له اولاده؛
- دوى د هغو شخصيتونو له ډلې څخه دي چې الله تعالى هدايت كړل او د خلكو د لارښوونې لپاره ئې غوره كړل.
- حالت ئې داسې وو چې كله به ئې د خپل مهربان رب آيتونه واورېدل نو په سجده به پرېوتل او له سترگو به ئې اوښكي بهېدې.

د دې آيت له لارښوونو څو خبرې معلومېږي: ۱- د سورې له پيل تر دې ځايه چې د كومو پيغمبرانو عليهم السلام يادونه شوې او د دوى قصې زموږ په وړاندي اېښودل شوې وې د ټولو مقصد دا وو چې موږ ته دغه مطالب واضح كړي چې په دغه آيت كې راغلي. ۲- له نوح عليه السلام وروسته نسلونه يوازي د ده اولاد نه دي، هغسې چې بايبل وايي او بني اسرائيل ئې انگېري، له نوح عليه السلام سره د ده پر اولاد سربېره نور خلك هم په كېنټۍ كې ژغورل شوي او ځيني پيغمبران د دغو خلكو په اولاد كې مبعوث شوي، ځكه په دې آيت كې د نوح پر اولاد سربېره د ده د ملگرو د اولاد يادونه شوې. د هود د سورې له آيت په ډېر صراحت سره معلومېږي چې د نوح عليه السلام طوفان نړۍ وال طوفان نه وو:

قِيلَ يٰنُوحُ اهْبِطْ بِسَلَامٍ مِّنَّا وَبَرَكَاتٍ عَلَيْكَ وَعَلَىٰ اُمَمٍ مِّمَّنْ مَعَكَ ۚ وَاُمَمٌ سَنُمَتِّعُهُمْ ثُمَّ

يَمَسُّهُمْ مِنَّا عَذَابٌ اَلِيمٌ ﴿۵۹﴾ : وويل شول: اي نوح! زما له لوري له سلامتيا او هغو برکتونو

سره کوز شه چې پر تا او هغه ډلو (نازل شوی) دئ چې له تاسره دي. او ځيني ډلې داسې دي چې (د دنيا له متاع به ئې) برخمن کړو بيا به زموږ په دردوونکي عذاب اخته شي.

د آيت له وروستۍ برخې داسې معلومېږي چې د نوح عليه السلام له غرق شوي قوم او ژغورل شوو ملگرو نه علاوه د زمکې پر سر داسې قومونه ول چې لا ئې د تعذيب پرېکړه نه وه شوې، دا فقره د هغو درنو مفسرينو رايه تاييدوي چې وايي د نوح عليه السلام په طوفان كې نه ټوله نړۍ غرقه شوې او نه د زمکې د سر ټول انسانان.

خَلْفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ ۖ فَسَوْفَ يَلْقَوْنَ غِيًّا



بيا له دوى وروسته هغه خلف (بد وروستني) ورپسې شول چې لمونځ ئې ضايع كړ او د نفسي غوښتنو متابعت ئې وكړ نو خود به له وركاوي سره مخامخ كېږي.

(۵۹)- په دې مبارك آيت كې د ټولو مخكنيو قصو پايله په دې توگه انځور شوې: له هر پيغمبر وروسته داسې بد خلف (وروستني) ورپسې شوي چې (لمونځ ئې ضايع كړى) او (د نفسي غوښتنو متابعت ئې كړى) او د همدې دواړو له كبله له وركاوي سره مخامخ شوي. دلته قرآن عظيم الشان د ناصالح خلف او د هغه نا امله ټولگي چې نه دي توانېدلى د خپل پټمن او سرلوري سلف د عظمتونو او جلال ساتنه وكړي، دوه لويې او اساسي نښې په گوته كوي: د لمونځ ضايع كول او د هوس بندگي، يعنې چا چې لمونځ ضايع كړ او د نفس بنده شو، د يوه باعزته او باعظمته قوم د شرف او د سرلوري د لرغوني ميراث ساتنه نشي كولى، ډېر ژر به په ميراث تر لاسه كړى عزت بايلي او له سپكاوي او وركاوي سره به مخامخ كېږي.

دلته دا پوښتنه راولاړېږي چې ولي ټول انحرافات په دغو دوو (لمونځ ضايع كول) او (د نفسي غوښتنو متابعت) كې راخلاصه شوي؟ آيا دلته له لمونځ څخه همدا د ركوع او سجود لمونځ مراد دى او كه ټول هغه تعلقات (صلات) چې دين ئې د ټينگ ساتلو امر كوي؟ آيا د دې معنى دا ده چې لمونځ د ايمان اساسي نښه ده، هغه څوك ئې ضايع كوي چې د دين له دائرې وتلو ته نږدې شوى وي؟! او كه ئې معنى دا ده چې د قومونو د انحراف لړۍ د لمونځ له ضايع كېدو پيل كېږي او د هوس په بندگۍ منتج كېږي؟! د آيت له الفاظو داسې معلومېږي چې دا وروستۍ تعبير دقيق دى.

إِلَّا مَنْ تَابَ وَآمَنَ وَعَمِلَ صَالِحًا فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ شَيْئًا ﴿٦٠﴾

جَنَّاتٍ عَدْنٍ الَّتِي وَعَدَ الرَّحْمَنُ عِبَادَهُ بِالْغَيْبِ إِنَّهُ كَانَ وَعْدُهُ مَأْتِيًا ﴿٦١﴾ لَا

يَسْمَعُونَ فِيهَا لَغْوًا إِلَّا سَلَامًا ۖ وَهُمْ فِيهَا زَوْجُهُمْ فِيهَا بُكْرَةٌ وَعِشْيَا ﴿٦٢﴾ تِلْكَ الْجَنَّةُ الَّتِي

نُورِثُ مِنْ عِبَادِنَا مَنْ كَانَ تَقِيًّا ﴿٦٣﴾

مگر هغه چې توبه ئې وكړه، ايمان ئې راوړ او نېك عمل ئې وكړ، چې دوى به جنت ته ننوځي او هيڅ ظلم به نه پرې كېږي. هغه تلپاته جنتونه چې رحمن رب ئې خپلو بندگانو ته په غياپ كې وعده وركړې، يقيناً چې د هغه وعده حتماً راتلونكي (ترسره كېدونكي) ده، په هغه كې به بېهوده خبره نه اوري (يوازي) سلام سلام به اوري، او دوى ته به خپل رزق سبا او ماښام ورپه برخه وي، دا همغه جنت دى چې په خپلو بندگانو كې ئې هغه چا

ته په میراث ورکولو چي متقي وي.

(٦٠-٦٣) - په دې مبارکو آیتونو کي هغه څوک له وړاندي یاد شوي بد برخلیک څخه په امان کي گڼل شوی چي توبه وکړي، ایمان راوړي او نېک عمل وکړي، دوی ته د څو خبرو زېږی ورکړی شوی: جنت ته به ننوځي، هیڅ ظلم به نه پرې کېږي، هغه تلپاته جنتونه به ئې په برخه شي چي رحمن رب ئې خپلو بندگانو ته په غیاب کي (تر هغه وړاندي چي دوی ئې په خپلو سترگو وگوري) وعده ورکړي، یقیناً چي د هغه وعده حتماً ترسره کېدونکې ده، په دې جنتونو کي به بېهوده خبره نه اوري، یوازي سلام سلام به اوري، دوی ته به سبا او ماښام خپل رزق ورکول کېږي، دا جنت به د الله تعالی هغو بندگانو ته په میراث ورکول کېږي چي متقي وي.

وَمَا نَنْتَظِرُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ وَمَا كَانَ رَبُّكَ نَسِيًّا ﴿٦٤﴾ رَبُّ السَّمَوَاتِ وَالْأَرْضِ وَمَا بَيْنَهُمَا فَاعْبُدْهُ وَاصْطَبِرْ لِعِبَادَتِهِ ۖ

هَلْ تَعْلَمُ لَهُ سَمِيًّا ﴿٦٥﴾

او موږ یوازي ستا د رب په حکم راکوزېږو، ټول هغه څه د ده دي چي زموږ تر مخ دي او څه چي زموږ تر شا دي او څه چي د دواړو تر منځ دي، ستا رب هېروونکی نه دی. د آسمانونو، زمکي او هغه څه رب چي د دوی تر منځ دي، نو عبادت ئې کوه او پر عبادت ئې صبر کوه، آیا کوم همنومی ورته پېژني؟!

(٦٤-٦٥) - د دې مبارکو آیتونو په اړه لاندې خبري په پام کي ولری:

- دلته د فرشتو دا وینا راغلې چي رسول الله ته وایي: موږ یوازي ستا د رب په حکم راکوزېږو، هغه زموږ د کوزېدا نېټه ټاکي، د ماضي، حال او مستقبل پرېکړي د ده له لوري کېږي، د ټولو هغو چارو واکمن دی چي نن یا تر دي وړاندي او وروسته ترسره کېږي، ستا رب هېروونکی نه دی، که زموږ په راتگ کي کله ځنډ راځي نو د دې معنی دا نه ده چي ته خپل رب هېر کړی یی، ستا رب د آسمانونو، زمکي او هر هغه څه رب دی چي د دوی تر منځ دي، نو پر عبادت ئې لگیا اوسه او که په دې لار کي له کړاوونو او ستونزو سره مخامخ کېږي نو صبر کوه، له ده پرته نه بل معبود شته او نه ولي او مرستندوی، آیا په ټول عالم کي کوم همنومی او نظیر ورته مومي؟!

- د آیت له فحوی داسي معلومېږي چي د دې آیت د نزول په شپو ورځو کي رسول الله او صحابه په داسي سخت او ستونزمن حالت کي وو چي د وحی د نزول تلوسه ئې درلوده، چي له یوې خوا ئې لارښوونه وشي او له بلې خوا ډاډ او اطمینان ورکړی شي، د فرشتو له قوله دوی ته ویل شوي چي د دوی راتگ د الله تعالی په امر تر سره کېږي، د مخکنیو او وروستنیو پېښو

په اړه او امر د الله تعالى له لوري صادرېږي، مطمئن اوسه چي خپل رب هېر کړی نه يي.

- خو دا پوښتنه راولاړېږي چي د دې آيت ارتباط له مخکنيو سره څنگه دی؟ آیا مخامخ له مخکنيو آيتونو سره تړاو لري او هغه څنگه؟ او که د سوري له کومي بلي برخي سره؟ که لږ ځير شو نو وبه گورو چي د سوري په سر کي لومړی د زکريا عليه السلام په قصي کي د فرشتو راتگ ته اشاره شوې او هغه هم په داسي وخت کي چي زکريا عليه السلام ډېر پرېشان وو او الله تعالى ته ئې خپل عجز او احتياج وړاندي کړی وو، په همدې حالت کي فرشتي ورته راغلي او د صالح زوی او نېک وارث زېږی ئې ورکړ، ورپسې مو د مريمي صلی په قصي کي وليدل چي په داسي سخت او ستونزمن حالت کي فرشته ورته راغله او زېږی ئې ورکړ چي د ډېرو اندېښنو له کبله ئې د مرگ تمنا کوله، اوس چي د سوري په دغي برخي کي د دغو قصو لړۍ پای ته رسېدلې او د قصو موخي او مقاصد هم بيان شوي، طبيعي ده چي د دغو قصو د اورېدو په دوران کي به له رسول الله سره دا هيله راپيدا شوې وي چي ده ته هم د زکريا عليه السلام او مريمي صلی په څېر د فرشتو له لاري د روڼ سباوون زېږی ورکړی شي، په دې آيت کي د دغي هيلي ځواب د فرشتو له قوله ورکړی شوی او ورته ويل شوي: فرشتي ستا د رب په حکم راکوزېږي، هغه ئې د کوزېدا نېټه ټاکي، د ماضي، حال او مستقبل پرېکړي د ده له لوري کېږي، د ټولو چارو واکمن دی، خپل رب هېر کړی نه يي، که د فرشتو په راتگ کي کله ځنډ راځي نو د دې معنی دا نه ده چي ته خپل رب هېر کړی يي، ستا رب د آسمانونو، زمکي او هر هغه څه رب دی چي د دوی تر منځ دي، ته د خپل رب پر عبادت لگيا اوسه او که په دې لار کي له کړاوونو او ستونزو سره مخامخ کېږي نو صبر کوه.

وَيَقُولُ الْإِنْسَانُ أَإِذَا مَا مِتُّ لَسَوْفَ أُخْرَجُ حَيًّا ﴿٦٦﴾ أَوْ لَا يَذْكُرُ الْإِنْسَانُ أَنَا
 خَلَقْنَاهُ مِنْ قَبْلُ وَلَمْ يَكُ شَيْئًا ﴿٦٧﴾ فَوَرِّثْكَ لَنَحْشُرَنَّهُمْ وَالشَّيَاطِينَ ثُمَّ
 لَنُحْضِرَنَّهُمْ حَوْلَ جَهَنَّمَ جِثِيًّا ﴿٦٨﴾ ثُمَّ لَنَنْزِعَنَّ مِنْ كُلِّ شِيعَةٍ أَيُّهُمْ أَشَدُّ عَلَى
 الرَّحْمَنِ عِتِيًّا ﴿٦٩﴾ ثُمَّ لَنَحْنُ أَعْلَمُ بِالَّذِينَ هُمْ أَوْلَىٰ بِهَا صِلِيًّا ﴿٧٠﴾

او دا انسان وايي: آیا کله چي ومړم نو هرومرو به (له قبره) ژوندی راوځم؟! آیا دا انسان دا نه ورپه يادوي چي موږ تر دې وړاندي په داسي حال کي پيدا کړ چي هيڅ شی نه وو، نو ستا په رب لوړه چي حتماً به دوی او شيطانان راغونډ کړو بيا به ئې د دوزخ چاپېر په گوندو پراته حاضر کړو، بيا به له هري ډلي هغه ترې راوباسو چي د رحمن رب په وړاندي تر ټولو په سرکېنۍ کي شديد وي، بيا موږ پر هغو ډېر ښه پوه يو چي په دې کي د غورزېدو له پلوه ډېر وړ دي.

(٧٠-٦٦) - په دې مبارکو آيتونو کې د قيامت او بېاژوندون په اړه د کافر انسان پوښتنه او د هغې ځواب په دې توگه راغلي:

- دا کافر او له آخرت منکر انسان وايي: آيا کله چې ومړم نو هرومرو به له قبره ژوندی راوځم؟! څنگه ومنم چې له مړينې وروسته او په داسې حال کې چې تر خاورو لاندې ښخ شوی يم او هر څه مې خاوري شوي، بېرته به راژوندی کېږم او له قبره به ژوندی راوځم!!!
- ده ته په ځواب کې ويل شوي: آيا دې انسان دا خبره هېره کړې چې الله تعالى تر دې وړاندې په داسې حال کې پيدا کړ چې هيڅ شی نه وو؟ آيا له نست ئې هست نه کړ؟ آيا له خاوري ئې راپيدا نه کړ؟!! ولي له خاوري بيا راپيدا کېدا ورته محال برېښي؟!
- دا د الله تعالى قطعې پرېکړه ده او لوړه ئې کړې چې حتماً به دوی هم او د دوی هغه شيطانان هم چې دوی ئې غولولي بياراژوندي کوم، يو ځای به ئې راغونډوم، د دوزخ شاوخوا کې به ئې په گونډو پراته حاضرېد، بيا به له هرې ډلې هغه ترې راوباسم چې د رحمن رب په وړاندې تر ټولو په سرکښۍ کې شديد وو، بيا به د خپل علم له مخې هغه تر نورو وړاندې په دوزخ کې غورزوم چې په هغه کې د غورزېدو له پلوه تر نورو زيات وړ وي.

وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَّقْضِيًّا ﴿٧١﴾ ثُمَّ نُنجِي الَّذِينَ اتَّقَوْا وَنَذَرُ الظَّالِمِينَ فِيهَا

جيثا ﴿٧٢﴾

او ستاسو هر يو به ورننوتونکی وي، ستا پر رب ده؛ حتماً ترسره کېدونکې پرېکړه، بيا به هغه کسان وژغورو چې تقوی ئې کړې او ظالمان به پر گونډو پراته په کې پرېږدو.

(٧٢-٧١) - دا مبارک آيتونه وايي چې هر انسان به دوزخ ته ننوځي، دا د الله تعالى قطعې او نه بدلېدونکې پرېکړه ده چې حتماً ترسره کېږي، خو متقيان به ژغورل کېږي او ظالمان به په داسې حال کې په دوزخ کې پاته کېږي چې پر گونډو به پراته وي. دا پوښتنه راولاړېږي چې آيا نېکان به هم دوزخ ته ننوځي؟ ځواب دا دی چې هو؛ حتی متقيان به هم دوزخ ته ننوځي، يعنې د جنت لار د دوزخ له منځه تېره شوې، متقيان به هم له دې لارې جنت ته رسي، خو په رواياتو کې د دې وضاحت شوې، ويل شوي چې دا لار به يوه پول ته ورته وي چې د دوزخ له پاسه به وي، چا ته به پراخ شي او د سترگو په رب کې به ترې تېر شي، پرته له دې چې د دوزخ لمبې او تاو ئې لمس کړي، ځينې به ترې لاندې دوزخ ته ولوېږي، ځينې به لږ، ځينې ډېر او ځينې به د تل لپاره په کې پاته شي.

وَإِذَا تُتْلَىٰ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلَّذِينَ ءَامَنُوا أَيُّ الْفَرِيقَيْنِ خَيْرٌ

مَقَامًا وَأَحْسَنُ نَدِيًّا ﴿٧٣﴾ وَكَمْ أَهْلَكْنَا قَبْلَهُمْ مِّنْ قَرْنٍ هُمْ أَحْسَنُ أَثْنًا وَرِيًّا ﴿٧٤﴾

او کله چې زموږ آيتونه پرې تلاوت شي هغه کسان چې کفر ئې کړی هغو ته چې ايمان ئې راوړی وايي: کومه ډله د مقام له پلوه غوره ده او د جلسو له پلوه ښايسته او ډولې. او

څومره پېړۍ پېړۍ (خلک) مو تر دې وړاندي هلاک کړل چې سامان او ظاهري حالت ئې ډېر ښايسته وو.

(۷۳-۷۴) - دلته د کافرانو د مستي او غرور حالت او د مسلمانانو پرېشانه وضع انځور شوي او ويل شوي: کله چې به کافرانو ته د قرآن آيتونه واورول شول نو دوی به نه يوازي انکار کولو بلکې ويل به ئې: موږ هم د اجتماعي حيثيت او مقام له پلوه تر تاسو غوره يو او هم د پلويانو د شمېر له پلوه تر تاسو وړاندي، د ټولني اکثريت زموږ ملاتړ کوي، شتمن زموږ خوا کې دي، ولس ته منلي مذهبي، سياسي او قومي مشران له موږ سره دي، له تاسو سره د ټولني بې وزلي، نيستمن او بې اعتباره خلک هغه هم د گوتو په شمېر ملگرتيا کوي!! له دې سره سره څنگه گمان کوي چې تاسو په حقه يئ او ستاسو دين تر موږ غوره دئ!! دلته د دوی په ځواب کې ويل شوي: الله تعالى څومره پېړۍ پېړۍ خلک تر دې وړاندي هلاک کړل چې سامان او ظاهري حالت ئې ډېر ښايسته او غولونکي وو، تر تاسو په هر څه کې وړاندي ول، هم ئې امکانات او وسائل زيات ول او هم ئې پلويان او ملاتړي، خو د کفر، شرک، فساد او ظلم له کبله په الهي عذاب اخته او هلاک شول، بايد پوه شئ چې ستاسو پايله به هم دې ته ورته وي.

قُلْ مَنْ كَانَ فِي الضَّلَالَةِ فَلْيَمْدَدْ لَهُ الرَّحْمَنُ مَدًّا حَتَّىٰ إِذَا رَأَوْا مَا يُوعَدُونَ إِمَّا الْعَذَابَ وَإِمَّا السَّاعَةَ

فَسَيَعْلَمُونَ مَنْ هُوَ شَرُّ مَكَانًا وَأَضَعُفُ جُنْدًا ﴿٧٥﴾

ووايه: څوك چې په ضلالت كې وي نو رحمن رب يو ډول پراخي ورپه برخه كوي، تر هغه چې يا عذاب او يا د قيامت هغه څه وگوري چې وعده ئې ورسره كېږي، نو حتماً به پوه شي چې څوك د مقام له پلوه بد دى او د لښكر له پلوه كمزورى.

(۷۵) - هغو مغرورو كافرانو ته چې حرام مال، كاذب اجتماعي وجاهت، طماع پلويان او ملاتړي د حق او باطل معيار گڼي او همدې ته په پام سره ځان تر مؤمنانو غوره گڼي؛ ويل شوي: دا يو الهي سنت دى چې كله كله لاروركو او په كفر او ضلالت كې پرېوتو ته هم د مال او متاع پراخوالى ورپه برخه كوي، ځينې تر هغه خپلي مخي ته پرېږدي چې له الهي مقدر عذاب سره مخامخ شي او ځينې د قيامت ورځ ته محول كوي، كله چې د مهلت دا نېټه پاى ته ورسېږي نو حقيقت به ورته څرگند شي او په دې به پوه شي چې څوك د مقام له پلوه بد دى او د لښكر له پلوه كمزورى.

وَيَزِيدُ اللَّهُ الَّذِينَ اهْتَدَوْا هُدًى وَالْبَاقِيَتُ الصَّالِحَتُ خَيْرٌ عِنْدَ رَبِّكَ ثَوَابًا وَخَيْرٌ مَرَدًّا ﴿٧٦﴾

او الله هغو كسانو ته لازياته لارښوونه كوي چې د هدايت لار ئې نيولې، او صالح پاته شوني د الله خوا ته هم د ثواب له پلوه غوره دي او هم د پايلو له پلوه غوره.

(۷۶) - په دې مبارک آيت کي د الله تعالی يو بل نه بدلېدونکی سنت زموږ مخي ته ځلېږي، د مخکني عکس او دا د مؤمنانو په اړه، او هغه دا: څوک چي د هدايت په لار روان شي نو الله تعالی د هدايت پراخي دروازي د هغه پر مخ پرانېږي او گام په گام ئې لازيات هدايت کړي، داسي صالح پاته شوني ئې په برخه شي چي هم د ثواب له پلوه غوره وي او هم د پايولو له پلوه غوره. عملونه ئې له پابښت برخمن شي، تل نېک آثار پرې مرتب کېږي، ثوابونه ئې د الله تعالی په خوا کي خوندي وي، هيڅکله نه ضائع کېږي او بي نتيجه نه پاته کېږي.

أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَوَلَدًا ﴿٧٧﴾ أَطَّلَعَ الْغَيْبَ أَمِ اتَّخَذَ عِنْدَ الرَّحْمَنِ

عَهْدًا ﴿٧٨﴾ كَلَّا سَنَكْتُبُ مَا يَقُولُ وَنَمُدُّ لَهُ مِنَ الْعَذَابِ مَدًّا ﴿٧٩﴾ وَنَرِيَّهُ مَا يَقُولُ وَيَأْتِينَا فَرْدًا



آيا هغه دي وليد چي زما له آيتونو ئې انکار وکړ او وئې ويل: حتماً به مال او اولاد راپه برخه شي!، آيا له غيبو خبر شوی او که له رحمن رب ئې کومه ژمنه ترلاسه کړې؟!، داسي نه ده؛ حتماً به هغه څه وليکو چي دی ئې وايي او په ځانگړي پراخولو سره به عذاب ورته پراخ کړو، او هغه څه به په ميراث تړي واخلو چي دی ئې وايي او موږ ته به يوازی او گوښی راشي.

(۷۷-۸۰) - په دې مبارکو آيتونو کي د هغو وگړو خوشي او بي بنسټه هيلې او طمعي انځور شوې چي گمان کوي د کفر او کافرانو غېږ ته په پناه وړلو سره به د مال خاوند شي او اجتماعي وجاهت او اعتبار به ئې په برخه شي!! وايي: آيا هغه چاته دي پام کړی چي د الله تعالی له آيتونو ئې انکار وکړ او وئې ويل: حتماً به مال او اولاد راپه برخه شي!، آيا دا انگېرنه ئې له دي امله ده چي له غيبو خبر شوی؟! او که له دي امله چي له الله تعالی ئې کومه ژمنه ترلاسه کړې؟!، څنگه گمان کوي چي د کفر او کافرانو په غېږ کي به د ده هيلې ترسره او مال، وجاهت او اقتدار به ئې په برخه شي، چا له غيبو خبر کړی او په کوم الهي کتاب کي ئې دا لوستلي؟! داسي نه ده؛ حتماً به هغه څه وليکو چي دی ئې وايي او د مالي پراخوالي او د وجاهت زياتوالي پر ځای به له ځانگړي پراخ عذاب سره مخامخ شي، همدغه غلظه وينا او کچه انگېرنه به په ميراث تړي پاته شي او الله تعالی ته به تش لاس، يوازی او گوښی وړاندي شي. هر انسان به بېل او له نورو جلا له خپل قبر او مدفن راپاڅېږي او د الله تعالی په لوري به خوځول کېږي، له دوستانو او خپلوانو، قوم او قبيلې، حزب او ډلې، پلويانو او سپاهيانو، حاميانو او ملگرو او له ټولو هغو چي په دنيا کي ئې د ده شاوخوا نيولي وه او ده پرې حساب کاوو، نن به د دوی هيڅوک په خپلي خوا کي نه مومي، گوښی او يوازی به د الله په لور درومي.

وَاتَّخَذُوا مِنْ دُونِ اللَّهِ آلِهَةً لِّيَكُونُوا لَهُمْ عِزًّا ﴿٨١﴾ كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا



او له الله پرته ئې داسې معبودان ونيول چې دوی ته د عزت او قوت سبب شي، داسې نه ده؛ حتماً به د دوی له عبادت څخه انکار کوي او د دوی ضد او دښمن به شي.

(۸۱-۸۲)- دلته د مشرکینو هغه انگېرنه په گوته شوې چې له الله تعالی پرته نور معبودان د دې لپاره غوره کوي چې دا به عزت او قوت ورپه برخه کړي، د عزت غولونکي طمعه ئې له الله تعالی پرته د بل درشل کې دروي، خو الله تعالی د هغوی د دې غلطې طمعي په اړه فرمایي: داسې نه ده؛ دا هیله به ئې ترسره نشي، هغه ورځ به هرومرو راشي چې دا جعلی معبودان به د دوی له عبادت څخه انکار کوي، دوی به دروغجن گڼي، د دوی په ضد به ولاړ وي او د دوی په خلاف به شهادت ورکوي.

أَلَمْ تَرَ أَنَا أَرْسَلْنَا الشَّيَاطِينَ عَلَى الْكَافِرِينَ تَؤْذُهُمْ أَوْ لَا تَسْمَعُ لَهُمْ جَوَابَ ۚ فَلَا تَعْجَلْ عَلَيْهِمْ إِنَّمَا نَعُدُّ لَهُمْ عَذَابًا ۖ

آیا پام دي نه دئ چې موږ شیطانونه کافرانو ته ورلېږو چې په وار وار ئې هڅوي، نو تلوار مه پرې کوه، یقیناً چې موږ (شېبې) په ښو شمېرلو سره ورته شمېرو.

(۸۴-۸۵)- دا مبارک آیتونه ښيي چې رسول الله او صحابه د مخالفینو له اذیتونو او خورونو سخت تنگ شوي ول، شیطانونه او وسوسو ئې د دوی دښمنان ډول ډول فتنو ته او د مسلمانانو په ضد خصمانه اقداماتو ته هڅول، د مؤمنانو هیله دا وه چې الله تعالی دا حالت ژر بدل کړي او د دښمنانو اذیتونه پای ته ورسوي، الله تعالی خپل پیغمبر او مؤمنانو ته لارښوونه کوي چې عجله او تلوار مه کوئ، بې صبره کېږه مه، دښمن او کرني ئې د الله تعالی تر نظر لاندې دي، شېبې په دقت سره شمېري، هغه ورځ به په خپل وخت او له هیڅ تغیر او خنډ پرته راضي چې الله تعالی د دوی د تعذیب لپاره ټاکلې ده، الله تعالی ښه پوهېږي چې د مهلت څومره برخه تېره شوې او څومره پاته ده او کله به پای ته رسي او د عذاب پرېکړه به تحقق مومي.

يَوْمَ حَشَرُ الْمُتَّقِينَ إِلَى الرَّحْمَنِ وَفْدًا ۖ وَنُفُوسُ الْمُجْرِمِينَ إِلَى جَهَنَّمَ وَرَدًا ۖ لَا يَمْلِكُونَ الشَّفَاعَةَ

إِلَّا مَنْ أَخَذَ عِنْدَ الرَّحْمَنِ عَهْدًا ۖ

هغه ورځ چې متقيان به د رحمن رب لوري ته د (درنو) پلاوو په توگه راغونډ کړو، او مجرمين به د تېرو ځناورو په څېر د دوزخ په لور وخوزوو، د شفاعت توان به له هغه چا پرته بل څوک نه لري چې له رحمن رب ئې کومه ژمنه او فرمان ترلاسه کړی وي.

(۸۵-۸۷)- په دې مبارکو آیتونو کې د قیامت د هیبتناکي ورځې هغه حالت انځور شوی چې یوې خوا ته به پاک لمني او متقي مؤمنان د درنو پلاوو په څېر د خپل رحمن رب په وړاندې راغونډېږي او بلې خوا ته به مجرم کافران د دوزخ په لوري داسې خوزول کېږي لکه شپون چې د لرگي په خوزولو سره تېري څاروي د اوبو لوري ته شري، له هیچا سره به نه د شفاعت توان وي او نه ئې جرأت او جسارت، او نه به ئې شفاعت په برخه کېږي او څه گټه به ورسوي، یوازي هغه څوک به د شفاعت مجال ترلاسه کوي او شفاعت به گټه ورسولی شي چې

الله تعالى هغه ته د بل په اړه د شفاعت کولو اجازه ورکړي. هغه مجرمين چي د يوه او بل نازولي د شفاعت په طمع ئي جرمونه کول، باور ئي دا وو چي د قيامت په ورځ به ئي پير، مرشد او معبود له الهي مؤاخذي ژغوري او د دوی د شفاعت په طفيل به جنت ته درومي، بايد پوه شي چي دا شفاعت به ئي نه په برخه شي او نه به گټه ورسوي.

وَقَالُوا آخِذْ بِالرَّحْمَنِ وَلَدَا ﴿٢٨﴾ لَقَدْ جِئْتُمْ شَيْئًا إِذَا ﴿٢٩﴾ تَكَادُ السَّمَوَاتُ يَتَفَطَّرْنَ مِنْهُ وَتَنْشَقُّ الْأَرْضُ وَخَرُّوا لِحُبَالِ هَذَا ﴿٣٠﴾ أَنْ دَعَوْا لِلرَّحْمَنِ وَلَدًا ﴿٣١﴾ وَمَا يَنْبَغِي لِلرَّحْمَنِ أَنْ يَتَّخِذَ وَلَدًا ﴿٣٢﴾ إِنْ كُلُّ مَنْ فِي السَّمَوَاتِ وَالْأَرْضِ إِلَّا آتَى الرَّحْمَنِ عَبْدًا ﴿٣٣﴾

او وئي ويل: رحمن خدای (خان ته) زوی ټاکلی، يقيناً چي دا يوه ډېره بده او بېهوده وينا ده چي تاسو (په خوله) راوړه، له دې خبري نږدې ده آسمان ټوټې ټوټې شي، زمکه وچوي او غرونه وران او رانسکور شي، چي رحمن خدای ته د زوی ادعا کوي، حال دا چي له رحمن خدای سره نه ښايي چي خان ته کوم زوی غوره کړي، د آسمانونو او زمکي هر څه د ده په وړاندي د بنده په توگه رادرومي!!

(٨٨-٩٣)- په دې مبارکو آيتونو کي د يوې بلي بلي شرکي او انحرافي باورونو ته اشاره شوې، هغه چي الله تعالى ته زوی او خای ناستی ثابتوي، يو کس د خدای زوی گڼي او د هغه اولاد د خدای د ځانگړي او نازولي کورنۍ غړي، ډېرو جاهلو او شرک وېلو قومونو دا کار کړی، يهودو عزيز عليه السلام د خدای زوی وگڼلو او نصاراوو عيسی عليه السلام، بني اسرائيلو خپل ټول قوم د خدای نازولي، محبان، دوستان او زامن وگڼل، شيعه د علي عليه السلام او د هغه د اولاد په اړه همغه عقیده لري چي يهود او نصارا ئي د عزيز او عيسی عليهما السلام په اړه لري. خو قرآن په دې اړه فرمايي: څوک چي رحمن خدای ته زوی منسوبوي، دا يوه ډېره بده او بېهوده وينا ده چي هغه خپله خوله پرې پرانېزي، دا دومره کرکجنه خبره ده چي نږدې ده آسمان ئي په اورېدو سره ټوټې ټوټې شي، زمکه وچوي او غرونه وران او نسکور شي، له رحمن خدای سره نه ښايي چي خان ته کوم زوی غوره کړي، هغه په ټول عالم کي نه سيال لري، نه مرستيال، نه خای ناستی او نه کوم نازولی زوی، د آسمانونو او زمکي هر څه د ده په وړاندي د بنده حيثيت لري، يوازي هغه څه کولی شي چي الله تعالى ئي د کولو توان او توفيق ورکړي، داسي ټولواک او ځواکمن رب به ولي زوی او خای ناستی خان ته ټاکي، خای ناستی خو هغه څوک خان ته ټاکي چي په يوازي سر او د بل له مرستي پرته د خپل ملک له ادارې عاجز وي!!

لَقَدْ أَحْصَاهُمْ وَعَدَّهُمْ عَدًّا ﴿٣٤﴾ وَكُلُّهُمْ آتِيهِ يَوْمَ الْقِيَمَةِ فَرْدًا ﴿٣٥﴾

او يقيناً چې پر ټولو ئې احاطه کړې او په ښو شمېرلو سره ئې شمېرلي. او هر يو به د قيامت په ورځ يوازي يوازي ورشي.

(۹۴-۹۵) - په دې مبارکو آيتونو کې مخکنی مطلب مزید توضيح شوی او ويل شوي: الله تعالى د دې عالم پر ټولو مخلوقاتو احاطه کړې، داسې ټولواک ذات به ولي ځای ناستی او شريك غوره کوي؟! الله تعالى د عالم ټول مخلوقات په ښو شمېرلو سره شمېرلي، شريك او مرستيال ته خو هغه څوک اړ وي چې د خپل ملک او تر خپلي واکمنۍ لاندې شيانو په اړه جامع او بشپړ علم نه لري، بل د شمېرني په اړه ورسره مرسته کوي، شفاعت خو د هغه چا په وړاندې کېدی شي چې د يو چا له ښېگڼو واقف نه وي او بل ورته وايي: دا د پېرزويني وړ دی، تا ته مخلص دی، گناه ئې دومره ستر نه ده چې سزا ورکړی شي!! د هغه الله تعالى په وړاندې به شفاعت څه ارزښت ولري چې نېک او بد، صالح او طالح، جنتي او دوزخي، د مکافات او مجازات وړ ورته معلوم وي، الله تعالى د عالم هر څه په دقيقه توگه شمېرلي، د همدې دقيقې شمېرني له مخې وايي چې د عالم هر څه د ده د بنده حيثيت لري، په ټول عالم کې نه کوم شريك ورته شته او نه کوم ځای ناستی. هر څه ورته منقاد دي. د قيامت په ورځ به هر څوک يوازي يوازي د الله تعالى حضور ته وړاندې شي، نه به ئې مدافعين او حاميان گټه ورسولی شي او نه دوستان او محبان.

إِنَّ الَّذِينَ ءَامَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا ﴿٩٦﴾ فَإِنَّمَا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لَّدَا ﴿٩٧﴾ وَكَمْ أَهْلَكْنَا قَبْلَهُم مِّن قَرْنٍ هَلْ تُحِسُّ مِنْهُمْ مِّنْ أَحَدٍ أَوْ تَسْمَعُ لَهُمْ رِكْرًا ﴿٩٨﴾

يقيناً هغه چې ايمان ئې راوړی او نېک عملونه ئې کړي حتماً به رحمن رب دوی ته (په زړونو کې) مينه او دوستي پيدا کړي. نو موږ ستا پر ژبه آسان کړ چې متقيانو ته زېږی پري ورکړي او سړتمبه وگړو ته خبردارۍ ورکړي. او څومره پېړۍ پېړۍ (خلک) مو تر دوی وړاندې هلاک کړل، آيا د دوی د کوم يوه (څه ښه) احساسوي او کوم گونگسي او زگېږوی ئې اوري.

(۹۶-۹۸) - د دې مبارکو آيتونو ځلانده ځلانده لارښوونې دا دي:

- هغه چې ايمان ئې راوړی او نېک عملونه ئې کړي حتماً به رحمن رب دوی ته په زړونو کې مينه او دوستي پيدا کړي. د خلکو په زړونو کې به ځای لري، صالح او نېک خلک به د خير دعاء ورته کوي او په ښه نامه به ئې يادوي.
- د الله تعالى هغه کتاب چې پر رسول الله نازل شوی متقيانو ته د روښانه مستقبل زېږی ورکوي او سړتمبه وگړو ته د بدو پايلو خبردارۍ.

- د دغو لجوجو دښمنانو او مخالفينو عاقبت به همغسې وي لکه د دوی د اسلافو، نه گوري چي الله تعالى څومره پېړۍ پېړۍ خلق تر دوی وړاندي هلاک کړل، آيا د دوی د کوم يوه څه نښه احساس کوي او کوم گونگسي او زگېروى ئې اوري.
- لکه چي گوري د سوري په وروستيو پنځو آيتونو کي هغه اساسي مطالب راغلي چي د سوري له پيل تر پای پوري، په بېلو بېلو الفاظو او د بېلو بېلو قصو په ترڅ کي په مشرح او مفصله توگه څېړل شوي، د دغو مطالبو خلاصه داسي ده:
- د آسمانونو او زمکي هر څه د الله تعالى په وړاندي داسي دي لکه بنده او مريي.
- الله تعالى پر ټولو مخلوقاتو احاطه کړې او په ښو شمېرلو سره ئې شمېرلي او هر يو به د قيامت په ورځ يوازي يوازي ورشي.
- هغه چي ايمان ئې راوړی او نېک عملونه ئې کړي حتماً به رحمن رب دوی ته په زړونو کي مينه او دوستي پيدا کړي.
- د الله تعالى هغه کتاب چي پر رسول الله نازل شوی متقيانو ته د روښانه مستقبل زېږی ورکوي او سرتمبه وگړو ته د بدو پايلو خبردارۍ.
- د دغو لجوجو دښمنانو او مخالفينو عاقبت به همغسې وي لکه د دوی د اسلافو، نه گوري چي الله تعالى څومره پېړۍ پېړۍ خلق تر دوی وړاندي هلاک کړل، آيا د دوی د کوم يوه څه نښه احساسوي او کوم گونگسي او زگېروى ئې اوري.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

طه

د سوري پېژندنه:

د دې مبارکې سوري نوم (طه) دئ، يو سل پنځه دېرش آيتونه لري، له لومړي آيت تر ديارلسم آيت پوري د آيتونو فواصل د طه او تشقي په څېر دي، څوارلسم آيت په (الذکري) پای ته رسېدلی، بيا پنځلسم تر څلرويشتم پوري بېرته د لومړيو په څېر شوي، بيا له پنځه ويشتم تر دوه دېرشم پوري د (صدري) په څېر دي، بيا د سوري تر پايه د ټولو آيتونو فواصل دغو دواړو ته ورته دي، دېری آيتونه نې لومړيو ته ورته دي او څو محدود نې له دوهم ډول سره شېبته لري، آيتونه نې لنډ لنډ، شعارونو ته ورته او دېر بڼکلی غېر او وزن لري. د رواياتو له مخي دا سوره د عمر ځله له ايمان راوړو لږ وړاندي نازله شوې، په رواياتو کي راغلي چي عمر ځله د رسول الله د وژلو په موخه وتلی وو، په لاري کي له يوه کس سره مخامخ شو، پوښتنه نې ترې وکړه چي چېرې ځي، چي له ارادي نې خبر شو ورته ونې ويل: لومړی ولاړ شه د خپل تېر حال واخله، ستا اخبني او خور مسلمانان شوي، د دې خبري په اورېدو سره مخامخ د خپلي خور کره ولاړ، هلته د ده خور فاطمه بنت خطاب صلی او اخبني نې سعيد بن زيد ځله ناست ول او له خباب بن ارت ځله نې يوه پاڼه آيتونه زده کول، کله چي د ده له راتلو خبر شول نو خور نې دا پاڼه پټه کړه، خباب ځله هم يوې گوښي ته شو، خو عمر ځله د دوی غېر اورېدلی وو، له څو پوښتنو او گروپړنو وروسته نې پر خپل اخبني لاس پورته کړ او پر وهلو نې پيل وکړ، خور نې تر منځ شوه، هغه نې ټپي کړه، او له سره نې ويني وبېهېدې، دغه مهال دواړو وويل چي هو؛ موږ ايمان راوړی، څه چي دي له لاسه کيږي هغه وکړه!! د دوی ځواب له يوې خوا او د خور ټپي کېدا له بلې خوا ژور اغېز پرې وکړ، نرم شو، او ونې ويل: صحيح ده، ما ته هغه څه راوښيي چي تاسو لوستو، خور نې وويل: لومړی لوړه وکړه چي هغه به نه ځيري کوي، بيا غسل وکړه چي پاک شي، بيا به نې درکړم چي ونې لولي، عمر ځله غسل وکړ او د هغي پاڼي لوستل نې پيل کړ، په هغي کي د طه د سوري ځيني آيتونه ول، د لوستلو په پای کي نې ناڅاپي وويل: دا څومره بڼکلی کلام دئ!! د دې خبري په اورېدو سره

خباډ جلا هم راڅرگند شو او ونې ويل: په خداى قسم چې زه هيله من يم الله تعالى له تا څخه د خپل دين په خورولو كي لوى كار واخلي، ځكه ما پرون له رسول الله څخه اورېدلي چې فرمايل ئي: خدايه! له دغو دواړو ابوالحکم بن هشام (ابوجهل) او عمر بن الخطاب څخه يو د اسلام حامي او پلوي كړه، نو اې عمره! د الله لوري ته راشه! د الله لوري ته راشه! همدا مهال هغه پرېكړه وكړه چې د رسول الله په حضور كي حاضر شي او ايمان راوړي، نو له خباډ جلا سره يو ځاى د رسول الله حضور ته ورغى او ايمان ئي راوړ. دا پېښه د حبشي له هجرت لږ وړاندي رامنځته شوې.

لكه څنگه چې دا مباركه سوره په دوو مقطعاتو حروفو (طاء او هاء) پيل شوې؛ دا سوره په دوو اساسي او محوري مضامينو بحث كوي، لومړى موضوع له دوهم آيت پيل كيږي او تر ۹۸ آيت پوري دوام كوي، لومړي اته آيتونه د دې موضوع لپاره د تمهيد او مقدمې حيثيت لري او ورپسې د موسى عليه السلام قصه د دې موضوع لپاره د يوې تاريخي او عملي بېلگې په توگه وړاندي شوې او بيا تر ۱۱۴ آيت پوري د دې مبحث نتايج زموږ مخي ته ځليږي، دوهم مضمون له ۱۱۵ آيت پيل كيږي، دا موضوع د آدم عليه السلام او ابليس په قصي كي انځور شوې، تر ۱۲۷ آيت پوري د قصي تفصيلات زموږ مخي ته ږدي او بيا د سوري تر پاى پوري د همدغو دواړو مضامينو خلاصه او له دغو دواړو قصو ترلاسه شوي عبرتونه او لارښوونې ترسيم شوې، د سوري وروستى آيت د يوې ښكلي تتمي په توگه رسول الله ته لارښوونه كوي چې خپلو مخالفينو ته ووايي: هر څوك منتظر دئ نو تاسو هم انتظار وكړئ، ژر به پوه شئ چې څوك د سمي لاري خاوندان ول او څوك په سمه لار روان!! هر څوك د خپلو هيلو، باورونو او گمانونو مطابق د راتلونكي په اړه اټكلونه كوي، د روښانه مستقبل انتظار لري، گمان ئي دا دئ چې تگلاره ئي سمه، مذهب ئي الله تعالى ته مقبول، هدايت او لارښوونه ئي په برخه شوې، تاسو هم د خپلو انگېرنو او هيلو په شنه بڼ كي خوښ او هيله من اوسئ، ژر به پوه شئ چې صحيح او حقيقي لارښوونه د چا په برخه شوې، سمه تگلاره د چا وه او روڼ مستقبل چا ترلاسه كړى. وبه گورئ چې څوك د فرعون، هامان او شيطان ملگري او له همغه برخليك سره به مخامخ كيږي چې سلف ئي ورسره مخامخ شوى وو او څوك د موسى عليه السلام او آدم عليه السلام په لار درومي او له همغه برخليك سره به مخامخ كيږي چې دا دواړه ستر ستر شخصيتونه ورسره مخامخ شوي وو.

د فراه پلاوي
طه

بِسْمِ اللَّهِ الرَّحْمَنِ الرَّحِيمِ

طه ﴿١﴾ مَا أَنزَلْنَا عَلَيْكَ الْقُرْآنَ لِتَشْقَىٰ ﴿٢﴾ إِلَّا تَذَكُّرَةً لِّمَن تَخْشَىٰ ﴿٣﴾

ط، ه، پر تا مو دا کتاب د دې لپاره نه دی لېږلی چې په مصیبت او مشقت کې پرېږي، مگر هغه چا ته یادونه چې وپېږي.

(۳-۱) د دې مبارکو آیتونو په اړه لاندې خبرې په پام کې ولرئ:

• لکه څنگه چې دا مبارکه سوره په دوو مقطعاتو حروفو (طاء او هاء) پیل شوې؛ دا سوره په دوو اساسي او محوري مضامینو بحث کوي، چې تفصیل یې د سورې په پېژندنې کې وړاندې شو.

• رسول الله ته ویل شوي چې دا کتاب مو د دې لپاره پر تا نه دی نازل کړی چې په مصیبت او مشقت کې پرېږي، داسې دندې مو تا ته نه دي سپارلې چې تر سره کول یې تا له سختو کړاوونو سره مخامخ کړي، پر دې مو نه یې گمارلې چې هرو مرو به ټول خلک پر سمي لاري تلو ته اړ کوي او همدومره مشقت او زحمت به قبلوي چې ټول خلک حق ته غاړه کېږدي، الله تعالی ته مخه کړي او ایمان راوړي، ته یوازې په دومره مشقت او زحمت گمارل شوی یې چې له الله تعالی وپېرېدونکو خلکو ته یادونه وکړي. ستا مأموریت په همدې کې راخلاصه شوی چې د شرک، کفر، ظلم او فساد له بدو پایلو وپېرېدونکو وگړو ته یادونه وکړي.

تَنْزِيلًا مِّمَّنْ خَلَقَ الْأَرْضَ وَالسَّمَوَاتِ الْعُلَىٰ ﴿٤﴾ الرَّحْمَنُ عَلَى الْعَرْشِ اسْتَوَىٰ ﴿٥﴾

لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَىٰ ﴿٦﴾ وَإِنْ يُجَهَرْ

بِالْقَوْلِ فَإِنَّهُ يَعْلَمُ السِّرَّ وَأَخْفَىٰ ﴿٧﴾ اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَىٰ ﴿٨﴾

د هغه چا له لوري لېږنه چې زمکه او لوړ لوړ آسمانونه یې پیدا کړي. هغه رحمن رب چې پر عرش یې استوی کړې، ټول هغه څه د ده دي چې په آسمانونو او زمکې کې او د دوی تر منځ دي، او هغه څه چې تر خاورو لاندې دي، که خبره په لوړ غږ وکړي، نو بېشکه چې الله تعالی په سري او خفي ټولو پوهیږي. هغه الله چې له ده پرته بل معبود نشته، غوره نومونه یې دي.

(۸-۴) - د دې مبارکو آیتونو مهمې مهمې لارښوونې دا دي: دا قرآن د داسې ذات له لوري نازل شوی چې زمکه او لوړ لوړ آسمانونه یې پیدا کړي، هغه ذات چې نه یوازې خالق دی بلکې ټولواک هم دی، د زمکې او آسمانونو هر څه د ده تر واک لاندې دي، آسمانونه او زمکه د ده ملک دی او دی یې حاکم او ټولواک، ډېر مهربان ټولواک، هر څه د ده د واکمنۍ تر عرش لاندې دي، دلته هماغه څه کېږي چې دی یې غواړي او د کېدو اجازه یې ورکوي، هغه ذات چې نه یوازې خالق او ټولواک دی بلکې پر دې سربېره د آسمانونو او زمکې هر څه، د آسمانونو او زمکې تر منځ هر څه او تر خاورو لاندې هر څه د ده دي، دا پرېکړه د ده له لوري کېږي چې چا ته څه او څومره ورکړي، پر دې ټولو سربېره هغه د خپلو بندگانو ټیټ او جگ غږ اوري. هغه الله چې له ده پرته بل معبود نشته، پر ذکر شوو نومونو او صفاتو سربېره یې بې شمېره غوره نومونه دي. د دغو لارښوونو مقتضیات دا دي:

● قریش دي دا گمان نه کوي چې دا قرآن د یوه کمزوري، بې وسه او بې کسه داعي پیغام دی، داسې چې منل او نه منل یې ورته برابر دي، مقابله یې کولی شي او مخه یې نیولی شي، نه د دوی پر مخالفت بدې پایلې مرتب کېږي او نه یې منل له روښانه مستقبل سره مخامخ کوي، دا د عالمونو د خالق، ټولواک، حاکم او مالک له لوري نازل شوی، هم یې د منلو نتائج روښانه دي او هم یې د مخالفت پایلې وخیمې.

دلته پر عرش د رحمن رب د استوی الفاظ راغلي، چې څو اساسي مطالب افاده کوي: د زمکې او آسمانونو خالق او ټولواک رب ډېر مهربان ذات دی، خپل بندگان د بې رحمو ظالمانو په منگولو کې تر عذابونو لاندې او یوازې نه پرېږدي، اې مغرورو قریشو! گمان مه کوئ چې الله تعالی به خپل پیغمبر او د ده مؤمن ملگري ستاسو تر تېږیو او ظلمونو لاندې پرېږدي او مرسته به یې نه کوي!! اې تر ظلمونو لاندې بې وزلو مؤمنانو! ډاډه اوسئ چې د عرش مهربان ټولواک به خپل رحمت او پېرزوینه درپه برخه کوي او له دې بې وزلي او مظلومیت څخه به تاسو ژغوري، د خپلې بریا په اړه شک مه کوئ، د دېمن زور او ځواک دي تاسو له خپلې بریا ناهيلي نه کړي، ستاسو مل او مرستندوی هغه ذات دی چې د آسمانونو، زمکې او د عالم د هر څه مالک او ټولواک دی، هغه چې ستاسو دعاګاني اوري، که دا په جگ غږ وي او که په ټیټ، که په پټه وي او که بېکاره. ستاسو د دېمن له څرګندو تبلیغاتو او هڅو هم خبر دی او له پټو توطیو او خصوصي غونډو او ویناوو یې هم. هغه الله چې له ده پرته بل معبود نشته، پر ذکر شوو نومونو او صفاتو سربېره یې بې شمېره غوره نومونه دي.

● دې ته مو پام وي چې دلته د (عرش) او (استوی) مجازي معنی مراد ده نه حقيقي او اصلي معنی یې، نه د الله تعالی عرش د زمکې کوم تخت ته ورته دی او نه پر عرش د الله تعالی استوی پر کوم تخت د انسان ناستي ته ورته، نه عرش مکان دی او نه پر عرش د الله تعالی استوی له یوه ځای بل ته د الله تعالی انتقال او پر کوم ځای کې استقرار، مکان، له یوه ځای بل ته حرکت د مخلوق خصوصیات دي، الله تعالی په هېڅ څه کې مخلوق ته ورته نه دی. له هر هغه تعبیر څخه باید ځان لرې وساتو چې له مخلوق سره د الله تعالی په تشبیه منتج کېږي. د استوی علی العرش مراد دا دی چې الله تعالی د آسمانونو او زمکې له پیدایښت وروسته هغه خپلې مخې ته نه دي پرېښي، بلکې د عالم د ټولواک، حاکم او مالک په توګه یې د ټولو چارو زمام او واګي په خپل لاس کې نېولي دي.

وَهَلْ أَتَاكَ حَدِيثُ مُوسَى ﴿١٢٠﴾ إِذْ رَأَى نَارًا فَقَالَ لِأَهْلِهِ امْكُثُوا إِنِّي آنَسْتُ نَارًا

لَعَلِّيْ ءَاتِيْكُمْ مِّنْهَا بِقَبَسٍ اَوْ اُجْدُ عَلٰى النَّارِ هُدًى ﴿١٠﴾ فَلَمَّا اَتَتْهَا نُودِيَ يَمُوْسٰى
﴿١١﴾ اِنِّىْ اَنَا رَبُّكَ فَاحْلَعْ نَعْلَيْكَ ۚ اِنَّكَ بِالْوَادِ الْمُقَدَّسِ طُوًى ﴿١٢﴾ وَاَنَا اَخْرَجْتُكَ
فَاَسْتَمِعْ لِمَا يُوحٰى ﴿١٣﴾ اِنِّىْ اَنَا اللّٰهُ لَا اِلٰهَ اِلَّا اَنَا فَاعْبُدْنِىْ وَاَقِمِ الصَّلٰوةَ
لِذِكْرِىْ ﴿١٤﴾

آيا د موسى قصه در رسېدلې، هغه مهال چې اور نې وليد او خپل اهل (تبر) ته نې وويل: تم شئ، ما يو اور وليد، ښايي كومه لمبه به تاسو ته ترې راوړم يا به د اور خوا ته كومه لارښوونه ومومم. نو كله چې ورغى؛ پرې غږ شو: اې موسى! يقيناً چې زه ستا رب یم، نو پښې دي وباسه، يقيناً چې ته د طوى په سپېڅلي ناو كي يې، او يقيناً چې ما غوره كړي؛ نو هغه څه ته غوږ شه چې تا ته وحى كېږي. يقيناً چې زه هغه الله یم چې له ما پرته بل معبود نشته، نو زما عبادت كوه او زما د يادولو لپاره لمونځ كوه.

(۹-۱۴) - د دې مباركو آيتونو په ارتباط لاندې خبرې په پام كي ولړئ:

● دلته د موسى عليه السلام د قصې هغه برخه راغلي چې د سوري له اساسي مضامينو سره ژور تړاو لري، قصه له هغه خايه پيل شوې چې موسى عليه السلام په مدين كي له اته يا لس كاله تېرولو وروسته د مصر په لوري خوځېدلى، مېرمن او بچيان نې هم ورسره دي، د طوى په درې كي لار ترې وركه شوه، شپه پرې راغله، يخني وه، د درې په اړخ كي نې له لري اور تر سترگو شو، مېرمني او ماشومانو ته نې وويل چې دلته تم شئ، زه د هغه اور خوا ته ورځم، يا به د اور كومه سكروته ترې راوړم او يا به د اور خوا ته له غونډ شوو خلكو د لاري په اړه پوښتنه وكړم، خو كله چې هغه ځاى ته ورنږدې شو نو د اور له څنگه پرې غږ شو: اې موسى! يقيناً چې زه ستا رب یم، نو پښې دي وباسه، يقيناً چې ته د طوى په سپېڅلي ناو كي يې، او يقيناً چې ما غوره كړي، نو هغه څه ته غوږ شه چې تا ته وحى كېږي. يقيناً چې زه هغه الله یم چې له ما پرته بل معبود نشته، نو زما عبادت كوه او زما د يادولو لپاره لمونځ كوه.

دلته څو مهمې لارښوونې زموږ مخي ته ځليږي:

● موسى عليه السلام په داسي حال كي په پيغمبري مبعوث شوى چې د يوه ستنېدونكي مهاجر په توگه خپل ملك ته روان دئ، اته يا لس كاله نې له وطنه لري تېر كړي، تر تعقيب لاندې وو، د اعدام پرېكړه نې شوې وه، د همدې لپاره له وطنه تېښتېدلى وو، له خپلې وړې كورنۍ سره د مصر په لور روان دئ، لار ترې وركه شوې، د يوې سكروتي تر لاسه كولو په طمعه او په دې هيله چې د اور خوا ته غونډ شوي شپانه به لار وروبښي وروان شو، د خپل انتظار خلاف نې د الله تعالى دا وينا واورېده چې ما د پيغمبر په توگه غوره كړى يې، زما وحى ته غوږ شه، زما عبادت كوه او زما د يادولو لپاره لمونځ كوه. په دې سره قريشو ته ويل شوي چې رسول الله هم د موسى عليه السلام په څېر په پيغمبري مبعوث شوى، نه نې تر بعثت وړاندې دا هيله كړې او نه داسي وينا او حركت ترې ليدل شوى چې وينېي د داسي مقام تر لاسه كولو لپاره لېوال دئ. دى تاسو ته همغه څه وايي چې موسى عليه السلام خپل قوم ته ويل، ده ته همغه وحى كېږي چې موسى عليه السلام ته كېدله، د ده پيغام او وينا

همغه ده چي د موسی علیه السلام وه، دی همغسي د الله تعالی په عبادت او لمانځه گمارل شوی لکه چي موسی علیه السلام پرې گمارل شوی وو.

● دلته موسی علیه السلام ته ویل شوي چي پني دي وباسه، ځکه چي ته په سپېڅلي ځای کي یی، باید وگورو چي آیا په هر سپېڅلي ځای کي د پښو لوڅول او پني ایستل ضروري او د پیغمبرانو علیهم السلام د تگلاري مطابق دي او د الله تعالی خوښیږي؟ آیا موږ هم مکلف یو چي په سپېڅلي ځای کي پښي لوڅي کړو، که نه؟ ځيني په دې باور دي چي رسول الله په پښو کي لمونځ کولو، هغوی د بخاري په دې روایت استناد کوي چي وايي: **عَنْ سَعِيدِ بْنِ يَزِيدٍ الْأَزْدِيِّ قَالَ سَأَلْتُ أَنَسَ بْنَ مَالِكٍ أَكَانَ النَّبِيُّ يُصَلِّي فِي نَعْلَيْهِ قَالَ نَعَمْ.** (بخاري: ۳۸۶)

او له انس جلاله روایت دی چي پوښتنه ترې وشوه: آیا رسول الله له پښو سره لمونځ کاوو؟ انس جلاله وویل: هو.

دا روایت یو ځل بیا هم په بخاري کي تکرار شوی، دواړه روایتونه د الفاظو او محتوی له پلوه سره ورته دي او راوي ئي انس جلاله دی. خو دا روایات نه وایي چي پیغمبر علیه السلام ئي په جومات کي که له جوماته بهر، په سفر کي که په حضر کي، پر فرش که پر زمکه له پښو سره په لمانځه لیدلی، تل ئي همداسي لیدلی که یو ځل؟ دا روایت له هغو ډېرو نورو روایاتو سره هم تعارض لري چي وایي رسول الله په لوڅو پښو او له پښو پرته لمونځ کړی، که دا روایت د انس او هرماس رسول په څېر له کم عمره کسانو روایت شوی په مقابل کي ئي نور روایات د عائشې صلی په څېر له معروفو شخصیتونو روایت شوي، له بلي خوا قرآن وایي چي الله تعالی موسی علیه السلام ته د طور په غره کي د ملاقات پر مهال وویل چي پني دي وباسه، ته د طوی سپېڅلي درې کي یی، د روایت تعارض به له دې آیت سره څنگه توجیه کوو؟ دغو خبرو ته په پام سره ویلی شو چي له پښو سره لمونځ یو استثنايي حالت دی نه دائمی او ارجح حکم، همغسي لکه پر موزو مسحه چي استثنايي حالت دی، غوره او ارجح رایه دا ده چي له ضرورت پرته نه جومات ته له پښو، څپلیو، بوتونو او کپیو سره ننوځو او نه پر مصلی او فرش لمونځ ورسره وکړو، په دې توگه به موږ د قرآن آیت هم مراعات کړی وي او پر حدیث به مو هم عمل کړی وي.

نور روایات دا دي:

عن عائشة صلی قالت رأيت رسول الله يعلو حافيا ومتنعلا ويشرب قائما وقاعدا وينصرف عن يمينه وعن شماله ولا يبالي أي ذلك كان. رواه البيهقي

له عائشې صلی روایت دی چي وایي: رسول الله مي لیدلی چي لوڅي پښي او له پښو سره ئي لمونځ کړی، په ولاړه او ناسته ئي اوبه څښلې دي، او په بني اړخ او کین اړخ گرځېدلی، د دې پروا ئي نه کوله چي له دغو څخه کوم یو وي.

حَدَّثَنَا عَبْدُ اللَّهِ حَدَّثَنِي أَبِي حَدَّثَنَا خَلْفُ بْنُ الْوَلِيدِ حَدَّثَنَا أَبُو جَعْفَرٍ - يَعْنِي الرَّازِيَّ - عَنْ مَطَرِ الْوَرَّاقِ عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ رَأَيْتُ النَّبِيَّ - صَلَّى اللَّهُ عَلَيْهِ وَسَلَّمَ - يُصَلِّي فِي نَعْلَيْهِ وَرَأَيْتُهُ يُصَلِّي حَافِيًا وَرَأَيْتُهُ يَشْرَبُ قَائِمًا وَرَأَيْتُهُ يَشْرَبُ قَاعِدًا وَرَأَيْتُهُ يُنْصَرِفُ عَنْ يَمِينِهِ وَرَأَيْتُهُ يُنْصَرِفُ عَنْ يَسَارِهِ. مسند احمد

عمرو بن شعيب د خپل پلار له لاري له خپل نيکه روايت کوي چي رسول الله مي ليدلی چي په خپلو پڼو کي ئې لمونځ کاوو او ليدلی مي دئ چي لوڅي پښې ئې لمونځ کولو او ليدلی مي دئ چي په ولاړه ئې اوبه څښلي او ليدلی مي دئ چي په ناسته ئې اوبه څښلي او ليدلی مي دئ چي په بني اړخ گرځېدلی او ليدلی مي دئ چي په کين اړخ گرځېدلی.

که څوک پر زمکه له فرش او مصلی پرته لمونځ کوي کولی شي له خپلو پڼو سره لمونځ وکړي، که بشپړه مصلی نه لري کولی شي د سجدي پر ځای وره توتېه وغوروي او که نه سجده هم پر زمکه وکړي. ځکه په رواياتو کي راځي چي رسول الله همداسي کړي دي.

إِنَّ السَّاعَةَ آتِيَةٌ أَكَادُ أُخْفِيهَا لِيُجْزَىٰ كُلُّ نَفْسٍ بِمَا تَسْعَىٰ ﴿١٦٦﴾ فَلَا يَصُدُّكَ

عَنْهَا مَنْ لَا يُؤْمِنُ بِهَا وَاتَّبَعَ هَوَاهُ فَتَرْدَىٰ ﴿١٦٧﴾

يقيناً د قيامت گری راتلونکې ده، غواړم د دې لپاره ئې پټ وساتم چي هر کس ته د هغه څه (مطابق) بدله ورکړی شي چي کوي ئې، نو هغه څوک دي تا تري منع نه کړي چي ايمان نه پرې راوړي او د خپل هوس متابعت کوي؛ که نه نو هلاک به شي.

(١٦-١٧) - په دې مبارکو آيتونو کي موسی عليه السلام ته د دوو نورو اساسي لارښوونو يادونه شوې: لومړی دا چي د قيامت گری حتماً راتلونکې ده، الله تعالى د دې گری د راتلو نېټه د دې لپاره له خلکو پټه ساتلې چي هر انسان د خپلو کړنو مطابق مکافات او مجازات شي، دوهمه دا چي د هغو خلکو عدم ايمان بايد تا د وحي له متابعت منع نه کړي چي پر الله تعالى او آخرت ايمان نه راوړي او د خپل هوس متابعت کوي که نه نو هلاک به شي.

دلته دا مطلب وضاحت غواړي چي د قيامت د نېټې پټ ساتل د انسان له سعي او د سعي مطابق مکافات او مجازات سره څه تعلق لري؟ د سعي مطابق مکافات او مجازات خو په خپله له قيامت سره تعلق لري، دومره ويل کافي وو چي قيامت مي د دې لپاره ټاکلی چي هر چا ته د ده د کړنو مطابق سزا او جزا ورکړی شي. خواب دا دئ چي انسان د داسي آزمويڼي لپاره تل ځان چمتو ساتي او تياری ورته نيسي چي نېټه ئې معلومه نه وي او هره شېبه داسي انگېري چي ښايي همدا اوس او څو شېبې وروسته به آزمويڼه پيل شي، خو که د آزمويڼي له نېټې خبر شي او هغه څښمنه وي نو له ځان سره وايي: لا ډېر وخت پاته دئ، وروسته به تياری ونيسم، دغه حکمت ته په پام سره الله تعالى د هغې د پټ ساتلو پرېکړه کړې ده.

وَمَا تِلْكَ بِيَمِينِكَ يَمْوَسَىٰ ﴿١٦٨﴾ قَالَ هِيَ عَصَايَ أَتَوَكَّؤُا عَلَيْهَا وَاهْتَسِبُ بِهَا عَلٰی

غَنَمِي وَلِي فِيهَا مَغَارِبٌ أُخْرٰی ﴿١٦٩﴾ قَالَ أَلْقَهَا يَمْوَسٰی ﴿١٧٠﴾ فَأَلْقَاهَا فَإِذَا هِيَ

حَيَّةٌ تَسْعَى ﴿٢٤﴾ قَالَ خُذْهَا وَلَا تَخَفْ سَنُعِيدُهَا سِيرَتَهَا الْأُولَى ﴿٢٥﴾ وَاضْمُمْ
يَدَكَ إِلَى جَنَاحِكَ تَخْرُجَ بَيْضَاءَ مِثْلِ غَيْرِ سُوءٍ آيَةً أُخْرَى ﴿٢٦﴾ لَنُرِيكَ مِنْ آيَاتِنَا
الْكُبْرَى ﴿٢٧﴾ أَذْهَبَ إِلَى فِرْعَوْنَ إِنَّهُ طَغَى ﴿٢٨﴾

او ای موسی! دا په بني لاس کي دي څه دي؟ وئې ويل: دا مي عصا ده، پرې تکیه کوم،
او خپلو مېړو ته پاني پرې راځنډم، او نور حاجتونه ورته لرم (نور حاجتونه مي پرې
ترسره کوم)، وئې ويل: ای موسی! وئې غورځوه، نو کله چي ئې وغورځوله ناڅاپه
داسي مار شوه چي ځغستل ئې، وئې ويل: درواڼي خله! او مه وېرېږه، لومړنی حالت به
ئې وراعهده کړو، او خپل لاس دي له تخرگ سره جوخت کړه چي له کوم داغ پرته تګ
سپين راووخې، د یوې بلې نېنې په توګه، تر څو ځيني ستر ستر آيتونه مو دروېښو، د
فرعون لوري ته ولاړ شه چي يقيناً هغه طغيان کړی.

(۱۷-۲۴) - د دې مبارکو آيتونو مهمي مهمي لارښوونې دا دي:

• موسی علیه السلام له خپلي عصا سره بېلې پښې د خپل رب په وړاندي ولاړ دی،
پوښتنه ترې کوي: ای موسی! دا په لاس کي دي څه دي؟ ځواب ورکوي: دا مي عصا
ده، پرې تکیه کوم، او خپلو مېړو ته پاني پرې راځنډم او ځيني نور حاجتونه ورته لرم،
څه نور حاجتونه مي پرې ترسره کوم، وئې ويل: وئې غورځوه، نو کله چي ئې
وغورځوله ناڅاپه داسي مار ترې جوړ شو چي تېز تېز ئې ځغستل، وېره پرې راغلې،
الله تعالی ورته فرمايلي: مه وېرېږه، په ډاډه زړه ئې درواخله، لومړني حالت ته به ئې
اعاده کړو، بېرته به ستا مخکنی عصا ترې جوړه کړو، دا به ستا يوه معجزه وي، او بله
دا چي خپل لاس دي له تخرگ سره جوخت کړه چي له کوم داغ پرته تګ سپين راووخې،
او دا ئې ستا بله معجزه، دا دوه معجزې به زما د ګڼ شمېر نورو معجزو پيلامه او مقدمه
شي، په دې سره به تا ته ستري ستري معجزې دروېښو، له دغو معجزو سره د فرعون
لوري ته ولاړ شه چي يقيناً هغه طغيان کړی.

• د دې مبارکو آيتونو په ترڅ کي موږ ته ويل شوي چي موسی علیه السلام ته دوه
معجزې ورکړې شوې: خپله عصا ئې يوه معجزه او خپل سپين لاس ئې بله معجزه، په
همدې دوو معجزو سره الله تعالی د خپل قدرت نوري ستري ستري معجزې وروښودې:
فرعون، فوځ او نظام ئې په همدغو دوو معجزو سره مات کړل، د بني اسرائيلو مظلوم،
بې وزلی او تر سختو سختو عذابو لاندې قوم ئې نه يوازي وژغورو بلکي د زمکي

خلافت، د فرعون د شتمنیو وراثت او د نړۍ د ټولو قومونو فکري قیادت او زعامت ئې دغه قوم ته په میراث ورکړ. نو که تاسو د موسی علیه السلام په لار د تلو هوډ وکړئ، د فرعونیانو مقابلي ته چمتو شئ، نو مطمئن اوسئ چې ستاسو د سپین لاس عصا به د موسی عصا شي او الله تعالی به د زمانې د فرعون لښکرې پرې ماتې کړي.

قَالَ رَبِّ اشْرَحْ لِي صَدْرِي ﴿٢٥﴾ وَيَسِّرْ لِي أَمْرِي ﴿٢٦﴾ وَأَحْلِلْ عُقْدَةً مِّنْ لِّسَانِي ﴿٢٧﴾
يَفْقَهُوا قَوْلِي ﴿٢٨﴾ وَاجْعَلْ لِّيَ وَزِيرًا مِّنْ أَهْلِي ﴿٢٩﴾ هَٰرُونَ أَخِي ﴿٣٠﴾ أَشَدُّ بِهٖ
أُزْرَى ﴿٣١﴾ وَأَشْرِكُهُ فِي أَمْرِي ﴿٣٢﴾ كَيْ نُسَبِّحَكَ كَثِيرًا ﴿٣٣﴾ وَنَذْكُرَكَ كَثِيرًا ﴿٣٤﴾ إِنَّكَ
كُنْتَ بِنَا بَصِيرًا ﴿٣٥﴾

وئې ويل: ای زما ربه! سینه مې راته پرانېزه، کار مې راته آسانه کړه، د ژبې عقدہ (غوټه) مې راته وسپړه، چې په خبرې مې پوه شي، او له خپل ټبره یو مرستندوی راته وټاکه، زما ورور هارون، په هغه سره مې ملا مضبوطه کړه، او زما په کار کې ئې راسره شریک کړه، چې ډېر دي په تسبیح لگیا وو او ډېر دي یاد کړو، یقیناً چې ته مو ښه لیدونکی یې.

(٢٥-٣٥) - دلته د موسی علیه السلام څو ډیرې ښکلې او جامع دعاګانې راوړل شوي، داسې دعاګانې چې هر هغه مجاهد ئې باید خپل رب ته وکړي چې د فرعونانو مقابلي ته ملا تړي:

- ای زما ربه! سینه مې راته پرانېزه، لویه حوصله، پراخه سینه او صبرناک زړه را!
 - کار مې راته آسانه کړه، له سختو سختو آزموینو سره مې مه مخامخ کوه، گران گران کارونه راته آسانه کړه او زما ستونزې راته حل کړه.
 - د ژبې غوټه مې راته وسپړه، د ژبې طلاقته راپه برخه کړه، فصیح او ژبه ور داعي مې کړه، داسې چې خلک مې په خبرې پوه او منلو ته چمتو شي.
 - له خپل ټبره یو مرستندوی راته وټاکه، زما ورور هارون، په هغه سره زما ملاتړ وکړه او مې مې مضبوط کړه، او زما په کار کې ئې راسره شریک کړه، دا بار دروند دئ، زه ئې په یوازې سر له وړلو عاجز یم، مرستیال ته اړ یم.
 - چې ډېر دي په تسبیح لگیا وو او ډېر دي یاد کړو، دواړه به په گډه وتوانېږو چې په ښه توگه ستا اوامر پر ځای کړو، په هر ځای کې ستا نوم یاد کړو، هر چا ته ئې ورسوو.
 - یقیناً چې ته مو ښه لیدونکی یې، له حال او احوال مو خبر یې، زموږ وضعیت ښه درته معلوم دئ.
- قرآن په نورو آیتونو کې د دې مزید وضاحت کوي او وایي: موسی علیه السلام ځان د دې ستر مأموریت وړ نه گڼي، دا دنده تر خپل وس لوړه او درنه بولي، ځان تر دې عاجز گڼي

چې دا ستر مسئولیت په غاړه واخلي او له عهدې ئې بريالی ووځي، دوه دلايل وړاندي کوي: ۱- ما د دوی یو کس وژلی، ما ته د دښمن په سترگه گوري، وپېږوم چې وبه مي وژني، مخکي له دې چې خپل دعوت پیل کړم. ۲- د زعامت او مشرتابه لپاره چې کوم فصاحت ته ضرورت دی زه ترې محروم یم، تر ما هارون فصیح او ژبه وړ دی، دا دنده هغه ته وسپاره. الله تعالی هارون علیه السلام د ده د مرستیال په توگه گماري او اطمینان ورکوي چې دښمن هیڅ تاوان نه شي دررسولی. په نورو آیتونو کې د دې مزید تفصیل راغلی او فرمایي چې موسی علیه السلام ته وویل شو: د فرعون مقابلي ته ولاړ شه، د بني اسرائيلو د آزادۍ لپاره، هغه بغاوت کړی، د خپلي بریا په اړه ډاډه اوسه، زما آیتونه ستا د بریا لپاره کافي دي.

قَالَ قَدْ أُوتِيتَ سُؤْلَكَ يَمُوسَىٰ ﴿٦٦﴾ وَلَقَدْ مَنَّا عَلَيْكَ مَرَّةً أُخْرَىٰ ﴿٦٧﴾ إِذْ أَوْحَيْنَا إِلَىٰ أُمِّكَ مَا يُوحَىٰ ﴿٦٨﴾ أَنْ اقْذِفِيهِ فِي التَّابُوتِ فَاقْذِفِيهِ فِي الْيَمِّ فَلْيُلْقِهِ الْيَمُّ بِالسَّاحِلِ يَأْخُذْهُ عَدُوٌّ لِّي وَعَدُوٌّ لَهُ ۚ وَأَلْقَيْتُ عَلَيْكَ مَحَبَّةً مِّنِّي وَلِتُصْنَعَ عَلَىٰ عَيْنِي ﴿٦٩﴾ إِذْ تَمْشِي أُخْتُكَ فَتَقُولُ هَلْ أَدُلُّكُمْ عَلَىٰ مَن يَكْفُلُهُ ۖ فَرَجَعْنَاكَ إِلَىٰ أُمِّكَ كَيْ تَقَرَّ عَيْنُهَا وَلَا تَحْزَنَ ۚ وَكَلَّمْتُ نَفْسًا فَنَجَّيْنَاكَ مِنَ الْغَمِّ وَفَتَنَّاكَ فُتُونًا ۚ فَلَبِثْتَ سِنِينَ فِي أَهْلِ مَدْيَنَ ثُمَّ جِئْتَ عَلَىٰ قَدَرٍ يَمُوسَىٰ ﴿٧٠﴾ وَأَصْطَنَعْتُكَ لِنَفْسِي ﴿٧١﴾ أَذْهَبَ أَنتَ وَأَخُوكَ بِأَيَّتِي وَلَا تَبَيَّنَا فِي ذِكْرِي ﴿٧٢﴾ أَذْهَبَا إِلَىٰ فِرْعَوْنَ إِنَّهُ طَغَىٰ ﴿٧٣﴾ فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَىٰ ﴿٧٤﴾

وېي: ای موسی! یقیناً چې غوښتنې دي درکړی شوي، او یقیناً چې یو ځل بیا مو هم پر تا پېرزوینه کړې وه، هغه مهال چې ستا مور ته مو د هغه څه وحي وکړه چې په اشارې سره بنودل کېږي، چې په صندوق کې ئې واچوه، بیا ئې په سیند کې وغورځوه، چې سیند ئې په ساحل کې وغورځوي، چې زما او د ده دښمن ئې واخلي، او له خپل لوري مي محبت درباندي وغوراوو، او چې زما تر نظر لاندې ستا روزنه وشي، هغه مهال چې ستا خور تلله او ویل ئې: آیا داسې څوک دروښیم چې پالنه ئې وکړي؟ نو د خپلي مور لوري ته مو ستون کړې چې سترگي ئې یخي شي او غمجنه نه وي، او یو

کس دي ووژلو، نو له اندېښنو مو وژغورلي، او په ډول ډول آزمويڼو مو و آزمويلي، نو څو کاله په مدين والو کي پاته شوي، بيا اي موسى! د تقدير مطابق (دلته) راغلي. او د ځان لپاره مي جوړ کړي، ته او ورور دي زما له آيتونو سره ولاړ شئ او زما په يادوني کي سستي مه کوئ. فرعون ته ورشئ چي يقيناً هغه سرکښي کړي ده، او پسته وينا ورته وکړئ، بنايي پند واخلي او ووېري.

(٤٤-٣٦) - د دې مبارکو آيتونو خلاصه مطالب دا دي:

- الله تعالى موسى عليه السلام ته وفرمايل: اي موسى! ستا غوښتنې ترسره او دعاګانې دي قبولي شوي، تر دې وړاندي مي هم پر تا پېرزوينه کړې وه، هغه مهال چي ستا مور مي د وحې له لاري پوه کړه چي زوی دي په صندوق کي کېږده، صندوق په سيند کي پېږده، سيند به ئې په ساحل کي وغورځوي، زما او د ده ډښمن به ئې ورواخلي.
- پر تا مي له خپل لوري د محبت داسي جاذبه وغوروله چي د هر لېدونکي زړه ئې ځان ته راکاږو، غوښتل مي ستا روزنه زما تر نظر لاندې بشپړه شي، د فرعونيانو لاس ته ورغلي، د محبت دغه جاذبه باعث شوه چي د فرعون مېرمن ستا د وژلو مخنيوی وکړي، د داسي چا په لټه کي شي چي تا ته تې درکړي او ستا پالنه په غاړه واخلي، همدا مهال ستا خور راورسېده او وئې ويل: آيا داسي څوک دروښتم چي پالنه ئې وکړي؟، په دې توګه مو د خپلي مور لوري ته ستون کړي چي سترګي ئې يخي شي او غمجنه نه وي.
- بيا هغه وخت درياد کړه چي يو کس ستا په لاس ووژل شو، مشوش او لالهانده وي، مور له اندېښنو وژغورلي.
- بيا ستا د آزمويڼو لړۍ پيل شوه، په ډول ډول آزمويڼو مو و آزمويلي، له مصر څخه وتلو ته اړ شوي، څو کاله په مدين کي پاته شوي.
- بيا اي موسى! د تقدير مطابق دلته د طوی درې ته راغلي. ته او ورور دي زما له آيتونو سره ولاړ شئ او زما په يادوني کي سستي مه کوئ. فرعون ته ورشئ چي يقيناً هغه سرکښي کړي ده، او پسته وينا ورته وکړئ، بنايي پند واخلي او ووېري.
- دې ته مو پام وي چي په (وَلْتَصْنَعْ عَلَيَّ عَيْنٍ) کي مراد دا دی: او چي زما تر نظر لاندې ستا روزنه وشي، هغه خلک چي تل د الفاظو په ظاهري او متبادري معنی پوري نښلي د دې فقرې له صحيح تعبير او توجيه عاجز پاته کېږي، د الفاظو ظاهري معنی داسي راڅپړي: او چي زما پر سترګو جوړ کړی شي، خو دا تعبير نه کوم صحيح مطلب او معنی افاده کوي او نه حقيقت لري.

قَالَ رَبَّنَا إِنَّا نَخَافُ أَنْ يُفْرِطَ عَلَيْنَا أَوْ أَنْ يَطْغَىٰ ﴿٤٦﴾ قَالَ لَا تَخَافَا ۖ إِنِّي مَعَكُمَا أَسْمَعُ وَأَرَىٰ ﴿٤٧﴾ فَأَتِيَاهُ فَقُولَا إِنَّا رَسُولَا رَبِّكَ فَأَرْسَلْنَا مَعَنَا بَنِي إِسْرَءِيلَ وَلَا تَعْدِبْهُمْ ۖ قَدْ جَعَلْنَاكَ بِأَيْدِي مِّنْ رَبِّكَ ۖ وَالسَّلَامُ عَلَيَّ مَنِ اتَّبَعَ أَهْدَىٰ

﴿٤٨﴾ إِنَّا قَدْ أُوحِيَ إِلَيْنَا أَنَّ الْعَذَابَ عَلَىٰ مَنْ كَذَّبَ وَتَوَلَّىٰ ﴿٤٩﴾

دواړو وويل: اي زموږ ربه! موږ له دې وپريږو چې تېرى راباندي وكړي او طغيان (لازيات) كړي. وئې ويل: مه وپريږئ، زه درسره يم، اورم او وينم، نو ورشئ او (ورته) ووايئ: موږ ستا د رب استازي يو نو بني اسرائيل راسره ولېږه او (نور ئې) مه تعذيبوه، يقيناً چې ستا د رب له لوري مو څرگنده نښه درته راوړې، او پر هغه چا دي سلام وي چې په هدايت پسې درومي، يقيناً چې موږ ته وحى شوې چې عذاب د هغه چا په برخه كېږي چې (حق) تكذيب كړي او مخ (تري) واړوي.

(٤٨-٤٩) - د دې مباركو آيتونو خلاصه داسي ده:

● موسى او هارون عليهما السلام خپل رب ته عرض وكړ: اي زموږ ربه! موږ له دې وپريږو چې فرعون به تېرى راباندي وكړي او طغيان او سرکښي به ئې لازياته شي، د القصص په سوري كې راغلي چې موسى عليه السلام هم د فرعونيانو له پلوه مشوش وو او دا اندېښنه ورسره وه چې زه د دوى پورې يم، ما د دوى يو كس وژلى، ما ته د دښمن په سترگه گوري، وپريږم چې وبه مي وژني، مخكې له دې چې خپل دعوت پيل كړم. ښايي ما ته د دې فرصت هم رانه كړى شي چې خپل پيغام خلكو ته ورسوم، په قتل تورن يم، له تلو سره سم به زما د وژلو پرېكړه كوي او بني اسرائيل به ما ته د شك په سترگه گوري، ځكه چې زه څه موده د فرعون په كور كې پاته شوى يم، زما په اړه به دا فكر كوي چې د قيادت او مشرۍ شوق او تلوسه ئې د فرعون له كوره ترلاسه كړې، د دې په ځاى چې ما يو پيغمبر وگڼي ما به د اقتدار وړى او د پيغمبرۍ دروغجن مدعي وشمېري!! گورئ چې موسى عليه السلام هم د قبطيانو له غبرگونه اندېښنه لري او هم د اسرائيليانو، هم له دوست او هم له دښمنه، قرآن حالات داسي انځور كړي چې موسى عليه السلام له هيڅ پلوه د مصر شرايط د ځان او خپل دعوت په گټه نه گڼي، يوازي دئ، د دې دروند پېټي د وړلو توان او حوصله په ځان كې نه گوري، فقط يوه عصا ورسره ده، نه د دوست مثبت غبرگون ته طمع لري او نه د دښمن له پلوه څه ډاډ او اطمینان لري، خو له دې ټولو سره سره وروستى فتح د ده په برخه شوه او مجهز دښمن ئې له ماتې سره مخامخ شو!!

● الله تعالى وفرمايل: مه وپريږئ، زه درسره يم، اورم او وينم، زما تر عنايت او رعايت لاندې يئ، فرعون ته ورشئ او ورته ووايئ: موږ ستا د رب استازي يو نو بني اسرائيل راسره ولېږه او له تعذيبولو ئې لاس واخله، يقيناً چې ستا د رب له لوري له څرگندي نښې سره تا ته راغلي يو، او سلامتيا دي پر هغه چا وي چې د لارښووني متابعت كوي. يقيناً چې موږ ته وحى شوې چې عذاب د هغه چا په برخه كېږي چې حق تكذيب كړي او مخ تري واړوي.

قَالَ فَمَنْ رَبُّكُمَا يَمُوسَىٰ ﴿٥٠﴾ قَالَ رَبُّنَا الَّذِي أَعْطَىٰ كُلَّ شَيْءٍ حَلْقَهُ ۖ ثُمَّ هَدَىٰ

﴿٥١﴾ قَالَ فَمَا بَالُ الْقُرُونِ الْأُولَىٰ ﴿٥٢﴾ قَالَ عَلِمَهَا عِنْدَ رَبِّي فِي كِتَابٍ ۖ لَا يَضِلُّ

رَبِّي وَلَا يَنْسَى ۚ ﴿٥٣﴾ الَّذِي جَعَلَ لَكُمُ الْأَرْضَ مَهْدًا ۖ وَسَلَكَ لَكُمْ فِيهَا سُبُلًا ۚ وَأَنْزَلَ

مِنَ السَّمَاءِ مَاءً فَأَخْرَجْنَا بِهِ أَزْوَاجًا مِّن نَّبَاتٍ شَتَّى ﴿٥٧﴾ كُلُوا وَارْعَوْا أَنْعَمَكُمُ
إِنَّ فِي ذَٰلِكَ لَآيَاتٍ لِّأُولِي النُّهَى ﴿٥٨﴾ مِّنْهَا خَلَقْنَكُمْ وَفِيهَا نُعِيدُكُمْ وَمِنْهَا نُخْرِجُكُمْ
تَارَةً أُخْرَى ﴿٥٩﴾

وئې ويل: اي موسى! نو دا ستاسو رب څوك دى؟ وئې ويل: زموږ رب هغه دى چې هر
څه ته ئې خپل خپل جوړښت ورکړى بيا ئې لارښوونه (ورته) کړې، وئې ويل: نو د
مخکنیو نسلونو به څه حال وي، وئې ويل: د دې علم زما له رب سره په کتاب کې
(لیکلی) دى، زما رب نه تېروځي او نه ئې (څه) هېږيږي، هغه چې زمکه ئې تاسو ته
زانگو گرځولي او په هغې کې ئې لاري درته پرانیستې دي، او له آسمانه ئې اوبه
راورولي او په دې سره ئې د ډول ډول بوټو جوړې جوړې راوایستلي، وخورئ او خپل
څاروي وڅروئ، یقیناً چې په دې کې عقلمنو ته څرگندي نښې دي، له همدې مو پيدا
کړئ او همدې ته مو بيا ورگرځوو او له همدې مو يو ځل بيا راباسو.

(٤٩-٥٥) - په دې مبارکو آیتونو کې د موسى عليه السلام او د فرعون يوه په زړه پورې او ډېره جالبه مناقشه او
سوال و خواب راغلی، په دې توگه:

- فرعون موسى عليه السلام ته وويل: اي موسى! نو دا ستاسو رب څوك دى؟ موسى عليه السلام وويل:
زموږ رب هغه دى چې هر څه ته ئې خپل خپل جوړښت او ځانگړى ځانگړى شکل ورکړى، بيا ئې لارښوونه
ورته کړې، هر څه ته ئې خپل خپل مسير ټاکلى، هر څه په هغه لار درومي او په هغه کار بوخت وي چې الله
تعالى ورته غوره کړى.
- فرعون وويل: نو د مخکنیو نسلونو به څه حال وي، د هغو خلکو چې ستا دا خبرې ئې نه دي اورېدلي، ستا
پر خدای له ایمان پرته تللي؟! په دې پوښتنې سره فرعون غوښتل موسى عليه السلام د مخکنیو په اړه داسې څه
ووايي چې د خلکو حساسيت تحريك شي، فرعون ترې استفاده وکړي او خلکو ته ووايي: دا دى موسى ستاسو د
پلرونو په اړه وايي چې دوزخ ته تللي او په الهي عذاب اخته شوي، دا د موسى عليه السلام د وينا د هغې برخې
په عکس العمل کې وه چې وئې ويل: یقیناً چې موږ ته وحی شوي چې عذاب د هغه چا په برخه کېږي چې حق
تکذیب کړي او مخ ترې واړوي. دا په حقیقت کې د پیغیانو علیهم السلام په ضد د ټولو کفري ځواکونو یوه کاري
حربه ده، هغوی تل پر پلرني دین د ټینگار تر نامه لاندې خلک غولي او د داعیانو په ضد ئې پاروي، قرآن وايي
چې دا د مستکبرینو تر ټولو لوی مکر دى، موسى عليه السلام خواب ورکړ: د دې علم زما له رب سره په کتاب
کې لیکلی دى، زما رب نه تېروځي او نه ئې څه هېږيږي، پوهېږي چې له هغوی سره څه وکړي او د کومې
معاملې وړ دي.

موسی عليه السلام د فرعون وروستی پوښتنې ته عالمانه او حکیمانه خواب ورکړ او په
بې گټې بحث کې له لوېدو ئې ډډه وکړه، او په دې سره قرآن موږ ته لارښوونه کوي چې د
مخکنیو په اړه له بې گټو مناقشو او بحثونو ځان لرې وساتئ، د قرآن دا لارښوونه په دې
مبارک آیت کې په لازيات صراحت سره زموږ مخې ته ځلېږي چې وايي: د مخکنیو صالحانو په

اړه هم له مناقشو ډډه وکړئ: تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ

عَمَّا كَانُوا يَعْمَلُونَ ﴿١٤١﴾ البقره: ١٤١: دا خو يوه ډله وه چې تېره شوه، دوی لره به خپله لاسته راوړنه وي او تاسو ته خپله لاسته راوړنه او تاسو به د دوی له کړنو څخه نه پوښتل کېږئ.

الله تعالی په دې آيت کې مسلمانانو ته لارښوونه کوي چې د مخکنیو صالحانو په سر له جاهلانو سره په شخړو او منازعاتو کې ځان مه مصروفوئ، د دې پر ځای خپل عمل ته پام وکړئ، هغه څه چې تاسو له عذاب ژغورلی شې ستاسو خپل عمل دئ نه بل څه.

• موسی علیه السلام فرعون ته مزید وویل: زما رب هغه دئ چې زمکه ئې تاسو ته زانگو ګرځولي او په هغې کې ئې لارې درته پرانیستي دي، او له آسمانه ئې اوبه راوړولي او په دې سره ئې د ډول ډول بوټو جوړې جوړې راوايستلې، د دې لپاره چې هم ئې تاسو وخورئ او هم خپل څاروي وڅروئ، یقیناً چې په دې کې عقلمنو ته څرګندي نښې دي، ګورئ چې دلته قرآن یو ځل بیا وايي چې بوټي او نباتات مو جوړه جوړه پیدا کړي، یعنې نر او ښځه، د دوی دانې او مېوې د هغو ګردونو له یو ځای کېدا جوړېږي چې ځینې ئې نارینه خصوصیات لري او ځینې ئې ښځینه.

• د پنځه پنځوسم آيت په وروستۍ فقره کې راغلي: زما رب همغه دئ چې وايي: له همدې زمکې مې پیدا کړئ او همدې ته مو بیا ورګرځوم او له همدې مو یو ځل بیا راباسو!! د دې معنی دا ده چې په لومړي ځل ئې هم له دغې زمکې رايستلي یو او د قیامت په ورځ به مو یو ځل بیا له همدې زمکې راباسي، او دا همغه مطلب دئ چې د نوح د سوري په ١٧ آيت کې داسې راغلي: وَ اللَّهُ أَنْبَأَكُمْ مَنِ الْأَرْضِ نَبَاتًا: او الله له زمکې راوتوکولی په ځانګړي توګولو سره.

وَلَقَدْ أَرْسَلْنَا نُوحًا كُلَّهَا فَكَذَّبَ وَأَبَىٰ ﴿٥٦﴾

او یقیناً چې خپل ټول آيتونه مو وروښودل خو هغه تکذيب کړل او سرغړاوی ئې وکړ.

(٥٦) - دا مبارک آيت وايي چې الله تعالی فرعون ته ټول آيتونه وښودل، دلته د (ټولو آيتونو) مراد هم ټول هغه اغېزمن دلائل دي چې د موسی علیه السلام له لوري هغه ته اورول شوي، او هم هغه معجزې چې موسی علیه السلام وروښودلې. خو ده نه دلائل ومنل او نه ئې معجزو ته اعتناء وکړه، آيتونه ئې تکذيب کړل او له ايمان راوړو ئې ډډه وکړه.

قَالَ أَجِئْتَنَا لِنُخْرِجَنَّكَ مِنْ أَرْضِنَا بِسِحْرِكَ يَمْوَسَىٰ ﴿٥٧﴾ فَلَنَأْتِيَنَّكَ بِسِحْرِ مِثْلِهِ

فَأَجْعَلَ بَيْنَنَا وَبَيْنَكَ مَوْعِدًا لَا نُخْلِفُهُ نَحْنُ وَلَا أَنْتَ مَكَانًا سُوًى ﴿٥٨﴾ قَالَ

مَوْعِدُكُمْ يَوْمَ الزَّيْنَةِ وَأَنْ تُحْشَرَ النَّاسُ ضُحًى ﴿٦٠﴾ فَتَوَلَّىٰ فِرْعَوْنُ فَجَمَعَ كَيْدَهُ.

ثُمَّ أَتَىٰ

وئې ويل: ای موسی! آیا د دې لپاره راغلی یې چې په خپلو کوډو سره موږ له خپلې زمکې (هېواد) وباسي؟، نو هرومرو به دې ته ورته کوډي درته راوړو، نو زموږ او ستا ترمنځ یوه داسې نېټه وټاکه چې نه موږ ترې شا ته شو او نه ته، یو مناسب ځای، وئې ويل: نېټه مو د جشن ورځ ده او دا چې خلک دي غرمه راغونډ کړی شي. نو فرعون مخ وړاوه (او ولاړ) او خپل تدبیرونه یې راغونډ کړل او (بېرته) راغی.

(۶۰-۵۸) - د دې مبارکو آیتونو خلاصه مطالب دا دي:

● فرعون د موسی علیه السلام د معجزو له لیدو وروسته د ایمان راوړلو پر ځای دا هڅه وکړه چې پر خلکو د دغو معجزو اغېز په دې توګه له منځه یوسي چې هغوی ته ووايي: دا همغسې کوډي دي چې تاسو یې بېلګې هره ورځ د مصر په کوڅو کې ګورئ، هغه کوډګر چې دکانونه یې پرانیستي او د څو پیسو په بدل کې کوډي کوي، خلکو ته تعویذونه ورکوي او د خپل لاس او جادو هنر وړاندي کوي، موسی هم د دوی له پلې دئ، د قرآن په نورو آیتونو کې ویل شوي چې فرعون وویل: دا د جادوګرانو استاد او مشر دئ. او دا هغه تور دئ چې پر ټولو پیغمبرانو لګول شوی، د دې وجه دا ده چې د مخکنیو جاهلو قومونو مذهبي مشران اکثراً هغه خلک ول چې فالونه به یې نیول، تعویذونه به یې ورکول، کوډي به یې کولې، او له همدې لارې به یې خلک شکول او د شکرانو او نذرانو په نامه به یې له غولېدلو خلکو پیسې ترلاسه کولې، د دوی سیاسي او قومي مشرانو به د پیغمبرانو عليهم السلام په ضد خلکو ته ویل: دا د پیغمبري مدعیان ستاسو د مذهبي مشرانو په څېر دي، دوی هم د دین او مذهب په نامه څه زهر او زقوم ترلاسه کول غواړي، ولي خپل مخکني مذهبي مشران پرېږدئ او په دوی پسي ځئ؟! د الشعراء په سوري کې راغلي چې فرعون خپل قوم ته همدا خبره وکړه، فَجَمَعَ

السَّحَرَةَ لَمِيقَتِ يَوْمٍ مَّعْلُومٍ ﴿٦١﴾ وَقِيلَ لِلنَّاسِ هَلْ أَنْتُمْ مُجْتَمِعُونَ ﴿٦٢﴾ لَعَلَّآ نَتَّبِعَ السَّحَرَةَ إِنْ

كَانُوا هُمُ الْغَالِبِينَ ﴿٦٣﴾ الشعراء: ۳۸-۴۰

کوډګران د معلومي ورځې میقات ته راغونډ کړی شول او خلکو ته وویل شول: آیا تاسو هم غونډېدونکي یاست؟ تر څو د سحره وو متابعت وکړو که غالب شول.

● دا آیتونه وايي چې سحره د حاکم نظام په خدمت کې دي او د اربکیو په ذریعه را غونډېږي او د مسابقي میدان ته سوق کېږي، دوی د عام ولس د راغونډولو وسیله ګرځوي، خلکو ته وویل شول: که دا سحره غالب شول

د دوی متابعت به کوو، دوی زموږ خپل مخکني او منل شوي مذهبي مشران دي، ولي به نوی مذهب او نوی مشر منو؟! خو کله چې همدا سحره ماتې خوري، د موسی علیه السلام د دعوت پر حقانیت پوهیږي، ایمان راوړي، گورئ چې فرعون ئې په مرگ او لاس پښو قطع کولو گواښي !!

● فرعون موسی علیه السلام ته وویل: ای موسی! آیا د دې لپاره راغلی یې چې په خپلو کوډو سره موږ له خپلي زمکې (هېواد) وباسي؟، غواړي په دې ملک کې فساد او بی امني خوره کړي، غواړي د قبطیانو واکمني نسکوره کړي، خپل قوم مسلط کړي، یو ځل بیا د مصر واکمني همغسې ستاسو په لاس کې پرېوځي چې د یوسف علیه السلام په وخت کې ستاسو په لاس کې پرېوتې وه، غواړي قبطیان له مصره وشړي؟ د فرعون دا ټولي خبرې د قرآن په نورو آیتونو کې راغلي دي او دا د دې لپاره وې چې قبطیان د موسی علیه السلام په ضد تحریک کړي او د موسی علیه السلام د دعوت د بریا او غلبې له پایلو ئې ووېروي، د مصر دغه ځانگړي اجتماعي حالت ته په پام سره ده چې موسی علیه السلام فرعون ته وایي: بني اسرائیل پرېږده چې له ما سره یو ځای له مصر ووځو او د خپل جد یعقوب علیه السلام سیمې ته ستانه شو، د دوی له مزید خورولو لاس واخله.

● فرعون غواړي خلکو ته عملاً وښيي چې موسی علیه السلام د کوډگرو د بلي یو فرد دئ، موسی علیه السلام ته بلنه ورکوي چې د مصر د کوډگرو مقابلې ته چمتو شه، د مقابلې نېټه وټاکه، دواړه باید کلکه ژمنه وکړو چې له دې نېټې به نه ترشا کیږو، داسې ځای وټاکه چې ټول خلک په آسانی ورته راتلی شي. د قرآن د نورو آیتونو په رڼا کې معلومېږي چې په دې وینا سره مؤمنانو ته دا لارښوونه کوي چې ستاسو په ضد به د دښمن له لوري لومړی پرانستېدونکي جبهه له هغو خلکو جوړېږي چې د مذهب تر نامه او شعار لاندې ستاسو مقابلې کوي، کوم کار چې د مصر فرعون د موسی علیه السلام په ضد وکړ او د مصر مذهبي مشران (جادوگران) ئې د مقابلې لومړی کرښې ته ولېږل همداسې به د زمانې هر فرعون د هر واقعي دیني تحریک په ضد دین پلورونکي مذهبي مشران استخداموي او د جنگ لومړی کرښې ته به ئې لېږي. د افغانستان د اسلامي نهضت په ضد د وخت حاکم ظاهر شاه همداسې یوه ډله جوړه او د مقابلې لپاره ئې لومړی کرښې ته ولېږله، کمونیستانو د شتون اسلامي په نامه وزارت جوړ کړ، ایمان پلورونکي ملایان ئې په کې راغونډ کړل او د مجاهدینو په ضد ئې فتواگانې پرې لاسلیک کولې، امریکایانو همدا کار وکړ، داسې د سپینو جامو تور زري دین او ایمان پلورونکي ئې استخدام کړل چې د دوی په ضد جهاد ناروا وگڼي، حتی ځینو ئې وویل چې امریکایان د مستأمن حکم لري او د مستأمن وژل حرام دي!! امریکایانو په عراق کې همدا کار وکړ، یو شیعیه آخوند ئې چې ایران ئې د حضرت آیت الله العظمی، مرجع بزرگ تشیع عراق په نامه یادوي کویت ته وغوښت، دوه سوه ملیونه ډالر ئې ورکړل، انگریزانو د درملنې او علاج تر نامه لاندې لندن ته وغوښت او جیب ئې ورپک کړ، چې د عراق شیعیه له صلیبي یرغلگرو سره ملگرتیا ته چمتو کړي، همداسې ئې وکړل، شیعیه ئې دې ته چمتو کړل چې د امریکایانو تر قومندې لاندې د مجاهدینو په ضد وجنگېږي. تر دې وړاندې د نصیرالدین طوسي او ابن علقمي په څېر د دوی دین پلورونکو مشرانو د هلاکو او چنگیز لپاره د بغداد د سقوط لار آواره کړه.

● الله تعالی همدا غوښتل چې د موسی علیه السلام د دعوت حقانیت ټولو خلکو ته جوت شي، په خپلو سترگو وگوري چې موسی علیه السلام د الله رسول دئ او په خپلو غوږو د ده الهي پیغام واورې، موسی علیه السلام ته ممکنه نه وه چې له بلي لاري خپل پیغام په دومره آسانی سره او د یوې سترې غونډې په ترڅ کې خلکو ته ورسوي، الله تعالی د دښمن په لاس دا غونډه ورته جوړه کړه، همغسې لکه چې د دښمن په لاس ئې د سند له څپو ژغورلی وو او همغسې لکه چې د دښمن په کور کې ئې روزلی وو. موسی علیه السلام هغه ته وویل: نېټه مو د جشن ورځ ده او دا چې خلک دي غرمه راغونډ کړی شي. ستاسو جشن رانږدې دئ، موعد مو همدا ورځ، میدان همغه چې خلک په کې راغونډېږي او وخت ئې غرمه چې ډېری خلک راغونډ شوي وي.

● فرعون موافقه وکړه، تدبیرونه ئې وکارول، د کوډگرو د راغونډولو او مقابلې ته د چمتو کولو کار ئې پیل کړ، که څه هم دلته د آیت الفاظ داسې دي چې انسان گمان کوي فرعون په همدې غونډې کې مخ اړولی، بهر وتلی، خپل تدبیرونه ئې کارولي او بېرته راستون شوی، خو د قرآن نور آیتونه د دې وضاحت کوي چې فرعون ټولو ښارونو ته اړیکې ولېږل، ټول تکړه او ماهر جادوگران ئې راغونډ کړل، له هغوی سره ئې د ښه او په زړه پوري انعام ژمنه وکړه، ورته وئې ویل چې د بریا په صورت کې به تاسو د مقربو درباریانو په ډله کې نیول

کبيرئ او ټول هغه امتيازات به مو په برخه وي چي درباريان ئي ترلاسه کوي.

قَالَ لَهُم مُوسَىٰ وَيْلَكُمْ لَا تَفْتَرُوا عَلَى اللَّهِ كَذِبًا فَيُسْحِتَكُم بِعَذَابٍ ۖ وَقَدْ خَابَ

مَنْ أَفْتَرَىٰ ﴿٦١﴾

موسی ورته وویل: افسوس پر تاسو، پر الله دروغجنه افتراء مه کوئ که نه نو په عذاب به مو اخته او تباه کړي او هغه څوک سپېره او نامراده شو چي افتراء ئي وکړه.

(٦١)- دا مبارک آيت موږ ته وايي: فرعون د خپلو تدبيرونو په لړ کي جادوگران راغونډ کړل، د موسی عليه السلام مخي ته ئي ودرول، موسی عليه السلام ورته وویل: ١- افسوس پر تاسو، هو! افسوس پر دوی چي د دين او مذهب تر نامه لاندې د کفر او کافر په امر او گټه د دين او مذهب مقابلې کوي، د يوه مزدور جنگيالي په توگه، د طمعي او هوس په غوښتنه او د شيطان په هڅونه، ٢- پر الله دروغجنه افتراء مه کوئ، خپل جادو او کوډو ته د دين او مذهب رنگ مه ورکوئ، له کفر او کافر سره ملگرتيا د دين او مذهب مطابق کار مه گڼئ، د حق خلاف دروغجنې فتواگانې مه ورکوئ، ٣- که له دې افتراءاتو لاس وانه خلئ په داسي سخت الهي عذاب به اخته شئ چي ستاسو جرړي به وباسي، ٤- څوک چي له دغې لارې غواړي کوم دليل مراد ترلاسه کړي، افتراء او فتوی ئي د دنياوي پرېوتو اغراضو لپاره وي هيڅکله به خپل مراد ته ونه رسېږي. يقيناً هغه کس سپېره او نامراده شو چي افتراء ئي وکړه.

فَتَنَزَعُوا أَمْرَهُم بَيْنَهُمْ وَأَسْرُوا النَّجْوَىٰ ﴿٦٢﴾ قَالُوا إِنَّ هَٰذَا لَسِحْرَانِ يُرِيدَانِ

أَنْ تَخْرُجَاكُم مِّنْ أَرْضِكُمْ بِسِحْرِهِمَا وَيَذْهَبَا بِطَرِيقَتِكُمُ الْمُثْلَىٰ ﴿٦٣﴾ فَأَجْمِعُوا

كَيْدَكُمْ ثُمَّ أَتَتُوا صَفًّا ۚ وَقَدْ أَفْلَحَ الْيَوْمَ مَنِ اسْتَعْلَىٰ ﴿٦٤﴾

نو د خپل مأموريت په اړه په خپلو منځونو کي په شخړه بوخت شول او د راز خبره ئي پټه کړه، وئې ويل: دا دواړه (موسی او هارون عليهما السلام) خو يقيناً چي جادوگران دي، غواړي په خپل جادو سره تاسو له خپلو سيمو وباسي او ستاسو غوره طريقته او مذهب له منځه يوسي!! نو خپل تدبيرونه راغونډ کړئ بيا يوه ليکه راوړاندي شئ او يقيناً نن به هغه څوک بريالی وي چي برلاسی شي.

(٦٢-٦٤)- دا آيتونه ښيي چي جادوگران د موسی عليه السلام د اغېزناکو خبرو له اورېدو وروسته په اختلاف او شخړي کي ښکېل شوي، له مناقشو وروسته داسي نتيجه ته رسېدلې چي له ځان سره ئي پټه ساتلې، که څه هم قرآن په مواضع الفاظونه دي ويلي چي د دوی داسي پرېکړه څومره، خو د کلام له فحوى معلومېږي چي خپل مأموريت ئي ناسم او غلط گڼلې، د موسی عليه السلام مخالفت ورته ناوړه عمل معلوم شوی، غوښتي ئي دي چي

له دې مقابلي لاس واخلي، خو فرعون ته اطلاع رسېدلې او هغه راغونډ کړي او ورته ويلي ئي دي: دا دواړه (موسی او هارون عليهما السلام) له شکه پرته جادوگران دي، غواړي په خپل جادو سره تاسو له خپلو سيمو وباسي او ستاسو غوره طريقه او مذهب له منځه يوسي!! نو خپل تدبيرونه راغونډ کړئ بيا يوه ليکه راوړاندي شئ او يقيناً نن به هغه څوک بريالی وي چې برلاسی شي. د فرعون په دې خبرو کي جادوگرانو ته څو گواښونه انځور شوي:

- تردد او زړه نازړه توب يوې خوا ته پريږدئ، دا دواړه موسی او هارون (عليهما السلام) له شکه پرته جادوگران دي. هسي د ده د خبرو تر اغېز لاندې تللي یئ او د مقابلي په اړه مشوش شوي یئ او په خپلو کي مونزاع پيل کړي، ستاسو اختلاف ښې پايلي نه لري، په گډه د ده مقابله وکړئ.
- دوی غواړي په خپل جادو سره دا وطن درته سور اور کړي، فتنې، شخړي او بي امني رامنځته کړي، که خپلي مخي ته پرېښودل شي نو داسي حالت به رامنځته شي چې تاسو له خپلو سيمو وتلو ته اړ شئ.
- دوی ستاسو د پلرني غوره دين دښمنان دي که ئي مخنيوی ونشي ستاسو غوره طريقه او مذهب له منځه وړي!!
- نو خپل ټول زور ځواک وکاروئ، تدبيرونه راغونډ کړئ بيا متحد او يوه ليکه راوړاندي شئ او يقيناً نن به هغه څوک بريالی وي چې برلاسی شي.

قَالُوا يَمُوسَى إِمَّا أَنْ تُلْقَى وَإِمَّا أَنْ نَكُونَ أَوَّلَ مَنْ أَلْقَى ﴿٦٦﴾ قَالَ بَلْ أَلْقُوا ۖ فَإِذَا

حَبَاهُمْ وَعَصِيئُهُمْ تُخِيلُ إِلَيْهِ مِنْ سِحْرِهِمْ أَنَّهَا تَسْعَى ﴿٦٧﴾

ونې ويل: اي موسی! يا ئي ته وغورځوه او يا به موږ هغه شو چې لومړی ئي غورځوي، ونې ويل: نه؛ بلکي تاسو ئي وغورځوئ، نو هغه مهال د دوی د سحر له کبله د دوی پري او عصاگانې داسي ورته وېرېښېدې چې گواکي ځغلي.

(٦٦-٦٧)- د دې مبارکو آيتونو خلاصه دا ده: جادوگران مقابلي ته چمتو شول، موسی عليه السلام ته ئي وويل: اي موسی! يا ته خپله عصا وغورځوه او يا به موږ هغه ډله شو چې لومړی خپل پري او عصاگانې غورځوي، موسی عليه السلام په ځواب کي ورته وويل: نه؛ تاسو ئي وغورځوئ، نو هغوی د خپل جادو ننداره وړاندي کړه، پري او عصاگانې ئي پر زمکي وغورځول، دغه مهال د دوی د سحر له امله دا پري او عصاگانې داسي برېښېدل چې گواکي ځغلي، موسی عليه السلام ته هم او نورو خلکو ته هم.

د قرآن د وينا له مخي جادوگرانو په خپل جادو سره د خلکو په ذهن او سترگو داسي اغېز کړی چې دوی ته دا پري د مارانو په څېر خوځنده وېرېښې، د پرو په ماهيت کي څه تبديلي نه ده راغلې بلکي د خلکو په سترگو اغېز پرېوتی. يعني جادوگرانو په خپل جادو سره يوازي دومره څه کړي چې پر زمکي پراته پري او عصاگانې موسی عليه السلام او نورو ته داسي برېښېدلي چې گواکي ځوځي او ځغلي، د دوی په جادو سره د دغو شيانو په ماهيت کي څه تبديلي نه ده راغلې، حقيقتاً له ځايه نه خوځېدل بلکي د خلکو ذهن ته داسي ورغلې چې دا پري او عصاگانې د مارانو په څېر ځغلي.

د سحر د اغېز په اړه په ټول قرآن کې درې ځايه څه ويل شوي، چې يو ئې همدغه آيت دى، بل ئې د الاعراف د سوري پورتنې ته ورته او په همدې مناسبت راغلى، آيت دا دى:

قَالَ اَلْقُوا فَلَمَّا اَلْقَوْا سَحَرُوا اَعْيُنَ النَّاسِ وَاسْتَرْهَبُوهُمْ وَجَاءُوا بِسِحْرِ عَظِيمٍ ﴿١١٦﴾

الاعراف: ۱۱۶

وئې ويل: وئې غورځوئ، نو كله چې دوى وغورځول د خلكو سترگي ئې په جادو (سره اغېزمنې) كړې، وئې وېرول او ستر جادو ئې وړاندي كړ.

او بل ئې د البقره د سوري ۱۰۰ آيت دى چې وايي:

وَاتَّبِعُوا مَا تَتْلُوا الشَّيْطَانُ عَلَىٰ مُلْكِ سُلَيْمَنَ ۖ وَمَا كَفَرَ سُلَيْمَنُ وَلَكِنَّ الشَّيَاطِينَ كَفَرُوا يُعَلِّمُونَ النَّاسَ السِّحْرَ وَمَا أُنْزِلَ عَلَى الْمَلَائِكَةِ بِبَابِلَ هَارُوتَ وَمَارُوتَ ۚ وَمَا يُعَلِّمَانِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ ۖ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ ۚ وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ ۚ وَيَتَعَلَّمُونَ مَا يَضُرُّهُمْ وَلَا يَنْفَعُهُمْ ۚ وَلَقَدْ عَلَّمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلْقٍ وَلَبِئْسَ مَا شَرَوْا بِهِ أَنْفُسَهُمْ لَوْ كَانُوا يَعْلَمُونَ



يَعْلَمُونَ

كَانُوا

البقره: ۱۰۰

او د هغه څه متابعت ئې پيل كړ چې شيطانانو به د سليمان عليه السلام د پاچاهۍ (په اړه) لوستل، دا په داسې حال كې چې سليمان د كفر لار نه وه غوره كړې، بلكې په خپله دا شيطانان كافران شوي وو، خلكو ته ئې جادو او هغه څه وربښودل چې د بابل په دوو ملائكو: هاروت او ماروت نازل شوي وو، (دې ملائكو) به هېچا ته څه تعليم نه وركاوه مگر دا چې ورته ويل به ئې: موږ (خو د يوه) امتحان (لپاره راغلي) يو، نو ته مه كافر كېږه، خو دوى له دې دواړو هغه څه زده كول چې په هغه سره نارينه او مېرمنه ئې سره بېل كړي، دا په داسې حال كې چې په دې سره دوى د الله له اذن پرته هېچا ته تاوان رسوونكي نه وو او په داسې حال كې چې هغه څه ئې زده كول چې تاوان ئې ورساوه او گټه ئې نه ورسوله او يقيناً په دې پوه شوي وو چې هرڅوك دا وپېري نو په آخرت كې به ئې هېڅ برخه نه وي او يقيناً چې ډېر بد دى هغه څه چې خپل ځان ئې پرې وپلورو، كاش پوهېدلى.

دلته په اصل كې د بني اسرائيلو په څېره كې د يوه بې لارې ديندار ولس څو سترو سترو

انحرافاتو ته اشاره شوې: په خپلو ژمنو نه ودرېدل، د الله کتاب داسې شا ته غورځول لکه چې په هېڅ څه ئې نه پوهېږي او د الله د کتاب پر ځای کوډو، جادو او تعویذونو ته مخه کول، دا حرام کارونه نه یوازې حلال گڼل بلکې د سلیمان علیه السلام هغه ستره واکمني، چې بېلگه ئې په تاریخ کې نه ده لیدل شوې، د یوې جادوېي گوتې او د څه کوډو او منتر نتیجه گڼل، نه د ده او د ده د مجاهد پلار داؤد علیه السلام د جهادونو نتیجه، د دوی لویه مشغله دا شي چې په کوډو سره د مېړه او مېرمنې ترمنځ نې بېلتون راولي. بنې اسرائیل هم ورو ورو له الهي دین څخه لرې شول، په دوی کې فکري او اخلاقي انحرافات راپیدا شول، له اخلاقي لحاظه هومره راپرېوتل چې یو د بل ناموس ته په کمین کې کښېناستل، یو به په دې لټه کې وو چې څنگه د بل مېرمن د ځان لپاره ترې رابېله کړي، د الله کتاب ئې شا ته وغورځاوه، کوډو، جادو او تعویذونو ته ئې مخه کړه. الله تعالی د اتمام حجت لپاره دوی ته دوی ملائکې د انسانانو په څېره کې ولیږلې، ترڅو دوی له انحرافاتو، جاهلانۍ دودونو او کافرانۍ مشغلو وژغوري او دوی ته ووايي چې کوډو او جادو ته په پناه وړلو سره مه کافران کېږئ، خو دوی له ملائکو هم د هغه څه زده کولو هڅه کوله چې ښځه له خپل خاوند څخه پرې بېله کړي شي.

په دې آیت کې نه یوازې دا نه دي ویل شوي چې په کوډو او جادو سره توانېدل چې مېړه او مېرمن ئې سره بېل کړي بلکې د دې خلاف ویل شوي چې کوډو هېڅ گټه نه ورسوله، د گټې پر ځای نې تاوان ورساوه.

څوک چې د قرآن دا دوه څرگند آیتونه گوري او سره له دې یا جادو او کوډو ته پناه وړي یا گمان کوي چې سحر او جادو کولی شي د شیانو ماهیت بدل کړي او مېرمن له خپل مېړه بېله کړي، د چا مینه ئې په زړه کې راپیدا کړي، په بيماري ئې اخته کړي او دې ته ورته نور اغېز او تاثیر ورته ثابتوي نو هغه یا په قرآن ایمان نه لري، یا قرآن د هرې خبرې لپاره وروستی ملائک او معیار نه گڼي او یا ناپوه او له قرآني لارښوونو بې خبره دی.

که تاسو د سحر او جادو د اغېز په اړه د قرآن لارښوونو ته خیر شئ نو وبه گورئ چې د سحر او جادو د اغېز خبرې کافرانو ته منسوبې او دا د دوی غلطه انگېرنه او عقیده گڼي.

ښه به وي چې دلته د بابیل وینا هم له نظره تېره کړو چې له موسی علیه السلام سره د جادوگرانو د مقابلې خبره کوي، بابیل تر دې عنوان (د هارون عصا) لاندې لیکي: (خدای موسی او هارون ته وویل: دا ځل به د مصر پاچا له تاسو معجزه وغواړي، نو هارون دې خپله عصا د فرعون په مخکې پر زمکه وغورځوي، عصا به مار شي... موسی او هارون بیا فرعون ته ورغلل... هارون د فرعون او درباریانو په وړاندې خپله عصا پر زمکه وغورځوله او مار ترې جوړ شو، فرعون د مصر حکیمان او جادوگران راوغوښتل، هغوی هم د خپل جادو په مرسته همدا کار وکړ، خپلې عصاگانې ئې پر زمکه وغورځولې او ماران ترې جوړ شول، خو د هارون مار د جادوگرانو ټول ماران وخورل...خو د دې معجزې له لیدو سره سره د فرعون زړه سخت پاته شو... بیا خدای موسی ته وویل: سبا هغه عصا درسره واخله چې مار ترې جوړ شوی وو، د نیل ژۍ ته ورشه، د فرعون تر راتلو انتظار وکړه، ورته ووايه: ... اوس به خدای داسې کار وکړي چې پوه شي هغه خدای دی... زه به د ده په امر د نیل اوبه په یوه گوزار سره په وینو بدلې کړم... هارون د پاچا او درباریانو په وړاندې د نیل اوبه په خپلې

عصا ووهلي او په وینو بدلي شوي، ټول ماهیان مړه شول او اوبه گنده شوې، ...خو د فرعون زړه همغسې سخت پاته شو... له دې ورځې یوه اونۍ وروسته خدای موسی ته وویل: فرعون ته ورشه او ورته ووايه: زما قوم پرېږده چې ولاړ شي او زما عبادت وکړي، که نه نو ټول مصر به له چنگاښو درته ډک کړم، د نیل سیند به داسې له چنگاښو ډک شي چې بهر به راوړځي او ستا د قصر په لوري به هجوم راوړي... ستا د خوب خونې، د اوږو نغږیو او تنورونو ته به ځان ورسوي... هارون خپله عصا د نیل سیند، چینو او حوضونو ته اوږده کړه، ټول له چنگاښو ډک شول... خو مصري جادوگرانو هم په خپل جادو سره همدا کار وکړ او ډېرې زیاتې چنگاښې نې راپیدا کړې!! فرعون له موسی وغوښتل چې خپل خدای ته دعاء وکړي چې دا بلا زموږ له سره لرې کړي، ژمنه کوم چې په هغه صورت کې به بني اسرائيل پرېږدم چې ولاړ شي او د خپل خدای لپاره قرباني وکړي... موسی دعاء وکړه... ټولې چنگاښې مړې شوې ... خو بیا هم د فرعون زړه نرم نه شو... بیا خدای موسی ته وویل: هارون ته ووايه چې سبا خپله عصا پر زمکه ووهي تر څو ټول مصر له ماشو ډک شي... همداسې نې وکړل او ټول مصر له ماشو ډک شو او پر خلکو نې برید پیل کړ... د مصر جادوگرانو وغوښتل چې همدا کار وکړي خو دا ځل موفق نه شول... نو فرعون ته نې وویل: په دې کار کې حتماً خدای لاس لري... خو بیا هم د فرعون زړه نرم نه شو... ورپسې په همدې توگه د مچانو، طاعون، دانو، ژلې، ملخ او سختې تیاري داسې یادونه کوي لکه چې نې د مخکښو مصیبتونو یادونه کړې، الفاظ نې تکراري او جملې نې سره ورته، هرځل د هارون په عصا یو له دغو مصیبتونو پر مصریانو مسلط شوی او بیا فرعون له موسی غوښتي چې دعاء وکړي... د موسی علیه السلام د دعاء په وجه مصیبت ترې دفع شوی خو فرعون په خپل قول عمل نه دی کړی!! په پای کې لیکي چې فرعون موسی علیه السلام ته وویل: زما له مخې لري شه او بیا مه راځه که نه نو وژل کېږي، موسی ورته وویل: لکه څنگه چې تا وویل بیا به ما ونه گوري، نو خدای موسی ته وویل: داسې بلا به پر فرعون او د ده پر قوم راولم چې دی به په خپله له تاسو وغواړي چې له مصره ووځئ!! د اسرائیلیانو ښځو ته ووايه چې له وتلو مخکې له خپلو مصري گاونډیو سره او سپین زر (په امانت) ترلاسه کړي!!! نو موسی فرعون ته وویل: خدای فرمایي: نن نیمه شپه به د مصر له منځه تېر شم، (په همدې سره به) د مصري کورنیو ټول مشران زامن ومري، د فرعون له مشره زویه چې د ده ځای ناستی دی نیولې د هغې وینځې تر زوی پوري چې کار نې په مېچني سره د غنمو وړه کول وي، حتی د مصر د څارویو لومړي بچیان به هم ومري!!! ... نو دغه وخت موسی له غصې سره د فرعون له قصره ووت،...

دلته د بایبل گڼ شمېر خبرې د سالم عقل او صحیح الهي دین خلاف دي او قرآن نې ردوي:

- بایبل داسې ښيي لکه چې موسی علیه السلام څو اونۍ سر په سر د فرعون په دربار کې تېرې کړې وي او په همدې مودې کې خدای په وار وار ورته راغلی او ده ته نې د نوې معجزې ښودلو لارښوونه کړې وي، ده هم خپلې ټولې معجزې د فرعون په حضور کې او له جادوگرانو سره په مقابله کې ښودلې دي، هر څه چې ده کړي جادوگرانو هم همغه کار کړی، دوی یوازي د ماشو په پیدا کولو نه دي توانېدلي!! دا هسې یوه بې بنسټه او په خرافاتو ولاړه خبره ده، هیڅ جادوگر، که هر

څومره ماهر او چالاک وي، هيڅ شی نه شي پيدا کولی، نه مړ شی او نه ژوندی، د جادوگر کمال او هنر په دې کې وي چې د خلکو ذهن تر اغېز لاندې راولي او يو شی د خپلې اصلي بڼې په ځای په بدلې بڼې کې وگوري، جادوگر له دې پرته نور هيڅ نه شي کولی، له الله تعالى پرته نه څوک په جادو سره څه پيدا کولی شي او نه په بل څه سره، د قرآن د وينا له مخې جادوگرانو خپل پري اچولي او په جادو سره ئې د خلکو په ذهن او سترگو داسې اغېز کړی چې دوی ته دا پري د مارانو په څېر خوځنده وېرېښي، د پړو په ماهيت کې څه تبديلي نه ده راغلې د خلکو په سترگو اغېز پرېوتی.

- د ټولو معجزو موخه دا ښودل شوي چې فرعون د بني اسرائيلو پرېښودو ته اړ کړي، نه دا چې مصريان پر خدای ايمان راوړي، له کفر او شرک لاس واخلي او د الله تعالى دين ته غاړه کېږدي!! خو که تاسو په دې اړه د قرآن وينا ته ځير شئ وبه گورئ چې موسى عليه السلام فرعون او مصريانو ته جامع او بشپړ پيغام لري، د بني اسرائيلو آزادي د اساسي مسايلو په ضمن کې او د يوې ثانوي موضوع په څېر مطرح کوي.

- که معجزې يوازي فرعون ته ښودل کېدې او مقصد ئې دا وو چې فرعون بني اسرائيلو ته له مصره د وتلو اجازه ورکړي، ولي ئې په ټولو مصريانو دا مصيبتونه راوستل؟ ولي ئې د ټولو مصريانو حتی د هغو وينځو مشران زامن هم ورته وژل چې مېچني ئې چلولي؟! آيا دا خبره د کوم انسان عقل منلې شي چې الله تعالى د مصريانو د زامنو د وژلو لپاره په خپله د مصر له منځه تېر شوی؟! او آيا الله تعالى د چا د وژلو لپاره دې ته اړ کېږي چې زمکې ته راکوز شي او د هغه کلي له منځه تېر شي چې د کليوالو د وژلو پرېکړه ئې کړې؟! دا هره ورځ چې انسانان د الله تعالى په اراده پيدا کېږي او مري، داسې مري لکه چې بايبل وايي؟! او تر ټولو مسخره خبره خو لا هغه ده چې بايبل تر دې وروسته کړې او ليکلي ئې دي چې خدای به په مصر کې د بني اسرائيلو او مصريانو کورونه له دې نښې سره بېلوي چې د بني اسرائيلو د کورونو دروازې به د قربانۍ په وينو سري شوي وي او د دغو وينو په ليدو سره به د بايبل خدای له دغو کورونو تېرېږي، يوازي د مصريانو کورونو ته به ننوځي او د دوی مشران زامن به وژني!!!

- گورئ چې بايبل دلته هم خدای داسې معرفي کوي چې بني اسرائيلو ته د غدر او خيانت لارښوونه کوي، وايي چې خدای موسى عليه السلام ته ويلي وو: د اسرائيليانو ښځو ته ووايه چې له خپلو مصري گاونډيو د سرو او سپينو زرو ښه ډېرې گانې (په کومه پلمه) ترلاسه کړي، چې بيا ئې د وتلو په وخت کې له ځان سره يوښي!! آيا ممکنه ده چې د زمکې او آسمانونو رب به خپلو بندگانو ته د داسې غدر او خيانت درس ورکوي!!

فَأَوْجَسَ فِي نَفْسِهِ خِيفَةً مُوسَى ﴿١٧﴾ قُلْنَا لَا تَخَفْ إِنَّكَ أَنْتَ الْأَعْلَى ﴿١٨﴾ وَأَلْقِ

مَا فِي يَمِينِكَ تَلَقَّفْ مَا صَنَعُوا ۖ إِنَّمَا صَنَعُوا كَيْدٌ سَاحِرٌ ۖ وَلَا يُفْلِحُ السَّاحِرُ

حَيْثُ أَتَى ﴿٢١﴾

نو موسى په خپل زړه کي وېره احساس کړه، ومو ويل: مه وېرېده، يقيناً چي همدا ته برلاسی يې، او هغه شی وغورځوه چي ستا په لاس کي دی، چي هغه څه بنوی تېر کړي چي دوی جوړ کړي، يقيناً هغه څه چي دوی جوړ کړي د کوډگر مکر دی، او جادوگر چي هر چېري ورشي بريا نشي موندلی.

(٦٧-٦٩) - له دې مبارکو آيتونو څو خبري معلومېږي:

- د کوډگرو له لوري بنودل شوی ننداره دومره هيبتناکه وه چي موسى عليه السلام په خپل زړه کي وېره احساس کړه، دلته دا نه دي ويل شوي چي آيا پر خان وېرېدلی، که له دې چي په مسابقي کي به برلاسی نشي او که په دې چي خلک به دوکه شي او د جادوگرانو تر اغېز لاندې به راشي؟! خو له وروستۍ فقرې معلومېږي چي وېره ئې په مسابقي کي د خپلي بريا په اړه وه، ځکه الله تعالى فرمايي: ومو ويل: مه وېرېده، يقيناً چي همدا ته برلاسی يې.
- د الله تعالى له لوري موسى عليه السلام ته ويل شوي چي د خپل لاس عصا وغورځوي، چي دا به ټول هغه پري او عصاگانې بنوی تېري کړي چي دوی د خوځنده مارانو په څېر بنودلي.
- دلته ويل شوي چي جادو هسي يوه دوکه او غولونه وه، د فرعون د ماهرو جادوگرانو دا لوبه د لاس هنر وو نه د جادو اغېز، دا په حقيقت کي يو مکر وو نه بل څه، د پړو او عصاگانو حقيقت نه دی بدل شوی بلکي خلک غولول شوي او د خوځنده مارانو گمان ئې پري کړی!! د آيت دا برخه چي وايي: جادوگر چي هر چېري ورشي بريا نشي موندلی، دا حقيقت مزید واضح کوي او ښيي چي د جادوگر مکر او کيد د څو شېبو داسي غولونکي ننداره ده چي نه ده ته کومه گټه رسوي او نه بل ته.

فَأُلْقِيَ السَّحَرَةُ سَجْدًا قَالُوا ءَامَنَّا بِرَبِّ هَارُونَ وَمُوسَى ﴿٧٠﴾

نو کوډگر په سجده پرېوتل (او) وئې ويل: د هارون او موسى پر رب مو ايمان راوړ.

(٧٠) - د دې مبارک آيت له فحوى معلومېږي چي موسى عليه السلام د الله تعالى له حکم سره سم خپله عصا غورځولي او هغې د کوډگرو د لوبي سامان ټول بنوی بنوی تېر کړي، کوډگرو د دې صحنې په ليدو سره نه يوازي خپله ماتې منلې، تسليم شوي او په سجده پرېوتي بلکي په واضح الفاظو او جگ غږ سره ئې اعلان کړی چي: موږ د هارون او موسى عليه السلام پر رب ايمان راوړ.

قَالَ ءَامَنْتُمْ لَهُ قَبْلَ أَنْ ءَاذَنَ لَكُمْ إِنَّهُ لَكَبِيرُكُمُ الَّذِي عَلَّمَكُمُ السِّحْرَ
فَلَأُقَطِّعَنَّ أَيْدِيَكُمْ وَأَرْجُلَكُمْ مِّنْ خَلْفٍ وَلَأُصَلِّبَنَّكُمْ فِي جُذُوعِ النَّخْلِ

وَلَتَعْلَمَنَّ أَئِنَّا أَشَدُّ عَذَابًا وَأَبْقَى ﴿٧٦﴾

وئې ويل: آيا تر دې وړاندي چې اجازه درکړم ده ته مو ايمان راوړ؟ يقيناً چې هغه ستاسو هغه مشر دى چې جادو ئې درښودلى!! نو هرومرو به ستاسو لاسونه او ستاسو پښې يوه د بل خلاف پرې کوم او حتماً به تاسو د خرما په ستو پانسی کوم او تاسو به هرومرو پوه شئ چې څوک په موږ کې د عذابولو له پلوه شديد دى او څوک د ډېر پايښت خاوند.

(٧٦) - د دې مبارک آيت له لارښوونو څو حقايق تر لاسه کېږي:

- فرعون د خپلې توطيې په لومې کې ونښت، تدبير ئې معکوسه نتيجه ورکړه، د موسى عليه السلام د رسالت حقانيت ټول ولس ته جوت شو، نو په بلې توطيې لاس پورې کوي او وايي: اي جادوگرانو! تاسو ولي د مسابقي د پايلو له اعلان وړاندي خپله ماتې ومنله او د موسى (عليه السلام) پر رب مو د ايمان راوړلو اعلان وکړ؟! ولي مو زما پرېکړې ته انتظار ونه کړ، ولي مو تر دې وړاندي چې زه اجازه درکړم ايمان راوړ؟ د دې معنى دا ده چې تاسو لادمخه له ده سره توافق کړى وو، په گډه مو دا لوبه جوړه کړې وه، هغه ستاسو مشر دى، جادو هغه درښودلى!! دا د خلکو د غولولو لپاره د فرعون بل کيد او مکر وو!!
- له بلې خوا ئې جادوگران په دې ووېرول چې اوس به هرومرو ستاسو لاسونه او ستاسو پښې يوه د بل خلاف پرې کوم، نښې لاس او کيڼه پښه، يا کيڼ لاس او نښې پښه، او حتماً به تاسو د خرما په ستو پانسی کوم، اوس به تاسو هرومرو پوه شئ چې څوک د عذابولو له پلوه شديد دى او څوک د ډېر پايښت خاوند.

قَالُوا لَنْ نُؤْثِرَكَ عَلَىٰ مَا جَاءَنَا مِنَ الْبَيِّنَاتِ وَالَّذِي فَطَرَنَا ۖ فَاقْضِ مَا أَنْتَ قَاضٍ ۖ إِنَّمَا تَقْضِي هَذِهِ الْحَيَاةَ الدُّنْيَا ﴿٧٧﴾ إِنَّا ءَامَنَّا بِرَبِّنَا لِيَغْفِرَ لَنَا خَطَايَنَا وَمَا أَكْرَهْتَنَا عَلَيْهِ مِنَ السِّحْرِ ۖ وَاللَّهُ خَيْرٌ وَأَبْقَىٰ ﴿٧٨﴾ إِنَّهُ مَن يَأْتِ رَبَّهُ مُجْرِمًا فَإِنَّ لَهُ جَهَنَّمَ لَا يَمُوتُ فِيهَا وَلَا يَحْيَىٰ ﴿٧٩﴾ وَمَن يَأْتِهِ مُؤْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ الْعُلَىٰ ﴿٨٠﴾ جَنَّاتُ عَدْنٍ تَجْرَىٰ مِنْ تَحْتِهَا الْأَنْهَارُ خَالِدِينَ فِيهَا ۚ وَذَٰلِكَ جَزَاءُ مَن تَزَكَّىٰ ﴿٨١﴾

وئې ويل: هيڅکله به تا تر هغو څرگندو دلانلو او نښو چې زموږ په برخه شوي او پر هغه چا چې موږ ئې پيدا کړي يو؛ غوره ونه گڼو، نو هغه پرېکړه وکړه چې ته ئې

کونکې یې، یقیناً چې ته یوازي د دنيوي ژوند په اړه پرېکړه کولی شي، یقیناً چې موږ پر خپل رب ایمان راوړی، چې زموږ خطاګاني او هغه جادو راوبخښي چې تا ورته اړ کړو، او الله تر ټولو غوره او تر ټولو زیات د پایښت خاوند دی، یقیناً هغه څوک چې خپل رب ته د مجرم په توګه وړاندي شي نو داسې دوزخ به د هغه په برخه شي چې نه به په کې مري او نه به ژوند کولی شي، او څوک چې د مؤمن په توګه وروړاندي شي په داسې حال کې چې نېک عملونه ئې کړي وي نو هغوی ته لوړې لوړې درجې دي، داسې تلپاته جنتونه چې ترې لاندي ویالې بهیږي، په هغه کې به تلپاته وي، او دا د هغه چا بدله ده چې ځان ئې پاک کړ.

(۷۶-۷۷) - په دغو مبارکو آیتونو کې د دغو ایمان راوړونکو جادوګرانو داسې زړه راښکونکې ویناوې انځور شوي دي چې له یوې خوا پر انسان د ایمان ژور اغېز او هغه تبدیلی په ګوته کوي چې په انسان کې ئې رامنځته کوي او له بلې خوا مؤمنانو ته وایي چې تاسو به د ګواښونو په وړاندي داسې دریځ غوره کوئ چې دغو مؤمنانو غوره کړ. کوم ځواب چې جادوګران ئې فرعون ته ورکوي، ډېر عجیب، د پام وړ او ارزښتناک دی، وایي: هیڅکله به تا تر هغو څرګندو دلائلو او نښو چې زموږ په برخه شوي او پر هغه چا چې موږ ئې پیدا کړي یو، غوره ونه ګڼو، نو هغه پرېکړه وکړه چې ته ئې کونکې یې، یقیناً چې ته یوازي د دنيوي ژوند په اړه پرېکړه کولی شي، یقیناً چې موږ پر خپل رب ایمان راوړی، چې زموږ خطاګاني او هغه جادو راوبخښي چې تا ورته اړ کړو، او الله تر ټولو غوره او تر ټولو زیات د پایښت خاوند دی، هیڅ پروا مو نشته، مرګ ته چمتو یو، ته خو یوازي زموږ د وژلو پرېکړه کولی شي، دا مرګ خو له دې پرته بل څه نه دی چې موږ د خپل پالونکي رب په لوري بیایي، هسې هم مرو او د خپل رب په لوري خامخا ورګرځو!! په دې سره قرآن موږ ته له یوې خوا دا لارښوونه کوي چې پر خدای باندې ایمان انسان ته داسې جرأت او شهامت ورپه برخه کوي، دا جادوګران ګوري چې څو شېبې مخکې د فرعون په امر راغونډ شوي وو، د ده لپاره ئې د موسی علیه السلام مقابله کوله، د فرعون پر سر ئې لوړه کوله او د ده د عزت او جلال په طفیل ئې خپله بریا یقیني او حتمي ګڼله، له فرعون ئې د اجوري طمع وه او تر ټولو ستر هدف ئې دا وو چې د فرعون د درباریانو په ډله کې ونیول شي، خو اوس او په الله تعالی باندې له ایمان وروسته په دوی کې دومره ژوره تبدیلی راغلې چې د فرعون د ګواښونو پروا نه کوي، له مرګه نه وېرېږي، مرګ د الله تعالی په لوري د تلو وسیله ګڼي او پرونی مادي طمع ئې اوس په معنوي تلوسی بدله شوې او موخه ئې دا ده چې الله تعالی ترې راضي شي او ګناهونه ئې ورته وبخښي!! له بلې خوا موږ ته وایي چې د ایمان خاوند باید داسې وي، که تاسو په رښتیا په الله تعالی ایمان لرئ نو د فرعونانو له ګواښونو به نه وېرېږئ.

- دا مؤمنان تر دې هم وړاندي درومي او فرعون ته وایي: یقیناً هغه څوک چې خپل رب ته د مجرم په توګه وړاندي شي نو داسې دوزخ به ئې په برخه شي چې نه به په کې مري او نه به ژوند کولی شي، هغه ورځ به ئې ژوند ژوند نه وي، له ژونده به بې زاره وي، د مرګ هیله او تمنا به کوي خو نه به ئې په برخه کېږي، او څوک چې د مؤمن په توګه وروړاندي شي په داسې حال کې چې نېک عملونه ئې کړي وي نو هغوی ته لوړې لوړې درجې دي، داسې تلپاته جنتونه چې ترې لاندي ئې ویالې بهیږي، په هغه کې به تلپاته وي، او دا د هغه چا بدله ده چې ځان ئې پاک کړ.

وَلَقَدْ أَوْحَيْنَا إِلَىٰ مُوسَىٰ أَنْ أَسْرِ بِعِبَادِي فَاصْرَبْ لَهُمْ طَرِيقًا فِي الْبَحْرِ يَبَسًا لَا تَخَفُ دَرَكًا وَلَا تَخْشَى ۖ

او يقيناً چي موسى ته مو وحي وكړه چي زما بندگان (د شپي مهال) روان كړه، نو په سيند كي وچه لار ورته پرانيزه، مه له نيول كېدو وېرېږه او مه (له بله پلوه) وېرېږه.
(۷۷)- د دې مبارك آيت خلاصه مطالب دا دي:

• الله تعالى موسى عليه السلام ته په وحي سره لارښوونه وكړه چي بني اسرائيل د شپي له لوري له مصر د سينا په لور روان كړه، دوى مخكي او ته ورپسي، په خپلي عصا سره سيند ووهه چي وچه لار په كي پرانيستل شي، مه له دې وېره لره چي د فرعون لښكري به تاسو تعقيب او ونيسي او مه په سيند كي د تېرېدو پر مهال د سيند په څېو كي له لاهو كېدو.

فَاتَّبَعَهُمْ فِرْعَوْنُ بِجُنُودِهِ ۖ فَغَشِيَهُمْ مِّنَ اللَّيْلِ مَا غَشِيَهُمْ ۖ وَأَضَلَّ فِرْعَوْنُ قَوْمَهُ ۖ وَمَا هَدَىٰ

نو فرعون له خپلو لښكرو سره ورپسي شو، نو د سيند اوبو راونغاړل همغسي چي راوڼي نغاړل، او فرعون خپل قوم بي لاري كړ او هدايت ئي نه كړ.

(۷۸-۷۹)- دا آيتونه هغه حالت انځوروي چي فرعون له خپلو لښكرو سره په بني اسرائيلو پسي ووت، د شپي شپي ئي هر لوري ته اړكي وليږل چي خپل پلويان او فوځيان راغونډ كړي، اعلان ئي وكړ چي دا يو وړوكى ټولگى دئ، كه خپلي مخي ته پرېښودى شي او له مصر څخه روغ ووځي موږ ته ستونزي راوړوي، بايد ونيول شي، په سباوون كي ورپسي شو، كله چي موسى عليه السلام د بحر خوا ته ورسېد، له لري د فرعون لښكري راڅرگندي شوي، د موسى عليه السلام ملگري پرېشان او لالهانده شول، موسى عليه السلام ته راغلل او وئې ويل: موږ محاصره شوو، د وتلو لار نشته، د دښمن په لاس كي پرېوتو، موسى عليه السلام ورته وويل: داسي نه ده، الله تعالى له موږ سره دئ، هغه به د نجات لار رابښي، له همدې وينا سره سم د الله تعالى له لوري ورته وحي وشوه چي بحر په خپلي عصا ووهه، بحر وچاود او څپي ئي دواړو خواوو ته د لوړو غونډيو په څېر ودرېدې، تېزه هوا وچلېده او زمكه ئي وچه كړه، دوى ته د اوبو په منځ كي وچه لار پرانيستل شوه، له بحر روغ رمت واوښتل، فرعون له خپلو لښكرو سره د بحر ژى ته راوړسېد، لار ئي وچه او پرانيستې ومونده، تش لاس او نامراده بېرته ستنېدا ئي د خپل كبر او غرور خلاف وگڼلو، له خپلو آسونو، سپرو او پلو فوځيانو او گاديو سره ئي بحر ته ودانگل، هغه مهال چي ټول فوځ ننوت، يو سر ئي د بحر يوې ژى كي او بل سر ئي بلي ژى ته نږدې، ناڅاپي څپي سره ورغلي، ټول ئي تر خپل كومي تېر كړل، همغسي غرقېدا چي ټول ئي له قصي خبر دي، فرعون خپل قوم بي لاري او له داسي برخليك سره مخامخ كړ، د ده ادعاء بي بنسټه وه چي زه ولس ته سمه لار ښيم او همغه لوري ته ئي بيايم چي رفاه او سوکالي ئي په برخه شي.

يَبْنِي إِسْرَءِيلَ قَدْ أَجْجَيْنَاكُمْ مِّنْ عَدُوِّكُمْ وَوَعَدْنَاكُمْ جَانِبَ الطُّورِ الْأَيْمَنِ وَنَزَّلْنَا عَلَيْكُمُ الْمَنَّ وَالسَّلْوَى ﴿٨٠﴾ كُلُوا مِن طَيِّبَاتِ مَا رَزَقْنَاكُمْ وَلَا تَطْغَوْا فِيهِ فَيَحِلَّ عَلَيْكُمْ غَضَبِي ۖ وَمَن تَحَلَّىٰ عَلَيْهِ غَضَبِي فَقَدْ هَوَىٰ ﴿٨١﴾ وَإِنِّي لَغَفَّارٌ لِّمَن تَابَ وَءَامَنَ وَعَمِلَ صَالِحًا ثُمَّ اهْتَدَىٰ ﴿٨٢﴾

ای بني اسرائیلو! یقیناً چي له خپل دښمن څخه مو وژغورلی د طور د بني (یا بختور) لوري وعده مو درسره وکړه، او پر تاسو مو من او سلوی نازل کړل، له هغو پاکیزه وو چي دروزي مو کړل وخورئ او تېری مه په کي کوی، که نه نو زما غضب به درباندي راپربوخي، او پر چا چي زما غضب پرېبوخي هغه له شکه پرته کوز و غورځېدو. او زه د هغه چا په اړه ډېر بختونکی یم چي توبه ئې وکړه، ایمان ئې راوړ، صالح عمل ئې وکړ او بیا (همداسي) په سمه لار ولاړ.

(۸۰-۸۲)- په دې مبارکو آیتونو کي هغه الهي لارښووني زموږ مخي ته اېښودل شوي چي د الله تعالی له لوري بني اسرائیلو ته شوې وې او ورته ویل شوي وو: ای بني اسرائیلو! موږ له خپل دښمن څخه وژغورلی، د طور د بني لوري وعده مو درسره وکړه، هلته مو مستقر کړئ، پر تاسو مو من او سلوی نازل کړل، درته ومو ویل: هغه پاکیزه پاکیزه شیان وخورئ چي موږ دروزي کړل، په الهي نعمتونو کي تېری مه کوی، که نه نو زما غضب به درباندي نازل شي، څوک چي زما په غضب اخته شي هغه له شکه پرته د ذلت او سپکايي په ژوري کندي کي پرېوځي، زه د هغه چا په اړه ډېر بختونکی یم چي توبه ئې وکړه، ایمان ئې راوړ، صالح عمل ئې وکړ او بیا همداسي په سمه لار ولاړ. په دې اړه څو خبري په پام کي ولری:

- دلته د مغفرت لپاره څلور شرایط اېښودل شوي: توبه يعني له گناهونو لاس اخیستل، ایمان راوړل يعني پر الله تعالی، آخرت، پیغمبر او ټولو مؤمن به شیانو ایمان راوړل، صالح عمل، او د هدایت پر لار ټینگ پاته کېدل.
- ځینو مفسرینو د طور بني لوري ته وعده هغه وعده گڼلې چي موسی علیه السلام د الله تعالی سره د ملاقات لپاره هغه ځای ته تللی وو، خو له الفاظو داسي معلومېږي چي مراد ئې د طور خوا ته برکتناکي سیمي کي د بني اسرائیلو مېشت کول دي، دا ځکه چي د ژغورني او من او سلوی تر څنگ ئې یادونه شوې او دا بني چي دلته د ایمن معنی بختور دی، او د جانب الطور الايمن مراد د طور بختور اړخ دی، په قرآن کي دې سیمي ته بختوره سیمه ویل شوې او د بارکنا فیها الفاظ ورته کارول شوي.

وَمَا أَعْجَلَكَ عَنْ قَوْمِكَ يَمُوسَىٰ ﴿٨٣﴾ قَالَ هُمْ أُولَاءِ عَلَىٰ أَثَرِي وَعَجِلْتُ إِلَيْكَ

رَبِّ لِيَرْضَى ﴿٨٤﴾ قَالَ فَإِنَّا قَدْ فَتَنَّا قَوْمَكَ مِنْ بَعْدِكَ وَأَضَلَّهُمُ السَّامِرِيُّ ﴿٨٥﴾ فَرَجَعَ مُوسَى إِلَى قَوْمِهِ غَضْبَانَ أَسِفًا قَالَ يَنْفَوْرُ أَلَمْ يَعِدْكُمْ رَبُّكُمْ وَعَدًّا حَسَنًا أَفُطَالَ عَلَيْكُمْ أَلْعَهْدُ أَمْ أَرَدْتُمْ أَنْ يَحِلَّ عَلَيْكُمْ غَضَبٌ مِّن رَّبِّكُمْ فَأَخْلَفْتُم مَّوْعِدِي ﴿٨٦﴾

او ای موسی! څه شي له خپل قوم څخه راگرندی کړې؟ وئې ویل: دا دي دوی راپسې دي، او ای زما ربه! د دې لپاره مي ستا لوري ته تلوار وکړ چي (له ما) راضي شي، وئې فرمایل: یقیناً چي له تا وروسته مو ستا قوم په آزمېښت کي وچاوو او سامري دوکه او بې لاري کړل، نو موسی خپل قوم ته غصه ناک او افسوس ناک ستون شو، وئې ویل: ای زما قومه! آیا خپل رب د غوره وعدو ژمنه نه وه درسره کړې، آیا (د وعدې دا) موده درباندي اوږده شوه، یا ومو غوښتل چي د خپل رب غضب درباندي راپرېوځي، نو ځکه مو زما له وعدې تخلف وکړ!!

(٨٦-٨٣) - د دې مبارکو آیتونو په اړه لاندې خبري په پام کي ولری:

• دلته د طور غره ته د موسی علیه السلام د تگ هغه قصه بیان شوې چي د خپل قوم له یوه دروند وفد سره تللی او د تورات احکام ورکړی شوي، میقات ته تر نورو وړاندې رسېدلی، الله تعالی ترې پوښتلي: ای موسی! څه شي له خپل قوم څخه راگرندی کړې؟ وئې ویل: دا دي دوی راپسې دي، او د دې لپاره مي ستا لوري ته تلوار وکړ چي له ما راضي شي، الله تعالی وفرمایل: له تا وروسته مو ستا قوم په آزمېښت کي وچاوو او سامري دوکه او بې لاري کړل. په دې سره قرآن د بني اسرائيلو او هر هغه قوم فکري تزلزل او تردد انځوروي چي دیني روزنه ئې کمزوري وي، حالت ئې داسي وي چي د قائد څو ورځنی غیابت د دې باعث شي چي په ټگمارو مشرانو پسې روان شي، دا دئ گورئ چي موسی علیه السلام د تورات راوړلو لپاره د طور غره ته ولاړ، لا څو ورځي نه وې تېرې شوې چي په دوی کي د سامري په څېر جهل او شرک ته بلونکی راپیدا شو، دوی ته ئې د سخوند په بڼه کي بُت جوړ کړ، د هغه خوا ته دېره شول او هغه ئې د معبود په توگه ونيو، له سرو او سپینو زرو جوړ شوی سخوند ئې معبود شو او هغه ئې د خدای او بنده تر منځ واسطه او وسیله وگڼلو. د بني اسرائيلو او د هر جاهل قوم یوه ستونزه دا ده چي د صالح مشر او زعیم په شته والي کي په سمه لار راشي، خو چي هغه ترې لږ یوې خوا ته شي، په بې لاري او منحرف مشر راغونډ شي او سمه لار پرېږدي، بني اسرائيل خو داسي وو چي د موسی علیه السلام د دعوت په نتیجه کي ئې نه یوازي په الله ایمان راوړ، بلکي په دې لار کي د کړاوونو او ستونزو گاللو او له مصر څخه هجرت ته هم چمتو شول، خو چي څو ورځي موسی علیه السلام میقات ته تری ولاړ، د سامري په شا و خوا راغونډ شول، په هغه پسې ئې اقتداء وکړه او د هغه په وینا (سخوند) ته په سجده پرېوتل، دوی د څارویو او

بوده وو په څېر دي، شپون ئې په هر لوري بيولى شي. د دوى دا جرم د سختي نيوني وړ وو، كه موسى عليه السلام نه وى، هغه دروغجن معبود ئې نه وى نسكور كړى او سامري ئې نه وى مجازات كړى، نو د الله ستر عذاب به ورباندي نازلېدو، خو الله تعالى د همدې په وجه ورته عفو وكړه. د دې نعمت تقاضاء خو دا وه چي تاسو تل د الله شاكر بندگان وئ او هيڅكله مو د شرك او عصيان لار نه وى غوره كړې.

• قرآن موږ ته وايي چي له سرو او سپينو زرو بُت جوړول د سامري كار دى!! واقعاً چي د سرو زرو معبد او معبود جوړل د هغو ټگمارانو كار دى چي د سامري په څېر وي!! هيڅ واقعي خداى پالونكى به په دې راضي نه شي چي د الله تعالى په نامه دي له غولېدلو عوامو سره زر ترلاسه شي او هغه دي په داسي مواردو كي مصرف شي، واقعي الهي دين هغه دى چي خلكو ته وايي: د الله تعالى د بې وزلو بندگانو مرسته وكړئ، شتمنى مو د خير په كارونو كي، د وړو په مړولو كي، د بربندو په پټولو كي، د بيمارانو په تداوي كي او د مسكينانو په لاس نيوي كي ولگوئ، سره او سپين زر مه ذخيره كوئ، چا چي ذخيره كړل ځاى ئې جهنم دى!!

• موسى عليه السلام خپل قوم ته غصه ناك او افسوس ناك ستون شو، وئې ويل: اي زما قومه! آيا الله د غوره وعدو ژمنه نه وه درسره كړې، آيا د وعدې دا موده درباندي اوږده شوه، يا ومو غوښتل چي د خپل رب غضب درباندي راپېښوي، نو ځكه مو زما له وعدې تخلف وكړ؟!

قَالُوا مَا أَخْلَفْنَا مَوْعِدَكَ بِمَلِكِنَا وَلَكِنَّا حُمِلْنَا أَوْزَارًا مِّن زِينَةِ الْقَوْمِ فَقَذَفْنَاهَا فَكَذَلِكَ أَلْقَى السَّامِرِيُّ ﴿٨٧﴾ فَأَخْرَجَ لَهُمْ عِجْلًا جَسَدًا لَهُ خُورٌ فَقَالُوا هَذَا إِلَهُكُم وَإِلَهُ مُوسَىٰ فَنَسِيَ ﴿٨٨﴾ أَفَلَا يَرَوْنَ إِلَّا يَرْجِعُ إِلَيْهِمْ قَوْلًا وَلَا يَمْلِكُ لَهُمْ صَرًّا وَلَا نَفْعًا ﴿٨٩﴾ وَلَقَدْ قَالَ لَهُمْ هَارُونُ مِن قَبْلُ يَنْقَوْمِ إِنَّمَا فُتِنْتُمْ بِهِ ۖ وَإِنَّ رَبَّكُمُ الرَّحْمَنُ فَاتَّبِعُونِي وَأَطِيعُوا أَمْرِيَ ﴿٩٠﴾ قَالُوا لَن نَّبْرَحَ عَلَيْهِ عَنكِفِينَ حَتَّىٰ يَرْجِعَ إِلَيْنَا مُوسَىٰ ﴿٩١﴾

وئې ويل: موږ په خپلي خوبښي او واك سره ستا له وعدې څخه نه يو په شا شوي، خو د هغه قوم د گانو پېټي راپه شا شول، نو ومو غورځول او سامري هم وغورځول، نو سخوندر ته ورته مجسمه ئې ورته راوايسته چي رمباره ئې وه او وئې ويل: دا ستاسو او د موسى معبود دى چي هېر كړى ئې دى، آيا دې ته ئې نه كتل چي هيڅ خبره نه ورگرځوي (د خبري ځواب نه شي وركولى) او نه دوى ته د كومي گټې واك لري او نه

د څه تاوان، او یقیناً چې هارون تر دې وړاندي ورته ویلي وو: ای زما قومه! یقیناً چې په دې سره وازمویل شوی او ستاسو رب خو له شکه پرته هماغه رحمن رب دی، نو زما متابعت وکړئ او زما د امر اطاعت وکړئ، ونی ویل: تر هغه به ئې تل اعتکاف کوو (پر لمانځني به ئې ټینگار کوو) چې موسی راوگرځي.

(۸۷-۹۱) - د دې مبارکو آیتونو لارښوونې دا دي:

- قوم موسی علیه السلام ته وویل: موږ دا کار په خپل سر نه دی کړی، په خپله خوښه ستا له وعدې څخه نه یو په شا شوي، خو د هغه قوم د گانو پېټي راپه شا شول، نو ومو غورځول او سامري هم وغورځول، نو سخوندر ته ورته مجسمه ئې ورته راوايسته چې رمپاره ئې وه او ونې ویل: دا ستاسو او د موسی معبود دی، دلته د آیت په پای کې راغلي چې هېر ئې کړ، ځیني مفسرین دا د سامري وینا گڼي او وايي چې هغه د موسی علیه السلام په اړه وویل: همدا د موسی علیه السلام خدای دی، خو ترې هېر شوی!! چې په دې صورت کې به ئې معنی دا وي چې موسی علیه السلام غوښتل داسې معبود جوړ کړي خو د هېرېدو له کبله دا کار ترې پاته شوی، د بل تعبیر له مخې دا د الله تعالی قول گڼل شوی چې معنی ئې دا ده: قوم د موسی علیه السلام هغه لارښوونې هېرې کړې چې د الله تعالی په اړه ئې دوی ته کړې وې، له همدې کبله د سامري په لومي کې ونښتل او له سرو زرو جوړ شوی سخوندر ئې د الله تعالی ځای ناستی وگڼلو.
 - دوی دې ته هم نه کتل چې دا سخوندر ډوله معبود هیڅ خبره نه ورگرځوي، د هیڅ خبرې ځواب نه شي ورکولی، نه دوی ته د کومې گټې واک لري او نه د څه تاوان.
 - هارون علیه السلام تر دې وړاندي ورته ویلي وو: ای زما قومه! یقیناً چې په دې سره وازمویل شوی او ستاسو رب خو له شکه پرته هماغه رحمن رب دی، نو زما متابعت وکړئ او زما د امر اطاعت وکړئ.
 - قوم په ځواب کې ورته ویلي: تر هغه به ئې تل پر لمانځني ټینگار کوو چې موسی راوگرځي.
- گورئ چې قرآن موږ ته وايي: (طایي بُت) جوړول د (سامري) کار دی، موږ ته د ټولو طایي معبودانو او معبودونو حقیقت بیانوي او لارښوونه راته کوي چې که چېرې تاسو ته داسې معبد او معبود په نظر درشي چې له سرو او سپینو زرو جوړ شوی نو پوه شئ چې د دې په جوړولو کې حتماً د کوم سامري لاس وو!!

قَالَ يَهْرُونَ مَا مَنَعَكَ إِذْ رَأَيْتَهُمْ ضَلُّوا ۖ أَأَلَّا تَتَّبِعَنِ ۚ أَفَعَصَيْتَ أَمْرِي ﴿١٣﴾
قَالَ يَبْنَؤُمْ لَا تَأْخُذْ بِلِحْيَتِي وَلَا بِرَأْسِي ۚ إِنِّي خَشِيتُ أَنْ تَقُولَ فَرَّقْتَ بَيْنَ بَنِي
إِسْرَءِيلَ وَلَمْ تَرْقُبْ قَوْلِي ﴿١٤﴾

ونې ویل: ای هارونه! څه شي له دې منع کړې چې دوی دي بې لاري وموندل او زما اطاعت دي ونه کړ؟ آيا زما له امره دي سرغړاوی وکړ؟ ونې ویل: ای زما د مور بچیه! تر ډیرې او تر سر مي مه نیسه، زه له دې ووپرېدم چې ته به (راته) ووايي: په بني اسرائيلو کې دي تفرقه راولاړه کړه او زما د وینا خیال دي ونه کړ!!

(۹۲-۹۴) - دا مبارک آیتونه د موسی علیه السلام هغه جلالی حالت انځوروي چي خپل قوم ته غضبناک راگرځېدلی، خپل ورور هارون علیه السلام ئې د سر او ږیري له وېشتانو کلک نیولی، ځان ته ئې راکښ کړی او ورته ویلي ئې دي: ای هارونه! څه شي له دې منع کړی چي دوی دې بې لارې وموندل او زما اطاعت دي ونه کړي؟! آیا زما له امره دي سرغړاوی وکړي؟ د هارون علیه السلام ځواب هم د یوه صالح، صبرناک، د لوی زغم خاوند او باحکمته او بادراسته ورور په توګه داسي انځوروي: ای زما د مور بچیه! تر ږیري او تر سر مي مه نیسه، ما خپله دنده ترسره کړې، د خپل وس او توان تر حده مي د دوی مخنیوی کړی، دومره چي ووبرېدم ته به مي ورته او راته وبه وایي: په بني اسرائيلو کي دې تفرقه راو لاړه کړه او زما د وينا خیال دي ونه کړ!!

دې ته مو پام وي چي ځينو درنو مفسرینو د هارون علیه السلام دا وينا داسي تعبیر کړي لکه چي هغه اصلاً د سامري هیڅ مقابله نه وي کړې، حال دا چي قرآن په ډېر صراحت سره په ۹۰ آیت کي وایي: هارون تر دې وړاندي ورته ویلي وو: ای زما قومه! یقیناً چي په دې سره وازمويل شوی او ستاسو رب خو له شکه پرته هماغه رحمن رب دی، نو زما متابعت وکړئ او زما د امر اطاعت وکړئ. قوم ځواب ورکړی وو چي موږ د موسی علیه السلام تر راتلو پوري د دې بُت له لمانځني لاس نه اخلو.

دا مطلب د الاعراف په سوره کي په دې توګه راغلی:

وَلَمَّا رَجَعَ مُوسَىٰ إِلَىٰ قَوْمِهِ غَضْبَنَ أَسَفًا قَالَ بِنِسْمَا خَلَفْتُمُونِي مِنْ بَعْدِي ۖ أَعْجَلْتُمُ أَمْرَ رَبِّكُمْ ۖ وَأَلْقَى الْأَلْوَاحَ وَأَخَذَ بِرَأْسِ أَخِيهِ يَجُرُّهُ إِلَيْهِ ۚ قَالَ ابْنَ أُمَّ إِنَّ الْقَوْمَ اسْتَضَعُّفُونِي وَكَادُوا يَقْتُلُونَنِي فَلَا تُشْمِتْ بِيَ الْأَعْدَاءَ وَلَا تَجْعَلْنِي مَعَ الْقَوْمِ الظَّالِمِينَ ﴿١٥٠﴾ قَالَ رَبِّ اغْفِرْ لِي وَلِأَخِي وَأَدْخِلْنَا فِي رَحْمَتِكَ ۖ وَأَنْتَ أَرْحَمُ الرَّاحِمِينَ ﴿١٥١﴾

الاعراف: ۱۵۰-۱۵۱

او کله چي موسی خپل قوم ته غصه ناک او اسفناک راوگرځېدو وئې ويل: له ما وروسته مو زما ډېر بد نيابت کړی، آیا د خپل رب په کار کي مو دومره تلوار وکړي؟ (داسي ژر مو د الله تعالی په ځای د بُت عبادت پيل کړي؟) الواح ئې لري وغورځولي او خپل ورور ئې تر سر ونيو او د ځان په لوري ئې راښکود، (ورور ئې) وويل: زما د مور بچیه! قوم کمزوری وګڼلم، نږدې وو ومي وژني، نو دښمنان مه راباندي بښادوه او د ظالم قوم له ډلي مي مه ګرځوه! وئې ويل: زما ربه! ما ته بڅښنه وکړې او زما ورور ته هم او په خپل رحمت کي مو داخل کړې او ته خو یقیناً چي تر ټولو رحم کوونکو زیات رحم کوونکی یې.

دا آیتونه موږ ته وایي:

- موسی علیه السلام خپل قوم ته غصه ناک او اسفناک راوگرځېد، له یوې خوا سخت غصه وو او له بلې خوا ئې د دې ناپوه قوم په حالت تأسف کولو چي څنګه دومره ژر دوکه شول او د شرک په ګنده ډنډ کي پېرېوتل.
- ورور ته ئې وويل: زما بد نيابت دي کړی.

- له ډېرې غصې ښي الواح پر زمكه وغورځولي.
- خپل ورور ئې له ډېرې او د سر له وېښتانو ونيولو او په زور ئې خان ته راښكود.
- هارون عليه السلام د يوه مطيع او صالح ورور په توگه ورته وويل: ما خپله دنده ترسره كړې، دوى مي له دې كاره منعه كړې، خو راباندي برلاسي شول، نږدې وو ما ووژني، له ما سره دا اندېښنه وه چې ته به مي پر دې ملامتوي چې ولي دي په قوم كي اختلاف راولاړ كړ او زما تر راتلو دي انتظار ونه كړ، خو د انتظار خلاف گورم چې ته مي رتي، دښمنان مه راباندي ښادوه، مه مي د ظالمانو له ډلې شمېره او مه مي داسي كار ته اړ كوه چې ظالمان ئې كوي!
- د هارون عليه السلام د خبرو له اورېدو وروسته حقيقت ورته جوت شوى، له تحقيق او پوښتنې گروپښي مخكې د هارون عليه السلام په اړه دا كار ئې خپله غلطې او اشتباه گڼلې، د خان او خپل ورور لپاره ئې د مغفرت او رحمت دعاء كړى.
- په دې قصې كي د موسى عليه السلام لوړ همت، جلال او ديني غيرت انځور شوى، دا ئې نشو زغملې چې د ده قوم د شرك په ډنډ كي پرېوځي، گمان ئې كړى چې هارون عليه السلام تساهل او نرمي كړې، نو ځكه ئې له ډېرې او د سر له وېښتانو ونيولو او په زور ئې خان ته راښكود. هيبت ئې هومره چې نه ئې سامري مخي ته ودرېدى شو او نه د هغه مشرك پلويان.
- گورئ چې د موسى عليه السلام چلند جدي وو، له خپل نائب سره هم او له سامري او د سامري له پلويانو سره هم، خپل ورور د سر او ډېرې له وېښتانو نيسي، په قهر او غصې سره ئې د خان په لوري راكاري، ورته وايي: ولي دي د سامري او د هغه د پلويانو د شرك په وړاندي سكوت وكړ؟ كله چې دي دوى وليدل د الله تعالى په ځاى د سخوندر عبادت كوي ولي دي مخنيوى ونه كړ؟ هغه ورته وايي: اى زما د مور زويه! "اى زما وروره!" زه قوم بې وسه كړم، نږدې وو چې ما ووژني، دښمنان مه راباندي خوشحاله! او ما د ظالمانو له جملې څخه مه گرځوه! ما مه د دوى ملگرى گڼه او مه مي داسي كار ته اړ كوه چې ستا په وړاندي بې ادبي وكړم او له ظالمانو څخه شم، ورته وايي: ما تر ډېره حده د دوى مقابله وكړه، حتى له ما سره دا وېره راولاړه شوه چې ته به له راگرځېدو وروسته ما په دې ملامت كړې چې ولي دي زما تر راتلو انتظار ونه كړ؟ ولي دي په ولس كي اختلاف راولاړ كړ؟ ولي دي د ولس د وحدت او يووالي خيال ونه ساتو؟
- موسى عليه السلام بُت توتي توتي كوي، بيا ئې سوزوي او ايرې ئې په اوبو كي غورځوي، او سامري ته داسي سزا اعلانوي چې هر څوك به ترې لري گرځي او له لاس وروړو به ځان ساتي.
- كله چې بني اسرائيل له مصر څخه وتل، د لاري په اوږدو كي د داسي قوم خوا ته تېر شول چې بُتان ئې لمانځل، دوى هم له موسى عليه السلام وغوښتل چې همداسي كوم بُت ورته جوړ كړي، موسى عليه السلام سخت ورتل او دا ئې د يوه جاهل او ناپوه قوم غوښتنه وگڼله، سامري د قوم دا تلوسه او د ضعف نقطه درك كړه، منتظر وو چې په كوم مناسب فرصت كي ترې گټه واخلي، پوه شو چې دا خلك څرگند او تر سترگو كېدونكى خداى غواړي، د ولس جاهلانه تلوسي او د موسى عليه السلام موقت غيابت دا موقع په

لاس ورکړه، په بېره پاڅېدو، خلکو ته ئې وويل: بايد د نورو قومونو په څېر د دعاء او عبادت پر مهال د خداى انځور زموږ مخي ته ولاړ وي، سخوندر د قوت نښه ده، د خداى قدرت او ځواکمني بايد د سخوندر په بڼه کي انځور کړو، که تاسو خداى منى نو خپلي گانې راوړئ، دوى ته ئې د سخوندر داسي مجسمه جوړه کړه چې کله کله به رمبره ترې پورته کېده، منځ ئې گوگ او مجوف وو، کله چې به هوا د گوگ له منځه تېرېده نو غږ به ئې ترې پورته کېدو، قوم ته ئې وويل: دا همغه خداى دى چې تاسو ئې له مصره وايستئ!!

د گانو له غونډولو معلومېږي چې ښايي په دې کار کي د ښځو ونډه تر نارينه وو زياته وه!! اوس هم گورئ چې د کوډگرو، تعويذگرو، فال نيونکو، نجوميانو، زيارتونو، پيرانو او فقيرانو خوا ته اکثراً ښځي ورځي او د خپلو حاجتونو ترسره کېدا ترې غواړي، او په بدل کي ئې شکراني او نذراني ورکوي.

قَالَ فَمَا خَطْبُكَ يَنْسَمِرِي ﴿٦٦﴾ قَالَ بَصُرْتُ بِمَا لَمْ يَبْصُرُوا بِهِ فَقَبَضْتُ قَبْضَةً مِّنْ أَثَرِ الرَّسُولِ فَنَبَذْتُهَا وَكَذَلِكَ سَوَّلَتْ لِي نَفْسِي ﴿٦٧﴾ قَالَ فَاذْهَبْ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ وَإِنَّ لَكَ مَوْعِدًا لَّنْ تُخْلَفَهُ ط وَأَنْظِرْ إِلَى إِلَهِكَ الَّذِي ظَلْتَ عَلَيْهِ عَاكِفًا ط لَنْ نَحْرِقَنَّهُ ثُمَّ لَنْ نَنْسِفَنَّهُ فِي الْيَمِّ نَسْفًا ﴿٦٨﴾ إِنَّمَا إِلَهُكُمُ اللَّهُ الَّذِي لَا إِلَهَ إِلَّا هُوَ وَسِعَ كُلَّ شَيْءٍ عِلْمًا ﴿٦٩﴾

وئې ويل: اي سامري! ستا څه حال وو؟ وئې ويل: هغه څه مي ترسترگو شول چې د نورو ترسترگو نه شول، نو د پيغمبر له آثارو مي يو موټ ترلاسه کړل، بيا مي وغورځول، نفس مي همدا راته ښايسته کړ، وئې ويل: نو درومه او ستا لپاره به د دنيا په ژوند کي دا ويل وي چې: لاس مه راوړئ او تا ته داسي نېټه ټاکل شوې چې ترې شا ته کېدا دي نشته او خپل هغه معبود ته دي وگوره چې پرمخي ئې خوا ته پرېوتی وي، خامخا به ئې وسوزوو، بيا به ئې د ايرو په څېر په سيند کي وشيندو، خبره دا ده بله نه ده چې ستاسو معبود هغه الله دى چې له ده پرته بل معبود نشته، علماً ئې په هرڅه احتواء کړي.

(۹۵-۹۸)- د دې مبارکو آيتونو په اړه مو څو خبرو ته پام وي:

● موسی علیه السلام سامري ته مخ کړ او وئې پوښتو: ای سامري! ستا څه حال وو؟ ولي دي دا کار کړی؟ سامري خواب ورکړی: داسې څه مي ترسترگو شول چې د نورو خلکو ترسترگو نه شول، نو د پیغمبر له آثارو مي یو موب ترلاسه کړل، بیا مي وغورځول، نفس مي همدا راته بنایسته کړ! دلته دا وضاحت نه تر سترگو کېږي چې سامري څه لیدلي، دومره ویل شوي چې د پیغمبر آثار ئې تر سترگو شوي او یو موب ئې ترې اخیستی، ځینو له دغو الفاظو دا انتباه اخیستی چې سامري جبریل علیه السلام لیدلی او د هغه د آس د پلونو یو موب خاوره ئې ترلاسه کړې، همدا ئې د سخوندر په خوله کې اچولی او د سخوندر د رمباري وجه همدا خاوره وه!! خو دا خوشې ادعاء او بې بنسټه انگېرنه ده، په څو دلائلو: قرآن نه دي ویلي چې جبریل په اسپي سپور ځان فرعون ته وربښودلی چې د ده آس وهڅوي او ورپسې شي او سیند ته ننوځي، دوی دا خبره له کومه ځایه راپیستلې؟ که دا کار شوی وي نو دا خو به ئې د سیند آلي غاړې کې فرعون ته ښودلې وي نو سامري څنگه ولید، په داسې حال کې چې سامري د سیند په دې غاړې کې وو؟ ولي به یوازي سامري لیدو او ولي به گڼ شمېر نورو نه وي لیدلي؟ دې ته څه ضرورت وو چې د فرعون د آس د هڅولو لپاره باید جبریل علیه السلام له آسمانه راکوز او پر یوې اسپي سپور شي!! مگر الله تعالی له دې پرته دا کار نشي کولی!!؟

● په لږ دقت سره د آیت له فحوی معلومېږي چې د سامري مراد له رسول څخه په خپله موسی علیه السلام دی او د رسول له اثر څخه ئې مراد د موسی علیه السلام لارښوونې دي، په عربي کې اثر او آثار همدې ته وايي، مطلب ئې دا دی چې ما د پیغمبر ځینې لارښوونې ترلاسه کړې، د دین په ځینو برخو پوه شوم، څه علم راپه برخه شو، خو د هوی او هوس په غوښتنه مي هغه لري وغورځول، او دغه کار ته ئې وهڅول، خلکو د هغه مخکني دیني علم او پوهي له امله زما خبرې ومنلې او سخوندر لمانځلو ته چمتو شول. په دې سره قرآن موږ ته د سامري او سامریانو د ښه پېژندو په اړه لارښوونه کوي او د دوی ځانگړتیاوي داسې معرفي کوي: تر عامو خلکو ئې پوهه او بصیرت نسبتاً زیات دی، یعنی شیخ او ملا دی، هم خلک ورته د پوه په سترگه گوري او هم په خپله ځان تر نورو پوه گڼي، د پیغمبر له لارښوونو، شعارونو او علومو ئې هم څه برخه ترلاسه کړې، خو په نیمې لارې کې ئې ټول شا ته غورځولي، نفس دوکه کړی او د خلکو غولولو ته ئې هڅولی. یعنی د شرک بنسټ د هغو تگمارو مذهبي مشرانو په لاس ایښودل شوی چې د پیغمبر له آثارو او د دین له ویناوو ئې څه برخه درلوده، خو دا ئې شا ته غورځولي او د خلکو د دوکه کولو لپاره ئې ملا تړلې، د سرو زرو بُت ئې ورته جوړ کړی، هغه هم په خپله د دوی له گانو او پیسو او ورته ویلي ئې دي: دا ستاسو رب دی او په دې توگه ئې خلک د الله تعالی په ځای د (سخوندر) عبادت ته چمتو کړي!!

● موسی علیه السلام هغه ته وویل: نو درومه او ستا لپاره به د دنیا په ژوند کې دا ویل وي چې: لاس مه راوړئ او تا ته داسې نېټه ټاکل شوې چې ترې شا ته کېدا دي نشته او خپل هغه معبود ته دي وگوره چې پرمخي ئې خوا ته پرېوتی وي، خامخا به ئې وسوزوو، بیا به ئې د ایرو په څېر په سیند کې وشیندو، خبره دا ده بله نه ده چې ستاسو معبود هغه الله دی چې له ده پرته بل معبود نشته، علما ئې په هر څه احتواء کړي. سامري ته د موسی علیه السلام له دې وینا معلومېږي چې هغه غوښتل خلک وغلوي، د ځان ملگري ئې کړي، د پلویانو شمېر ئې زیات شي، په همدې موخه ئې دا بُت جوړ کړی وو، نو ځکه موسی علیه السلام د هغه سزا داسې اعلان کړه: درومه او ستا لپاره به د دنیا په ژوند کې دا ویل وي چې: لاس مه راوړئ!! یعنی همدغو خلکو ته به وايي: زما خوا ته مه راځئ، له ما لرې گرځئ، ما ته لاس مه راوړئ!!

● دې ته مو هم پام وي چې عربي مستشرقینو د نورو مواردو په څېر دلته هم د (سامري) د نامه په اړه دا اعتراض کړی چې گواکې قرآن د سامري نوم له مخکینو کتابونو په غلطه توگه اخیستی او دا په اصل کې سامریه د بني اسرائيلو د هېواد هغه پلازمېنه ده چې تر دې واقعي ډېر وروسته دا پلازمېنه جوړه شوې او دا نوم ورته غوره شوی!! خو که له دې جنابانو پوښتنه وکړو چې د (سامریه) نوم له څه اخیستل شوی؟ ولي دې پلازمېنې ته دا نوم ورکړی شو؟ که دا نوم په دوی کې پېژندل شوی نوم نه وی څنگه ئې د پلازمېنې لپاره غوره کاوو؟ خواب به ئې څه وي!!؟ د دې بې بنسټه او چټي اعتراض وجه دا ده چې بایبل د سخوندر جوړول هارون علیه السلام ته منسوب کړي، نو دا مستشرقین ځکه د سامري د نامه په اړه دي وینا ته اړ شوي!! بایبل په دې اړه لیکلي: کله چې

موسی د سینا په غره کې وو خدای ورته هغه لوحې ورکړې چې په خپلو گوتو ئې لس احکام په کې لیکلي وو!! خو د سینا په غره کې ئې ځنډ وکړ... خلك هارون ته راغلل چې پاڅه او موږ ته خدای جوړ کړه چې زموږ لارښوونه وکړي... هارون ورته وویل: د سرو زرو هغه گانې ما ته راوړئ چې ستاسو د مېرمنو، لویو او زامنو په غوږونو کې دي، خلکو دا کار وکړ... هارون ټولې ویلې کړې، په یوه قالب کې ئې واچولې او سخوندر ئې ترې جوړ کړ، کله چې خلکو سخوندر ولید چیغې ئې کړې: ای بني اسرائيلو! دا ستاسو هغه خدای دی چې له مصره ئې راوايستئ!! هارون د دې صحنې په لیدو سره د سخوندر مخې ته د قربانۍ ځای هم جوړ کړ او وئې ویل: سبا د خدای لپاره جشن نیسو!! سبا خلك سهار وختي پاڅېدل، د سخوندر په وړاندې ئې د سوزولو او سلامتۍ قرباني وړانده کړه، کینېستل... بڼه ډېر خوراک څښاک او د بې حیايۍ کارونه ئې وکړل... خدای موسی ته وویل: په تلوار لاندې ولاړ شه چې ستا قوم فاسد شوی... پرېږده چې د خپلې غصې اور پرې بل کړم... او ټول ووژنم... خو موسی وویل: خدایه! ولې پر خپل قوم دومره غصه یې؟ سوال کوم چې خپله غصه پرېږده او د خپل قوم له مجازاته تېر شه!! ... خپله هغه لوړه درېه یاد کړه چې ابراهیم او اسحاق ته دي ویلې وو: په خپل ذات لوړه کوم چې ستاسو اولاد به د آسمان د ستورو په څېر بې شمېره کړم!! ... نو له دې کبله خدای له خپل تصمیم تېر شو!! ... نو موسی له غره راکوز شو... او هغه دوه ډبرینې لوحې ئې په لاس کې وې چې په دواړو خواوو ئې (خدای په خپل لاس) لس احکام لیکلي وو... کله چې پنډغالي ته رانږدې شو، شور او ځوږ ئې ترغوږ شو... سترګې ئې پر طلايي سخوندر ولگېدې چې خلك ئې مخې ته په نڅا او خندا بوخت دي... داسې غصه شو چې لوحې ئې تر غره!! لاندې وغورځولې او ټوټې ټوټې شوې... بیا ئې طلايي سخوندر په اور کې ویلې کړ، وئې ټکاوه او د هغه دورې ئې پر اوبو وشیندلې او دا اوبه ئې پر بني اسرائيلو وڅښلې!! ... هارون ته ئې وویل: ولې دي له قوم سره دا جفا وکړه؟.. د پنډغالي په دروازه کې ودرېدو او غږ ئې کړ: څوک چې د خدای پلوي وي زما خوا ته دي راشي... د لاوي ټول ټبر د ده خوا ته راغونډ شو... ورته وئې ویل: خدای امر کوي چې توري ترملا وتړئ، د پنډغالي له یوه سره تر بل سره ولاړ شئ، خپل ورور، دوست او گاونډی ووژنئ... لاویانو اطاعت وکړ او په دې ورځ درې زره اسرائيلیان ووژل شول... موسی لاویانو ته وویل: تاسو ثابته کړه چې د خدای د خدمت وړ یاست... نو خدای به تاسو ته برکت درکړي!!!... موسی خدای ته وویل: دې قوم لویه گناه کړې، خو ته ئې وبخښه او یا خو زما نوم له خپل کتابه محوه کړه!! خدای ورته وویل: ستا نوم به ولې محوه کوم... چا چې گناه کړې هغه ته سزا ورکوم... خدای د هغه بُت د لمانځنې له کبله چې هارون جوړ کړی وو پر بني اسرائيلو لویه بلا نازل کړه!! بیا خدای موسی ته وفرمایل: دا قوم هغې سیمې ته بوڅه چې شات او شیدې په کې بهېږي!!! خو زه به په دې سفر کې ستاسو په منځ کې نه وم، ځکه چې سرکېن یی... ممکن په لارې کې مو هلاک کړم!! که یوه شېبه ستاسو په منځ کې پاته شم نو تاسو حتماً ووژنم... تر څو چې ستاسو په اړه وروستی پرېکړه کوم هر ډول گانې او جواهرات له ځانه لرې کړئ...)

که څه هم د دې وینا جمله جمله غلطه ده او هر عاقل انسان ئې په غلطۍ پوهېږي، خو د بایبل د هغو منونکو لپاره چې دا کتاب ئې له غور پرته منلی او هره وینا ئې ورته مقدسه برېښي، څو وضاحتونه ضروري گڼو:

- آیا الله تعالی زموږ په څېر دی چې د څه لیکلو لپاره باید قلم په لاس کې واخلي او په خپلو گوتو څه ولیکي!!؟ د الله تعالی په اړه داسې وینا خو یوازې هغه څوک کولی شي چې نه ئې پېژني او په یوه کمزوري او محتاج انسان ئې قیاسوي، راشئ د بایبل دا ضعیفه وینا د قرآن له جامع او کاملې وینا سره مقایسه کړئ چې فرمایي:

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ﴿٢١﴾

یقیناً چې د ده کار له دې پرته بل څه نه دی چې کله د کوم څه اراده وکړي نو ورته وایي: وشه، نو هغه (له ځنډه پرته ترسره) کېږي!!

• که په رښتیا دا د سرو زرو سخوندر ډوله بُت او د هغه مخي ته د قرباني ځای هارون جوړ کړی وي، نو تر ټولو سخته سزا خو باید ده ته ورکړی شوې وي!! دا ځنگه موسی علیه السلام د نورو د وژلو امر کوي، هغه هم له پوښتنې او گوښې پرته او د پنځغالي له یوه سره تر بله سره د ټولو د وژلو امر، او هارون علیه السلام ته نه یوازې کومه سزا نه ورکوي بلکې دی او زامن یې (لاویان) د معبد د ساتونکو او پالونکو په توګه پریږدي او پرېمانه امتیازات ورته مني!!!

• آیا ستاسو عقل او ایمان دا مني چې الله تعالی به داسې پرېکړه کړي وي چې یوه ډله به توري له تېکو راباسي او د پنځغالي له یوه پلوه به تر بله پلوه پوري درومي او چې څوک مخي ته ورځي، که نې ورور وي، که دوست، که ګاونډی، نو وژني به نې!! پرته له دې چې وګوري د سخوندر عبادت نې کړی وو که نه، د وژلو وړ دی که نه؟ د عقل، عدل او دین تقاضا خو دا ده چې یوازې مجرم ته سزا ورکړی شي او یوازې بُت لمانځونکي مجازات شي!! که دا د پټو سترګو وژنه وي نو ولې به له شپږو لکو یوازې درې زره وژل کېدل؟! په کار خو دا وه چې په داسې عام قتل کې د وژل شوو شمېر ډېر زیات وي، که د بایبل دا خبره رښتیا وي چې درې زره وژل شوي نو بیا خو د دې معنی دا ده چې یوازې مجرمان وژل شوي. متأسفانه زموږ ځینې مفسرین هم د دغو اسرائیلي روایاتو تر اغېز لاندې تللي او د بایبل دا غلطه او بې بنسټه وینا یې د قرآن د دې مبارک آیت په تفسیر کې رااخیستې.

• هر عقلمن انسان په دې پوهیږي چې د معبد د سینګارولو لپاره سره او سپین زر کارول او مجاور ته نې د نفیس ټوکر جامې جوړول او قیمتي ډبرې نې په سینه بند او ملابند کې کارول یوازې د تېګمارو مذهبي مشرانو کار کېدی شي، په اسلام کې نه خاصه مذهبي طبقه شته، نه نې خاص امتیازات، نه نې خاصه تبعیضي او امتیازي جامه، نه نې په قربانیو او صدقاتو کې خاصه برخه، اسلام موږ ته وایي ټوله زمکه مسجد دی، په هر ځای کې د الله تعالی عبادت کولی شئ، امام په خپله غوره کړئ، هغه امام مه نیسئ چې پر امامت اجوره غواړي، مسجد به مو ساده وي او له سینګارولو به نې ډډه کوئ، د لمانځه په مهال به امام له مقتدیانو څخه په لوړ ځای نه ودرېږي. او دا همغه خبره ده چې د بایبل لیکونکي سهواً لیکلي وه: د قرباني ځای له خاورو جوړ کړئ، که ډېره کاروئ نو مه نې تراشئ، تراشې ډبرې له ما سره نه ښايي!! په معبد کې زینه هم مه جوړوئ، خو هغه د انجیل په دغې خبرې کې تحریف کړی او دا نې پرې اضافه کړی: داسې نه چې له دغو زینو د پورته تلو په مهال مو عورت برېښ نه شي... د بایبل لیکونکی دی ته نه دی تیار چې ووايي: زینې د دې لپاره مه جوړوئ چې د الله تعالی په وړاندې یو برابر ودرېږئ!!

• آیا ستاسو عقل دا خبره مني چې موسی علیه السلام به په بني اسرائیلو له اېرو ډکې اوبه څښلې وي؟! ولې به نې دا بېهوده او بې معنی کار کاوو او د دې ګټه څه وه او څه معنی نې درلوده؟! قرآن د بایبل دا وینا ردوي او فرمایي چې بني اسرائیلو د سوزول شوي بُت په اېرو لرلې اوبه نه وې څښلې بلکې د دې بُت مینه نې څښلې وه!!

كَذَلِكَ نَقُصُّ عَلَيْكَ مِنْ أَنْبَاءِ مَا قَدْ سَبَقَ وَقَدْ آتَيْنَاكَ مِنْ لَدُنَّا ذِكْرًا ﴿١١﴾

مَنْ أَعْرَضَ عَنْهُ فَإِنَّهُ يَحْمِلُ يَوْمَ الْقِيَمَةِ وِزْرًا ﴿١٢﴾ خَلِدِينَ فِيهِ وَسَاءَ لَهُمْ يَوْمَ

الْقِيَمَةِ حِمْلًا ﴿١٣﴾ يَوْمَ يُنْفَخُ فِي الصُّورِ وَنَحْشُرُ الْمُجْرِمِينَ يَوْمَئِذٍ زُرْقًا ﴿١٤﴾

يَتَخَفَتُونَ بَيْنَهُمْ إِنْ لَبِثْتُمْ إِلَّا عَشْرًا ﴿١٢﴾ نَحْنُ أَعْلَمُ بِمَا يَقُولُونَ إِذْ يَقُولُ
أَمْثَلُهُمْ طَرِيقَةً إِنْ لَبِثْتُمْ إِلَّا يَوْمًا ﴿١٣﴾

همداراز تا ته د هغو (پېښو) قصې بيانوو چې وړاندي تېري شوې او يقيناً چې له خپل
لوري مو تا ته يو ذکر درکړی، څوک چې ترې ډډه وکړي نو د قيامت په ورځ به يو پېټی
پر شا وړي، تلپاتې په هغه کې، د قيامت په ورځې به ئې بار څومره بد وي، هغه ورځ
چې په شپېلۍ کې به پو شي او مجرمين به په دې ورځ داسې راغونډ کړو چې شنه شنه
به (اوبنتي) وي، په خپلو منځونو کې به ورو ورو او پټه پټه دا خبره کوي چې يوازي
لس ورځې ځنډېدلې يئ!! موږ په هغه څه ښه پوه يو چې دوی ئې وايي هغه مهال چې
د تگلارې له پلوه غوره به ئې وايي: يوازي يوه ورځ ځنډېدلې يئ.

(۹۹-۱۰۴) - په دې مبارکو آيتونو کې رسول الله ته ويل شوي:

• په دې توگه نا ته د مخکښو پېښو قصې بيانوو، له خپل لوري مو تا ته دا د پند او يادوني (ستر کتاب قرآن)
درکړی، څوک چې ترې ډډه وکړي نو د قيامت په ورځ به د گناه يو دروند پېټی پر شا وړي، تر دې دروند پېټي
لاندې تلپاتې، د قيامت په ورځ به ئې دا بار څومره بد وي، هغه ورځ چې په شپېلۍ کې به پو شي او مجرمين به
په دې ورځ داسې راغونډ کړو چې شنه شنه به اوبنتي وي، چې معنی ئې يا دا ده چې سترگې به ئې له ډېرې
وېرې، هيبت او کړاو شني شوې وي، رډې رډې به راوتلې وي او د سترگو تور به شنه بخون شوي وي، او يا دا
چې د دوی رنگ به له هيبت او وېرې شين بخون شوی وي، په خپلو منځونو کې به ورو ورو او پټه پټه دا خبره
کوي چې يوازي لس ورځې ځنډېدلې يئ!! تر ټولو غوره به ئې وايي: يوازي يوه ورځ ځنډېدلې يئ. ډېری به په
دنیا کې او تر خاورو لاندې خپله ځنډېدا د لسو ورځو ځنډېدا گڼي او هغه چې د تگلارې له پلوه تر نورو غوره
وي او محتاطانه خبره کوي هغه به ئې يوازي د يوې ورځې ځنډېدا بولي.

وَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا ﴿١٤﴾ فَيَذَرُهَا قَاعًا صَفْصَفًا ﴿١٥﴾ لَا
تَرَى فِيهَا عِوَجًا وَلَا أَمْتًا ﴿١٦﴾ يَوْمَئِذٍ يَتَّبِعُونَ الدَّاعِيَ لَا عِوَجَ لَهُ^ط وَخَشَعَتِ
الْأَصْوَاتُ لِلرَّحْمَنِ فَلَا تَسْمَعُ إِلَّا هَمْسًا ﴿١٧﴾ يَوْمَئِذٍ لَا تَنْفَعُ الشَّفَعَةُ إِلَّا مَنْ
أُذِنَ لَهُ^ط الرَّحْمَنُ وَرَضِيَ لَهُ قَوْلًا ﴿١٨﴾ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا
يُحِيطُونَ بِهِ^ط عِلْمًا ﴿١٩﴾

او د غرونو په اړه تا پوښتي، ووايه: زما رب به ئې د دورو په څېر خواره واره کړي، نو د آوار ډاگ په څېر به ئې پرېږدي، نه به کوم پېچومی په کي گوري او نه لوړه ژوره، په دې ورځ به په بلونکي پسي داسي درومي چي کوروالی به ئې نه وي، او د رحمن رب په وړاندي به غږونه تت شي، نو له کښهار (د پښو څپا) پرته به بل څه نه اوري. په هغه ورځ به شفاعت څه گټه نه رسوي، مگر د هغه چا چي خدای اجازه ورکړي او د ده په وينا راضي شي، هر هغه څه ورته معلوم دي چي د دوی مخي ته دي يا ئې شا ته دي او دوی علما پرې احاطه نشي کولی.

(۱۰۵-۱۱۰) د دې مبارکو آيتونو لارښووني دا دي:

- د قيامت منکرين له رسول الله پوښتل چي دا ستر ستر غرونه به څنگه شي؟ څنگه ومنو چي دا به توتي توتي شي؟! دوی ته په ځواب کي ويل شوي: زما رب به ئې د دورو په څېر خواره واره کړي، زمکه به د آوار ډاگ په څېر کړي، نه به کوم پېچومی په کي گوري او نه لوړه ژوره. هغه خلک چي نظر ئې کمزوری او لري ليد ئې تنگ دی، د يوه مضبوط دېوال رنګېدل هم ورته گران برېښي، د سترو سترو غرونو رنګېدل او توتي توتي کېدا خو آخوا پرېږده، خو هغه چي له حقایقو خبر دي پوهیږي چي په دې خور عالم کي هره گړی داسي ستر ستر ستوري له منځه ځي چي زمکه د هغوی په پرتله يوه توپ ته ورته ده، دا غرونه په حقيقت کي له داسي وړو وړو اتومونو جوړ شوي چي د جاذبې يوه ځواک سره راغونډ کړي، که دا جاذبه له منځه ولاړه شي نو غرونه به توتي توتي نه بلکي داسي دوري دوري شي چي ذرات به ئې په سترگو هم نه ليدل کېږي.

- قرآن وايي چي د قيامت په ورځ به دا زمکه او آسمان په بشپړه توگه له منځه ولاړ شي، نوې زمکه او نوی آسمان به پيدا شي، د هغې زمکي سر به داسي آوار ډاگ وي چي نه به پېچومي په کي ليدل کېږي او نه لوري ژوري.

- په دې ورځ به ټول خلک له قبرونو راپاڅي، د محشر په لور به د تلو او راغونډېدو بلنه ورکړی شي، ټول به په بلونکي پسي داسي درومي چي يوې خوا بلي خوا ته به نه کېږي، د رحمن رب په وړاندي به ودرېږي، غږونه به تت او ټيټ شي، له کښهار پرته به بل څه نه اورېدل کېږي.

- په دغه ورځ به شفاعت څه گټه نه رسوي، مگر د هغه چا چي خدای اجازه ورکړي او د ده په وينا راضي شي، الله تعالی پر دې راضي شي چي هغه څه ووايي او يوازي هغه څه به ویلی شي چي الله تعالی پرې راضي کېږي، نه د الله تعالی له اجازت او رضایت پرته شفاعت کولی شي او نه د نامستحقو په اړه د شفاعت مجال ترلاسه کولی شي. دا ځکه چي الله تعالی ته هر هغه څه معلوم دي چي د دوی مخي ته دي يا ئې شا ته دي، په ظاهر او باطن ئې، په ماضي او مستقبل ئې، په مخکني عمل ئې او په راتلونکي مناسبې سزا ئې، په هغو کارونو ئې چي وړاندي ئې لېږلي او هغه چي شا ته ئې پرېښي، پر ټولو پوهیږي، نو د داسي علیم ذات په وړاندي به شفاعت څه ارزښت لري، شفاعت خو د هغه چا په وړاندي ارزښت لري چي د بل

معلومات ته اړ وي، بل ئې د چا له بښېگنو خبر کړي، ورته ووايي: دا ښه سړی دی، د سزا وړ نه دی، د بڅېښې مستحق دی، زه ئې پېژنم نو ځکه ئې شفاعت کوم!!

• د آیت د وروستۍ فقرې په اړه لږ توقف په کار دی، دلته ویل شوي: او دوی علماً پرې احاطه نشي کولی. دا پوښتنه راولاړېږي چې په چا او څه علماً احاطه نشي کولی؟ پر الله تعالی که پر هغه چا چې شفاعت ئې کېږي؟ د الله تعالی په علم او که د دې کس پر کړنو؟ که څه هم اکثر مفسرین دا الله تعالی او د هغه علم ته راجع گڼي خو د فقرې له الفاظو او سیاق و سباق معلومېږي چې مراد ترې د دغه کس حالت او کړنې دي، یعنې شفاعت کوونکي په بشپړه توگه نه پوهېږي چې دا کس څنگه دی، د شفاعت وړ دی که نه؟ د بڅېښې مستحق دی که د عذاب؟ د کوم کس کوم عمل ښه ورته معلوم شوی او همدې ته په پام سره ئې د شفاعت او بڅېښې وړ گڼي، خو هغه څه خبر دی چې د دې عمل تر شا ئې څه اراده او قصد وو او نور عملونه ئې څنگه دي، دا تعبیر د دې لپاره دقیق دی چې دلته د همدې کس په اړه د علم او معلومات موضوع مطرح ده نه د الله تعالی د علم موضوع، مطلب ئې دا دی چې الله تعالی ئې ښه پېژني او شفاعت کوونکي ئې سم او په بشپړه توگه نه پېژني.

• دا آیتونه پدې دلالت کوي چې د قیامت په ورځ به د مشرکانو مزعوم شفاعت نه وي، د شفاعت په اړه د دوی تصور او گمان بې اساسه او غلط دی، دا ډول تصور په شرک ککړ او له شرکي افکارو راولاړ شوی تصور دی، شریعت هغه شفاعت مني چې د دې خصوصیاتو درلودونکي وي:

- شفاعت کوونکي د الله تعالی له خوا ټاکل کېږي او د الله تعالی له اجازې وروسته به شفاعت کولی شي.
- د شفاعت وړ او د سفارش مستحق کسان به هم د الله تعالی له خوا غوره کېږي او له الهي اذن وروسته به د دوی شفاعت کېدی شي.
- هیڅوک دا جرأت او وس نه لري چې د الله تعالی له اجازې پرته د هغه په وړاندي څه ووايي او نه څوک د هغه له اذن پرته د چا د شفاعت حق او جرأت لري.
- هغه شخص د شفاعت وړ بلل کېږي چې مسلمان وي خو جرم ترې شوی وي، د مشرک لپاره شفاعت نشته، الله تعالی له شرک پرته د ټولو گناهونو بڅښنه کوي، خوشرک نه بڅښي او نه د مشرک په حق کې د چا شفاعت قبلوي او هیڅوک هم دا جرأت نشي کولی چې د الله تعالی په وړاندي د کوم مشرک شفاعت وکړي.

وَعَنْتِ أَلْوَجُوهُ لِلْحَيِّ الْقَيُّومِ^ط وَقَدْ خَابَ مَنْ حَمَلَ ظُلْمًا ﴿١٠١﴾ وَمَنْ يَعْمَلْ مِنْ

الصَّالِحَاتِ وَهُوَ مُؤْمِنٌ فَلَا يَخَافُ ظُلْمًا وَلَا هَضْمًا ﴿١٠٢﴾

او مخونه د مدبر ژوندي رب په وړاندي خاضع او تسلیم دي او یقیناً هغه څوک نامراد

شو چې د ظلم پېټې ئې پر شا کړ، او څوک چې نېک عملونه وکړي؛ په داسې حال کې چې مؤمن وي؛ نو نه به له ظلم وېره لري او نه له حق تلفي.

(۱۱۱-۱۱۲)- دلته د قیامت په ورځ او د الله تعالی په وړاندې د دوو ډلو د ودرېدو څرنگوالی انځور شوی، یوې خوا ته هغه چې سرونه به ئې ټیټ، غاړې کړې، په څېرو کې ئې د وېرې او ذلت نښې له ورايه څرګندي، دا هغه خلک دي چې د ظلم پېټې به ئې پر شا وي، په دنیا کې خپل زور ځواک مغرور کړي ول، د کفر، شرک او ظلم لار ئې غوره کړې وه، نن به د سړیتکو او ذلیلو انسانانو په څېر د الله تعالی په وړاندې ولاړ وي، بلې خوا ته به هغه مؤمنان وي چې نېک عملونه ئې کړي، د الله تعالی په وړاندې به ډاډه او مطمئن ولاړ وي، نه به له دې وېرې چې ظلم به پرې وشي او نه له دې چې حق به ئې تلف شي.

وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ لَعَلَّهُمْ يَتَّقُونَ أَوْ يُحْدِثُ لَهُمْ

ذِكْرًا ﴿١١٣﴾

همداسې مو د عربي قرآن په توګه نازل کړ او په هغه کې مو ډول ډول تنبیهاټ بیان کړل چې ځان ساتنه وکړي او یا دوی ته پند اخیستنه رامنځته کړی شي.

(۱۱۴)- لکه چې نورو قومونو ته خپل خپل پیغمبران ورغلل، هر یوه ته د خپل قوم په ژبه کتاب ورکړی شوی وو؛ عربو ته مو عربي قرآن ولېږو، په دې قرآن کې مو په مکرره توګه ډول ډول تنبیهاټ بیان کړل؛ په دې موخه چې دوی له انحرافاتو، ظلم او فساد ځان وساتي او د پند اخیستو مجال ترلاسه کړي.

فَتَعَلَى اللَّهِ الْمَلِكُ الْحَقُّ وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ إِلَيْكَ وَحْيُهُ ۚ
وَقُلْ رَبِّ زِدْنِي عِلْمًا ﴿١١٤﴾ وَلَقَدْ عَاهَدْنَا إِلَىٰ آدَمَ مِنْ قَبْلُ فَنَسَىٰ وَلَمْ يَجِدْ لَهُ

عَزْمًا ﴿١١٥﴾

نو حقیقي ټولواک الله د لوړ شأن څښتن دی، او پر قرآن تر هغه وړاندې تلوار مه کوه چې تا ته ئې وحی بشپړه شي، او ووايه: ای زما ربه! علم مې زیات کړې. او یقیناً چې تر دې وړاندې مو آدم ته حکم کړی وو؛ نو هېر ئې کړ او د عزم خاوند مو ونه موند.

(۱۱۴-۱۱۵)- د دې مبارکو آیتونو په اړه لاندې خبرې په پام کې ولری:

- د آیت لومړۍ فقره د مخکنیو آیتونو ټولګې تېمه ده، د قیامت په اړه د مشرکینو انګېرنې ناسمې بولي او وایي: الله تعالی له هغه څه ډېر لوړ دی چې دوی ئې د حقیقي ټولواک په اړه وایي، نه د قیامت راوستل ورته ګران دي او نه به هغه ډول شفاعت وي چې دوی پرې باور لري.

• د دوهمې فقرې په اړه په تفسیرونو کې بېل بېل آراء تر سترگو کېږي، باید وگورو چې معنی یې څه ده، آیا معنی یې دا ده چې نورو ته د قرآن په اورولو کې عجله مه کوه، یا دا چې د وحی په دوران کې د قرآن د حفظ او تکرار عجله مه کوه، یا دا چې د دې تلوار مه کوه چې قرآن ژر ژر درباندي نازل او بشپړ شي، هره رایه د ابن عباس، مجاهد، قتاده، ابن جریج او نورو په څېر شخصیتونو ته منسوب شوې، خو که د فقرې سیاق و سباق ته ځیر شو نو له کوم شک پرته دې نتیجې ته رسېږو چې تر ټولو دقیق تعبیر درېیم تعبیر دی، یعنې دا چې د دې تلوار مه کوه چې قرآن ژر ژر درباندي نازل او بشپړ شي، پرېږده چې هره برخه په خپل خپل مناسب وخت کې درباندي نازله شي، له مناسب وخت مخکې د احکامو ترلاسه کول ډېر ځلې په دې منتج کېږي چې عمل پرې ونه شي، یا لږ تر لږه د عمل په مرحله کې حکم هېر کړی شي، په حکم باندي د عمل نه کولو یوه څرگنده او معروفه بېلگه زموږ د ستر جد آدم علیه السلام په هغې کرنې کې انځوروي چې د ممنوعه شجرې مېوه یې وخوړه، د آدم علیه السلام په اړه ویل شوي: تر دې وړاندي مو آدم ته حکم کړی وو؛ نو هېر یې کړ او د عزم خاوند مو ونه موند. دا تعبیر د ټولو فقرو ترمنځ ژور تړاو په گوته کوي خو نور تعبیرونه نه یوازې دا بیوالی او تړاو له منځه وړي بلکې بې ربطه فقرې ترې جوړوي.

ځینو درنو مفسرینو دا هڅه کړې چې د آدم علیه السلام په اړه راغلي الفاظ داسې تعبیر او توجیه کړي چې وینېي آدم علیه السلام هیڅ اشتباه نه ده کړې، حکم ترې هېر شوی وو، د الهي حکم د مخالفت عزم او اراده یې نه وه کړې، هسې په هېره او غیر قصدي توگه یې هغه مېوه خوړلې وه!! خو دا توجیه نه یوازې له ډېر تکلف ډکه توجیه ده بلکې د قرآن د همدې آیت او د گڼ شمېر نورو صریح او واضح آیتونو خلاف توجیه ده، دوی دې ته پام نه دی کړی چې آدم علیه السلام او مېرمن یې د دغې اشتباه له کبله له خپلې مخکنۍ جامې محروم شول، له جنت کوز شول، الله تعالی د دوی په اړه فرمایلي: فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ^ع

إِنَّهُ هُوَ الْتَوَّابُ الرَّحِيمُ ﴿٢٧﴾ : نو آدم علیه السلام له خپل رب څخه داسې څو ټکي ترلاسه کړل

چې د هغه په وجه یې توبه قبوله کړه، بې شکه چې هغه ډېر مهربان توبه منونکی دی. یعنې آدم علیه السلام د توبې اراده وکړه، د داسې الفاظو په لټه کې شو چې خپل ندامت ورباندي بیان کړی شي او الله یې توبه قبوله او اشتباه یې عفو کړي! الله تعالی ورته هغه الفاظ تلقین کړل چې په کوم سره یې هم خپل ندامت څرگندولی شو او هم یې د الله تعالی د مغفرت او رحمت غوښتنه پرې کولی شوه، د همدې الفاظو په ویلو سره الله تعالی د ده توبه قبوله کړه. قرآن د دغو کلماتو په اړه داسې فرمایي: قَالَا رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ * : دواړو وویل: ای زموږ ربه! په رښتیا چې موږ په خپل ځان ظلم وکړ، که ته راته بڅښنه ونه کړې او راباندي رحم ونکړې، نو هرومرو به له زیانمنو څخه وو. په دې سره قرآن موږ ته وایي چې له هرچا خطاء او غلطۍ کېدې شي، غلطۍ او اشتباه کول ستاسو فطري کمزوري ده، خو که له غلطۍ وروسته توبه وکړئ، ندامت وښئ، الله ته رجوع وکړئ او د خپلې غلطۍ د جبران په لټه کې شئ، الله تعالی به بڅښونکی او مهربان ومومي.

• دا فقره چې په کوم ځای او مناسبت راغلي دا په خپله ښیي چې مراد یې د آدم علیه السلام د هغې کرنې سپیناوی او توجیه نه ده، بلکې د یوې اشتباه یادونه ده، عجیبه ده چې څوک دا ټول حقایق له پامه وغورځوي او د قرآن د دې آیت داسې تعبیر او توجیه وړاندي کړي چې هم د آیت له الفاظو او سیاق و سباق سره اړخ نه لگوي او هم له گڼ شمېر نورو آیتونو سره جدي او ژور تعارض رامنځته کوي!!!

• دې ته مو پام وي چي يوازي الله تعالى کامل او له هر عيب او نقص مبرا دئ، په الهي اخلاقو سمبالېدا په حقيقت کي د بې انتهاء معنوي کمال او ارتقاء هغه لوري څوکي ته د رسېدا په معنی ده چي هغې ته رسېدل د انسان له وسه وتلي ده، هغې څوکي ته نږدې کېدا ممکنه ده خو رسېدا محال. پيغمبران عليهم السلام دې لوري څوکي ته د رسېدلو په لار کي هغه ځای ته رسېږي چي د انسان لپاره وروستی او آخري معراج دئ، په يوه بې انتهاء او پای نه منونکي مسير کي وروستی تم ځای او د توقف آخري پړاو، هيڅ انسان ته تر دې نقطې آخوا تېرېدا ممکنه نه ده. د پيغمبرانو عليهم السلام شخصيت د انساني لوړو اخلاقو، د ده اوچتو معنوي ځانگړتياوو او د غوره صفاتو او خصوصياتو لپاره وروستی معراج او د گراف آخري لوړه څوکه ده. هغوی په هر څه کي د نورو لپاره بېلگه، اسوه او قنوه دي، الله جل شانه له گناه، خطا او اشتباهاتو خوندي او مصئون ساتلي، له فکري، اخلاقي او عملي پلوه له گناه او خطا معصوم دي، د گناه عصمت په دې معنی چي که کله د انساني طبيعت په مقتضاء له دوی څخه کومه وړه اشتباه هم وشي، الله جل شانه ئې ډېر ژر متوجه کوي، د اشتباه مخنيوی او جبران کوي او تکرار ته ئې نه پرېږدي. په دې معنی هغوی معصوم دي او الله جل شانه له گناه مصئون ساتلي، الله تعالى د خپل رسالت او پيغام لپاره داسي شخصيتونه غوره کوي چي دا دنده په بشپړ امانت او صداقت سره خلکو ته ورسوي.

وَإِذْ قُلْنَا لِلْمَلٰٓئِكَةِ اسْجُدُوْا لِآدَمَ فَسَجَدُوْۤا اِلَّاۤ اِبْلِیْسَۙ اَبٰیۙ فَقُلْنَا یَعٰدِمُ

اِنَّ هٰذَا عَدُوٌّ لَّكَ وَلِزَوْجِکَ فَلَا یُخْرِجَنَّکَا مِنَ الْجَنَّةِ فَتَشْقٰیۙ اِنَّ لَکَ الْاَلٰ

تَجُوْعَ فِیْهَا وَلَا تَعْرِیۙ ۝۱۸ وَاَنْتَکَ لَا تَظْمُؤُا فِیْهَا وَلَا تَضْحٰیۙ ۝۱۹

او هغه مهال چي ملائکو ته مو وویل: د آدم لپاره سجده وکړئ، نو ټولو سجده وکړه، له ابلیس پرته چي ډډه ئې وکړه، نو ومو ویل: ای آدمه! یقیناً چي دا ستا او ستا د مېرمنې دښمن دئ، نو داسي نه چي له جنته مو وباسي که نه نو په مصیبت کي به پرېوځي. یقیناً چي په دې کي به تا ته دا درېه برخه وي چي نه به وړی کېږي او نه به وربڼد کېږي، او ته به نه په کي تېری کېږي او نه به دي گرمي کېږي.

(۱۱۶-۱۱۹) - په دې مبارک آیت سره د سوري دوهمه اساسي موضوع پیل شوې، په سر کي ئې د آدم علیه السلام لپاره د ملائکو سجده او له دې سجده د ابلیس سرغړاوی راغلی، د پورتنیو دریو آیتونو لارښووني دا دي:

• الله تعالى ملائکو ته امر وکړ چي د آدم علیه السلام لپاره سجده وکړئ، له ابلیس پرته ټولو سجده وکړه، د ملائکو سجده د آدم علیه السلام په وړاندي د ټولو مخلوقاتو د انقیاد په معنی وه، په ټولو کي يوازي ابلیس د آدم علیه السلام په وړاندي له انقیاد ډډه وکړه.

• الله تعالى آدم علیه السلام ته وویل: ای آدمه! یقیناً چي دا ستا او ستا د مېرمنې دښمن دئ، نو داسي نه چي له جنته مو وباسي که نه نو په مصیبت کي به پرېوځي. یعنی د ابلیس هڅه دا ده چي تاسو له جنته وباسي، که د ده د وسوسو په لومي کي ونښتی له جنته به ووځئ او په مصیبتونو به اخته شئ، هغه ستاسو دښمن دئ، د دښمن په سترگه ورته گورئ او له وسوسو ئې ځان ساتئ.

• الله تعالى آدم علیه السلام ته دا هم ویلي چي په جنت کي به ستا حالت داسي وي چي نه به وړی کېږي، نه به وربڼد کېږي، نه به تېری کېږي او نه به دي گرمي کېږي. یعنی لوړه او تنده به نه گالي، تل به دي پرېمانه

خوراك څښاك په برخه وي، نه به له يخنۍ خورپړي او نه له تودوخې، داسي جامي دي په برخه شوې چې هم دي له بخني ساتي او هم له تودوخې.

• د يو سل اتلسم آيت له وروستۍ فقرې په ډېر وضاحت او صراحت سره معلومېږي چې دا جامه كومه مصنوعي جامه نه وه، ځكه په مصنوعي جامه كې انسان حتماً او په وار وار بربنډ كيږي، د غسل په وخت كې، د زرينت په صورت، د شربدو او شلېدو په نتيجه كې، په بلي د بدلولو په وخت كې، خو دا آيت وايي چې ته به په جنت كې هيڅكله نه بربنډ كيږي، نو د دې معنۍ يوازې دا كېدې شي چې دا جامه يوه داسي طبيعي جامه وه چې د دوى له بدن سره نښتې وه، همغسې لكه چې الله تعالى ټولو نورو ژوو ته وركړې، دا جامه د ممنوعه مېوې د خورلو په نتيجه كې ترې ايستل شوې، له همدې كبله اوس گورو چې په ټولو ژوو كې يوازنى بربنډ مخلوق انسان دى چې مصنوعي جامې ته ضرورت لري، په ژمي كې تودو جامو ته او په دوبي كې سړو ته. دې ته مو پام وي چې مصنوعي جامه انسان په خپل لاس جوړوي، كله د حيواناتو له پوستكې، كله د دوى له وريو، كله له سونډو او ورېښمو او كله له نيلون، الله تعالى چې كومه جامه مخلوق ته وركوي هغه مصنوعي نه بلكې طبيعي جامه وي، چې نه خړنږيږي، نه شريږي، نه زړيږي او نه بدلولو ته ضرورت لري. د دې تفصيل د الاعراف د سوري په ۲۰ آيت كې وگورئ.

فَوَسْوَسَ إِلَيْهِ الشَّيْطَانُ قَالَ يَكَادُمُ هَلْ أَذُكَ عَلَى شَجَرَةِ الْخُلْدِ وَمُلْكٍ لَّا يَبْلَىٰ

﴿۱۲۰﴾ فَأَكَلَا مِنْهَا فَبَدَتَ لُهُمَا سَوْءٌ تُهُمَا وَطَفِقَا مَخْصِفَانِ عَلَيْهِمَا مِنْ وَرَقِ الْجَنَّةِ

وَعَصَىٰ آدَمُ رَبَّهُ فَغَوَىٰ ﴿۱۲۱﴾

نو شيطان ورته وسوسه وكړه، ونې ويل: اې آدمه! آيا د پايښت ونه او داسي واكمني ته دي لارښوونه وكړم چې له منځه نه ځي؟! نو دواړو (مېوه) ترې وخوړه، نو خپل بدنونه ورته څرگند شول، نو په دې نې پيل وكړ چې پر خپل ځان د جنت پاڼې ونښلوي، او آدم له خپل رب څخه سرغړاوى وكړ نو (له سمې لارې نې) تېروتنه وكړه.

(۱۲۰-۱۲۱) - د دې مباركو آيتونو په اړه څو خبرې په پام كې ولرئ:

• دلته ويل شوي چې شيطان آدم عليه السلام وسوسه كړ، د دې خبرې معنۍ دا ده چې شيطان دوى ته مجسم شوى نه دى، بلكې داسي نې وسوسه كړي لكه چې نن د دوى اولاد وسوسه كوي. د دې آيت په رڼا كې په ټول ډاډ او اطمینان سره ويلی شو چې آدم عليه السلام ته شيطان داسي ورغلى لكه نن چې د ده اولاد ته ورځي، قرآن د آدم عليه السلام د غولولو او له جنت څخه د ده د ايستلو كار شيطان ته منسوبوي، شيطان همغه څوك دى چې د آدم عليه السلام اولاد (انسان) گناه ته هڅوي، خو آيا دا شيطان په كومي څرگندي بڼې كې آدم او حواء عليهما السلام ته ځان ښودلى، لكه ځينې چې د محرف بايبل تر اغېز لاندې تللي، د بايبل غلطه خبره تکراروي او ادعاء كوي چې شيطان دوى ته مجسم شوى، او كه همغسې ورغلى او دوى نې وسوسه كړي لكه نن چې د دوى اولاد وسوسه كوي؟ په يقين او ډاډ سره ويلی شو چې هغه وسوسه به داسي وه لكه د ده ننۍ وسوسې، نن چې موږ يو څوك احساسوو چې په زړه مو چوندی لگوي، گناه ته مو هڅوي، گناه او حرام راته ښايسته كوي، زموږ د (ارتقاء) او (دوام) باعث نې گڼي، همغه چې موږ نې په سترگو نه گورو خو هره شېبه نې اغېز احساسوو، زموږ جد ته همدا دوكه مار مخلوق او همدا وسوسه اچونكى په همدې توگه ورغلى، همداسي نې ورته ويلي:

که دا مېوه وخورئ (په جنت کې تل پاته کېدا) او (معنوي ارتقاء) به مو په برخه شي، قرآن په دې اړه همغه خبره کړې چې هر انسان ئې هره شېبه په خپل ژوند کې احساسوي، خو بایبل خوشې او بېهوده خبره کوي او دا وسوسه د مار له لوري گڼي!! او متأسفانه زموږ ځینې مفسرین وايي چې شیطان د مار په بڼې کې یا د مار په خوله کې جنت ته ورغلی او دوی ئې دوکه کړي!! دا د هغو خلکو کار دی چې غواړي د قرآن آیتونه د بایبل په استناد تفسیر کړي او د قرآن او بایبل ترمنځ د تلفیق هڅه کوي.

• د آیت له الفاظو داسې معلومېږي لکه چې د دې اشتباه پېلوونکې آدم علیه السلام وو، د (عصی) او (غوی) نسبت ده ته شوی، او دا د بایبل د هغې وینا تردید کوي چې وايي د دې مېوې د خورولو محرک او باعث حوی صلی وه، بایبل وايي: یوه ورځ مار د ښځې خوا ته راغی او هغې ته ئې وویل: آیا رښتیا ده چې خدای تاسو د باغ د ټولو ونو د میوو له خورولو منع کړي یې؟ ښځې په خواب کې ورته وویل: موږ ته اجازه راکړې شوې چې د ټولو ونو مېوه وخورو پرته د یوې ونې چې د باغ په منځ کې ده، خدای امر کړی چې د دې ونې مېوه ونه خورو او حتی لاس ورته ورو که نه نو مرو. مار ورته وویل: "مطمئن اوسه چې نه مری، بلکې خدای ښه پوهېږي چې کله تاسو دا مېوه وخورئ سترګې مو پرانستل کېږي، د خدای په څېر کېږئ او ښه له بده بېلولی شئ"، هغه ونه ښځې ته ښایسته وېرېښېده او له خان سره ئې فکر وکړ چې "کېدی شي د دې ښایسته ونې مېوه خوندوره وي او پوهه مې په برخه کړي، نو د دې ونې میوې ئې راوشکولې، ئې خورلې او خپل خاوند ته ئې هم ورکړي او هغه هم وخورلې" په همدې سره د دوی دواړو سترګې پرانستلې شوې، په خپلې برېښتیا پوه شول، نو د انځر له پاڼو ئې د خان پټولو جامه جوړه کړه...

د بایبل په دې برخې کې دومره بېهوده او د خندا وړ خبرې دي چې انسان ورته حیران شي، نه پوهېږو مسیحیان څنگه دا خبرې د الله تعالی له لوري او د یوه مقدس آسماني کتاب خبرې گڼي!! لاندې څو خبرو ته ئې متوجه شئ:

• وايي: مار ښځې ته وویل: خدای تاسو ته حقیقت نه دی ویلی، دا سمه نه ده چې د دې میوې په خورولو سره تاسو مری، حقیقت دا دی چې د دې میوې په خورولو سره تاسو په ښه او بد پوهېږئ، خدای د دې لپاره نه غواړي چې تاسو دا مېوه وخورئ چې په دې سره تاسو د خدای په څېر معرفت ترلاسه کوئ او په ښه او بد پوهېږئ او د ده رقیبان درنه جوړېږي، هغه نه غواړي چې رقیب ولري!! د همدې لپاره ئې تاسو د دغې میوې له خورولو منع کړي یې!! بایبل وايي چې د مار خبره سمه وخته او د خدای خبره ناسمه او د حقیقت خلاف، دوی دواړو دا مېوه وخوره، مړه نه شول، برعکس په ښه او بد پوه شول!!

• بایبل په دې بحث سره ښځه د گناه اصلي عامل او باعث معرفي کوي، د گناه پیل د دې لخوا شوی، د زمکې پر سر لومړی گناه د دې له لوري وه، نارینه هم د دې په لاس گناه ته هڅول شوی! او دا د حقیقت او واقع کاملاً خلاف خبره ده، د گناه په کولو کې د ښځې جسارت تر نارینه ډېر لږ دی، په نارینه وو کې د مجرماتو شمېر تل تر ښځو زیات وي، ښځه غالباً د نارینه تقلید کوي، په هغه پسې اقتدا کوي، د ښځو جوړښت داسې دی چې تر نارینه ئې ښېگڼو ته تمایل زیات وي، قوي عاطفه ئې د بدو په ځای ښو ته هڅوي، تل گورو چې نارینه د گناه لپاره په ښځو پسې ورځي.

• په ۱۲۱ آیت کې ویل شوي چې دوی دواړو د ممنوعه شجرې مېوه وخوره، او په دې سره خپل بدنونه ورته څرگند شول، دلته دا الفاظ راغلي: فَبَدَّتْ هُمَا سَوْءَ تُهُمَا، ځینو

سوءات د غلیظه عورت په معنی اخیستی، او دا ډېر کمزوری تعبیر دی، دا ځکه چې د انسان غلیظه عورت په خپله له ده پټ نه پاته کېږي، او په خپله ده او زوج ته ئې څرگندېدا گناه نه ده، مصنوعي جامه دا عورت د تل لپاره له ده پټ نشي ساتلې، د آیت الفاظ داسې دي چې ښيي له دې جامې وروسته دوی ته خپل سوءات څرگند شوي، او د دې معنی له دې پرته بل څه نشي کېدی چې مخکنی جامې ئې ټول بدن او د بدن پوستکي پټ کړی وو او هغه مهال چې دا

جامه ئې له لاسه ورکړه ټول بدن ئې ورته څرگند شوی. د ماندې په سوره کې همدا لفظ د بدن او جثې لپاره راغلی:

فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُورِي سَوَاءَ أَخِيهِ ۚ قَالَ يَوَيْلَكَ أَعْجَزْتُ أَنْ أَكُونَ مِثْلَ هَذَا الْغُرَابِ فَأُورِيَ سَوَاءَ أَخِي ۖ فَأَصْبَحَ مِنَ النَّادِمِينَ ﴿٣١﴾ : نو الله یو کارغه

راولېږو چې زمکه ئې سپرله، ترڅو وروښيي چې د خپل ورور جثه څنگه پټه کړي، ونې ویل: های افسوس، آیا له دې هم عاجز شوم چې د دې کارغه په څېر وای او د خپل ورور جثه مې پټه کړې وای، نو له پښیماني کوونکو څخه شو.

• قرآن وايي چې د مېوې په خوړلو سره جامه ترې وایستل شوه، برېښد شول او لگیا شول چې خان په پاتو پټ کړي، د آیت الفاظ داسې دي چې ښيي ټول خان ئې لوڅ شوی او د ټول خان د پټولو لپاره ئې پاتې په خان نښلولي. د دې معنی دا ده چې له لوڅېدو وروسته د انسان لومړۍ جامه پاتې وي، نورې جامې ئې ډېر وروسته جوړې کړي دي. د علمي تحقیقاتو په نتیجه کې څېړونکي همدې نتیجې ته رسېدلي چې لومړنیو انسانانو د ونو له پاتو د جامې په توګه استفاده کړې، وروسته ئې د حیواناتو له څرمنو او بیا ئې له نورو شیانو جامې جوړې کړې. په داسې حال کې چې دا آیت د قرآن یو څرګند علمي اعجاز زموږ مخې ته ږدي، هغه خبره کوي چې انسان له ډېرو ژورو څېړنو وروسته پرې پوه شوی خو متأسفانه ځینو د بایبل غلطه او بې بنسټه وینا د دې آیت په تفسیر کې وړاندې کړې!! د دې تفصیل د الاعراف سوري د ۲۰ آیت او د الماندې سوري د ۳۱ آیت په تفسیر کې وګورئ.

ثُمَّ أَجْتَبَهُ رَبُّهُ فَتَابَ عَلَيْهِ وَهَدَى ﴿٣٢﴾

بیا خپل رب غوره کړ، (له مهربانۍ سره) پرې راوګرځېدو، او هدایت ئې کړ.

(۳۲) - دا آیت وايي چې الله تعالی آدم علیه السلام غوره کړ، د ده توبه ئې قبوله کړه، ده د خپل رب لوري ته مخه کړه او الله تعالی د ده لوري ته له مهربانۍ او پیرزويني سره وروګرځېدو او هدایت ئې کړ. دا د ټولو بنیادمنانو په اړه د الله تعالی دائمې او نه بدلېدونکې سنت بیانوي، کله چې دوی اشتباه وکړي، خدای ته مخه کړي، توبه وکړي، الله تعالی ئې توبه قبولي، د خپل رحمت وړ پرې غوږوي او د هدایت دروازه ئې پر مخ پرانېزي.

قَالَ أَهْبِطَا مِنْهَا جَمِيعًا بَعْضُكُمْ لِبَعْضٍ عَدُوٌّ فَإِمَّا يَأْتِيَنَّكُمْ مِنِّي هُدًى فَمَنِ اتَّبَعَ هُدَايَ فَلَا يَضِلُّ وَلَا يَشْقَى ﴿٣٣﴾ وَمَنْ أَعْرَضَ عَن ذِكْرِي فَإِنَّ لَهُ مَعِيشَةً

ضَنْكًا وَنَحْشُرُهُ يَوْمَ الْقِيَمَةِ أَعْمًى ﴿٣٤﴾

ونې ویل: دواړه په ګډه له دې کوز شئ، ځیني د ځینو نورو لپاره دښمن، نو که زما له لوري کوم هدایت درغی نو چا چې زما د لارښوونې متابعت وکړ نو نه به بې لارې شي

او نه بدبخت او چا چي زما له ذكړه اعراض وكړ، نو د تنگسي او اضطراب ژوند به ئي په برخه وي او د قيامت په ورځ به ئي روند راپاڅوو.

(۱۲۳-۱۲۵) - د دې مباركو آيتونو مهمې مهمې لارښوونې دا دي:

● الله تعالى آدم عليه السلام، د ده مېرمني او شيطان ته وفرمايل: تاسو دواړه فريقه له دې كوز شئ، ځيني د ځينو نورو لپاره دښمن، په دې فقرې كې د جميعاً له لفظ معلومېږي چې خطاب دواړو فريكو ته وو نه يوازې آدم عليه السلام او د ده مېرمني ته، د دواړو تر منځ له دښمنۍ څخه هم مراد د انسان او شيطان تر منځ دښمني ده نه د آدم عليه السلام د اولاد تر منځ.

● الله تعالى مزيد وفرمايل: كه زما له لوري كوم هدايت درغې نو چا چي زما د لارښوونې متابعت وكړ نو هغه به نه بې لارې شي او نه بدبخت او چا چي زما له ذكړه اعراض وكړ، نو د تنگسي او اضطراب ژوند به ئي په برخه وي او د قيامت په ورځ به ئي روند راپاڅوو. په دې كې هم خطاب دواړو ډلو ته دئ نه يوازې د آدم عليه السلام اولاد ته. يعني چا چي په دنيا كې د الله تعالى له ذكر او يادولو او د الهي كتاب له پند او لارښوونو ډډه وكړه، الله جل شانه ئي هېر كړ، د رندو په څېر ئي ژوند وكړ، د هغه دنيايي ژوند به له تنگۍ، اضطراب، پرېشاني او تشويش سره توام وي، هغه به د واقعي اطمینان او آزادۍ مخ ونه گوري، په اختناق او وحشت كې به ژوند كوي، كه څه هم له زياتو امكاناتو برخمن وي، ډېر وسائل، ذرايع او امكانات ئي په واك كې وي، خو زړه به ئي ډاډه نشي، تل به مضطرب او پرېشانه وي. د انسان تر ټولو لويه شتمني د زړه ډاډ او اطمینان دئ، هغه به له دې شتمنۍ محروم وي، وسائل، بنگلي، مال، دولت او شتمني انسان ته د زړه اطمینان نشي وركولى، دا د الله تعالى ذكر او يادونه ده چې انسان ته اطمینان ورکوي او زړه ئي ډاډه كوي، چا چي د الله له ذكر او ياده ډډه وكړه، په دې معنى چې الله ورپه ياد نشو او كوم كتاب چې الله تعالى نازل كړى هغه ئي خپل لارښود نكړ، د هغه په رڼا كې ئي ژوند ونه كړ، هغه د ده د لارې ډېره او د ژوند په ټولو برخو كې لارښود نه وو او د هغه له منلو ئي ډډه وكړه، د دې اجتناب په وجه به په دنيا كې مضطرب، پرېشانه، ناامنه او له كړاوونو ډك ژوند لري او د قيامت په ورځ به روند حشر كېږي.

● په ۱۲۳ آيت كې د اھبطا صيغه راغلي چې معنى ئي (دواړه كوز شئ) ده، دا صيغه هغه چا ته كارول كېږي چې له يوه ځايه په خپلو پښو د كوزېدو امر ورته كېږي، له دې صيغې په ډېر صراحت سره معلومېږي چې آدم عليه السلام د زمكې په كوم جنت (باغ) كې وو، نه د آسمان په جنت كې، د آسمان له جنته په خپلو پښو راكوزېدل ممكن نه دي، د قرآن له هيڅ آيت او هيڅ لفظ څخه دا نه معلومېږي چې آدم عليه السلام په آسمان كې پيدا شوى، يا په زمكې كې له پيداېښت وروسته آسمان ته بېول شوى او يا له آسمانه بېرته زمكې ته راوستل شوى، چا چي د (اھبطوا) له صيغې دا معنى اخيستي چې گواكي دوى ته ويل شوي له آسمانه كوز شئ سخته اشتباه ئي كړې، دوى به په خپلو پښو څنگه له آسمانه راكوزېدل، الله تعالى به څنگه داسې څه ورته ويل چې دوى له وسه پوره نه وه. د قرآن گڼ شمېر آيتونه ښيي چې آدم عليه السلام په زمكې كې پيدا شوى، د زمكې په جنت كې مېشت شوى، له همدې جنته كوز شوى، همدلته وفات شوى او له همدې زمكې به بيا راژوندى كېږي. په اصلي جنت كې نه ممنوعه شجره شته، نه شيطان او د ده ملگري ورننوتى شي، الله تعالى دا جنت او مېوې ئي پر دوى حرامي كړي دي، دې جنت ته له محاسبې وروسته جنتيان ننوځي، بېرته وتل ترې نشته. د دې تفصيل د الاعراف د سوري په ۱۹ آيت كې وگورئ.

قَالَ رَبِّ لِمَ حَشَرْتَنِيْ اَعْمٰی وَقَدْ كُنْتُ بَصِيْرًا ﴿۱۲۵﴾ قَالَ كَذٰلِكَ اَتَتْكَ ءَايٰتُنَا

فَنَسِيْتَهَا ۖ وَكَذٰلِكَ اَلْيَوْمَ تُنْسٰى ﴿١٢٦﴾ وَكَذٰلِكَ نَجْزِي مَنْ اَسْرَفَ وَلَمْ يُؤْمِنْ بِعَايَتِ رَبِّهِ ۚ وَلَعَذَابُ الْاٰخِرَةِ اَشَدُّ وَاَبْقٰٓءُ ﴿١٢٧﴾

وئې ويل: اي زما ربه! ولي دي ړوند حشر كړم په داسي حال كي چي سترگه ور وم. وئې فرمايل: همدا راز زما آيتونه درغلل خو تا هېر كړل "هغه دي ونه منل"، نو همداسي به نن هېر كړي شي. او همداسي به هغه چا ته سزا وركړو چي اسراف او تېري ئې وكړ او د خپل رب په آيتونو ئې ايمان رانه وړ، او د آخرت عذاب حتماً ډېر شديد او ډېر پايښت لرونكى دى.

(۱۲۷-۱۲۶) - د دې آيتونو په اړه لاندې مطالب په پام كي ولرئ:

● د قيامت په ورځ به دغه ړوند حشر شوى بنده ووايي: اي زما ربه! ولي دي ړوند حشر كړم په داسي حال كي چي سترگه ور وم. الله تعالى به د ده په خواب كي وفرمايي: همدا راز زما آيتونه درغلل خو تا هېر كړل، هغه دي ونه منل، نو همداسي به نن هېر كړي شي. لكه چي تا د الله آيتونه هېر كړل، پند او عبرت دي تري وانه خيست، عمل دي پري ونه كړ، اعتناء دي ورته ونه كړه، همداسي به الله تعالى نن تا ته التفات نه كوي، تا ته به توجه او اعتناء نه لري، دا ځكه چي تا د هغه آيتونو ته اعتناء او توجه ونه كړه.

● په كومه معنى چي دلته د (نسي) لفظ راغلى، د آدم عليه السلام په اړه په ۱۱۵ آيت كي د (فنسي) معنى همدا ده، دا قطعاً صحيح نه ده چي دلته ئې په يوه معنى واخلو او هلته په بله معنى!!

● په ۱۲۷ آيت كي چي ويل شوي: همداسي به هغه چا ته سزا وركړو چي اسراف او تېري ئې وكړ او د خپل رب په آيتونو ئې ايمان رانه وړ، او د آخرت عذاب حتماً ډېر شديد او ډېر پايښت لرونكى دى، د دې معنى دا ده چي په دنيا كي تنگ او ضيق معيشت د دوى دنيوي سزا ده او په آخرت كي به له لازيات شديد او اوږد عذاب سره مخامخ كيږي.

اَفَلَمْ يَهْدِ لَهُمْ كَمْ اَهْلَكْنَا قَبْلَهُمْ مِّنَ الْاَقْوَامِ يَمْشُونَ فِي مَسٰكِينِهِمْ ۖ اِنَّ فِي ذٰلِكَ لَاٰيٰتٍ لِّاُولِي النُّهٰى ﴿١٢٨﴾ وَلَوْلَا كَلِمَةٌ سَبَقَتْ مِنْ رَبِّكَ لَكَانَ لِزَامًا وَّاجِلٌ مِّنْهُ



نو آيا دا نه ده ورته ښكاره شوي چي تر دوى وړاندي مو څومره پېړۍ پېړۍ (خلك) هلاك كړل چي دوى ئې په هستوگنځيو كي گرځي، يقيناً چي په دې كي عقلمنو ته څرگندي نښي دي، او كه ستا د رب وينا وړاندي نه وي (ويل شوې) او ټاكل شوي نښه نه وي نو حتماً به لازم شوى وو (الهي عذاب).

(۱۲۸-۱۲۹) - په دې مباركو آيتونو كي دا لارښووني مومو:

- د هغه چا په اړه چې له الهي لارښوونو اعراض کوي ویل شوي: آیا دا نه ده ورته ښکاره شوي چې تر دوی وړاندي مو څومره پېړۍ پېړۍ خلک د همدې جرم له کبله هلاک کړل، هغه چې اوس دوی د هغوی په هستوګنځیو کې ګرځي، هر څه ئې نورو ته په میراث پاته شول، یقیناً چې په دې کې عقلمنو ته څرګندي نښې دي.
- که د دوی په اړه ستا د رب دا وینا له وړاندي نه وی ویل شوې چې مهلت ورکوم، ژر او له ګناه او عصیان سره سم ئې نه نیسم او که د محاسبې او مؤاخذه لپاره ټاکل شوې نېټه نه وی نو ډېر وړاندي به په الهي عذاب اخته شوي وو.

فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا
وَمِنْ عَآئَاتِ اللَّيْلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ ﴿١٣٠﴾

نو په هغه څه چې دوی ئې وايي صبر وکړه او له ستاینې سره د خپل رب تسبیح وایه؛
تر لمر راختمو مخکې او تر لوېدو ئې مخکې او د شپې په یوې برخې کې تسبیح وایه او د
ورځې په اطراف کې؛ چې راضي شي.

(۱۳۰)- په دې مبارک آیت کې رسول الله ته د دښمنانو د تبلیغاتو او مخالفتونو په وړاندي څو سپارښتنې شوي دي.

- په هغه څه چې دوی ئې وايي صبر وکړه.
- له ستاینې سره د خپل رب تسبیح وایه، یعنې لمونځ کوه، تر لمر راختمو مخکې او تر لوېدو ئې مخکې او د شپې په یوې برخې کې تسبیح وایه او د ورځې په اطراف کې؛ چې راضي شي.
- یعنې د دوی د مخالفتونو په وړاندي صبر او لمانځه ته پناه یوسه، په دې سره به د الله تعالی داسې رعایت او عنایت ترلاسه کړې چې پرې راضي به شي، او دا هغه څه دي چې د بقرې د سورې په ۴۵ او ۱۵۳ آیتونو کې په دې صیغه راغلي:

وَأَسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿١٥٣﴾

البقره: ۴۵

او په صبر او لمانځه سره مرسته ترلاسه کړئ او دا خو یقیناً چې ګران او ستر کار دی مګر خاشعینو ته.

يَا أَيُّهَا الَّذِينَ ءَامَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ﴿١٥٣﴾ البقره:

۱۵۳

ای مؤمنانو! په صبر او لمانځه سره مرسته ترلاسه کړئ، یقیناً چې الله له صبر کوونکو سره دی.

- د طه د سورې په دې آیت کې د تسبیح او تحمید لپاره دا وختونه ښودل شوي: سحر له لمر

ختو وړاندي، مازدیگر له لمر لوېدو مخکې، او د شپې په ځینو برخو کې، چې په دې سره ماښام، ماخستن او د تهجد لمانځه وختونو ته اشاره ده، خو یوه بل وخت ته د اطراف النهار په لفظ اشاره شوې. دا اطراف النهار نه سحر او مازدیگر کېدی شي او نه سحر او ماښام، ځکه دغو وختونو ته وړاندي په واضح توګه اشاره شوې، باید وګورو چې اطراف څه ته وايي او په اطراف النهار سره کوم وخت ته اشاره شوې، دې پوښتنو ته د ځواب موندلو لپاره دوه مراجع لرو: په خپله قرآن او د رسول الله سنت، د سنت له مخې د لمانځه پنځم وخت ماسپښین دی، له دې معلومېږي چې په اطراف النهار سره د ماسپښین لمانځه ته اشاره شوې، د هود په سوره کې د اطراف په ځای طرفي النهار راغلي، آیت داسې دی:

وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَتِ يُذْهِبْنَ السَّيِّئَاتِ ذَٰلِكَ ذِكْرُی

لِلذِّكْرِ ﴿٦٠﴾: او د ورځې په دواړو خواوو کې او (ورپسې نږدې) د شپې ځینې برخې کې

لمونځ کوه، یقیناً چې ښېګڼې بدې له منځه وړي، دا د پند اخستونکو لپاره پند دی. د دې آیت له الفاظو داسې معلومېږي چې له (طرفي النهار) څخه مراد د ورځې دواړه خواوې دي، له غرمې مخکې او وروسته برخې یې، چې په دې سره د ګهیځ، ماسپښین او مازدیګر لمونځونو ته اشاره شوې او له (زلفاً من الليل) نه مراد د شپې هغه لومړنۍ برخه مراد ده چې ورځې ته نږدې وي، چې په دې سره د ماښام او ماخستن لمونځونو ته اشاره شوې.

ماسپښین د ورځې د دواړو برخو منځ کې دی، هم له لومړنۍ برخې سره وصل دی او هم له وروستنۍ برخې سره، دلته د ورځې اطراف سره یو ځای شوي، له همدې امله ماسپښین ته د اطراف نوم ورکړی شوی.

وَلَا تُمَدِّنْ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِّنْهُمْ زَهْرَةَ الْحَيَاةِ الدُّنْيَا لِنَفْتِنَهُمْ فِيهِ

وَرَزَقُ رَبِّكَ حَيْرٌ وَأَبْقَىٰ ﴿٦١﴾

او خپلې سترګې د هغه څه لوري ته مه اړوه چې د دوی ځینو ډلو ته مو ورپه برخه کړي، دا د دنیوي ژوند د سینګار اسباب دي چې دوی په کې آزمویو، او ستا د رب رزق ډېر غوره او زیات پاتېدونکی دی.

(۱۳۱) - په دې مبارک آیت کې رسول الله ته او د ده له لارې ټولو مؤمنانو ته لارښوونه شوې چې خپلې سترګې د هغه څه لوري ته مه اړوه، اعتناء ورته مه کوه او ارزښت مه ورکوه چې د حق د مخالفینو ځینو ډلو ته ورپه برخه شوي، دا د دنیوي ژوند د سینګار اسباب او وسائل دي، دا د کومې وړتیا له مخې دوی ته نه دي ورکړي شوي، بلکې د دې لپاره ورکړي شوي چې دوی په کې و آزمویو، غوره او د اعتناء او التفات وړ رزق هغه دی چې د خپل رب خوا ته به یې ترلاسه کوي، هغه رزق هم ډېر غوره دی او هم زیات پاتېدونکی.

وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا نَسْأَلُكَ رِزْقًا لَّحْنُ نَرْزُقُكَ وَالْعِيقَبَةُ

لِلتَّقْوَى ﴿١٣٢﴾

او خپل اهل او عيال پر لمانځه وگماره او پرې كلك اوسه، كوم رزق نه درنه غواړو، موږ تا ته روزي دركوو، او (نېكه) پايله د تقوى (د خاوندانو) ده.

(١٣٢) - دلته رسول الله ته او د هغه له لاري ټولو مؤمنانو ته سپارښتنه شوې چې خپل اهل او عيال پر لمانځه وگماري او په خپله هم پرې كلك واوسي، د هغو خلكو په څېر نه وي چې ټول هم او غم ئې د رزق ترلاسه كول وي، له هري لاري چې ورته ممكنه وي، نه د حلال پروا لري او نه د حرام، ستاسو د خلقت هدف دا نه دى چې فقط ځان ته رزق ولټوي، دا كار خو هر حيوان هم كوي، هر ژوى د رزق لټه كوي، ستاسو د پېدايښت هدف تر دې ډېر لوړ دى، الله تعالى كوم رزق نه درنه غواړي، هغه ستاسو او د ټولو ژوو د رزق ضامن دى، څه چې له حلالو لارو ترلاسه كوي په هغه اكتفاء وكړي، له مقابل لوري سره په دې كې سيالي مه كوي، د هغوى ظاهري حالت ته له اعتناء پرته خپلو اصلي دندو ته توجه وكړي، له هغه څه ځان وساتي چې الله تعالى ترې منع كړي بې، په دې پوه شئ چې نېكه پايله د تقوى او متقينو ده، دوى به هم د دنيا بريا ترلاسه كوي او هم د آخرت.

او دا همغه مطلب دى چې تر دې د مخه د آدم عليه السلام په قصي كې موږ ته انځور شوى وو، هغه په تقوى گمارل شوى وو؛ د ممنوعه شجرې له مېوې د ځان لري ساتلو سپارښتنه ورته شوې وه، الله تعالى ده ته په هغه جنت كې پرېمانه رزق وركړى وو، تاسو ته هم دې ته ورته سپارښتنه كوي، تقوى غوره كړئ، له هغه څه ځان وساتي چې الله تعالى ترې منع كړي بې، د رزق ضامن مو الله تعالى دى، دا د هدف په توگه مه غوره كوي، د يوې وسيلې په سترگه ورته وگورئ.

وَقَالُوا لَوْلَا يَأْتِينَا بِعَايَةٍ مِّن رَّبِّهِمْ ؕ أَوَلَمْ تَأْتِهِم بَيِّنَةٌ مَّا فِي الصُّحُفِ الْأُولَىٰ ﴿١٣٣﴾

او وئې ويل: ولي د خپل رب له لوري كومه څرگنده نښه نه راته راوړي، آيا دوى ته هغه ښكارندويه نښې نه دي راغلي چې په مخكنيو صحيفو كې وې؟!

(١٣٣) - دلته يو ځل بيا د كافرانو هغه وينا راغلي چې معجزې ئې غوښتلې، داسې معجزې چې هر څوك ايمان راوړو ته اړ كړي، له پيغمبر عليه السلام ئې داسې خارق العاده كار غوښتو چې انسان ئې له كولو عاجز وي او هر چا ته ثابتې كړي چې دا كار د الله تعالى له لوري ترسره شوى، يوازي د داسې معجزې په ليدو سره به ايمان راوړي او پر دې به باور كوي چې دى د الله رسول دى!! د دوى په ځواب كې ويل شوي: آيا دوى ته هغه ښكارندويه نښې نه دي راغلي چې په مخكنيو صحيفو كې وې؟! چې مطلب ئې دا دى: آيا په دې قرآن كې ټولې هغه څرگندي نښې نه دي راغلي چې په مخكنيو الهي كتابونو او صحيفو كې راغلي وې؟ كه قرآن هغه څه وايي چې په تورات، انجيل او زبور كې راغلي وو، كه رسول الله خلكو ته همغه خبره كوي چې ابراهيم، موسى، عيسى او داود عليهم السلام او نورو پيغمبرانو كولي نو آيا دغه څرگند دليل كافي نه دى چې رسول الله د دوى په

څېر یو پیغمبر دى او قرآن د الله تعالى کتاب؟! هر څوک د خپلي وينا او پیغام له مخي پېژندل کېږي، پیغمبر هغه دى چې پیغام ئې د پیغمبرانو په څېر وي، عقلمن وگړي د چا پیغام ته په پام سره د هغه په اړه قضاوت کوي، جاهلان، متعصبين او متعنتين معجزې او خارق العاده کارونه غواړي، خو آیا دغو جاهلانو د هغو پیغمبرانو مخالفت نه دى کړى چې ستري ستري معجزې ئې وړاندې کړي وي؟!

وَلَوْ أَنَّا أَهْلَكْنَاهُمْ بِعَذَابٍ مِّن قَبْلِهِ لَقَالُوا رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ

ءَايَاتِكَ مِن قَبْلِ أَنْ نَّذِلَّ وَنَخْزَىٰ ﴿١٣٤﴾

او که موږ تر ده وړاندې په عذاب سره هلاک کړي وی نو حتماً به ئې ويلي وو: ولي دي موږ ته یو پیغمبر راونه لېږو چې ستا د آیتونو متابعت مو کړی وی؛ مخکې تر دې چې ذلیل او سپک شو.

(۱۳۴) - دلته مزید ویل شوي چې که دوی د الهي عذاب په بني کي کومه معجزه غواړي او مقصد ئې دا وي چې که ته واقعاً د الله رسول یې، گواښونه دي حقیقت لري او موږ د عذاب مستحق یو نو دا عذاب ولي نه راځي؟! د دوی په ځواب کي ویل شوي: که موږ د پیغمبر تر بعثت او د قرآن تر نازلېدو وړاندې په عذاب سره هلاک کړي وی نو حتماً به ئې ويلي وو: ولي دي موږ ته یو پیغمبر راونه لېږو چې ستا د آیتونو متابعت مو کړی وی؛ مخکې تر دې چې ذلیل او سپک شو. د دې لپاره چې سبا د الهي محاکمې او محاسبې پر مهال دا عذر او بهانه وړاندې نه کړی شی نو تر عذاب وړاندې ئې تاسو ته پیغمبر او د هغه په لاس قرآن درولېږو، اوس نو ستاسو او د عذاب، ذلت او سپکاوې تر منځ لنډ واټن پاته دی.

قُلْ كُلٌّ مُّتَرَبِّصٌ فَتَرَبَّصُوا ۖ فَسَتَعْلَمُونَ مَن أَصْحَابُ الصِّرَاطِ السَّوِيِّ وَمَنِ

أَهْتَدَىٰ ﴿١٣٥﴾

ووايه: هر څوک منتظر دى نو تاسو هم انتظار وکړئ، ژر به پوه شئ چې څوک د سمي لاري خاوندان ول او څوک په سمه لار روان!!

(۱۳۵) - دا آيت چې د سوري وروستۍ آيت دى؛ د سوري د ټولو مضامينو لپاره د يوې ښکلي نتمې په توگه رسول الله ته لارښوونه کوي چې خپلو مخالفينو ته ووايي: هر څوک منتظر دى نو تاسو هم انتظار وکړئ، ژر به پوه شئ چې څوک د سمي لاري خاوندان ول او څوک په سمه لار روان!! هر څوک د خپلو هيلو، باورونو او گمانونو مطابق د راتلونکي په اړه اټکلونه کوي، د روښانه مستقبل انتظار لري، گمان ئې دا دى چې تگلاره ئې سمه، مذهب ئې الله تعالى ته مقبول دى او هدايت او لارښوونه ئې په برخه شوې، تاسو هم د خپلو انگېرنو او هيلو په شنه بڼ کي خوښ او هيله من اوسئ، ژر به پوه شئ چې صحيح او حقيقي لارښوونه د چا په برخه شوې، سمه تگلاره د چا وه او روڼ مستقبل چا تر لاسه کړى. وبه گورئ چې څوک د فرعون، هامن او شيطان ملگري او له

همغه برخليک سره مخامخ شول چې سلف ئې ورسره مخامخ شوی وو او څوک د موسی علیه السلام او آدم علیه السلام په لار درومي او له همغه برخليک سره به مخامخ کېږي چې دا دواړه ستر ستر شخصیتونه ورسره مخامخ شوي وو.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

فهرست

عنوان
صفحه

الرعد	٣
ابراهيم	٣١
الحجر	٥٧
النحل	٨٩
الاسراء	١٥٨
الكهف	٢٢٤
مريم	٢٨٧
طه	٣٢٣
